

# مسکن فکر و فلسفہ

محمد کاظم

The free electronic download of this book has  
been made possible by the generous  
financial assistance provided by:

**The Eqbal Ahmad Foundation**

مشعل بکس

آر۔ بی۔ 5 ، سینئنڈ فور ، عوامی کمپلیکس  
عثمان بلاک "بیوگارڈن ٹاؤن" لاہور۔ پاکستان

# مسلم فکر و فلسفہ عہد بعہد

محمد کاظم

کالی رائٹ اردو (c) 2008 مشعل بکس

ناشر: مشعل بکس

آر۔ ب۔ ڈ سینٹر فورز

حوالی سپلائیس، ٹھان بلاک، نخگارڈن ٹاؤن لاہور - 54600، پاکستان

فون ٹلپس: 042-5866859

E-mail: mashbks@brain.net.pk

<http://www.mashalbooks.com>

تالیل ڈیزائن: سٹوڈیو میسٹر

پر نظر: مکتبہ جدید پرنس، لاہور

قیمت: 300 روپے/-

## فہرست

تعارف

باب ۱

۲۱

فلسفہ کیا ہے؟ یونانی فلسفے کی روایت اور اس کی شخصیات۔ یونانی سائنس کی روایت  
اس کی شخصیات

باب ۲

۵۹

اسلام سے پہلے عربوں کی تہذیبی و فکری زندگی

باب ۳

۶۹

اسلام اور اس کی بنیادی تعلیمات۔ اسلام کے ابتدائی زمانے کی مختصر تاریخ اور سیاسی  
و مذہبی تازعات، فرقوں کا ظہور (خوارج، شیعہ، مرجمہ) علم کلام کی ابتداء، معتزلہ اور  
ان کے پانچ اصول

باب ۴

۱۰۱

قدیم فلسفے اور سائنس کی اسلام میں منتقلی، ساتویں صدی میں مشرق قریب کا مظہر،  
یونانی اور سریانی درشی۔ فلسفے کی قدیم کتابوں کے تراجم۔  
ربو قلاطونی عناصر۔ ایرانی اور ہندی اثرات

**باب نمبر ۵**

۱۰۷

نویں صدی میں باقاعدہ فلسفے اور حریت فکر کا آغاز  
کندي، ابو بکر رازی ..... حریت گلر کی نشوونما: ابن الرواندی، بشار ابن برد، ابن  
المقفع، ابو عیسیٰ الوراق، ابوالعلاء معمری اور عمر خیام

**باب ۶**

۱۲۹

دو سی اور گیارہویں صدی میں نو فلاطونیت اور نو فقیہ غور شیعیت  
فارابی - ابن سینا - اخوان الصفاء  
دو سی اور گیارہویں صلیح گلر کا پھیلاوا  
جستانی، ابو حیان التوحیدی، سیجی بن عدی، مسکویہ

**باب ۷**

۱۹۳

فلسفے اور نہیٰ عقیدے کا تعامل  
کلامی خرد پسندی کا زوال - ابو الحسن الاشعري، نو فلاطونیت پر اسلامی حملہ، غزالی

**باب ۸**

۲۱۷

فلسفہ اور تصوف

اسلام میں تصوف کا آغاز و ارتقاء وحدت الوجود کے رحمات، بسطامی، حلاج اور  
دوسرے صوفی، تصوف اور نو فلاطونیت کا تعامل، غزالی، ابن عربی، جنید بغدادی

**باب نمبر ۹**

۲۳۱

اندلس میں ارسطوئی فلسفے کی حیات نو  
ابن باجہ - ابن طفیل - ابن رشد

**باب نمبر ۱۰**

۲۶۳

عقلیت و شخصی کا ارتقاء اور مسلم فکر کے زوال کا آغاز - لفظ پرستی اور نو حبلیت  
ابن حزم، ابن تیمیہ، فخر الدین رازی  
ابن خلدون اور اس کا فلسفہ تاریخ

باب ۱۱

۲۸۲

آشراق - نیز نو فلاطونیت اور تصوف کے درمیان مفاہمت  
سہروردی - شیرازی (ملاصدرا)

باب ۱۲

۲۹۳

جدید اور معاصر رہنمائیات  
جدید اسلامی تحریکیں، محمد بن عبد الوہاب، شلہ ولی اللہ، علی محمد باب، بہاء اللہ اور سنی تحریک  
آج کی مسلم دنیا میں جدیدیت اور بنیاد پرستی  
جمال الدین افغانی اور محمد عبدہ، سید قطب، حسن البنا اور مودودی، سر سید احمد خان،  
سید امیر علی اور محمد اقبال

کتابیات

۳۲۷

عربی - اردو - انگریزی

MashalBooks.Org

## تعارف

فلسفہ کبھی میرا موضوع نہیں رہا، لیکن پچھلے چند برسوں میں میں نے اردو قارئین کو عربی ادب و فن کی جن شخصیات سے روشناس کرایا، وہ اتفاق سے اہل فکر تھے اور کسی نہ کسی حوالے سے ان کا تعلق فلسفے کے ساتھ جوڑا جاتا ہے۔ دو عربی کے نامور شاعر ابوالحلاط مصری نے اپنے ایک پورے دیوان (لزومیات) میں خالصنا فکر کی شاعری کی ہے اور زندگی کے بارے میں اس کا ایک معلوم روایہ ہے۔ چنانچہ مسلم فلسفے کی تاریخوں میں اس کا ذکر آتا ہے۔ اسی زمانے کی ایک خفیہ تنظیم اخوان الصفاء نے بھی ریاضیاتی اور سائنسی علوم کے ساتھ فلسفیانہ افکار و نظریات کی پیشکش میں بڑا کام کیا اور اس کے لیے باون رسائل تصنیف کیے۔ مصری اور اخوان پر کام کرتے ہوئے میں قدرتی طور پر فلسفے کی دنیا میں بھی جانکلا۔ یوہنی فلسفے سے تو زیادہ نہیں لیکن مسلم علم کلام اور فلسفے سے میری کچھ آشنازی ضرور ہوئی اور مجھے یہ موضوع دلچسپ لگا۔ مصری اور اخوان پر میں نے جو کچھ ایک ادبی رسائل میں لکھا، وہ عموماً پسند کیا گیا، جس کی ایک وجہ غالباً یہ بھی تھی کہ اس میں ملاست اور صفائی تھی۔ بات کچھ اس انداز سے کی گئی تھی کہ ایک عام اردو قاری بھی اسے بآسانی سمجھ سکے اور اس سے مستفید ہو سکے۔ اس پر میرے بعض احباب کے دل میں یہ خیال پیدا ہوا کہ اپنے اسی سادہ اور سلیمانی اسلوب میں میں کیوں نہ مسلم فکر و فلسفے کا ایک عہد جائزہ اردو قارئین کے لیے پیش کروں تاکہ یہ موضوع جس سے لوگ عموماً گھبراتے ہیں، ان کے لیے اتنا بھی اور مشکل نہ رہے۔ یہ خیال جو پہلے کچھ عرصہ خیال ہی رہا۔ اب حقیقت کا جامہ اوڑھ کر آپ کے سامنے ہے۔

اس کتاب "مسلم فکر و فلسفہ۔ عہد یہ عہد" میں دو باتیں قابل توجہ ہیں۔ ایک تو یہ کہ اس کا دائرة (Range) اس طرح کے عام جائزوں کی پہنچت زیادہ وسیع ہے۔ یہ یونانی فلسفے کی شروعات سے آغاز کر کے بیسویں صدی میں علامہ اقبال تک آتی ہے۔ یہ کچھ صدیوں سے بھی زیادہ عرصہ بنتا ہے۔ دوسرا یہ کہ یہ ایک غیر پیشہ ور (Layman) کی لکھی ہوتی ہے جس نے اسے لکھتے ہوئے اپنے جیسے عام قارئین کو سامنے رکھا ہے اور جہاں تک ہو سکا ہے اس نے ان کی خاطر فلاسفہ کے ادبی اور خالصتاً تکمیلی انداز بیان کے استعمال سے یا تو اجتناب برتا ہے یا پھر اسے آسان اور قابل فہم بنادیا ہے۔ یوں فلسفہ ایسا موضوع ہے جس کے لیے انسانی ذہن کی سب سے اعلیٰ صلاحیت یعنی فکر اور سوچ بروئے کار آتی ہے۔ اس لیے اس میں مشکل مقام تو آتے ہیں اور اس کی بعض اصطلاحیں اسی ہیں کہ جن کے استعمال کئے بغیر چارہ نہیں، تاہم اس جائزے میں یہ کوشش کی گئی ہے کہ جہاں تک ممکن ہو بات اس طرح کی جائے کہ وہ سمجھ میں بھی آئے اور پڑھنے میں دلچسپ (Readable) بھی لگے۔

مسلم فکر و فلسفے کا جائزہ لیتے ہوئے بات فلسفہ یونان سے کیوں شروع کی گئی؟ اس کی وجہ یہ ہے کہ مسلم فکر کے دو بڑے ماغذہ قرآن اور فلسفہ یونان ہیں۔ یونان کا فلسفہ جب ترجیوں کے واسطے سے عربی زبان میں دستیاب ہوا تو مسلمانوں میں فلسفیانہ سوچ کا آغاز ہوا اور ان کے علم میں آیا کہ انسان اور کائنات کے مسائل میں یونانی فلاسفہ نے کیا کہا اور افلاطون اور ارسطو جیسے اکابر کی فکران مسائل میں کہاں تک پہنچی تھی۔ چنانچہ کندی سے لے کر آگے تک مسلمانوں میں جتنے بھی فلاسفہ اور اہل فکر ہوئے وہ سب کے سب یونانی فلسفے سے متاثر یا اس کے خوشہ چیزوں تھے۔ اس لیے مناسب معلوم ہوا کہ مسلم فکر و فلسفے پر بات کرنے سے پہلے اتنا ضرور بتا دیا جائے کہ فلسفہ ہے کیا چیز؟ اس کا میدان کار کیا ہے؟ یہ کب اور کہاں شروع ہوا اور کن حالات میں سے گزر؟ یہ سب کچھ اگر کتاب کے شروع میں نہ بتایا جاتا تو آگے مثلاً کندی اور رازی کو پڑھتے ہوئے قاری کو پتا نہ چلتا کہ ارسطو اور فیض غورث وغیرہ جن کا اتنا نام لیا جا رہا ہے۔ آخر کون لوگ تھے اور انہوں نے فلسفے کے مسائل پر کیا سوچا اور کیا کہا تھا؟

اسلام سے پہلے عربوں میں فکر کی کوئی قابل ذکر روایت نہیں ملتی۔ اسلام نے آنکر اسے اپنے ماننے والوں کو ایک واضح اور مربوط تصور کا نات دیا اور ساتھ ہی انہیں اس عالم اور اس کے مظاہر میں فکر و تدبر کرنے اور اگلی تہذیبوں کے حالات پڑھ کر ان سے سبق سیکھنے کی ترغیب دی۔ اسلام کے پیغام کو لے کر مسلمان ایک قوت بن کر ابھرے اور کچھ ہی عرصے میں ان کا اقتدار دور تک پھیل گیا۔ اس پھیلاؤ کے نتیجے میں وہ قدیم علم و معرفت کے آثار سے روشناس ہوئے۔ یونان کا فلسفہ اور سائنس، ایران کی ادبی اور سیاسی دلنش، ہندوستان کی طب اور ریاضیات۔ یہ سب اخذ و استفادے کے لیے ان کی دسترس میں آگئے۔ اسی کے ساتھ ہی انہیں اس چیخن کا بھی سامنا ہوا کہ عقلی معیاروں پر پورا اترنے کے لیے وہ اپنے مذہب میں اسی طرح کی پچ اور توانائی پیدا کریں جو مشرق قریب کے دوسرے مذاہب یہودیت اور نصرانیت نے بڑی کوششوں کے بعد اپنے اندر پیدا کی تھی۔ مسلم علماء و فقیہاء کا مقابلہ مفتوحہ قوموں اور یہود و نصاریٰ کے ایسے متکلمین سے ہوا جو فلسفہ اور منطق سے پوری طرح لیس تھے۔ علماء نے پہلے تو اپنے عقیدے کے زور پر ان لوگوں کے سوالات اور اعتراضات کا جواب دینے کی کوشش کی لیکن جب اس میں ان کو کامیابی نہ ہوئی تو انہیں بھی عقلی دلائل بے کام لیتا پڑا اور اس کے لیے انہوں نے فلسفہ اور منطق کا سہارا نیا۔ اس طرح مسلمانوں میں علم کلام کا آغاز ہوا جس نے آگے چل کر باقاعدہ فلسفے کی صورت اختیار کر لی۔

لیکن علم کلام کی ابتداء سے پہلے مسلمانوں کے اندر کچھ ایسے فرقہ پیدا ہوئے جن کے وجود میں آنے کی وجہ ان کی خاص سیاسی فکر تھی جو بعد میں دینی فکر میں بدل گئی۔ آنحضرتؐ کی وفات کے بعد جب خلافت کا مسئلہ سامنے آیا تو اس میں کچھ وقت کے لیے مسلمانوں کے درمیان اختلاف پیدا ہوا لیکن بالآخر حضرت ابو بکرؓ کی خلافت پر اتفاق ہو گیا۔ ان کے بعد حضرت عمرؓ اور پھر حضرت عثمانؓ خلیفہ ہوئے تاہم لوگوں کا ایک طبقہ ایسا موجود رہا جن کی رائے یہ تھی کہ خلافت کے سب سے زیادہ حقدار حضرت علیؓ تھے۔ یہ لوگ البتہ ایک عرصے تک خاموش اور پر سکون رہے اس لیے کہ پہلے دو خلفاء نے اتنے عدل اور ایمانداری کے ساتھ خلافت کا کاروبار چلایا کہ ان کے خلاف آواز اٹھانے کا کوئی جواز پیدا نہ ہو سکا۔ لیکن حضرت عثمانؓ کے زمانے میں اور پھر ان کے بعد جب حضرت علیؓ نے خلافت سنبھالی تو ان

کے حامی شیعan علی (علی کا گروہ) کے نام سے باقاعدہ طور پر سامنے آئے اور کچھ ہی عرصے بعد انہوں نے امامت کا نظریہ پیش کر دیا اور کہا کہ امامت خلافت سے مختلف چیز ہے۔ یہ لوگوں کے امور کے لیے منتخب نہیں ہوتی بلکہ یہ دین کا ایک رکن ہے اور اسلام کی بنیاد ہے جس سے کوئی نبی غافل نہیں رہ سکتا۔ چنانچہ آنحضرت نے حضرت علیؓ کو امام نامزد کیا تھا اور یہ پہلے امام اپنے بعد دوسرے امام کو نامزد کریں گے اور اس طرح یہ سلسلہ چلتا جائے گا۔ مسلمانوں کا یہ فرقہ شیعہ کھلایا اور یہ امت مسلمہ کے ایک جزو کے طور پر مختلف ممالک میں آج تک موجود چلا آتا ہے۔ پھر جب حضرت علیؓ کی خلافت کے زمانے میں ان کے اور معاویہؓ کے درمیان صفين کے مقام پر جنگ ہوئی اور معاویہؓ نے نکست کو سامنے دیکھ کر تھکیم (عائشی) کی تجویز چیز کی جسے حضرت علیؓ نے منتظر کر لیا تو ان کے ساتھیوں میں سے کچھ لوگ ان کی فوج سے نکل گئے اور خوارج (نکل جانے والے) کھلائے۔ انہوں نے حضرت علیؓ سے مطالبہ کیا کہ وہ اپنی اس غلطی بلکہ کفر سے توبہ کریں اور تھکیم کا معاهدہ توڑ دیں۔ جب حضرت علیؓ نے ان کی یہ بات نہ مانی تو خوارج ان کے دشمن ہو گئے اور بلا خزان کے ایک آدمی نے حضرت علیؓ کو شہید کر دیا۔ خوارج کا یہ فرقہ جو خلافت کے جھگڑے کی وجہ سے پیدا ہوا تھا، روز بروز قوت پکڑتا گیا اور اس نے دنیٰ امور میں زہد و ریاضت کے ساتھ ساتھ تشدد اور جارحیت کے رویے کو فروغ دیا اور اموی حکومت کے لیے مشکلات کا سبب بننے رہے۔ امویوں کے بعد جب عباسی بر سر اقدار آئے تو ان کے ساتھ بھی انہوں نے وہی سلوک جاری رکھا تاہم وقت کے ساتھ ساتھ یہ فرقہ کمزور پڑتا چلا گیا اور بلا خر تقریباً ختم ہو گیا۔

ان دو فرقوں -شیعہ اور خوارج - سے باہر کچھ لوگ ایسے تھے (جن میں بعض جلیل القدر صحابی بھی تھے) جو ان سارے اختلافات اور فتوؤں سے الگ تھلک رہے اور آنحضرتؐ کی ایک حدیث پر عمل کرتے ہوئے انہوں نے گھر میں بیٹھ رہنے کو افضل جانا۔ ان اصحاب کے طرز عمل کو اپنے لئے نمونہ قرار دیتے ہوئے ایک اور فرقہ مرجب پیدا ہوا جو بہت معتدل مزاج اور امن پسند تھا۔ جب ان لوگوں نے دیکھا کہ ایک طرف خوارج حضرت عثمانؓ اور حضرت علیؓ اور تھکیم کے ماننے والوں کو کافر قرار دیتے ہیں اور دوسری طرف شیعہ حضرت ابو بکرؓ اور عثمانؓ اور ان کے حامیوں پر کفر کا الزام لگاتے ہیں اور پھر یہ دونوں فرقے اموی

خلافاء کی بھی تفہیر کرتے ہیں اور ان پر لعنت بھیجتے ہیں تو مرجمہ نے آکر ان سب کے ساتھ مصالحت کا رویہ اختیار کیا۔ انہوں نے کسی فرقے کو بھی کافرنہ کہا اور نہ ان کی ندمت کی۔ انہوں نے ان سب کے بارے میں اعلان کیا کہ وہ ان کا معاملہ خدا پر چھوڑتے ہیں وہ ان کے درمیان فیصلہ کرے گا۔ مرجمہ کے مخفی ارجاء کرنے لیئے مہلت دینے والوں کے ہیں۔ اس طرح مسلمانوں میں سوچنے اور اس سوچ کی بنیاد پر اپنا رویہ متعین کرنے کی ابتدا تو سیاست سے ہوئی لیکن پھر اس میں ایمان اور عقیدے سے متعلق امور بھی شامل ہوتے گئے۔

---

علم کلام کی ابتدا بھی سیاسی حالات کی وجہ سے ہوئی۔ وہ یوں کہ بنوامیہ نے اقتدار میں آکر خلافت کو خاندانی میراث میں بدل دیا اور اسے برقرار رکھنے کے لیے جروندہ سے کام لیا اور ان کے عمال نے ہر طرف قتل و غارت کا بازار گرم کر دیا۔ حریت پسند عرب ان حالات سے سخت نالاں ہوئے تو انہوں نے حکومت کے ارباب سے پوچھا کہ وہ اتنا ظلم کیوں کرتے ہیں اور خدا سے کیوں نہیں ڈرتے تو ان لوگوں نے جواب دیا کہ جو کچھ ہو رہا ہے، خدا کے حکم سے ہی تو ہو رہا ہے۔ اس لیے کہ اس کے حکم کے بغیر تو کوئی پتا بھی نہیں ہل سکتا۔ یہ عجیب جواب سن کر جب لوگوں نے اس وقت کے نامور عالم و زاہد حضرت حسن بصری سے رجوع کیا اور ان کی رائے طلب کی تو انہوں نے جواب دیا کہ ”دشمنان خدا جھوٹ کہتے ہیں۔“ اصحاب اقتدار کے اس جبری مسلک کے خلاف ”قدریہ“ فرقہ پیدا ہوا جس کا کہنا یہ تھا کہ انسان اپنے اعمال پر قادر ہے اور اگر وہ غلط کام کرتا ہے تو اسے اس کی سزا ضرور ملے گی۔ ابتدا میں ان دو فرقوں، جبریہ اور قدریہ کی آپس میں تکمیل رہی۔ بعد میں قدریہ کے نظریات کو معتزلہ نے آگے بڑھایا اور ان میں وسعت پیدا کی۔ ”معتزہ“ کے وجود میں آنے کے متعلق عام روایت یہ ہے کہ ایک شخص نے جو حضرت حسن بصری کے درس میں موجود تھا، ان سے سوال کیا کہ اگر ایک شخص گناہ کبیرہ کا مرکب ہو تو خارج اسے کافر قرار دیتے ہیں اور مرجمہ اسے مومن سمجھتے ہیں اور اس کا معاملہ خدا کے سپرد کرنا چاہتے ہیں۔ آپ کی اس بارے میں کیا رائے ہے؟ پیشتر اس کے کہ حسن بصری اس کا جواب دیئے، قدری فرقے کا ایک عالم واصل بن عطا بول اٹھا کہ وہ نہ کافر ہو گا نہ مومن بلکہ وہ ان دو

حالتوں کے درمیان کی حالت (المزنزلہ میں المزنزلین) میں ہوگا، حسن بصری نے اس کا برا مانا اور کہا کہ یہ شخص (واصل) ہم سے الگ ہو گیا۔ چنانچہ واصل اور اس کا ایک ساتھی حسن بصری کے درس سے اٹھ کر مسجد کے ایک دوسرے گونے میں جا بیٹھے اور وہیں سے اپنے نظریات کا پروچار کرنے لگے۔ اس دن سے اس فرقے کا نام معتزلہ (یعنی الگ ہو جانے والے) پڑ گیا۔

معتزلہ عقائد میں غور و فکر کی دعوت دیتے تھے، چنانچہ اسلام میں ان کی وجہ سے عقلی استدلال کا آغاز ہوا۔ انہوں نے قدر و اختیار، عدل و انصاف، آزادی فکر و نظر، عقیلیت پسندی اور امر بالمعروف اور نبی عن المنکر کے انقلابی نظریات کو فروغ دیا۔ چنانچہ اموی سلاطین و خلفاء ان کے عقائد کو اپنے لئے خطرناک سمجھنے لگے۔ معتزلہ کو بعض مستشرقین عقیلیت پسند کہتے ہیں۔ لیکن یہ صحیح نہیں ہے۔ وہ دراصل متکلم تھے اور اسلامی عقائد کی صداقت کو عقلی دلائل سے ثابت کرنے کی کوشش کرتے تھے۔ اس سلسلے میں انہوں نے یہودی، مجوہی، نصرانی اور صابی لوگوں سے بارہا مناظرے کے اور ان کا مقابلہ خود ان کے عقلی حربوں سے کیا۔ انہوں نے معتقدات (فلسفہ، منطق) کا مطالعہ کیا اور عقلی دلائل سے غیر مذاہب کے علماء کو خاموش کر دیا۔ اس طرح دنیاۓ اسلام میں عقل و نقل یا فلسفہ و مذہب کی تطبیق کا آغاز ہوا جسے اصطلاح میں "علم کلام" کہا جاتا ہے۔ رفتہ رفتہ معتزلہ نے محسوس کیا کہ فلسفہ ایک مستقل شعبہ علم ہے اور بذات خود احقق حق کی قدرت رکھتا ہے۔ چنانچہ مذہب کے دو شبدوں فلسفہ اور وحی کے ساتھ ساتھ عقل کی اہمیت بھی تسلیم کر لی گئی۔ تبھی یعقوب بن اسحاق کندی، جس سے مسلم فلسفے کا آغاز ہوتا ہے معتزلی عقائد رکھتا تھا۔

معتزلہ جو آٹھویں صدی کے وسط سے سرگرم کار ہوئے تھے ایک مدت تک ان کو بہت عروج رہا۔ بڑے بڑے نامور مصنفوں میں پیدا ہوئے۔ مشہور عباسی خلفاء اور سلاطین نے فخریہ اس لقب کو اختیار کیا۔ خلیفہ مامون کے زمانے میں وہ اپنے اوج کمال کو پہنچ گئے۔ لیکن اس کامیابی نے ان کا سر پھیر دیا اور اعتزال اور رواداری کا دامن ان کے ہاتھ سے چھوٹ گیا۔ چنانچہ انہوں نے اپنے مخالفین کو (جن میں امام احمد بن حنبل جیسے لوگ شامل تھے) جبر و تشدید کا نشانہ بنایا اور انہیں قید میں ڈالے رکھا۔ اپنے اس رویے اور کچھ دوسری باتوں کی وجہ سے وہ اپنی مقبولیت کھو تے چلے گئے۔ خلیفہ متوكل نے مذہبی تعصّب کی وجہ سے

ہر قسم کی عقلی ترقی پر قدغن لگا دی۔ لیکن اس سے مفترزلہ کو مٹایا نہ جا سکا اور وہ دسویں صدی تک کسی نہ کسی صورت میں موجود رہے۔

اس اشنا میں یونانی فلسفہ اور علوم (طب، بہیت اور کیمیا) ترجموں کی وساطت سے مسلم دنیا میں پہنچنے لگ گئے تھے۔ اموی عہد میں تو کم لیکن عباسی عہد میں تراجم کی یہ کارروائی بہت وسیع پیمانہ پر ہوئی جس کے نتیجے میں پہلے طب، بہیت اور ریاضیات پر یونانی اور ہندوستانی تصانیف کے ترجمے ہوئے اور اس کے بعد یونانی فلسفے اور سائنس کی کتب کو عربی میں منتقل کر لیا گیا۔ لیکن مسلم مفکر جس فلسفے سے متعارف ہوئے وہ یونان کا کلاسیکی فلسفہ نہیں بلکہ اس کی ایک بدی ہوئی صورت تھی جسے ”نو قلاطونیت“ کہتے تھے۔ اس کی وجہ یہ کہ چوتھی صدی قبل مسیح میں جب سکندر نے مشرق قریب کے ملکوں کو فتح کیا اور ۳۲۳ق میں سکندریہ کا شہر آباد کیا تو فلسفہ یونان نے جو ایقانز کے سیاسی زوال کے بعد ادب ادبار کی حالت میں تھا، آہستہ آہستہ مشرق کی جانب اپنا سفر شروع کیا اور جب وہ سکندریہ میں پہنچا تو اس کی قلب ماہیت ہو گئی۔ وہ یوں کہ یہ فلسفہ جو پہلے خالصتاً یونانی اور مقامی تھا، اب اپنے جزاں اور کردار میں عالمی (Cosmopolitan) ہو گیا۔ مشرق کے عرفان کے اثر سے اس میں گھرے مذہبی اور صوفیانہ میلانات پائے جانے لگے جن سے قدیم فلاسفہ بالکل نا آشنا تھے۔ اسی سکندریہ میں فلو یہودی (م ۵۰ بیسوی) نے سب سے پہلے مذہب و فلسفے کی تطبیق کا آغاز کیا۔ اس وجہ سے فلو کو علم کلام یا عقل و نقل کی تطبیق کا بانی سمجھا جاتا ہے۔ اور آگے چل کر اسی شہر میں فلاطینوس (م ۲۷۰ء) اور اس کے شاگرد فرفوریوس (م ۳۰۳ء) نے ایک نئے ”نو قلاطونی فلسفے“ (Neoplatonism) کی بنیاد رکھی۔ جس میں کلاسیکی یونانی فلسفے کے تمام بڑے بڑے دھاروں، افلاطونیت، اسٹوئیت، فیثاغورشیت اور رواقیت کو ملا کر ان کا ایک مرکب بنادیا گیا۔

۲۳۱ء میں جب مسلمانوں نے سکندریہ فتح کیا ہے تو یہ شہر یونانی فلسفے، طب اور سائنس کا ایک ترقی یافتہ مرکز بنا ہوا تھا اور اسے بین الاقوامی شہرت حاصل تھی۔ سکندریہ کے علاوہ اس زمانے میں یونانی علوم کے کچھ اور مرکز مثلاً انتاکیہ، نصیہن، حران اور جندیسا پور بھی تھے اور ان کے نسطوری عیسائیوں اور صابئین نے یونانی فلاسفہ کی تصنیفات کو سریانی سے عربی میں منتقل کیا تھا۔ ان مدارس میں جس فلسفہ یونانی کی تعلیم دی جاتی تھی وہ دراصل ”نو قلاطونی“ تھا۔ چنانچہ مسلمانوں کی رسانی یونانی فلسفے تک ”نو قلاطونیت“ کے واسطے سے ہوئی۔

سریانی علماء ارسطو اور دوسرے فلاسفہ یونان کی شرح نو فلاطونی اصولوں کی روشنی میں کرتے تھے۔ سکندر افروادی نے نفیات ارسطو کی شرح مذہبی زاویہ نگاہ سے کی تو وہ عربوں میں بڑی مقبول ہوئی۔ الہیات ارسطو کا عربی ترجمہ ۸۲۴ء میں ہوا۔ یہ ارسطو کی تصنیف نہیں تھی بلکہ فلاطینوں کے انیدز کے آخری تین ابواب کا شخص تھا جو نیمیاہ نے لکھا تھا۔ عربوں نے غلطی سے اسے ارسطو کی تصنیف سمجھ لیا اور الہیات کے نو فلاطونی افکار ارسطو سے منسوب کر دیے گئے۔ اس طرح عالم اسلام میں ہر کہیں ارسطو کے نام پر نو فلاطونیت کی اشاعت ہوئی۔ اس "اسلامی نو فلاطونیت" کو ابن سینا، اخوان الصفاء اور دوسرے مسلم فلاسفہ نے پایہ سمجھیں تک پہنچایا۔

عقلیت پسندی کے رواج اور ترجموں کی وساحت سے فلاسفہ یونان کے افکار کی اشاعت کے باعث اب حالات اس امر کے لیے سازگار ہوئے کہ مسلمانوں کے ہاں باقاعدہ فلسفیانہ سرگرمی کا آغاز ہو۔ یہ آغاز نویں صدی کے اوائل میں ابو یوسف یعقوب الکندي سے ہوا اور مسلمانوں کے ہاں فلاسفہ پیدا ہوتا شروع ہوئے۔ کندی، ابو بکر رازی، فارابی اور ابن سینا جو ایک دوسرے کے بعد آئے باضابطہ فلسفی تھے۔ ان کے علاوہ فلسفیانہ فکر رکھنے والوں میں اخوان الصفاء اور پھر غزالی تھے اور یہ سب کے سب لوگ اسلامی سلطنت کے مشرقی ممالک (یعنی شرق اوسط) میں ہوئے۔ اس کے بعد مشرق میں فلسفے کے لیے فضا سازگار نہ رہی تو اس نے مغرب کا رخ کیا جہاں ہسپانیہ میں اموی حکومت کا دور تھا اور جہاں اموی خلیفہ حکم کی ہدایت پر فلسفہ اور سائنس کے موضوعات پر بہت سی کتابیں مشرق سے درآمد کی گئی تھیں اور وہاں بھی یہ عقلی علوم پڑھے جانے لگے تھے۔ ہسپانیہ میں فلسفے اور سائنس کے خلاف شروع میں کچھ آوازیں اٹھیں اور ان موضوعات پر کتابیں جلائی بھی گئیں تاہم فلسفیانہ فکر و تعلق کو دبایا نہ جا سکا اور یہاں بھی فلاسفہ پیدا ہونے لگے۔ پارہویں صدی میں یہاں تین بڑے فلاسفہ ابن باجہ، ابن طفیل اور ابن رشد پیدا ہوئے اور اموی ہسپانیہ نے اسلام کی تاریخ میں یہ ایک بڑا ثقافتی کارنامہ انجام دیا کہ یونانی عربی فکر و فلسفہ کو آگے مغرب تک منتقل کرنے میں ایک پل کا کام کیا۔ ابن رشد کے بعد فلسفے کا باب تو تقریباً بند

ہو گیا لیکن اس کے تقریباً ڈیڑھ سو سال بعد تیونس (شامی افریقہ) میں ابن خلدون پیدا ہوا جو مسلم فکر کی روایت میں آخری بڑا نام قرار دیا جاتا ہے اور جس نے اسلام میں سب سے پہلا اور واحد فلسفہ تاریخ رقم کیا۔

ان تمام فلاسفہ کے مختصر حالات زندگی اور ان کے افکار و نظریات کا اجمالی جائزہ اور اس کے ساتھ اسلام میں تصوف کا آغاز و ارتقا اور فلسفے کے ساتھ اس کا تعامل۔ یہ سب کچھ اس کتاب کا مرکزی موضوع ہے جو کتاب کے آٹھ ابواب میں آیا ہے۔ ان فلاسفہ میں سے ہر ایک کی بعض نمایاں خصوصیات تھیں، جن کا یہاں چند سطور میں ذکر کر دیا شاید بے محل نہیں ہو گا۔

کندی (م ۸۷۳) اسلام میں سب سے پہلا فلسفی ہے اور واحد ایسا فلسفی ہے جو خالص عرب تھا۔ اس نے مذہب اسلام اور فلسفے میں مطابقت پیدا کرنے کی کوشش کی تاہم ایسا کرتے ہوئے اس نے اسلامی عقائد کا دامن ہاتھ سے نہ چھوڑا۔ کندی کے بعد فلسفہ اور طب میں ایک قد آور شخصیت ابو بکر رازی (م ۹۲۳) کی آئی جس کا خیال اس کے برعکس یہ تھا کہ مذہب اور فلسفہ ایک ساتھ نہیں جمل سکتے۔ رازی نے اپنا مابعد الطیبیاتی نظام افلاطونی اور مانوی خطوط پر استوار کیا اور فیض غورث کے عقیدہ تاریخ ارواح کو صحیح جانا۔ رازی فلسفی سے زیادہ ایک طبیب تھا۔ اسے قرون وسطی کا سب سے بڑا طبیب مانا گیا اور پیچک اور خرے کے درمیان فرق کے موضوع پر اس نے جو رسالہ لکھا، وہ مغرب میں صدیوں تک ایک حوالے کی چیز رہا۔ رازی کے بعد صحیح معنوں میں ایک بڑا فلسفی فارابی (م ۹۵۰) مظہر عام پر آتا ہے جسے ارسطو کی منطق کے مفسر ہونے کی وجہ سے "معلم عالیٰ" کا خطاب دیا گیا۔ (معلم اول خود ارسطو تھا)۔ فارابی نے بھی کندی کی طرح فلسفے اور دین اسلام کے درمیان مقابہ پیدا کرنے کی کوشش کی لیکن اس کی خاطر اس نے بعض اسلامی عقائد کو پس پشت ڈال دیا۔ اس نے فلاطیوس کے زیر اثر نظریہ صدور (Emanation) کو اپنایا جس کی اسلامی عقیدے میں گنجائش نہیں تھی۔ افلاطون کی طرح اس نے بھی ایک مثالی ریاست (المدینۃ الفاضلۃ) کا تصور پیش کیا۔ فارابی کا نظام فلسفہ افلاطون، ارسطو اور تصوف کے نظام ہائے افکار و نظریات کا ایک تخلیقی امتراج سمجھا جاتا ہے۔

فارابی کے بعد تاریخ میں اخوان الصفاء آتے ہیں جنہوں نے اپنے باون رسائل میں

اس وقت کے تمام فلسفیانہ اور ریاضیاتی اور سائنسی علوم کا احاطہ کیا۔ فلسفے میں ان کا نقطہ نظر ان کے پیش روؤں کی پہبند زیادہ اختیاری تھا۔ رازی کی طرح وہ بھی تائخ کی ایک صورت کے قائل تھے لیکن اس کے بخلاف ان کا نظریہ یہ تھا کہ فلسفیانہ صداقت اور مذہبی صداقت ایک ہی چیز ہیں اور انہیں متحدد ہو جانا چاہئے۔ یہ لوگ اپنے آپ کو صداقت کا مثالی قرار دیتے تھے اور اسلام کے مذہبی اور فلسفیانہ گروہوں میں ان جیسا روادار کوئی اور گروہ دیکھنے میں نہ آیا۔ اخوان الصفاء کے بعد مسلمانوں میں ایک بڑا فلسفی ابن سینا (م ۱۰۳۷) پیدا ہوا۔ جو مغرب میں Avicenna کے نام سے مشہور ہے۔ اس نے ایک باقاعدہ فلسفیانہ اور اخلاقی نظریہ کائنات مرتب کیا جو اس نے یونانی فلسفے کے آخری دو بڑے ارکان فلاطینیوس اور پرولکلوس سے اخذ کیا۔ ان دونو فلاطینیوں کے زیر اثر اس نے فارابی کے تقریباً ایک سوال بعد کائنات کے آغاز کے بارے میں صدور کا نظریہ قائم کیا جو قرآن کے اس تصور کے خلاف تھا کہ کائنات کو حالت عدم سے وجود میں لاایا گیا ہے۔ ان فلاسفہ نے انسان کا اعلیٰ مقصد اس کا عقل فعال کے ساتھ اتصال قرار دیا جو ان کے نزدیک خدا اور انسان کے درمیان ایک یہم الوہی واسطہ تھا۔ یہی اتصال وہ کہتے تھے انسان کی ایک طرح کی روحانی بقا کا ضامن ہوگا۔ ابن سینا بیک وقت قاموی، فلسفی، عالم عضویات، طبیب، ریاضی دان، ماہر علم ہیئت اور شاعر تھا۔ چنانچہ عرب لوگ اسے ”اشیخ الریئس“ کہتے تھے۔ ابن سینا کا نظام فکر اتنا مفصل، مربوط اور جامع ہے کہ اسے بجا طور پر اسلام کا سب سے معتبر سائنسدان اور فلسفی قرار دیا جاتا ہے۔

ابن سینا کے بعد مشرق میں رائخ العقیدہ علماء اور متکلمین کی جانب سے فلسفے اور نو فلاطونیت کے خلاف شدید ریمل شروع ہوا۔ دوسری صدی کے وسط تک تو یہ لوگ ٹھیک طرح نہ بتا سکے کہ انہیں فلسفے کے خلاف آخر کیا شکایت ہے لیکن رفتہ رفتہ ان کے جملوں میں دلائل کی وضاحت آتی گئی۔ اس سلسلے میں سب سے بڑا حملہ غزالی (م ۱۱۱۱) کی طرف سے سامنے آیا۔ غزالی نے پہلے تو فلاطونی مابعد الطبيعیات اور نظریہ کائنات کو غور سے پڑھا۔ پھر اس نے ارسطو کی منطق کا مطالعہ کیا اور اس علم سے سلح ہو کر اس نے مسلمانوں کے تمام بڑے فلاسفہ اور ان کے یونانی اساتذہ کے خلاف مجاز قائم کر دیا۔ اس حملے سے اس کا مقصد فلاسفہ کی اندر وہی بے ربطی (Incoherence) یا پریشانی خیالی کو وکھوت از بام کرنا تھا۔ اس کے

لیے اس نے ”تہافت الفلاسفہ“ (فلسفہ کی بے ربطی) کے عنوان سے ایک کتاب لکھی جس میں اس نے فلاسفہ پر بیس اعتراض کئے۔ ان میں سے صرف تین اعتراض ایسے تھے جن کی بنیاد پر فلاسفہ کو بے دین اور گمراہ قرار دیا جا سکتا تھا۔ باقی سترہ اعتراضات ان کی فکری بے راہ روی کے بارے میں تھے جن پر بحث ہو سکتی تھی۔ غزالی ایک تو ممتاز عالم دین تھا جسے ”ججۃ الاسلام“ (اسلام کی طاقتوردیل) کا لقب دیا گیا۔ دوسری طرف اس کے بعض فلسفیانہ نظریات کے بارے میں خیال یہ ہے کہ وہ ڈیکارت کے تذبذب، ہیوم کی تشكیل اور کانت کی شفید عقل محض کے خلاف ایک مضبوط پیش بندی تھے۔ ان حالات میں غزالی کی کتاب ”تہافت الفلاسفہ“ نے مشرقی علاقوں میں فلسفہ اور عقلی تحریک کو بہت زک پہنچائی اور اگرچہ کچھ عرصہ بعد ہسپانیہ کے فلسفی ابن رشد نے تہافت الفلاسفہ کا مدلل جواب ”تہافت التہافت“ (غزالی کے الزام بے ربطی کی بے ربطی) کی صورت میں دے دیا تاہم روایت پسند حلقوں میں غزالی کے اثرات بہت درستک باقی رہے۔

اسلامی نو فلسفونیت پُر غزالی کے اس عارٹ گر حملے کے باوجود اس کا سب سے بڑا نمائندہ ابن سینا اسلام میں اپنے بعد کی فلسفیانہ اور کلامی فکر کی تاریخ میں مرکزی شخصیت کے طور پر موجود رہا۔ بعد میں فکر کے میدان میں جو بھی پیش رفت ہوئی وہ ابن سینا کی سوچ (Avecinnaism) کے پس منظر میں ہی سمجھی جا سکتی ہے۔ تاہم ابن سینا کی فکر اپنے آخری ادوار میں اسی تزویں میں بنتا ہو جاتی ہے کہ وہ تصوف کا راست اور تحریر پر منحصر راستہ اختیار کرے یا یونانی فکر کا عقلی و استدلائی طریقہ! اس کی فکر کا یہ پہلو اس کی کتاب ”اشارةات“ میں دیکھنے میں آتا ہے جس میں وہ ارسطوی طریقوں پر اپنے عدم اطمینان کا اظہار کرتا ہے اور تدبیر و تعمق کے صوفیانہ طریقے کی طرف اپنے جھکاؤ کا تاثر دیتا ہے جس کی جزیں اس کے خیال میں ”حکمت مشرق“ یا ”اشراق“ میں پائی جاتی ہیں۔

ابن سینا کے بعد فلسفہ مشرق سے نکل کر مغرب میں ہسپانیہ کی طرف چلا جاتا ہے اور یہاں بڑے فلاسفہ میں ہم پہلے ابن باجہ (م ۱۱۲۸) سے متعارف ہوتے ہیں جو یونانی فلسفے کا ایک غیر معمولی شارح اور ترجمان ہے اور مغرب میں وہ Avempace کے نام سے جانا جاتا ہے۔ اس کے بعد ابن طفیل (م ۱۱۸۵) آتا ہے۔ جس نے اپنے ہم وطنوں کو یونانی عربی فلسفے کا شوق دلایا اور ان کے اندر عقلی علوم میں وچکپی پیدا کی۔ ابن باجہ اور ابن طفیل دونوں

نے ابن سینا کے اشرافی فلسفے کے انفرادی اور معاشرتی مضرات پر تفصیل کے ساتھ روشنی ڈالی۔ ان کے نزدیک ایک ”خلص فلسفی“ کا نمونہ ایک ”تہما انسان“ ہو سکتا ہے جو اس دنیا میں رہتے ہوئے بھی اس دنیا کا نہیں ہوتا۔ ابن طفیل وہی ہے جس نے مشہور تمثیلی کہانی ”جی بن یقظان“ (زندہ پسر بیدار) لکھ کر یہ ثابت کرنے کی کوشش کی کہ تعلقی حکمت اور صوفیان حکمت ایک ہی چیز ہیں۔ دونوں اپنی جستجو میں ایک ہی نتیجے پر پہنچتے ہیں لیکن اپنے اپنے راستوں سے! یہ دو فلاسفہ ابن باجہ اور ابن طفیل البتہ مشرق کے بڑے فلاسفہ فارابی اور ابن سینا کے مقام کو نہ پہنچ سکے۔ لیکن ایک تیرے فلسفی ابن رشد (م ۱۱۹۸) کے آجائے سے منظر بدل گیا۔ ابن رشد جو مغرب میں Averroes کے نام سے مشہور ہے۔ سینٹ طاوس اکوینیاں تک کے پندرہ سو سالہ عرصے میں ارسطو کا سب سے بڑا اور سب سے مستند شارح سمجھا جاتا ہے۔ یہاں تک کہ اطالوی شاعر ڈائٹھ بھی اپنی طریقہ خداوندی میں اس کو ”شارح“ کہتا ہے۔ ابن رشد اسلام میں ابن سینا کے بعد سب سے بڑا فلسفی تھا۔ لیکن ان دونوں کے درمیان بعض باتوں میں بینایوی اختلاف پائے جاتے ہیں۔ پہلی بات تو یہ ہے کہ دونوں نے اپنی اپنی جگہ ارسطو کو جس طرح سے سمجھا اس میں بہت فرق ہے۔ دوسرے یہ کہ ابن رشد چونکہ قضا کے عہدوں پر فائز رہا تھا، اس لیے وہ مذہب اور فلسفے کے درمیان موافق تپیدا کرنے کے بارے میں برا بر فکر مند رہا۔ ابن سینا نے تو اس مسئلے کو غیر سنجیدگی سے لیا تھا لیکن ابن رشد نے اس دوای مسئلے پر عربی زبان میں دو اہم ترین کتابیں لکھیں۔ ایک ”فصل القال“ (فلسفے اور مذہب کے تعلق پر) اور دوسری ”الکھف عن مناقب الادلة“ (دلائل کے طریقوں کی وضاحت کے بارے میں) ان کے ساتھ غرائی کے جواب میں لکھی ہوئی اس کی کتاب ”تهافت التهافت“ کو بھی شامل کیا جا سکتا ہے۔ غرائی نے ابن سینا پر جو حملہ کیا وہ ابن رشد کے نزدیک اتنا غلط نہیں تھا اس لیے کہ ارسطو کے افکار کی تشرع کرتے ہوئے ابن سینا نے ”الہیات“ کی وہ کتاب سامنے رکھی تھی جو غلطی سے ارسطو کے نام منسوب کی گئی تھی۔ چنانچہ ابن سینا نے ارسطو اور فلاطینوس کے نظریات کو باہم گذٹ کر دیا تھا۔ ابن رشد نے چونکہ ارسطو کی صرف اصل اور صحیح تصانیف کا مطالعہ کیا تھا۔ اس لیے ان تصانیف کی جو شرح و تفسیر اس نے کی، وہی مستند اور مفید تھے۔

ابن رشد کے تقریباً ڈیڑھ سو برس بعد مسلم فکر کی روایت میں ایک اور نمایاں شخصیت

میرے اس جواب کو بے معنی ثابت کرنا بھی آسان نہ ہو گا۔ لیکن فرض کریں کہ مجھے زمین پر پڑی گھڑی ملتی ہے اور مجھے پوچھا جاتا ہے کہ وہ اس جگہ کیسے پہنچی؟ شاید پہلے والا جواب دینے کا سوچنا بھی محال ہے کہ گھڑی ہمیشہ سے اس جگہ موجود تھی۔“

پیلے نے اس جگہ پتھروں جیسے فطری طبیعی اجسام اور گھڑیوں جیسے ڈیزائن اور صنعت کے نتیجے میں بننے والے اجسام کے ماہین فرق واضح کرنے کی کوشش کی ہے۔ وہ اپنے دلائل کو آگے بڑھاتے ہوئے گھڑی کے مختلف پرزوں کے بنانے میں بروئے کار آنے والی کارگیری کی بات کرتا ہے اور اس باریکی اور نفاست پر روشی ذاتا ہے جو ان کے مل کر کام کرنے میں کارفرما ہے۔ اگر ہمیں بھی کسی جگہ پڑی گھڑی ملے تو اس کی بناوٹ میں موجود صناعی سے بے خبری کے باوجود اس کے ڈیزائن کی باریکی سے یہی نتیجہ اخذ ہو گا۔

”کہ گھڑی کو لازماً کسی نے بنایا ہے اسے بنانے والا یا بنانے والے یقیناً کبھی نہ کبھی اور کسی نہ کسی جگہ موجود رہا ہو گا یا رہے ہوں گے۔ اسے یقیناً کسی مقصد کے تحت بنایا گیا ہو گا۔ ہمیں اسی سوال کا جواب دینا ہے۔ اس کی ساخت کس نے طے کی اور اس کے استعمال کا تعین کس نے کیا۔“

پیلے کا اصرار ہے کہ فقط ایک دہریہ ہی اس معقول نتیجے کا منکر ہو سکتا ہے۔ پیلے کے نزدیک دہریہ عجائبات فطرت پر غور کرنے کے بعد بھی اس نتیجے پر نہیں پہنچتا حالانکہ ”ڈیزائن کا ہر مظہر جو گھڑی میں موجود ہے وہ فطرت میں بھی کارفرما ہے۔ فطرت اور گھڑی میں صرف ایک فرق ہے کہ ڈیزائن کا یہ عنصر فطرت میں زیادہ یا عظیم تر ہے اور یہ ہر طرح کے حساب و شمار سے باہر ہے۔“

پیلے حیات کی مشینی کی تشریح کرتے ہوئے اپنے نقطہ نظر کو ثابت کرنے کی کوشش کرتا ہے۔ اس کے بیان کا آغاز انسانی آنکھ سے ہوتا ہے جو اس کی پسندیدہ مثال ہے۔ یہ مثال بعد ازاں ڈارون نے بھی استعمال کی اور زیر مطالعہ کتاب میں بھی جگہ جگہ نظر آئے گی۔ پیلے آنکھ کا مقابل دوربین جیسے ڈیزائن شدہ آلات سے کرتے ہوئے نتیجہ اخذ کرتا ہے کہ آنکھ ڈیزائن ہی اس طرح کی گئی کہ اسے دیکھنے میں بردا جائے بالکل اسی طرح جیسے دوربین کو آنکھ کی معاونت کے لیے ڈیزائن کیا گیا۔ جس طرح دوربین کا ڈیزائن سر موجود ہے

جیسا کہ شروع میں ذکر ہوا یہ کتاب ایک اوسط پڑھے لکھے قاری کے لیے لکھی گئی ہے۔ اس سے مقصد ایک عام اردو قاری کو فلسفے کے موضوع سے اس طرح روشناس کرانا ہے کہ وہ اس میں اسی طرح دلچسپی لینے لگے جس طرح وہ علم کی دوسری اصناف میں لیتا ہے۔ لیکن فلسفہ پھر فلسفہ ہے۔ اس میں مابعد الطبیعتیات کے مسائل بھی چھیڑتے جاتے ہیں۔ اس میں ذہن اور مادہ، روح اور جسم اور زمان و مکان کے مباحث بھی ہوتے ہیں۔ پھر عقول کی مختلف اقسام اور ان کے مدارج کا بیان بھی ہوتا ہے۔ جن کا سمجھنا اتنا آسان نہیں ہے۔ خاص طور پر اس لیے کہ فلاسفہ عموماً جو لکھتے ہیں اس میں وہ وضاحت اور سلاست کا خیال نہیں رکھتے۔ چنانچہ اس کتاب میں ایسے مقامات پیش آ سکتے ہیں جو ایک طرف قاری کے لیے عسیر الفہم ہوں اور دوسری طرف فلسفہ کے اساتذہ کو یہ شکایت ہو کہ ان میں مسائل کو ضرورت سے زیادہ سادہ (over simplify) کر دیا گیا ہے۔ ایسے مقامات کے بارے میں سوانع اپنے بجز فہم یا بجز بیان کے اعتراف کے اور کیا چارہ ہو سکتا ہے۔

اس کتاب میں مختلف فلاسفہ کے افکار و نظریات پر جو کچھ کہا گیا، اس کے متعلق ہو سکتا ہے اہل علم یہ محسوس کریں کہ اس میں بعض موضوعات چھوٹ گئے ہیں یا بعض موضوعات پر سرسراً گفتگو کی گئی ہے۔ اگر ایسا ہو تو اس کی وجہ یہ ہے کہ بعض فلاسفہ کا نظام فکر اتنا بیسیت اور وسیع الذیل ہے کہ اس کا احاطہ کرنے کے لیے اس کتاب کی محدود خصامت متحمل نہیں ہو سکتی۔ ایسے فلاسفہ کے بارے میں بات کرتے ہوئے مورخین کو عموماً بعض باتیں چھوڑنی پڑتی ہیں اور بعض کے بارے میں اختصار سے کام لینا پڑتا ہے۔ تاہم اس امر کا خیال رکھا گیا ہے کہ کسی بھی مفکر یا فلسفی کی کوئی اہم بات نہ چھوٹنے پائے۔ دیسے کاملیت کا دعویٰ تو انسان کے کسی کام کے بارے میں نہیں کیا جا سکتا۔ اس لیے فلسفے کے اساتذہ اور ظاہرین سے یہ گزارش ہے کہ اس ناچیز کوشش میں اگر انہیں کچھ خامیاں اور فروگزاشیں نظر آئیں تو ازراہ کرم ان کی نیتائی کر دیں تاکہ اگر اس کتاب کا دوسرہ ایڈیشن چھپنے کی نوبت آئے تو اس میں ان کا ازالہ کیا جاسکے۔

و بیدللہ التوفیق

محمد کاظم

## فلسفہ کیا ہے؟

یونانی فلسفے کی روایت اور اس کی شخصیات  
یونانی سائنس کی روایت اور اس کی شخصیات

فلسفہ یونانی زبان کے دلفظوں Sophos اور Philos سے مل کر بنا ہے۔ فلوں کے معنی ہیں دوست اور سو فوس کے معنی ہیں دانش اور سمجھ بوجہ۔ پہلے ایک دانشور اور سمجھ بوجہ رکھنے والے آدمی کو Sophos کہتے تھے اور یہی لفظ عام مانہرین فن کے لیے استعمال ہوتا تھا۔ فلسفے کی کوئی جامع و مانع تعریف ابھی تک نہیں کی جاسکی۔ اس کی ایک وجہ تو اس شعبہ علم کا وسیع و ہمہ گیر ہونا ہے دوسرے یہ کہ اس کی تعریف وقت اور زمانے کے ساتھ ساتھ بدلتی رہی ہے۔ مثلاً افلاطون کے زمانے میں طبیعتیات (Physics) اور علم ہیئت (Astronomy) اور اس سے پہلے علم اعداد اور جیو میٹری فلسفے کا حصہ سمجھے جاتے تھے۔ لیکن آگے چل کر یہ علیحدہ اور مستقل علوم قرار پائے اور ایک تیری میں اس لفظ کی بندھی بھی تعریف نہ ہو سکنے کی نیہ بھی ہے کہ فلسفے کا کوئی ایک معنی و مفہوم اور کوئی ایک مقصد ایسا متعین نہیں کیا جا سکتا جو مختلف وقتوں میں مختلف مکاتب فکر کے نزدیک یکسان طور پر صحیح اور قابل قبول ہو۔ مثلاً اس لفظ کی ایک تعریف جو ہر برٹ پسروں کے پیروؤں کے لیے قابل قبول ہو گی، وہ ہیگل کے حامیوں کے نزدیک صحیح نہیں ہو گی۔ اسی طرح اس کی جو تعریف ہیگل کے

سکول کے لوگ کریں گے اسے ہر بڑ پندرہ والے قبول نہیں کریں گے۔

فلسفے کی ابتداء کیسے ہوئی؟ اس بارے میں کہا جاتا ہے کہ اس دنیا میں جب انسان بذریعہ اپنے وہنی بلوغ کو پہنچا اور اس نے اپنے اردوگرد اس کائنات اور اس کے مظاہر پر غور کرنا شروع کیا، تو اس کے سامنے ایک ایک کر کے بہت سے سوالات ابھرے، جن کا جواب پانے کے لیے اسے مسلسل سوچ بچارے کام لیتا پڑا۔ یہ سوالات کچھ اس قسم کے تھے:

۱- یہ کائنات کیا ہے؟ یہ کیسے وجود میں آئی ہے، کیا اس کے کوئی معنی ہیں، کیا اس کی کوئی غایت ہے؟

۲- اس کائنات میں اجرام فلکی اور چاند سورج کی ماہیت کیا ہے؟ چاند گرہن اور سورج گرہن کیوں واقع ہوتے ہیں۔ بادل اور بارشیں کہاں سے اور کیسے آتی ہیں، اولے کیوں پڑتے ہیں، زلزلے کیوں آتے ہیں؟

۳- اس کائنات میں انسان کا مقام کیا ہے اور کیا کائنات کو اس کی پرواہ یا یہ اس میں صرف ایک ذرہ ناجائز ہے؟

۴- کیا اس کائنات کے بیچھے کوئی ذی شعور آفاقتی قوت (خدا) موجود ہے اور اگر موجود ہے تو کیا اس کو انسان کی امنگوں، تمباویں اور خوابوں میں کوئی دلچسپی ہے؟

۵- انسانی زندگی کا مقصد کیا ہے؟ اور اس کے لیے کیا اچھا ہے اور کیا برا ہے اور یہ اچھا اور برا کیسے جانا جاسکتا ہے؟

۶- زندگی اور موت کا چکر کیا ہے اور کیا موت کے بعد بھی کوئی زندگی ہے؟

۷- روح کیا چیز ہے؟ اور جب یہ انسان کے جسم سے نکل جاتی ہے تو کہاں جاتی ہے؟

۸- حقیقت کبریٰ کیا ہے؟

ان سوالات اور انہی سے ملتے جلتے دوسرے سوالات کا جواب پانے کے لیے انسان نے جو سوچ بچار کیا اور اپنے اس عمل سے جن نتائج تک پہنچا، اسی کا نام فلسفہ ہے۔ یہ علم جو ابتداء میں چند سوالات کے حل تلاش کرنے اور حقیقت کبریٰ کا کھونج لگانے کی کوششوں سے شروع ہوا تھا، وقت کے ساتھ ساتھ اس میں وسعت آتی گئی اور یہ کئی شعبوں میں تقسیم ہو گیا، چنانچہ فلسفے کی جو تعریف زمانہ حال کی لغت کی کتابوں میں سامنے آتی ہے وہ یہ ہے کہ فلسفہ ایک ایسا علم ہے جو خالص عقلی ذرائع سے کام لے کر اس بات کی تحقیق کرتا ہے کہ:

- ۱۔ حقیقت (Reality) کی ماہیت اور اس کا ڈھانچا کیا ہے؟ (مابعد الطیعیات کا شعبہ)
- ۲۔ علم کے ذرائع اور اس کی حدود کیا ہیں؟ (نظریہ علم یعنی Epistemology کا شعبہ)
- ۳۔ اخلاقی انصاف کے اصول اور اس کے مقاصد کیا ہیں (اخلاقیات کا شعبہ)
- ۴۔ لغت اور حقیقت کے درمیان کس طرح کا تعلق ہے (یعنی Semantics کا شعبہ)

یہ عام خیال کر فلسفے کا آغاز اہل یونان سے ہوا مغالطہ آمیز ہے اس لیے کہ کئی صدیاں پہلے اہل مصر نے اس کائنات کی ماہیت اور انسانیت کے معاشرتی سائل پر کافی غور و خوض کیا تھا۔ چنانچہ فلسفہ و فکر کی روایت یونان سے پہلے بھی موجود تھی اور اس کے تین بڑے مرکز ایران، چین اور ہندوستان تھے۔ ایران میں زردوشت (۶۲۰-۵۸۳ قم) نے دو الہی طاقتوں کا تصور پیش کیا۔ ایک بیزاداں (روشنی اور نیکی کا خدا) اور دوسرا اہرمن (تاریکی اور بدی کا خدا) زردوشتی مذہب کے پیرو آگ کی تنظیم کرتے تھے اور تناسخ ارواح کے قاتل تھے۔ اسی طرح چین میں ٹلسنی لاو تو (۵۱۵-۴۰۳ قم) کے تاؤ فلسفے کا رواج پڑا (تاؤ کے معنی راستے کے ہیں) جو روندگی میں سادگی پسندی اور قیامت کی تعلیم دیتا تھا اور اس بات کی کہ تقدیر کو اپنا کام کرنے دیا جانا چاہیے اور اس کے بارے میں زیادہ تر دو نہیں کرنا چاہیے۔ اس کے بعد کفیوش (۵۵۱-۴۷۹ قم) آیا جس کے مذہب کا تعلق اخلاق اور معاشرت سے تھا۔ اس لیے کہ وہ نظریاتی بحثیں کرنے والے سے زیادہ ایک عملی مفکر اور سماجی مصلح تھا۔ یہ سہری اصول اسی سے منسوب ہے کہ ”انسانوں کے ساتھ ایسا سلوک کرو جیسا تم چاہتے ہو کہ تمہارے ساتھ کیا جائے“ ہندوستان میں گوم بدھ (۵۶۰-۳۸۰ قم) نے اپنے فلسفیانہ طرز فکر کی بنیاد رکھی تاکہ اس کی مدد سے وہ بت پرستی اور ذات پات کے نظام کا مقابلہ کر سکے۔ بدھ کے مذہب کی بنیاد کی عقیدے پر نہیں تھی اور نہ اس نے خدا اور مذہبی امور کے بارے میں کبھی بحث کی تھی بلکہ اس نے صرف علم (گیان) کی طرف اور باہمی انس و محبت کی طرف لوگوں کو بلا یا۔

جب ہم یونانی فلسفے کا نام لیتے ہیں تو اس سے مراد وہ فلسفہ ہے جس کا آغاز یونان میں ہوا اور پھر وہ یونانی فتوحات کے ساتھ دوسرے ممالک میں پھیلتا چلا گیا۔ یہاں تک کہ اسلام کا دور شروع ہو گیا۔ یونانی فلسفہ اپنی مختلف صورتوں میں تقریباً بارہ صدیوں کے طویل عرصے تک راجح رہا۔ مورخین فلسفہ نے اس طویل زمانے کو تین بڑے ادوار میں تقسیم کیا ہے:

۱۔ سائنسی اور طبیعیاتی فلکر کا دور : یہ دور کوئی ڈیڑھ سو سال کے عرصے پر محیط ہے (۲۰۰-۳۵۰ قم) اس عرصے میں انسان کی بحث و تحقیق کا موضوع زیادہ تر مظاہر قدرت اور اعداد رہے۔ اس زمانے میں فلسفے کا مرکز یونان کے اصل شہروں سے باہر تھا اور اسی لیے اس کو ”ماقبل ایکنی“ دور کہا جاتا ہے (ایکا یونان کا ایک صوبہ ہے جس کا دارالحکومت ایکنتر ہے جو آج یونان کا بھی دارالحکومت ہے)۔

۲۔ انسانی فلکر کا دور : یہ اس سے اگلے ڈیڑھ سو سال پر محیط ہے (۳۰۰-۴۵۰ قم) اس میں ساری فکر و خرد کا مرکز انسان اور ماحول کے ساتھ اس کا تعلق بتا ہے۔ نیز اس میں ان سب علوم کو منظم کیا جاتا ہے جو پہلے دور کے لوگوں نے وضع کیے تھے یہ دور جسے فلسفے کا ”ایکنی دور“ کہا جاتا ہے یونانی ادوار بلکہ مطلق فلسفہ کے تمام ادوار سے زیادہ اہم اور باشروت قرار دیا جاتا ہے۔

۳۔ ہیلینیاتی روی دور : یہ نو صدیوں پر پھیلا ہوا ہے (۳۰۰ قبل مسح سے ۶۵۰ بعد مسح) اگرچہ یہ دور سب سے زیادہ طویل ہے، لیکن اس میں نئے نظریات اور نئے افکار سب سے کم دیکھنے میں آتے ہیں۔ البتہ اس میں فلسفے کے موضوع پر لکھا بہت گیا ہے اور اس میں سائنسی علوم میں بہت ترقی دیکھنے میں آتی ہے۔

فلسفے کی ابتداء یونان سے تو نہیں ہوئی لیکن اہل یونان کا کارنامہ یہ تھا کہ انہوں نے فلسفے کو ایک ایسی جامع حیثیت میں پروان چڑھایا اور ترقی دی جو اس سے پہلے حاصل نہیں تھی۔ انہوں نے کائنات کی ماہیت، حقیقت کے مسئلے اور زندگی کے معنی و مقصد کے بارے میں ہر اس سوال کا جواب تلاش کرنے کی کوشش کی جو انسان کے ذہن میں پیدا ہو سکتا تھا۔ ان کے اس فکری کارنامے کی عظمت کا اندازہ اس سے لگایا جا سکتا ہے کہ ان کے بعد فلسفے میں زیادہ تر انہی کے نتائج فکر پر بحث و استدلال ہوتا چلا آیا ہے۔

### یونانی فلسفے کا آغاز و ارتقا

چھٹی صدی قبل مسح میں جب باہل اور مصر کے تمدن صدیوں کے عروج کے بعد زوال پذیر ہونے لگے تو ان کے پروہتوں اور پچاریوں نے علم ہیئت اور نجوم کو مذہب کے ساتھ وابستہ کر کے ان پر اپنی اجارہ داری قائم کر لی۔ چنانچہ وہ ان علوم کی بدولت سورج گرہن اور

چاند گرہن جیسے قدرتی مظاہر کی صحیح پیش گوئی کر کے عوام پر اپنی علیمت اور فوکیت کا رعب جاتے تھے اور سائنس اور تحقیقی علوم کو انہوں نے مذہب کا تابع بنا رکھا تھا۔ اسی زمانے میں شہر آؤنا کے ایک شہری طالیس<sup>Thales</sup> (۵۵۰-۲۲۳ قم) نے مذہبی پروپھتوں کی اس اجارہ داری کو توڑا اور سائنس کو ان کے تسلط سے نکال کر عوام کے مدرسون میں پہنچا دیا۔ اس طرح سائنس مذہب اور جادو کے تصرف سے آزاد ہوئی اور مظاہر کائنات پر علمی اور سائنسی انداز میں فکر کرنے کی روایت شروع ہوئی۔ طالیس کے اس اقدام کی وجہ سے اسے موجودہ فلسفے کا باپ کہا جاتا ہے نیز اس کا شمار عہد قدیم کے سات مانے ہوئے دانشمندوں میں ہوتا ہے۔ طالیس اور مالیطس کے رہنے والے بعض لوگوں کے ایک گروہ کا فلسفہ بنیادی طور پر سائنسی اور مادی قسم کا تھا۔ ان کے سامنے سب سے بڑا مسئلہ یہ دریافت کرنا تھا کہ یہ طبیعتی دنیا (Physical World) آخر کیا چیز ہے۔ ان کا خیال تھا کہ اس دنیا میں تمام اشیاء کی اصل ایک جوہر اسی یا وجود حقیقی ہے جو مأخذ ہے تمام دنیاوں کا، ستاروں کا، حیوانات و بیانات کا اور انسانوں کا اور اسی کی طرف سب کو پلٹ کر جانا پڑتا ہے۔

طالیس اس مکتب کا بانی تھا، جب اس نے دیکھا کہ ہر چیز میں ربوطت پائی جاتی ہے تو اس نے کہا کہ کائنات کا وہ اسی جوہر پانی ہے۔ طالیس کا یہ نظریہ کوئی علمی کارنامہ نہیں ہے لیکن اس کی بڑی اہمیت یہ ہے کہ اس نے تاریخ میں پہلی دفعہ تکوین عالم کی خاصہ علمی توجیہ کی۔ طالیس کے بعد اتنا کسی مینڈر<sup>Anaximander</sup> (۶۱۰-۵۴۰ قم) نے اس بات پر زور دیا کہ کائنات کی اصل کوئی خاص چیز مثلاً پانی یا آگ نہیں ہو سکتی، بلکہ وہ ایک ایسی چیز ہے جس کو کسی نے پیدا نہیں کیا بلکہ وہ ارتقا کی منازل سے گزر کر بیہاں تک پہنچی ہے۔ حیوانی دنیا میں بھی ارتقا کا عمل جاری رہا ہے۔ جاندار جلوق نم آسود غصر سے پیدا ہوئی، جبکہ آفات نے اسے بھاپ بنا کر اڑا دیا تھا۔ انسان کی اصل بھی دوسرے جانوروں کی طرح مچھلی ہی ہے۔ اس کی انہی باتوں کی وجہ سے اتنا کسی مینڈر کو ڈاروں کا پیش رو کہا جاتا ہے۔ اتنا کسی مینڈر کے ایک شاگرد اتنا کسی مینس<sup>Anaximenes</sup> (۵۸۳-۵۲۵ قم) نے اعلان کیا کہ کائنات کی اصل ہوا ہے کہ جب وہ لطیف ہوتی ہے تو آگ بن جاتی ہے اور جب کلیف ہوتی ہے تو جھکڑ، بخارات، پانی، مٹی اور پتھر کی صورت اختیار کر لیتی ہے۔

اگرچہ یہ فلسفہ اپنے نتائج کے اعتبار سے سادہ اور مبتدی یا نہ لگتا ہے لیکن مالطیوں کے

اس مکتب فلکر کی اس بنا پر بہت اہمیت تھی کہ اس نے دنیا کے آغاز کے بارے میں یونانیوں کے اساطیری افکار و نظریات کو غلط ثابت کیا اور ان کی جگہ خالص عقلی دلائل پیش کیے۔ اس نے کائنات کے ابدی ہونے اور مادہ کے فنا نہ ہونے کے تصورات کو آگے بڑھایا۔ اس نے بڑی وضاحت سے (خصوصاً انہیں کی مینڈر کی تعلیمات میں) ہم آہنگ تبدیلی کے معنوں میں ارتقاء کا تصور پیش کیا اور ایک متواتر تخلیق اور فتاپذیری کا۔

### فلسفہ اور ما بعد الطبیعتیات

چھٹی صدی قبل مسیح کے اختتام سے پہلے فلسفہ نے ما بعد الطبیعتی رخ اختیار کیا اور اپنے آپ کو صرف طبیعتی دنیا کے مسائل سے وابستہ رکھنے کی بجائے اس نے اپنی توجہ ان مسائل کی طرف مبذول کی جن کا تعلق وجود کی ماہیت، سچائی کے معنی اور اس عالم کون و مکان میں الوہیت کے مقام سے تھا۔ اس نے رجحان کی مثال فیما غورث کے اصحاب نے پیش کی۔ ان کے رہنمافہیما غورث کے متعلق بس اتنا معلوم ہے کہ وہ یونان کو چھوڑ کر جنوبی اٹلی میں جا بسا تھا، جہاں اس نے ایک مذہبی اور تعلیمی انجمن کی بنیاد رکھی۔ وہ اور اس کے تلامذہ یہ تعلیم دیتے تھے کہ سب سے اچھی چیز سوچ پھار کی زندگی ہے، لیکن اس کے لیے ضروری ہے کہ انسان اپنے آپ کو جسمانی خواہشات کی برائیوں سے پاک صاف کر لے۔ فیما غورث کا نظریہ یہ تھا کہ اس عالم میں اشیاء کا جو ہر کوئی مادی چیز نہیں ہے بلکہ ایک مجرد اصول (Abstract Principle) ہے اور وہ ہے عدد (as نے عدد کو مستقل بالذات اکائی مانا اور اسے تمام وجود کا اصل اصول قرار دیا۔ وہ کہتا تھا کہ اعداد کے بغیر کائنات میں یکسانیت، تناسب یا توافق پرقرار نہیں رہ سکتا۔ فیما غورثی فلکرنے بعض اعداد کے درمیان بہت فرق و امتیاز قائم کیا اور ان کی وضاحت کی، مثلاً روح اور مادہ، خیر و شر، ہم آہنگی اور ناموافقت، ساکن اور متحرک، روشنی اور تاریکی وغیرہ جیسی ان لوگوں کو یونانی فلکر میں میوبہت (dualism) کے پانی کہا جاتا ہے۔ فیما غورث اور اس کے پیرو تناخ ارداخ اور آخرت پر حکم عقیدہ رکھتے تھے۔ فیما غورث نے فلسفہ کو مذہب کے بالکل قریب کر دیا تھا اور اپنے مجعین کے لیے اخلاق پر مبنی ایک مذہبی طرز عمل وضع کیا تھا اور ان کو ہدایت کی تھی کہ وہ عام لوگوں کی رائے سے بالکل متأثر نہ ہوں۔

فینیا غورنبوں نے جو کام کیا اس سے کائنات کی ماہیت کے بارے میں بحث و مناظرہ بہت تیز ہو گیا۔ ان کے ایک معاصر پاری نائیدیس (Parmenides ۵۳۰-۵۸۰ قم) نے اپنا یہ خیال پیش کیا کہ اشیاء کی اصل ماہیت استحکام اور دوام ہے اور تغیر و تنوع حواس کا دھوکا ہے۔ وہ سب سے پہلے عقل اور حس میں تمیز کرتا ہے اور کہتا ہے کہ حواس کا عالم ظاہر کا عالم ہے غیر حقیقی ہے اور باطل ہے۔ حقیقی وجود کو ہم صرف عقلی استدلال سے ہی جان سکتے ہیں۔ اس کا یہی نظریہ بعد میں مثالیت کا خیال غالب بن گیا یعنی یہ کہ ”صداقت عقلی استدلال میں ہے حواس میں نہیں ہے۔“

اس کے بالکل برعکس موقف ہیرقلیطس (Heraclitus ۵۳۵-۵۲۵ قم) نے اختیار کیا، جس نے کہا کہ دوام ایک دھوکا ہے صرف تغیر ہی حقیقت ہے۔ اس نے یہ نظریہ پیش کیا کہ یہ کائنات ایک مستقل بہاؤ کی حالت میں ہے۔ اس لیے ”تم ایک ہی دریا میں دو دفعہ قدم نہیں رکھ سکتے کہ ہر لمحہ نیا پانی آتا رہتا ہے“، تخلیق اور تخریب، زندگی اور مردود ایک ہی تصویر کے دروغ ہیں۔ دوسرے لفظوں میں ہیرقلیطس یہ سمجھتا تھا کہ جو چیزیں ہم دیکھتے، سنتے اور حسوس کرتے ہیں، اس ہی حقیقت ہیں۔ ارتقاء اور نسلسل تغیر کائنات کا قانون ہے۔ اس نے دعویٰ کیا کہ کائنات آگ سے بنی ہے اور اس عالم کو کسی دیوتا یا انسان نے نہیں بنایا۔ یہ ہمیشہ میسے ہے اور ابدی آتش کی صورت میں ہمیشہ رہے گا۔ اس کے بعض حصے روشن رہتے ہیں اور بعض بچھے رہتے ہیں۔ وہ کہتا ہے کہ ایک آفاتی ذہن جس سے مراد وہ آتش ہی لیتا ہے تمام کائنات پر متصروف ہے۔

اس کائنات کے بنیادی کردار کے سوال پر ایک آخری مقابل ایشی فلسفہ (Atomists) نے مبینا کیا۔ ایشی نظریہ ہنا کر پیش کرنے کا کام دیوکرطیس (Democritus ۴۶۰-۳۶۰ قم) نے انجام دیا۔ جیسا کہ نام سے ظاہر ہے ایشی فلسفہ یہ سمجھتے تھے کہ کائنات سراسر مادی ہے اور اس کے آخری اجزاء ایٹم ہیں، جو تعداد میں لاحدہ دیں، ناقابل تخریب ہیں اور ناقابل تقسیم ہیں۔ اگرچہ یہ جسم اور صورت میں مختلف ہوتے ہیں، لیکن اپنی ترکیب میں بالکل ایک جیسے ہوتے ہیں۔ چونکہ ان کے اندر حرکت جلی طور پر موجود ہوتی ہے، اس لیے وہ ہمیشہ جوڑنے، جدا کرنے اور پھر سے جوڑنے کے عمل میں مصروف رہتے ہیں۔ کائنات میں کوئی بھی انفرادی چیز یا نامیاتی جسم ہو، وہ ایٹموں کے ایک ہنگامی ملاپ کا

نتیجہ ہوتا ہے، ایک انسان اور ایک درخت میں جو فرق ہے وہ ان کے ایٹھوں کی تعداد اور ان کی ترتیب کا فرق ہے، دیوقریطس نے روح کے امر ہونے کو تسلیم نہیں کیا اور نہ وہ کسی روحانی دنیا کے وجود کو تسلیم کرتا ہے۔ دیوقریطس کے اس فلسفے میں قدیم یونانی فکر کے مادی رجحانات نے بیکمل پائی۔

### فلسفہ اور فرد انسانی

پانچویں صدی قبل مسح کے وسط میں ایجنز میں جمہوریت اپنے عروج کو پہنچی تو ایک شہری کی قوت و اختیار میں اضافہ ہوا، انفرادیت عام دکھانی دینے لگی اور عملی مسائل کے حل کے لیے ملک امر کی ضرورت پیش آئی کہ فکر اور سوچ کے پرانے طریقے بدل ڈالے جائیں۔ اس کے نتیجے میں فلاسفہ نے طبیعی کائنات کا مطالعہ ترک کیا اور ایسے موضوعات کی طرف اپنی توجہ مبذول کی جن کا تعلق انسانی فرد کے ساتھ تھا۔ اس نئے رجحان کے پہلے نمائندے سوفاطی (Sophists) تھے۔ یہ اصطلاح شروع میں تو اچھے معنوں میں استعمال ہوئی یعنی ”وہ لوگ جو دانا ہوں“، لیکن بعد میں یہ تحقیر آمیز مفہوم میں استعمال ہونے لگی اور اس سے وہ لوگ مراد یہے جانے لگے جو اپنی بات کے لیے بظاہر بہت خوشما دلائل دیتے تھے، لیکن وہ اکثر مغالطے میں ڈالنے والے ہوتے تھے۔ آج Sophistication کا لفظ زیادہ تر نفاست اور شائکھی کے معنوں میں استعمال ہوتا ہے، لیکن اس کے اصل اور روایتی معنی مغالطہ آمیز استدلال کے ذریعے دوسروں کو گمراہ کرنے کے ہیں۔ سوفاطیوں نے ریاضی اور طبیعتیات کے علوم میں کوئی دلچسپی نہ لی اور ان کی جگہ ایسے علوم پر اکتفا کیا جن میں بحث و مناظرہ سے کام لیا جاتا تھا اور شخصی رائے کو وقت دی جاتی تھی، مثلاً نحو، بلاغت، خطابت اور تاریخ۔ پھر ان لوگوں نے مدرسیں کے کام کا معاوضہ لینا شروع کیا اور ایک طالب علم کے لیے وہی علم اچھا اور مفید بنا کر پیش کرنے لگے جس کی اس کو ضرورت ہوتی تھی۔ ایک تاجر کے بیٹے کے لیے تجارت کا علم اور ایک سپہ سالار کے بیٹے کے لیے حرب و ضرب کا علم! سوفاطیوں کا بڑا نمائندہ پروتا گورٹھ (Protagoras ۴۸۵-۳۸۱ قم) تھا۔ اس کا یہ مشہور مقولہ کہ ”انسان ہی تمام اشیاء کا پیمانہ ہے“، سوفاطی فلسفے کا نچوڑ ہے۔ اس سے اس کا مطلب یہ تھا کہ نیکی، سچائی، انصاف

اور حسن انسان کی ضروریات اور دلچسپیوں کے لیے اضافی (Relative) اوصاف ہیں۔ مطلق سچائی کہیں نہیں اور نہ حق اور انصاف کے کوئی ابدی معیار ہیں۔ چنانچہ نیک و بد اور خوب و نشت حالات کے مطابق بدلتے رہتے ہیں اور اخلاق بھی تمام انسانوں کے لیے ایک سے قرار نہیں دیے جا سکتے۔ پروٹاگورٹ پہلا شخص ہے جس نے زبان کے قواعد (نحو) مقرر کیے اور یہ جو ہم کہتے ہیں کہ کلمے کی تین فرمیں ہیں۔ اسم، فعل اور حرف، تو یہ بھی پروٹاگورٹ سے یادگار ہے۔ بعد کے سوفطائی فلاسفہ نے پروٹاگورٹ کی تعلیمات میں سے انفرادیت کے تصور کو لے کر اسے توڑا مرورڈا اور اس سے یہ نظریہ قائم کیا کہ جتنے بھی قوانین اور دستور ہیں یہ دراصل زیادہ طاقتور اور ہوشیار لوگوں کی خواہشات کا اظہار ہیں جو وہ اپنے مفاد کے لیے سوچتے ہیں۔ ان منفی انداز کی سوچوں کے باوجود سوفطائیوں کی تعلیمات میں بہت کچھ قابل تعریف تھا۔ مثلاً وہ سب کے سب غلامی کے مخالف تھے اور یونانیوں کی نسلی امتیازیت کو پسند نہیں کرتے تھے۔ وہ آزادی کی خاطر اور عام آدمی کے حقوق کی خاطر لڑنے والے تھے اور عملی اور ترقی پسند نقطہ نظر کے حمایتی تھے۔ انہوں نے جنگ کو ہدایت سمجھا اور بہت سے باشندگان ایجننسز کی جنگ جو یانہ وطن پرستی کا مذاق اڑایا۔ غالباً سب سے اہم بات یہ کہ انہوں نے فلسفے کا دامن وسیع کر کے اس میں نہ صرف طبیعتیات اور ما بعد الطبیعتیات کو شامل رکھا بلکہ ان پر اخلاقیات اور سیاست کا بھی اضافہ کر دیا۔ روم خلیل اور سیاستدان سیرو کے الفاظ میں ”ان لوگوں (یعنی سوفطائیوں) نے فلسفے کو آسمان سے نیچے اتار کر انسانوں کے مکنوں میں لا بسايا“

سوفطائیوں کی اس اضافیت، تشكیلیت اور انفرادیت پسندی نے ناگزیر طور پر ایک پرزو رخمالفت کو جنم دیا۔ معدنل مزاج یونانیوں کے نزدیک یہ نظریات سیدھا دہریت اور بد نظمی اور انارت کی کارستہ دکھاتے تھے۔ اگر کوئی آخری سچائی نہیں ہے، اگر نیکی اور انصاف محض ایک فرد کے من کی موج کے ساتھ جڑے ہوئے ہیں تو پھر نہ مذہب، نہ اخلاق، نہ ریاست اور نہ سوسائٹی کو برقرار رکھا جاسکتا ہے۔ اس یقین اور اعتماد کا نتیجہ یہ تکالکہ یونان میں ایک بنی فلسفیانہ تحریک نے جنم لیا، جس کی بنیاد اس نظریے پر تھی کہ سچائی اصل ہے اور مطلق اور قائم بالذات معیارات ضرور موجود ہیں۔ اس تحریک کے رہنماؤں میں تاریخ فکر و فلسفہ کے تین سب سے نامور افراد تھے، یعنی سقراط، افلاطون اور ارسطو!

## سرفراط

سرفراط ۳۶۹ ق م میں ایک معمولی گھرانے میں پیدا ہوا۔ اس کا باپ سنگ تراش تھا اور ماں دائی تھی۔ اس نے کہاں سے تعلیم حاصل کی اس کا کچھ پتہ نہیں۔ تاہم وہ اپنے پہلے فلاسفہ کی تعلیمات سے آگاہ تھا۔ وہ ہر وقت غور و فکر میں کھویا رہتا اور سوچتا رہتا کہ صداقت کیا ہے؟ اچھائی کیا ہے۔ وہ روزانہ شہر کے بازار کے کسی کونے میں جا کھڑا ہوتا اور جب کوئی اس سے سوال کر بیٹھتا تو وہ بحث کے عنوان پیدا کر لیتا اور پھر ایک کے بعد دوسرا سوال کر کے مخاطب کو یہ احساس دلاتا کہ وہ کیسے کیے مقامتوں اور اجنبیوں میں جلتا ہے۔ اواخر عمر میں اس نے ایقنز کے نوجوانوں کی تعلیم و تربیت کا کام سنگال لیا۔ وہ اپنی باتوں میں انہیں اہم سیاسی، عمرانی اور سیاسی مسائل کی طرف توجہ دلاتا رہتا۔ وہ بہت منکر مزاج تھا اور اکثر کہا کرتا تھا کہ ”مجھے تو صرف اتنا معلوم ہے کہ مجھے کچھ بھی معلوم نہیں“، وہ احتساب نفس اور شعور ذات کو ضروری سمجھتا تھا۔ اس کا قول ہے: ”جو شخص اپنی زندگی کا جائزہ نہیں لیتا اور اپنے نفس کا احتساب نہیں کرتا وہ زندہ رہنے کے لائق نہیں ہے۔“

ایقنز کے نوجوان سرفراط کے شیدائی تھے اور اس سے فیض حاصل کرنے کے لیے ہمیشہ اس کے ساتھ ساتھ رہتے۔ ان میں امراء اور رؤساؤں کے بیٹے بھی شامل تھے، جن میں افلاطون، اپنی بائیں اور شائی فس نامور ہوئے۔ یونان قدیم میں امرد پرستی کا رواج تھا اور مکالمات افلاطون سے اس امر کا پاچلتا ہے کہ سرفراط بھی بعض نوجوانوں کی محبت کا دم بھرتا تھا۔ لیکن روایات سے یہ بات بھی ثابت ہوتی ہے کہ سرفراط کے اس نوع کے معاشرتے ہوا وہ بوس سے پاک ہوتے تھے۔

سرفراط کے اپنے قول کے مطابق وہ فلسفی اس لیے بنا کہ سوفطاں کے نظریات کا مقابلہ کر سکے۔ ۳۹۹ ق م میں اس پر یہ الزام لگایا گیا کہ وہ نوجوانوں کے اخلاق خراب کر رہا ہے۔ نیز اس نے قدیم خداوں کو چھوڑ کر ایک نیا خدا بنالیا ہے۔ اس ناوجا جب الزام کی اصل وجہ یہ تھی کہ پیلوپنیشن جنگ میں ایقنز کو ہلاکت ہوئی تھی۔ غصے میں آ کر ایقنز والے سرفراط کے خلاف ہو گئے، اس لیے کہ خواص کے طبقے کے ساتھ اس کے تعلقات تھے جن میں عدار اپنی بائیں بھی شامل تھا۔ نیز سرفراط لوگوں کے عام عقائد پر تنقید کرتا رہتا تھا۔ اس بات کی

شہادت بھی ملتی ہے کہ وہ جمہوریت کی بھی نہ مت کرتا تھا اور کہتا تھا کہ سوائے اہل عقل و دانش کی حکومت کے اور کوئی حکومت اس قابل نہیں ہے کہ اسے حکومت کہا جائے۔

چونکہ ستراط نے خود کچھ نہیں لکھا تھا اس لیے اس کی تعلیمات کا ٹھیک ٹھیک تعین کرنا مشکل ہے۔ عام طور پر یہی سمجھا جاتا ہے کہ وہ اخلاقیات کا درس دیتا تھا اور تحریری فلسفے میں اسے کوئی دلچسپی نہیں تھی۔ افلاطون کی بعض تحریریوں سے اس امکان کا نشان ملتا ہے کہ اس کے نظریہ امثال (Ideas) کی ابتداء ستراط سے ہوئی تھی۔ بہر حال اتنی بات تو یقینی ہے کہ ستراط ایک متوازن اور کلی طور پر صحیح اور مورث علم میں تعین رکھتا تھا۔ جو باہمی مکالمے اور آراء و افکار کے تبادلے اور تجزیے سے حاصل ہو سکتا تھا۔ اس کا طریقہ یہ تھا کہ پہلے زیر بحث امر کی کچھ عارضی اور وقتی تعریف کی جائے اور پھر پوری طرح چھان پھٹک اور بحث و مباحثے کے بعد ایسی صداقت تک پہنچا جائے جو سب کے لیے قابل قبول ہو۔ اسے یقین تھا کہ جب زندگی گزارنے کے لیے اس طرح کے عقلی اصول اور قاعدے دریافت کر لیے جائیں تو ان کے مل بوتے پر ایک پاک صاف زندگی گزاری جاسکتی ہے اور وہ اس بات سے انکار کرتا تھا کہ اگر ایک شخص کو نیکی کا صحیح علم ہو جائے تو وہ پھر بھی برائی کا راست اختیار کرے گا۔ ستراط نے اپنے خلاف لگائے گئے الزامات کا وفاع ضرور کیا۔ لیکن اس کو جو موت کی سزا دی گئی اس نے اسے بھی قبول کر لیا۔ اس زمانے کے دستور کے مطابق ستراط کے شاگروں نے یہ کوشش کرنی چاہی کہ داروغہ زندان کو کچھ دے دلا کر ستراط کو زندان سے بھگا لے جائیں، لیکن اس نے بھاگ جانے سے صاف انکار کر دیا اور زہر کا بیالہ پی کر پورے سکون کے ساتھ موت کی آنغوш میں سو گیا۔

ستراط کی ذات سے فلسفے کی تین تحریکوں نے جنم لیا جو بعض سائل میں ایک دوسرے کی متفاہد ہیں۔ کلیبیت (Cynicism)، لذتیت (Epicureanism) اور مثالیت (Idealism)۔ ان میں سے پہلی دو تحریکوں کا ذکر آگے آئے گا۔ مثالیت پسندی کے بارے میں اختلاف رہا ہے کہ اس کا بانی ستراط کو سمجھا جائے یا افلاطون کو۔ ستراط نے اپنی کوئی تصنیف نہیں چھوڑی۔ اس کے منتشر انکار افلاطون یا زینوفون کے بیہاں ملتے ہیں۔ بعض اہل رائے کہتے ہیں کہ افلاطون نے اپنے استاد کے خیالات علی کو اپنے مکالمات میں جوں کا توں قلمبند کیا ہے۔ دوسرے لوگ اس سے پوری طرح اتفاق نہیں کرتے۔ بہر حال یہ خیال کوئی ایسا غلط

نہیں ہے کہ افلاطون کی مثالیت پسندی کے پچھے سقراط کی شخصیت اور اس کی تعلیمات کا بڑا ہاتھ ہے۔

سب سے پہلے سقراط نے یہ دعویٰ کیا کہ کسی چیز کی کہبہ کو سمجھنے کے لیے اس کی حقیقت کو ظہیک طرح سے بیان (define) کرنا بہت ضروری ہے۔ سقراط کے نزدیک یہ کام صرف عقل ہی کر سکتی ہے۔ اس طرح کی تعریف کو اس نے Concept کا نام دیا۔ یہ نظریہ بہت انقلاب پرور ثابت ہوا۔ افلاطون نے اس پر اپنے نظام فلسفہ کو بنیاد رکھی اور بعد میں یہ تمام مثالیت پسندوں کے لیے اصل اصول بن گیا۔

سقراط نے کہا کہ یہ کائنات بے مقصد نہیں ہے جیسا کہ مادیت پسند کہتے ہیں۔ اس نے کہا کہ عدل کی خاص طبقے بک محدود نہیں ہے بلکہ اس میں معاشرے کے تمام طبقات برابر کے شریک ہیں۔ اس نے ایک قسم کے اشتہانی معاشرے کا تصور پیش کیا جس میں ہر فرد اپنی قدرتی صلاحیتوں کی نشوونما اور تحکیم کے لیے زندگی گزارتا ہے۔ اس کا قول ہے کہ انسان کے لیے ضروری ہے کہ وہ جماعت میں رہ کر زندگی گزارے اور ذاتی مفاد پر جماعت کے مفاد کو مقدم رکھے۔ سقراط حیات بعد موت کا قائل تھا اور کہا کرتا تھا کہ موت کے بعد دانشوروں کو ایک ایسے مثالی عالم میں جگہ ملے گی جہاں وہ تعمق و تفکر کی زندگی گزاریں گے۔

### افلاطون

سقراط کا سب سے قابل اور نامور شاگرد افلاطون تھا جو تقریباً ۴۲۹ قم میں ایجنز کے ایک رئیس گھرانے میں پیدا ہوا۔ میں سال کی عمر میں وہ سقراط کے حلقة میں آ شامل ہوا اور اپنے استاد کی موت تک اس کا رکن رہا۔ وہ شعرو ادب کا اعلیٰ ذوق رکھتا تھا۔ اس کی تحریروں میں سب سے نمایاں اس کے مکالمات ہیں جن میں اپا لو جی۔ فیدو۔ فیدرس۔ ضیافت۔ سپوزیم۔ جمہوریہ اور قوانین خاص طور پر قابل ذکر ہیں۔ وہ قوانین کی تکمیل میں مصروف تھا جب اکا سی برس کی عمر میں موت نے اسے آلیا۔

افلاطون دس برس استاذ سے فیض یاب ہوا اور سقراط کی المناک موت سے ایسا متاثر ہوا کہ گھر یا جچھوڑ دوسرے ملکوں کی سیاحت پر روانہ ہو گیا۔ اس وقت اس کی عمر اٹھائی برس ہو گی۔ بارہ برس تک اس نے مصر، صقلیہ اور اطالیہ کی سیاحت کی۔ صقلیہ میں فیٹا

غور شیوں سے اس کا میل جوں رہا اور ان کی باطنیت سے وہ بہت متاثر ہوا۔ ۳۸۷ قم میں وہ ایخنتر واپس لوٹ آیا اور ایک باغ میں اپنی شہرہ آفاق اکیڈمی قائم کی اور باقی ماندہ عمر یہیں درس و تدریس میں گزار دی۔ اس کے مکتب میں زیادہ تر ریاضی اور نظری فلسفے کی تعلیم دی جاتی تھی۔ افلاطون نے عمر بھر شادی نہ کی اور فلسفے کا ہی ہو کر رہ گیا۔ فلسفہ اس کے ذوق شعر و ادب کو نہ دبا سکا، چنانچہ اس کے مکالمات کا شمار لطف بیان کے اعتبار سے ادبیات عالم میں ہوتا ہے اور ان میں تمثیل کا سائدراز نگارش پایا جاتا ہے۔

افلاطون کے مقاصد بھی سقراط جیسے ہی تھے۔ اگرچہ ان میں کچھ وسعت پیدا کر دی گئی تھی۔ یعنی (۱) حقیقت کو ایک بے قسم سیال (flux) قرار دینے کے نظریے کا مقابلہ کرنا اور اس کی جگہ پر کائنات کو بنیادی طور پر روحانی اور با مقصد سمجھنے کا نظریہ قائم کرنا (۲) سوفسطائیوں کے اضافیت اور تسلیکیت کے نظریات کو باطل قرار دینا (۳) اخلاقیات کے لیے ایک مضبوط بنیاد مہیا کرنا۔ ان مقاصد کے حصول کے لیے افلاطون نے اپنا نظریہ امثال (Ideas) قائم کیا۔ اس نے یہ اعتراف تو کیا کہ اضافیت اور تغیر طبیعی اشیاء کی دنیا کے خصائص ہیں یعنی ایسی دنیا کے جس کو ہم اپنے حواس سے جانتے ہیں، لیکن اس نے اس بات کا انکار کیا کہ یہ دنیا مکمل کائنات ہے۔ اس نے کہا کہ ایک بلند تر، روحانی اقیم موجود ہے جو ایسے ابدی امثال پر مشتمل ہے جن کا تصور صرف ذہن کر سکتا ہے، تاہم یہ کوئی ایسی تجربہ یہی اشیاء نہیں ہیں جنہیں ذہن نے گھڑ لیا ہو، بلکہ روحانی اشیاء ہیں۔ ان میں سے ہر ایک زمین پر موجود کسی خاص شے کی اصل ہے۔ چنانچہ اوپر کی اس دنیا میں انسان، درخت، جانور، دریا، رنگ، حسن اور انصاف وغیرہ کی امثال (Ideas) موجود ہیں اور ان میں سب سے بلند ترین نیکی ہے، جو اس کائنات کا فعال سبب اور رہنمای مقصد ہے۔ اس دنیا کی ساری چیزیں جنہیں ہم اپنے حواس کے ذریعے پہچانتے ہیں، وہ ان بلند تر حقیقوں، یعنی امثال کی تمام نقلیں ہیں۔

افلاطون کے اخلاقی اور مذہبی فلسفے کا بہت قریبی تعلق اس کے نظریہ امثال کے ساتھ تھا۔ سقراط کی طرح وہ بھی یہ سمجھتا تھا کہ اصل نیکی کی بنیاد علم ہے۔ لیکن جو علم حواس سے حاصل ہو وہ محدود اور تغیر پذیر ہوتا ہے۔ چنانچہ اصل نیکی جو ہے وہ بھلائی اور انصاف کے امثال کے عقلی ادراک سے ہی حاصل ہو سکتی ہے۔ انسان کے طبیعی اور جسمانی پہلو کو فروزت

قرار دے کر اس نے اپنی اخلاقیات میں ایک زاہدانہ رنگ پیدا کر لیا۔ اس نے جسم کو ذہن کے راستے میں رکاوٹ قرار دیا اور یہ تعلیم دی کہ انسان کی جبلت کا صرف عقلی پہلو ہی اچھا اور شریفانہ ہے۔ تاہم اپنے بعد کے زمانے کے کچھ پیروؤں کے برعکس اس نے یہ کبھی نہ کہا کہ اشتہا اور جذبات کو بالکل دبادینا چاہیے، بلکہ صرف یہ کہا کہ ان کو عقل کے تابع رکھنا چاہیے۔ افلاطون نے اپنے تصور خدا کو پوری طرح واضح نہیں کیا۔ لیکن اتنی بات یقینی ہے کہ اس نے کائنات کو اپنی نیچر میں روحانی ہی سمجھا، جو ایک باہوش مقصد کے تابع چلی آتی ہے۔ اس نے مادیت اور میکانیکیت دونوں کو رد کر دیا اور روح کو نہ صرف غیر فانی قرار دیا بلکہ یہ بتایا کہ یہ ازل سے موجود ہے۔

افلاطون کے نظام فکر کو دوئی بھی کہا جاتا ہے ایک طرف امثال ہیں جو عالم مادی سے علیحدہ اپنے ایک حقیقی عالم میں موجود ہیں۔ دوسرا طرف مادہ ہے جس پر ان کی چھاپ لگتی ہے اور اشیاء کی تخلیق ہوتی ہے۔ ان دونوں میں جو خلیج ہے اسے پائے کی کوشش افلاطون نے نہیں کی۔ یہ کام ارسٹونے کیا تھا۔ برترین درس لکھتے ہیں:

”افلاطون اپنے فلسفے میں فیٹا غورث، پاری نائیدس، ہیریقلطیس اور سقراط سے متاثر ہوا تھا۔ فیٹا غورث سے اس نے باطیت کا عصر لیا۔ اس کے علاوہ لخ ارواح، بقاء روح اور اس کے ساتھ ریاضیات میں شغف اور عقل و عرفان کا امتحان۔ یہ سب اس نے اسی مأخذ سے لیا۔ پاری نائیدس سے اس نے یہ نظریہ لیا کہ حقیقت ازلی ہے اور زمان سے مادر ہے اور تغیر و تبدل منطقی لحاظ سے فریب نظر ہے۔ ہیریقلطیس سے یہ خیال لیا کہ عالم حیات ہر لمحہ تغیر پذیر ہے۔ اسے پاری نائیدس کے نظریے میں ممزوج کر کے اس نے کہا کہ علم حواس سے حاصل نہیں ہو سکتا۔ بلکہ عقل ہی سے حاصل ہوتا ہے۔ رفتہ رفتہ اس نظریے کا امتحان فیٹا غورثیت سے ہو گیا۔ سقراط سے اس نے اخلاق میں دلچسپی لیتا سیکھا اور دنیا کا مقصدی تصور مستعار لیا۔ خیر کامل اور اخلاقی قدر ہیں ظاہر سقراط سے ماخوذ ہیں“

ایک سیاسی فلسفی کے طور پر افلاطون نے ایک ایسی ریاست قائم کرنے کا تصور پیش کیا جو تمام افراد اور جماعتوں کے باہمی ہنگاموں اور خود غرضیوں سے پاک ہو گی۔ نہ جمہوریت، نہ آزادی بلکہ کامل ہم آہنگی اور بہترین کارکردگی ہی ایسے مقاصد تھے جو افلاطون ریاست سے حاصل کرنا چاہتا تھا۔ اس کا خیال تھا کہ ایک نسل والوں نے جمہوری طرز معاشرہ کے

باعث سپارٹا کے ہاتھوں شکست کھائی تھی، اس لیے وہ سپارٹا والوں کے عسکری معاشرے کو مثالی معاشرہ سمجھنے لگا۔ اس کی مثالی ریاست میں سپارٹا کی ریاست کی جھلک دکھائی دیتی ہے۔ اس مثالی ریاست میں اشتراکیت اور اباحت نسوان کے تصورات ملتے ہیں۔ افلاطون کہتا ہے کہ اس ریاست میں الامک کے ساتھ عورتوں کا اشتراک بھی ہو گا اور عورتوں اور مردوں میں کامل مساوات ہو گی۔

چنانچہ اس نے اپنے مکالے جمہوریہ (Democracy) میں معاشرے کے لیے ایک مشہور منصوبہ پیش کیا جو انسان کے وظائف کو سامنے رکھ کر آبادی کو تین بڑے بڑے طبقوں میں تقسیم کرتا ہے۔ سب سے نچلے طبقے میں کسان، کاریگر اور تاجر پیشہ لوگ ہوں گے۔ دوسرے طبقے میں جو روحاںی عنصر اور ارادے کی نمائندگی کرے گا فوجی لوگ اور جرنیل ہوں گے اور سب سے اعلیٰ طبقہ جو عقل و خرد کے وظیفے کی نمائندگی کرے گا اس میں ذہین اور دانشور اشرافیہ شامل ہو گی۔ ان میں سے ہر طبقہ وہ کام کرے گا جس کے لیے وہ سب سے زیادہ موزوں ہو گا۔ ان طبقات کی تقسیم پیدائش اور دولت کے اعتبار سے نہیں ہو گی بلکہ ہر شخص کی اس صلاحیت کو جائز چکر کی جائے گی کہ وہ تعلیم سے کتنا فائدہ حاصل کر سکتا ہے۔

افلاطون کے خیال میں روح انسانی کے دو حصے ہیں۔ ارفع حصہ عقل استدلالی کا ہے جو امثال کا ادراک کرتی ہے اور ناقابل تحلیل وغیر تغیر پذیر ہے اور غیر قافی ہے۔ روح کا غیر عقلیاتی حصہ قافی ہے اور دو حصوں میں منقسم ہے۔ اعلیٰ اور ا AFL۔ اعلیٰ حصہ میں شجاعت، جود و سخاء اور دوسرے محاسن اخلاقی ہیں۔ AFL حصہ شہوات کا مرکز ہے۔ انسان کو حیوان سے نفس ناطقہ یا عقل استدلالی ہی ممتاز کرتی ہے۔

افلاطون کی مثالیت کے اہم پہلو اس طرح سے ہیں:

- ۱۔ عالم دو ہیں: ظاہری عالم اور حقیقی عالم۔ عالم امثال حقیقی ہے اور اس تک صرف نفس ناطقہ یا عقل استدلالی کی رسائی ہو سکتی ہے۔ عالم ظاہر یا عالم حواس غیر حقیقی ہے۔ جن اشیاء کا ادراک ہمارے حواس کرتے ہیں وہ حقیقی امثال کے محض سائے ہیں۔
- ۲۔ امثال ازلی وابدی، قائم و ثابت ہیں۔ عالم امثال سکونی ہے۔ تغیر، حرکت صرف ظاہری عالم میں ہے۔
- ۳۔ عالم امثال کے ساتھ ساتھ مادہ بھی موجود ہے جس پر امثال کی چھاپ لگتی رہتی ہے اور

- ظاہری عالم کی اشیاء وجود میں آتی رہتی ہیں۔
- ظاہری عالم یا عالم حواس میں ہر کہیں تغیر و بدل، فساد و انتشار کی کارفرمائی ہے۔
- زمان غیر حقیقی ہے، یعنی وقت کا نہ کوئی آغاز تھا نہ انجام ہو گا۔ کائنات ازل سے ہے اور ابد تک اسی طرح رہے گی۔ وقت کی حرکت مستقیم نہیں دو لابی ہے۔
- کائنات با معنی ہے یعنی اس میں ایک واضح مقصد ہے، غایت ہے۔
- خدا یا خیر مطلق کا مثال (Idea) فکر محض ہے دوسرے یونانی فلاسفہ کی طرح افلاطون بھی شخصی خدا کا قائل نہیں ہے۔
- موت کے بعد روح انسانی باقی رہتی ہے اور اسے اپنے اعمال کے مطابق جزا و سزا ملتی ہے۔
- روح کا تعلق جسم سے عضویاتی نہیں ہے۔ اسے حسب فنا جسم میں داخل بھی کیا جاسکتا ہے اور نکالا بھی جاسکتا ہے۔
- انسانی روح پادے کی گرفت میں آکر قید ہو گئی ہے اور اسے اصل مأخذ کی طرف لوٹ جانے کے لیے بے قرار رہتی ہے۔ یہ رہائی صرف تعمق و تکلف ہی سے میرا آسکتی ہے۔
- کائنات ایک عقلیاتی کل ہے جس کی حقیقت کا ادراک صرف عقل استدلالی ہی کر سکتی ہے۔

### ارسطو

سفراط کی روایت کا آخری بڑا مفکر ارسطو تھا جو ۳۸۳ ق م میں پیدا ہوا۔ وہ سترہ برس کا تھا جب وہ افلاطون کی آکیڈمی میں داخل ہوا۔ جہاں وہ میں برس پہلے طالب علم اور پھر مدرس رہا۔ ۳۲۳ ق م میں مقدونیہ کے شاہ قلب نے اسے اپنے بیٹے سندر کا اتنا لیق مقرر کیا۔ لیکن ارسطو کے اس شاگرد نے اس سے فکر و فلسفہ تو بہت کم سیکھا البتہ نوجوان شہزادے کو سامن سے اور یونانی تہذیب کے بعض دوسرے عناصر میں دچکی پیدا ہو گئی۔ سات سال بعد ارسطو ایھنر واپس چلا آیا۔ یہاں اس نے اپنا سکول کھولا جسے Lyceum کہتے تھے اور اسے اپنی زندگی کے آخری ایام یعنی ۳۲۲ ق م تک چلاتا رہا۔ ارسطو نے افلاطون سے بھی زیادہ لکھا اور زیادہ متنوع موضوعات پر اظہار خیال کیا۔ اس کی اہم تصانیف منطق، مابعد الطبیعتیات

بلاغت، اخلاقیات، طبیعتی علوم اور سیاست کے بارے میں ہیں۔ علمی فضیلت اور جودت فکر کے باعث ارسطو کو ”علم اول“ کہا جاتا ہے۔

اگرچہ ارسطو بھی سقراط اور افلاطون کی طرح مطلق علم اور ارزی معیاروں کی بات کرتا تھا، تاہم اس کا فلسفہ ان دونوں سے بہت سے پہلوؤں میں مختلف تھا۔ پہلی بات تو یہ کہ وہ نہوں اور عملی حقائق کو زیادہ اہمیت دیتا تھا۔ افلاطون حسن پند (Aesthete) تھا اور سقراط کا کہنا یہ تھا کہ وہ درختوں اور پتھروں سے کچھ نہیں سیکھ سکتا۔ لیکن ارسطو ان دونوں سے مختلف ایک تجربی سائنس دان تھا، جسے حیاتیات، طبیعتیات اور علم بیان میں کافی دلچسپی تھی۔ پھر اس کا نقطہ نظر ان کی طرح رومانی نہیں تھا اور آخری بات یہ کہ وہ ان کی طرح اشرافیہ (Aristocracy) کے ساتھ ہمدردی بھی نہیں رکھتا تھا۔

ارسطو کو افلاطون کے ساتھ اس بات پر تو اتفاق تھا کہ امثال حقیقی ہیں اور جو علم حواس سے حاصل کیا جائے وہ محدود ہوتا ہے اور پوری طرح صحیح نہیں ہوتا۔ لیکن وہ اپنے استاد کے ساتھ اس بارے میں متفق نہ ہو سکا کہ امثال کا الگ اور مستقل وجود تسلیم کیا جائے اور مادی اشیاء کو ان روحانی نموفوں کا صرف ایک بے آب و بے رنگ سائکس سمجھا جائے۔ اس کے برعکس اس نے اس بات پر اصرار کیا کہ صورت (Form) اور مادہ دونوں یکساں اہمیت رکھتے ہیں۔ دونوں ابدی ہیں اور ان میں سے کوئی بھی دوسرے کے بغیر نہیں رہ سکتا۔ ان دونوں کا اتحاد ہی کائنات کو اس کا کردار عطا کرتا ہے۔ قارم ہی تمام اشیاء کا سبب ہیں۔ وہ ایسی مقصدی قوتیں ہیں جو ہمارے ارگرد مادے کی دنیا کو لاتعداد مختلف اشیا اور نامیاتی اجسام کی صورت عطا کرتی ہیں۔ تمام ارتقا چاہے وہ کائناتی ہو یا نامیاتی اسی قارم اور مادے کے باہمی تعامل کا نتیجہ ہوتا ہے۔

چنانچہ آپ نے دیکھا کہ ارسطو نے افلاطون کی مثالیت کو تو قبول کر لیا اور ارزی اقسام کو حقیقی بھی تسلیم کر لیا، لیکن ساتھ ہی یہ بھی کہا کہ امثال مادی اشیاء سے علیحدہ کسی عالم مثال میں موجود نہیں ہیں بلکہ انہی میں طاری و ساری ہیں۔ وہ کہتا ہے کہ مثل اور مادہ ازل سے موجود ہیں۔ کائنات ارزی و ابدی ہے۔ ہر مادی شے اپنے مثل یا قارم کی طرف حرکت کر رہی ہے (ارسطو نے مثل کی جگہ قارم کا لفظ استعمال کیا ہے) وہ کہتا ہے کہ حرکت نام ہے قارم اور مادے کے آپس میں مل جانے کا۔ ارسطو کا کہنا ہے کہ مقصد یا غایت ہی تغیر و حرکت کا اصل

سبب ہے۔ جب کوئی شے حرکت میں آتی ہے یا تغیر پذیر ہوتی ہے تو کوئی قوت اسے پچھے سے نہیں دھکیل رہی ہوتی بلکہ اس کا مقصد یا اس کی غایت سامنے سے اسے اپنی طرف کھینچ رہی ہوتی ہے۔ ارسطو کہتا ہے کہ ”حقیقت اولی“ تمام کائنات کا مقصد یا غایت ہے جو کائنات کو اپنی طرف کشش کر رہی ہے۔ یہی خیال افلاطون کا بھی ہے۔ وہ بھی کہتا ہے کہ آفاتی عقل ہی وجود مطلق ہے۔ یہ تمام کائنات کی اساس ہے۔ ارسطو البتہ افلاطون کے اس نظر یہ کویوں نہیں کرتا کہ مقصد یا غایت اور فارم مادے سے علیحدہ موجود ہے۔

ارسطو اپنے اس سائنسی رویے کی وجہ سے خدا کا تصور ایک ”علت اولی (The first cause)“ کے طور پر کرتا ہے۔ اس کا خدا صرف ایک محرک ہے اور صورتوں (Forms) میں جو ایک مقصدی حرکت پائی جاتی ہے اس کا اصل منع ہے۔ وہ کسی معنی میں بھی ایک شخصی خدا نہیں ہے۔ اس لیے کہ وہ اپنی ماہیت میں خالصہ ہنی قوت ہے۔ جس کے کوئی جذبات نہیں ہیں، ارادہ نہیں ہے، خواہش نہیں ہے، ارسطو کے نزدیک انفرادی حیات جادو دانی کی بھی کوئی گنجائش نہیں ہے۔ وہ تنخ ارواح اور بقائے روح کا منکر ہے۔ اس کے خیال میں جسم کے ساتھ روح بھی فنا ہو جاتی ہے۔

ارسطو کا اخلاقی فلسفہ افلاطون سے کم زائد انہ تھا۔ وہ جسم کو روح کا زندان نہیں سمجھتا تھا نہ اس کا یہ خیال تھا کہ جسمانی خواہشات اپنے اندر لا زما برائی رکھتی ہیں۔ وہ کہتا تھا کہ سب سے اعلیٰ خوبی اپنے آپ کو پہچاننے اور سمجھنے میں ہے۔ یعنی یہ کہ انسان اپنی طبیعت کی اس خاصیت سے کام لے جو اسے بطور انسان کے دوسروں سے ممتاز کرتی ہے اور یہ عرفان ذات عقلی زندگی کے متراff ہو گا۔ لیکن عقلی زندگی کا دارود اس بات پر ہوتا ہے کہ اس میں طبعی اور ہنی کیفیات ایک دوسرے سے جڑی ہوئی ہوں۔ جسم صحت کی اچھی حالت میں ہو اور جذبات قابو میں ہوں۔ اس طرح گویا اس سارے معاملے کا حل ایک سنہری اوسط (Golden Mean) میں ہے جس کا مطلب یہ ہے کہ نہ جسمانی خواہشات میں انسان حد سے زیادہ دلچسپی لے اور نہ اپنے زاہدانہ رویے سے اپنے جسمانی تقاضوں کا بالکل ہی انکار کر دے۔

سیاست میں ارسطو ریاست کو بہتر زندگی مہیا کرنے کے لیے ایک اعلیٰ ادارہ قرار دیتا تھا۔ اس لیے وہ اس کی ابتداء اور نشوونما میں بہت دلچسپی رکھتا تھا اور یہ جاننا چاہتا تھا کہ ایسی

کون سی بہتر صورتیں ہیں جو یہ اختیار کر سکتی ہے۔ یہ کہہ کر کہ انسان طبعاً ایک سیاسی حیوان ہے اس نے اس بات سے انکار کیا ہے کہ ریاست چند لوگوں کی امگنوں اور آرزوؤں یا بہت سے لوگوں کی خواہشات کا ایک مصنوعی نتیجہ ہے۔ اس کے برعکس اس نے زور دے کر کہا کہ خود انسان کے مزاج اور اس کی جبلت میں اس کی جڑیں موجود ہیں اور ریاست کے باہر کسی متبدل زندگی کا تصور بھی نہیں کیا جا سکتا۔ اس کے نزدیک بہترین ریاست نہ تو بادشاہت ہو سکتی ہے، نہ اشرافیہ کا اقتدار اور نہ جمہوریت ہی، بلکہ ایک ایسا طرز حکومت جسے اس نے دولت مشترکہ یا عوام کی سیاسی تنظیم کا نام دیا، جو امراء شاہی (Oligarchy) اور جمہوریت کے میں میں ہوگی۔ یہ لازمی طور پر ایسی ریاست ہوگی جس کی زمام کار متوسط طبقے کے ہاتھ میں ہوگی۔ اس کے ساتھ ارسطو اس بات کو بھی یقینی بناتا چاہتا تھا کہ اس طبقے کے افراد کی تعداد خاصی زیادہ ہو، کیونکہ وہ دولت کو چند ہاتھوں میں مرکب ہوتے نہیں دیکھنا چاہتا تھا۔ اس نے ذاتی ملکیت کے ادارے کا دفاع کیا۔ لیکن اس کے ساتھ اس نے ضرورت سے زیادہ اور بے حساب دولت جمع کرنے کی بھی مخالفت کی۔ اس نے سفارش کی کہ حکومت غریب لوگوں کو پیسہ مہیا کرے تاکہ وہ زرعی اراضی کے چھوٹے فارم خرید سکیں یا اس پیسے کو کاروبار میں لگا سکیں اور اس طرح اپنی بہبود اور عزت نفس کے موقع مہیا کر سکیں۔

ارسطو کی نفیات ہیں نفس کے تین درجے ہیں۔ ابتدائی صورت قوت نشوونما ہے جو پوپول میں ہوتی ہے۔ پوپول سے ایک درجہ اوپر حیوانات ہیں جن میں قوت نمو کے ساتھ احساس بھی موجود ہوتا ہے۔ جسے نفس حسی کا نام دیا جاتا ہے۔ سب سے بالاتر انسان ہے جس میں ان دونوں نفوس کے علاوہ نفس ناطقہ یا عقل استدلائی بھی موجود ہے۔ ارسطو کے نزدیک حواس خمسہ سے بالاتر فہم عامہ ہے جس کا مرکز دل ہے۔ اس سے اوپر قوت متحیله ہے، اس کے آگے حافظہ ہے اور آخر میں نفس استدلائی یا نفس ناطقہ ہے جس کے دو درجے ہیں: فروٹر درجے کو اس نے عقل منفعل (Passive Intellect) اور بالاتر درجے کو عقل فعل (Active Intellect) کا نام دیا ہے۔ عقل منفعل نرم موم کی مانند ہے جس پر عقل فعل نقش ثبت کرتی ہے۔ ارسطو نے ان تمام قوی کے مجموعے کو روح کہا ہے جو جسم کی صورت یا فارم ہے۔ روح جسم کے بغیر موجود نہیں رہ سکتی کہ یہ جسم کا فعل ہے۔ اس طرح ارسطو نے نہ صرف فیما غورث اور افلاطون کے نئے ارواح سے انکار کیا ہے، بلکہ ان کے بقاء روح کے

تصور کی بھی نفی کی ہے، کیونکہ اس کا خیال ہے کہ جسم کے خاتمے کے ساتھ روح بھی جو جسم کا فعل ہے، ختم ہو جاتی ہے۔

افلاطون روح کو ”شے“ سمجھتا تھا، اگرچہ اسے غیر مادی جانتا تھا۔ اس کا خیال تھا کہ روح کو جسم میں داخل بھی کیا جاسکتا ہے اور نکلا بھی جاسکتا ہے۔ گویا روح اور جسم کا تعلق میکائی ہے۔ ارسطو کہتا ہے کہ روح کو جسم سے جدا نہیں کیا جاسکتا، کیونکہ وہ جسم کی بیت ہے اور ان کے درمیان ربط و تعلق میکائی نہیں عضویاتی ہے۔ روح جسم کا فعل ہے جو جسم کے فنا ہونے پر فنا ہو جاتی ہے۔ لیکن ارسطو نے عقل فعال کو مستثنیٰ کر دیا ہے۔ وہ کہتا ہے کہ عقل منفعل قابلی ہے لیکن عقل فعال غیر قابلی ہے۔ یہ خدا کے ہاں سے آتی ہے اور اسی کے پاس لوٹ جاتی ہے۔ تاہم اس استثناء سے بھی بقاۓ روح لازم نہیں آتی، کیونکہ عقل منفعل اپنے تمام قویٰ: مخیلہ، حافظہ، متذکرہ وغیرہ کے ساتھ موت کے وقت فنا ہو جاتی ہے۔ اسی طرح ارسطو نے شخصی بقا سے انکار کیا ہے۔ بعد میں اس کے ایک پیروابن رشد نے بھی اسی بنا پر شخصی بقا سے انکار کیا تھا۔

ارسطو کو جن باتوں میں اولیت کا درجہ حاصل ہے۔ ان میں منطق کی تدوین بہت اہم ہے۔ فکر و استدلال کے ابتدائی اصول تو الیاطی فلاسفہ اور ہیریقلیطس نے وضع کیے تھے، جن پر سوفسٹائیوں نے قابل قدر اضافے کیے۔ لیکن ارسطو نے ان تمام اصولوں کو مرتب کیا اور ان پر اضافے کر کے منطق قیاسی کی تکمیل کی جس کا اصل اصول یہ تھا کہ پہلے سے معلوم کیے ہوئے کلمات سے نتائج کا انتزاع کیا جائے۔ علم الحیات میں اس نے کہیں کہیں استقراء (Induction) سے بھی کام لیا ہے لیکن اس کا رجحان غالب قیاس کی طرف ہی تھا۔ اس پر اس فرانسیکن اور دوسرے لوگوں نے تقدیم کا نشانہ بنایا۔ برٹینڈرسل کے خیال میں ارسطو کی منطق قیاسی نے صدیوں تک سائنس کی ترقی کے راستے مسدود کر دیے۔ دوسری طرف رینان کہتا ہے کہ ارسطو سائنس کا بانی ہے۔ اس میں شک نہیں کہ ارسطو بنا تات اور حیوانات کا مشاہدہ کیا کرتا تھا اور اس پہلو سے اس کا انداز مطالعہ تحقیقی اور سائنسیک تھا۔ لیکن قیاس کی ہمہ گیر مقبولیت اور اس کی موت کے بعد فکری تنزل کے باعث اس تحقیقی رجحان کو پہنچنے کا موقع نہ مل سکا۔

مابعد الطبيعیات کی طرح سیاست، اخلاقیات اور جماليات میں بھی ارسطو نے جا بجا

اپنے استاد سے انحراف کیا ہے۔ وہ افلاطون کے اشتراک نسوان کا مخالف ہے اور کہتا ہے کہ بچے کی صحیح پرورش اور تربیت کے لیے کنبے کا ہوتا ضروری ہے۔ سیاست میں ارسطو ڈکٹیٹر شپ کا سخت مخالف ہے اور کہتا ہے کہ جب کبھی کوئی ڈکٹیٹر بر سر اقتدار آ جاتا ہے تو لوگ یا تو متفاق بن جاتے ہیں اور یا خوشامدی ہو جاتے ہیں۔ اظہار رائے کی جرأۃ اور حریت فکر کا خاتمہ ہو جاتا ہے۔ ارسطو نے بچوں کی تعلیم و تربیت کو بڑی اہمیت دی ہے۔ لیکن تعلیم کے ساتھ ساتھ وہ تہذیب اور کردار کی تعمیر کو بھی بہت اہمیت دیتا ہے۔ وہ کہتا ہے کہ کردار کی تعمیر کے بغیر تحصیل علوم ایک بے کار مشغلہ ہے۔

ارسطو کو جماليات کا بانی بھی کہا جاتا ہے۔ اس نے اس موضوع پر ایک کتاب لکھی تھی جو ضائع ہو گئی۔ صرف بوطیقا کے چند باب زمانے کی دست بردا محفوظ رہ کر ہم تک پہنچ پائے ہیں۔

آخر میں ارسطو کے ایک مثالی انسان کے تصور کا ذکر اس کی تعلیمات کو سمجھنے کے لیے مفید ہو گا جو ول دیوران نے اپنی کتاب ”داستان فلسفہ“ میں دیا ہے۔

”وہ ہر ایک کی خدمت کرتا ہے لیکن کسی سے خدمت لینا نگہ و عار سمجھتا ہے، کیونکہ احسان کرنا برتری کی علامت ہے اور ممنون احسان ہونا کمتری کا نشان ہے۔ وہ اپنے آپ کو خواہ مخواہ جو حکم میں نہیں ڈالتا، کیونکہ وہ دنیا کی بہت کم چیزوں کو درخور توجہ سمجھتا ہے، لیکن مناسب موقع پر جانا دینے سے بھی گریز نہیں کرتا کیونکہ وہ جانتا ہے کہ بعض حالات میں زندہ رہنا باعث نگہ ہے۔ وہ عوام کے سامنے اپنے آپ کی نمود و نمائش نہیں کرتا اور اپنی پسند اور ناپسند کا بر ملا اظہار کرتا ہے۔ وہ صاف گو ہوتا ہے اور کسی شخص کا پاس و لحاظ اسے حق گوئی سے باز نہیں رکھ سکتا۔ وہ کسی کی مبالغہ آمیز تعریف نہیں کرتا کیونکہ اس کی نگاہ میں بہت ہی کم چیزوں کو عظیم سمجھا جا سکتا ہے۔ وہ دوستوں کے سوا کسی کی تالیف قلب کا قائل نہیں ہوتا کیونکہ صرف غلام ہی دوسروں کو خوش کرنے میں لگے رہتے ہیں۔ وہ کینہ پرور نہیں ہوتا اور قصور معاف کر دیتا ہے۔ وہ باتوںی نہیں ہوتا اور لوگوں کی مدح و ذم سے بے نیاز ہوتا ہے۔ وہ دشمنوں کی غیبت نہیں کرتا۔ بلکہ انہیں سب کچھ منہ پر کہہ دینا ہے۔ اس کی چال باوقار، آواز گھری اور گنگو نپی تملی ہوتی ہے۔ وہ جلد بازی سے کام نہیں لیتا۔ کیوں کہ کسی شے کو

و قیع نہیں سمجھتا۔ وہ دوڑ دھوپ اور گل و دو سے گریز کرتا ہے کیوں کہ وہ کسی بات کو چندان اہمیت نہیں دیتا۔ چیخ چیخ کر باتیں کرنا اور جلد جلد قدم اٹھانا اندر وہی خلفشار کی علامتیں ہیں۔ وہ حادث زمانہ کو حل اور وقار سے برداشت کرتا ہے۔ وہ خود اپنا دوست ہوتا ہے اور گوشہ تہائی کو پسند کرتا ہے، جبکہ مرد ناکارہ خود اپنا بدترین دشمن ہوتا ہے اور تہائی سے خوف کھاتا ہے۔

اوپر بیان کیے گئے فلسفہ ارسطو کے نمایاں نکات بطور یاد دھانی یوں ہیں:

- ارسطو اپنے استاد افلاطون کی طرح مثالیت پسند ہے کیوں کہ وہ بھی امثال کو ازالی و ابدی سمجھتا ہے۔
- لیکن ارسطو کے خیال میں امثال مادی اشیاء سے عیحدہ یا مادراء نہیں ہیں، بلکہ خود ان کے بطن میں موجود ہیں۔
- نظام کائنات غالی اور مقصدی ہے۔ ہر شے اپنی غایت کی طرف حرکت کر رہی ہے۔
- افلاطون عالم حواس کو غیر حقیقی کہتا تھا اور اسے عالم ظواہر سمجھتا تھا۔ ارسطو عالم حواس یا عالم مادی کو حقیقی مانتا ہے۔
- ہر شے مادے اور صورت (Form) پر مشتمل ہے۔ مادے اور فارم کا تعلق عضویاتی ہے، یعنی وہ ایک دوسرے کے بغیر موجود نہیں ہو سکتے۔
- زمان غیر حقیقی ہے۔ کائنات ازل سے موجود ہے اور ابد تک رہے گی۔
- ارسطو نئے ارواح اور بقاۓ روح کا منکر ہے اس کے خیال میں جسم کی موت کے ساتھ روح بھی فنا ہو جاتی ہے۔
- خدا کوئی فرد یا شخصیت نہیں۔ وہ ایک غیر مادی ہیئت ہے، مقنٹیسی کشش ہے جس کی طرف کائنات چھپنی چلی جارتی ہے۔
- فرد کے مفاد پر جماعت کا مفاد مقدم ہے۔ فرد جماعت کے لیے ہے۔ آدمی انسان کھلانے کا مستحق جبھی ہو سکتا ہے کہ وہ جماعت کے ساتھ وابستہ ہو، کسی ریاست کا شہری ہو۔
- کردار کی پختگی کے بغیر علم بے کار ہے۔ اچھی عادتوں کے راست کرنے سے کردار حکم ہوتا ہے۔

## یونانی فکر میں سائنس کی شروعات

عام خیال کے برعکس سکندر اعظم سے پہلے یونانی تہذیب کا دور سائنس کا کوئی بڑا دور نہیں تھا۔ سائنس میں جو ترقیاں اس زمانے میں ہوئیں جسے عموماً یونانی سمجھا جاتا ہے اصل میں ان کا ایک بڑا حصہ ہیلینیاتی (Hellenistic) دور میں واقع ہوا (یہ دور وہ ہے جو سکندر اعظم کی موت کے بعد شروع ہو کر عیسائی دور کے آغاز تک چلا گیا تھا) جبکہ تہذیب غالب طور پر یونانی ہونے کی بجائے یونانی اور مشرقی تہذیبوں کا ایک مرکب ہو گئی تھی۔ اس سے پہلے یونانیوں کی دلچسپی چونکہ زیادہ تر انکار اور فتوں سے متعلق رہی تھی، وہ مادی آسائشوں اور طبیعی کائنات کا علم حاصل کرنے کے معاملے میں زیادہ فکر مند نہیں رہے تھے۔ چنانچہ ریاضیات اور طب میں چند اہم ترقوں کو چھوڑ کر سائنس میں مقلبلہ معمولی ترقی ہی ہوئی تھی۔ یونانی تہذیب کے زمانے میں سائنس کی ترقی کے ضمن میں جو چند بڑے نام سامنے آئے ہیں وہ فیٹا غورث، اناکسی مینڈر، ارسطو، اپیڈ وکلیس اور بقراط (Hippocrates) ہیں۔ فیٹا غورث اور اس کے تبعین نے اعداد کا نظریہ پیش کیا اور جیو میسری میں چند اہم قاعدے دریافت کیے جو آج تک مانے جاتے ہیں اور ان پر عمل ہوتا ہے۔ حیاتیات میں اناکسی مینڈر نے عضویاتی ارتقا کا تصور پیش کیا جس کی بنیاد یہ اصول تھا کہ اشیاء اپنے آپ کو اپنے ماحول کے مطابق تبدیل کر کے زندہ رہتی ہیں۔ تاہم حیاتیات کے علم کا اصل بانی ارسطو تھا۔ طب میں اولیت کا سہرا اپیڈ وکلیس کے سر ہے جس نے چار عنابر (زمین، ہوا، آگ اور پانی) کا نظریہ پیش کیا اور یہ دریافت بھی اسی کی ہے کہ انسانی جسم میں خون اس کے دل کی طرف جاتا ہے اور واپس آتا ہے۔ اس سے زیادہ اہم کام بقراط کا تھا جو طب کا ابوالآباء سمجھا جاتا ہے۔ اس نے چار مزاجوں (دموی، صفراوی، بلغمی، سوداوی) کا نظریہ قائم کیا اور اگرچہ وہ دوائیوں کا خاصا علم رکھتا تھا تاہم علاج کرتے ہوئے وہ خوراک اور آرام کی مناسب مقدار سے کام لے کر مrifn کو تمحیک کر دیتا تھا۔

## ہیلینیاتی (Hellinistic) دور

قبل مسح ۲۲۲ میں سکندر اعظم کی موت دنیا کی تاریخ کے دھارے میں ایک فاصل آب (Watershed) ٹابت ہوئی۔ یونانی تہذیب اپنے عروج سے گزرنے کے بعد انجام کو

پہنچی۔ سکندر کی فتوحات کے نتیجے میں مختلف تہذیبوں اور مختلف اقوام کے باہم میل جوں سے پانچویں اور چوتھی صدی قبل مسح کے سنہری دور میں جو معیار (Ideals) قائم ہوئے تھے وہ زیر وزبر ہو گئے۔ تہذیب کا ایک نیا نمونہ بذریعہ ابھر کر سامنے آیا جو یونانی اور مشرق قریب کے عناصر کا مرکب تھا۔ اس تہذیب کو جو عیسائیت کے آغاز تک رانج رہی۔ ہیلیادیاتی تہذیب کا نام دیا جاتا ہے۔

ہیلیادیاتی فلسفہ دو رہجات اس سامنے لایا جو تہذیب کی پوری تاریخ میں تقریباً ایک دوسرے کے متوازی چلے آئے ہیں ان میں سے بڑا رہجان جس کی نمائندگی رواقیت (Stoicism) اور لذتیت یا اپیکوریت (Epicureanism) کرتے ہیں، اس نے انسانی مسائل کے حل کے لیے عقل کی اہمیت کو تسلیم کیا۔ اس رہجان میں یونانی اثر صاف جھلکتا تھا، اگرچہ فلسفہ اور سائنس جس طرح ارسطو میں سمجھا ہو گئے تھے، اب وہ بات نہیں رہی تھی اور اب ان کے راستے الگ الگ ہو گئے تھے۔ دوسرا کمتر رہجان جس کے نمائندے کلبی (Cynics) تشكیک پسند (Skeptics) اور دوسرے ایشیائی مذاہب تھے، عقل کو زیادہ اہمیت نہیں دیتا تھا، صداقت کے امکان کو رد کرتا تھا۔ وہ تصوف کی طرف مائل تھا اور ایمان پر اعتماد کرتا تھا۔ اپنے تمام تر اختلافات کے باوجود ہیلیادیاتی عہد کے فلاسفہ عموماً ایک بات پر متفق تھے کہ انسانی زندگی کی خیتوں اور برائیوں سے کسی نہ کسی طرح نجات حاصل کی جائے۔

ہیلیادیاتی فلاسفہ میں پہلے کلبی آتے ہیں جن کا زمانہ ۳۵۰ قبل مسح کے لگ بھگ ہے۔ اس فلسفے کے بنیوں میں دیوجانس (Diogenes) کلبی تھا جو ”نیک“ کا جویا تھا اور ساری عمر ایک ایماندار انسان کی تلاش میں رہا۔ اس کا خیال تھا کہ اس دنیا میں جتنی بھی اشیاء ہیں یہ امراء یہ جریل، یہ عزت و عظمت یہ مسروت اور دولت۔ یہ سب ایسے سکے ہیں جن پر غلط نشانات بنے ہوئے ہیں۔ ان سب کو منادیتا چاہیے۔ اس نے غایت درجہ سادگی اختیار کر کے ایک کتے کی سی زندگی بسرا کرنے کا فیصلہ کیا (کتے کو Canine Cynical کہتے ہیں، اسی سے اس نے تمام رسوم اور روانیوں، چاہے ان کا تعلق لباس سے تھا یا مکان سے، یا خواراک سے یا آداب سے، سب کو ترک کر دیا اور ایک فقیر بن کر زندگی گزار دی۔ دیوجانس کلبی کے متعلق بہت سی کہانیاں مشہور ہیں۔ مثلاً یہ کہ جاڑوں میں ایک دن سکندر اس سے ملنے گیا تو وہ دھوپ میں بینجا تھا۔ سکندر نے اس سے پوچھا: آپ اپنی کوئی خواہش

بنا کیسیں جو میں پوری کروں، تو دیو جانس نے کہا: تم بس اتنا کرو کہ میرے لیے دھوپ چھوڑ دو۔ ایک دوسرا واقعہ یہ ہے کہ ایک دن دیو جانس کلبی شہر میں ساز و سامان سے بھری ہوئی ایک دکان کے سامنے کھڑا کچھ سوچ رہا تھا۔ کسی کا دہاں سے گزر ہوا تو اس نے جیران ہو کر پوچھا: دیو جانس تم یہاں کھڑے کیا دیکھ رہے ہو۔ دیو جانس نے جواب دیا میں یہ دیکھ رہا ہوں کہ اس دنیا میں کتنی چیزیں ہیں جن کی مجھے ضرورت نہیں۔ دیو جانس اپنے پاس صرف پانی پینے کا ایک پیالہ رکھتا تھا۔ ایک دن اس نے ایک لڑکے کو دیکھا کہ اوک سے پانی پی رہا ہے تو اس نے اپنا وہ مٹی کا پیالہ بھی توڑ کے چھینک دیا۔

کلبی فلسفہ کے لوگ اسی زندگی اختیار کرنے کے حق میں تھے جو بالکل "فطرتی" ہو اور جس میں ہر روایتی اور مصنوعی چیز کو رد کر دیا جائے۔ ان کا اصل مقصد اپنے اندر خود کفایتی پیدا کرنا تھا۔ ہر شخص اپنی ضروریات کو پورا کرنے کے لیے اپنے اندر ہی صلاحیت پیدا کرے۔ بظاہر کلبی فلسفہ نے مختلف زمانوں میں بہت سی تحریکوں کو متاثر کیا۔ مثلاً ۱۹۶۰ء کی دہائی میں بھی تحریک انبی سے متاثر لگتی تھی۔ لیکن ان دنوں میں کچھ واضح اختلاف بھی تھے۔ کلبی لوگ موسیقی اور فون کو تصنیع کے مظاہر سمجھتے ہوئے حفارت سے دیکھتے تھے اور وہ صرف مایوس اور پیزارنو جوانوں کی نمائندگی بھی نہیں کرتے تھے۔

دیو جانس کی تعلیمات اسی نہیں تھیں جنہیں آج کے معنوں میں (Cynical) کلبی کہا جاتا ہے، بلکہ اس کے بالکل بر عکس وہ نیکی اور خیر کا متوا لاحقاً، جن کے مقابلے میں دنیا کے متاع و اسے اپنے کو وہ کچھ بھی نہیں سمجھتا تھا۔ وہ خواہشات سے آزاد ہو کر نیکی اور اخلاقی آزادی حاصل کرنا چاہتا تھا۔ وہ کہتا تھا کہ مال و دولت جو آسائیں مہیا کرتے ہیں ان سے تم بے پرواہ ہو جاؤ تو ڈر سے آزاد ہو جاؤ گے۔ اس اعتبار سے اس کے نظریات کو بعد میں رواقین (Stoics) نے اختیار کیا۔

لذتیت اور رواقیت دنوں کا آغاز ۳۰۰ قبائل میں ہوا۔ ان کے باñی علی الترتیب اپنی کیوں (۳۲۲-۲۷۱ قم) جو اپنے نزدیک کارہنے والا تھا اور زینو (۳۰۰ قم) تھے۔ ان دنوں کے نزدیک بعض باتیں مشترک تھیں۔ دنوں انفرادیت پسند تھے، جن کا مقصد سوسائٹی کی بہبود سے زیادہ فرد کی بہبود تھا۔ دنوں مادیت پسند تھے اور کسی طرح کی بھی روحانی اشیاء میں یقین نہیں رکھتے تھے۔ ان کا خیال تھا کہ ملکوت وجود اور ارواح بھی مادے

سے بنی ہیں۔ پھر دونوں کے اندر عالمگیریت کے عناصر پائے جاتے ہیں، کیونکہ دونوں کی تعلیم یہ تھی کہ تمام دنیا میں لوگ ایک جیسے ہی ہیں اور یوتا نہیں اور برابر لوگوں میں کوئی فرق نہیں ہے۔

لیکن بہت سے امور میں یہ دو نظام ایک دوسرے سے مختلف بھی تھے۔ زینورواقی اور اس کے شاگرد اس بات کی تعلیم دیتے تھے کہ یہ نظام کائنات (Cosmos) ایک منظم کل ہے جس میں اگر تضادات ہیں بھی تو اس آخری بھلائی کی خاطر ان کا تصفیہ ہو جاتا ہے۔ کوئی فرد بھی اپنی قسم کا مالک نہیں ہے۔ انسانی تقدیر مسلسل زنجیر کا ایک حلقة ہوتی ہے۔ لوگ صرف اس بات میں آزاد ہیں کہ اپنی تقدیر کو تسلیم کر لیں یا اس کے خلاف بغاوت کر دیں۔ ان کا سب سے بڑا فرض یہ ہے کہ وہ کائنات کے نظام کے سامنے سرتسلیم خم کر دیں، یہ سمجھتے ہوئے کہ نظم ہی اصل میں بھلائی ہے۔ دوسرے الفاظ میں فراخ دلی کے ساتھ اپنی قسم کے سامنے سر جھکا دیں۔ ایک فرد جو صحیح معنوں میں خوش ہوتا ہے وہ ہے جس نے اپنی عقل و خرد سے کام لیتے ہوئے اپنی زندگی کو کائناتی مقصد کے ساتھ ہم آہنگ کر لیا ہے اور اپنے اندر قسمت کی ناسازگاری کے خلاف ہر طرح کی تلنگی اور احتجاج کو دبادیا ہے۔ رواقوں نے ایک دوسرے کے لیے رواداری اور خنود رگز رکا درس دیا۔ کلبیوں کی طرح وہ معاشرے سے قطع تعلق کر لینے کو ٹھیک نہیں سمجھتے تھے، بلکہ ایک سوچنے سمجھنے والے ذہن کے لیے لوگوں کے معاملات میں حصہ لینے کو ضروری سمجھتے تھے۔ وہ غلامی اور جنگ کے مخالف تھے، لیکن اس کے خلاف جہاد کرنے کے لیے بھی نہیں کہتے تھے۔ ان کا خیال تھا کہ معاشرتی تبدیلی کے لیے طاقت اور تشدد کے استعمال سے زیادہ خرابی پیدا ہوتی ہے۔ بہ نسبت اس صورت حال کے جس کو بدلا مقصود ہو، اس منفعل کردار کے باوجود رواقی فلسفہ ہیلینیاتی دور کی سب سے عمده یافت تھی۔ اس کی مساوات پسندی، صلح جوئی اور انسانیت کا رویہ ایسے اہم عوامل تھے جنہوں نے زندگی کی نختیوں کو نہ صرف اس دور میں بلکہ آنے والی صدیوں میں بھی آسان بنادیا تھا۔ لذتیت کے ماننے والوں (Epicurians) نے اپنی مابعد الطبیعتیات دیوقریطس سے حاصل کی۔ اپنی کیوس اس امر کی تعلیم دیتا تھا کہ تمام اشیاء کے بنیادی اجزاء ایتم ہیں، جن کے ملنے اور جدا ہونے سے ہی تبدیلی اور نشوونما کا عمل ظہور میں آتا ہے۔ لیکن دیوقریطس نے ایسی فلسفہ کی مادیت کو تسلیم کرنے کے باوجود ان کے ضابطہ کار کو رد کر دیا۔ اس کا خیال

تھا کہ ایسے اپنی عمودی حرکت میں کبھی کبھی ناگہاں طور پر اپنا راستہ بدل کر ایک دوسرے سے مل بھی جاتے ہیں۔ ایسی نظریے میں اس تبدیلی نے انسان کی آزادی میں یقین رکھنے کو ممکن بنا دیا، ورنہ اگر ایسے صرف میکانیکی طور پر حرکت کرنے کے قابل ہوں تو انسان بھی، جوان ایسوں سے بنا ہوا ہے، بالکل خودحرکی (automaton) بن کے رہ جائے گا۔ زندگی کی اس میکانیکی تعبیر کو رد کرنے میں اپنی کیورس۔ دیسوار قریب میں یار واقعین سے بھی زیادہ۔ یوتانی روح کے قریب تھا۔

لذتیت کے ماننے والوں کے اخلاقی فلسفے کی بنیاد یہ نظریہ تھا کہ دنیا میں سب سے اعلیٰ تر بھلائی مرت ہے۔ لیکن یہ مرت اور اور لذت صرف جسمانی نہیں ہونی چاہیے۔ جسمانی خواہشوں کی تکمیل ایک حد تک تھیک ہے لیکن بہتر اور اعلیٰ درجے کی مرت وہی مرت ہے جو روح کی سنجیدگی میں اور وہنی اور جسمانی تکلیف سے مکمل آزادی میں ہے اور یہ چیز خوف سے نجات پا کر حاصل کی جاسکتی ہے۔ خصوصاً فوق الفطرت اشیاء کا ذر، جو وہنی دباؤ کا باعث ہوتا ہے۔ ایک انسان کو فلسفے کے مطالعے سے یہ جان لینا چاہیے کہ روح مادی چیز ہے اس لیے وہ جسم کے بعد زندہ نہیں رہتی۔ یہ کائنات اپنے آپ چلتی رہتی ہے اور خدا انسانوں کے معاملات میں دخل انداز نہیں ہوتے۔ چونکہ خدا نہ اس دنیا میں اور نہ دوسرا دنیا میں انسانوں کو جزا اور سزا دے سکتے ہیں اس لیے کوئی وجہ نہیں کہ ان سے ڈرا جائے، چنانچہ لذتیت کے پیرو بھی ایک دوسرے راستے سے اسی عام نتیجے پر پہنچے جہاں روایتی پہنچے تھے کہ سب سے اعلیٰ خوبی اور بھلائی ذہن کا سکون واطمیاناں ہے۔

لذتیت والوں کی اخلاقیات اور سیاست کا دارومندار افادیت پسندی پر تھا۔ انسان نے لیے اچھا ہونے کی واحد وجہ یہ ہونی چاہیے کہ اپنی مرت میں اضافہ کر سکے۔ اپنی کیورس سیاسی یا معاشرتی زندگی کو کوئی خاص اہمیت نہیں دیتا تھا۔ اس کا خیال تھا کہ ریاست ایک طرح کی سہولت ہے اور دنما انسان کو عملی سیاست میں حصہ نہیں لینا چاہیے۔ وہ کلبی فلاسفہ کی طرح یہ تو نہیں کہتا تھا کہ ساری تہذیب و تمدن کو تج دینا چاہیے لیکن اس کا سب سے زیادہ پر مرت زندگی کا تصور منفصل اور شکست آمادہ قسم کا تھا۔

سب سے زیادہ شکست آمادہ فلسفہ تھیک پرستوں (Skeptics) نے پیش کیا۔ تھیک پرستی ۲۰۰ قبل مسح کے لگ بھگ اپنی ہر دلجزیزی کے عروج کو پہنچی۔ اس نے سب سے زیادہ

ان پریشن سو فلسفائیوں سے ملی، جو کہتے تھے کہ تمام علم چونکہ حواس سے حاصل ہوتا ہے۔ اس لیے محدود اور اضافی ہے۔ اسی سے یہ کلیہ نکالا گیا کہ ہم کسی چیز کو ثابت نہیں کر سکتے۔ چونکہ ہمارے حواس کے تاثرات ہمیں دھوکا دے جاتے ہیں، اس لیے کوئی سچائی بھی یقین نہیں ہو سکتی۔ اگر ہم مطلق سچائی کی بے کار تلاش ترک کر دیں اور نیکی اور بدی کے بارے میں سوچنا چھوڑ دیں تو ہمیں ذہن کا سکون حاصل ہو جائے گا جو سب سے بڑی طہانت ہے جو ہمیں یہ زندگی مہیا کر سکتی ہے۔ تشکیل پرستی ایک ست آدمی کی تشفی و تسلیم ہے۔ کیونکہ اس کی وجہ سے ایک بے علم آدمی بھی اتنا ہی دانا ہوتا ہے جتنا کہ ایک پڑھا لکھا مشہور آدمی۔ یہ انسان کی تشویش کے لیے اکیر بن کر آتی۔ مستقبل کے لیے کیوں فکر کیا جائے؟ یہ تو بالکل غیر یقینی ہے۔ چنانچہ جو حال ہے اور موجود ہے اسی کا لطف اخہاؤ۔ جو آنے والا ہے اس کے متعلق کچھ پتا نہیں کہ وہ کیا ہو گا۔ تشکیل پرستی کے متعلق یہ جان لیتا چاہیے کہ یہ محض شک کرنے کا عمل نہیں ہے بلکہ یہ اعتقاد پر بنی تشکیل کا رو یہ ہے۔ ایک سائنس دان کہتا ہے ”میں خیال کرتا ہوں کہ یہ بات ایسے ہو گی، لیکن مجھے یقین نہیں ہے“، ایک عقلی تجسس کرنے والا کہتا ہے ”میں نہیں جانتا کہ یہ چیز کیسے ہے، لیکن مجھے امید ہے میں اسے دریافت کر لوں گا“، ایک تشکیل پرست کہتا ہے ”کوئی بھی کچھ نہیں جانتا، اور کوئی بھی جان بھی نہیں سکتا“۔

ہیلیڈیاتی فکر میں غیر عقلی رجحان نے فلو یہودی اور توفیقی غور شیوں کے فلاسفوں میں مزید توسعہ پائی۔ یہ فلسفے آخری صدی قبل مسح اور پہلی صدی بعد تھے میں سامنے آئے۔ ان دونوں نظاموں کے داعیوں کا بعض باتوں میں اتفاق تھا۔ وہ ایک ماورائی خدا میں ایمان رکھتے تھے جو دنیا سے اتنا دور تھا کہ فانی ذہن اسے سمجھتی نہیں سکتے تھے۔ ان کے خیال میں کائنات روح اور مادے کے درمیان بہت واضح طور پر منقسم تھی۔ وہ ہر طبقی اور مادی چیز کو برائی سمجھتے تھے اور کہتے تھے کہ روح جسم کے زندگی میں ہے، جس سے اس کی خلاصی تجویز ہو سکتی ہے جب وہ پوری طرح نفس کشی کرے اور جسمانی خواہشات سے اجتناب کرے۔ ان کا رو یہ صوفیانہ اور غیر عقلی تھا۔ وہ کہتے تھے کہ سچائی نہ سائنس سے آتی ہے، نہ عقل سے بلکہ صرف دُجی سے حاصل ہوتی ہے۔ فلو یہودی جو اسکندریہ میں رہتا تھا، کہتا تھا کہ عہد نامہ قدیم میں جو کچھ بھی ہے وہ صحیح ہے اور زندگی کا مقصد خدا کے ساتھ ایک صوفیانہ اتحاد حاصل کرنا ہوتا چاہیے۔

سائنس کی تاریخ میں ستر ہویں صدی عیسوی سے پہلے سب سے درخشان دور ہیلیڈیاتی

تہذیب کا تھا۔ حقیقت یہ ہے کہ اسکندریہ، سیرے کیوں، پر گھم اور دوسرے ہیلیدیاتی شہروں کے سائنس دانوں کی دریافتوں کے بغیر جدید زمانے کی بہت سی سائنسی ترقیاں ممکن نہ ہوتیں۔ اس کا سب سے بڑا سبب تو یہ تھا کہ خود اسکندر نے سائنسی تحقیق کی مالی طور پر بہت حوصلہ افزائی کی۔ پھر یہ کہ جب بعض حالات کے نتیجے میں کلدانی اور مصری سائنس کا یونانی علوم کے ساتھ رابطہ قائم ہوا تو مزید تحقیق کے لیے ہوا سازگار ہو گئی۔

ہیلیدیاتی دور کے علوم میں علم ہیئت، ریاضیات، جغرافیہ، طب اور طبیعیات نمایاں تھے۔ علم ہیئت میں ساموں کا رہنے والا ارثمارکس Aristarcus (۳۱۰-۲۳۰ قم) نمایاں ہے جسے ”ہیلیدیاتی کوپنیکس“ بھی کہا جاتا ہے۔ اس کا سب سے بڑا کام اس کی یہ دریافت تھی کہ زمین اور دوسرے سیارے سورج کے گرد گردش کرتے ہیں۔ اس کا یہ نظریہ اس کے بعد کے آنے والوں نے قبول نہ کیا۔ اس لیے کہ یہ ارسطو کی تعلیمات اور اہل یونان کے نظریات سے مطابقت نہیں رکھتا تھا۔ وہ یہ کہتے تھے کہ انسان اور اس وجہ سے زمین کو کائنات کا مرکز ہوتا چاہیے۔ اس کے بعد ایک اور عالم فلکیات ہپارکس Hipparchus (دوسری صدی قبل مسیح) نے چاند کے قطر کا اندازہ لگایا اور زمین سے اس کا فاصلہ دریافت کیا جو آخر کی معلومات کے قریب قریب ہی ہے۔ لیکن ان علوم میں سکندریہ کے بطیموس Ptolemy (دوسری صدی بعد مسیح) نے اسی شہرت پائی کہ دوسرے نام ماند پڑ گئے۔ اس نے خود تو کوئی نئی دریافتیں نہ کیں لیکن اس نے دوسروں کے کام کو نظم و ترتیب مہیا کی۔ اس کی سب سے بڑی تصنیف Almagest جو اس نظریے پر قائم ہے کہ تمام نجوم فلکی زمین کے گرد ہی مکھوتے ہیں قرون وسطی کے یورپ تک قدیم علم ہیئت کے کلاسیکی خلاصے کے طور پر پہنچی۔

ریاضیات میں ہیلیدیاتی دور کا سب سے نامور ریاضی دان اقلیدس Euclid (۳۲۳-۲۸۵ قم) تھا جو جیو میٹری کا ماہر تھا۔ انیسویں صدی کے وسط تک اس کی کتاب Elements of Geometry ریاضیات کی اس شاخ کے لیے بنیاد کا کام دیتی رہی۔ ہیلیدیاتی جغرافیہ میں ایرینوس تھینیز Eratosthenes (۱۹۲-۳۷۲ قم) بہت ممتاز تھا۔ اس نے سینکڑوں میل کے فاصلے پر سورج گھریاں رکھ کر زمین کے قطر کا حساب لگایا۔ جس میں بعد کو ۲۰۰ میل سے کم کی غلطی پائی گئی۔ اس نے زمین کو طول بلد اور عرض بلد خطوط میں تقسیم کیا اور کہا کہ تمام سمندر دراصل ایک بڑے سمندر کے حصے ہیں۔ اس نے کہا کہ اگر ہم

سمندری جہاز میں سفر کرتے ہوئے مغرب کی طرف جائیں تو ہندوستان پہنچ جائیں گے۔ اس کے بعد کے آنے والے ایک جغرافیہ دان نے زمین کو آب و ہوا کے اعتبار سے پانچ حلقوں میں تقسیم کیا جن کو آج بھی صحیح سمجھا جاتا ہے۔ اس نے موجز رکا سبب چاند کی کشش کو بتایا۔

ہیلپیدیاتی علوم میں سب سے زیادہ ترقی غالباً طب میں ہوئی۔ اس ضمن میں سب سے نمایاں نام ہیروفیلیس (Herophilus) کا ہے جو بلاشبہ اس قدم میں زمانے کا سب سے بڑا تشریع دان (Anatomist) تھا اور جس نے سب سے پہلے انسانی جسم کی چرپاڑی کی تھی۔ اس کی سب سے انہم کامیابیوں میں سے یہ ہے کہ اس نے انسانی دماغ کی ساخت کو تفصیل کے ساتھ بیان کیا اور اس کے مختلف حصوں کے وظائف بھی بتانے کی کوشش کی۔ نیز انسانی جسم میں نبض کی اہمیت اور بیماریوں کی تشخیص میں اس کا استعمال بھی اسی کی دریافت ہے اور یہ بھی کثریانوں میں صرف خون ہوتا ہے۔ نہ کہ خون اور ہوا کا مرکب جیسا کہ ارسطو گا خیال تھا اور یہ کہ ان کا کام دل سے بدن کے تمام حصوں کو خون منتقل کرتا ہے۔

ہیروفیلیس کے ساتھیوں میں سب سے قابل ارے سس تریس (Erasistratus) تھا جو تیری صدی قبل مسیح کے وسط میں سکندریہ میں رہا۔ وہ عضویات (Physiology) کو ایک علیحدہ اور مستقل علم قرار دینے کا بانی تعلیم کیا جاتا ہے۔ اس نے زندہ جانوروں کی چرپاڑی کر کے ان کے جسمانی اعضاء کے افعال کا علم حاصل کیا۔ اس نے دل کے مختلف والوں (Valve) دریافت کیے اور حرکی اور حسیاتی اعصاب کے درمیان امتیاز قائم کیا، اور بتایا کہ وریدوں (Veins) اور شریانوں (Arteries) کے آخری سرے ایک دوسرے سے ملنے ہوئے ہوتے ہیں۔ وہ پہلا شخص تھا جس نے انسان کے اندر چار مزاجوں (دموی، سوداوسی، عفراوی، بلغی) کی موجودگی کے نظریے کو رد کیا اور بطور علاج خون کے بہانے کے عمل کی مذمت کی۔ لیکن بدقتی سے اس نظریے کو بعد میں جالینوس (Galen) نے جو سلطنت روما میں دوسری صدی عیسوی میں علم طب کا بڑا عالم اور قاموں کھا، دوبارہ زندہ کر دیا۔

تیری صدی قبل مسیح سے پہلے طبیعتیات فلسفے کی ہی ایک شاخ تھی۔ اس کو ایک علیحدہ تجرباتی سائنس سیرے کیوں کے سائنس دان ارشمیدس Archimedes (۳۲۷ء - ۲۳۴ء ق م) نے قرار دیا۔ اس نے تیرتے ہوئے اجسام کا قانون اور کشش ثقل کا قانون دریافت کیا اور

بیم (Lever)، چرخی (Pulley) اور پیچ (Screw) کے فارموںے وضع کیے۔ ہیلیپیدیاتی دور کا ایک اور فرد جس نے اپنی ساری توجہ اطلaci سائنس کی طرف مبذول کی، اسکندریہ کا باشندہ ہیرو (Hero) تھا جو آخری صدی قبل مسح میں رہا۔ جن ایجادوں کا سہرا اس کے سر باندھا جاتا ہے ان کی فہرست اتنی طویل ہے کہ یقین نہیں آتا کہ اتنا کام ایک ہی آدمی نے کر لیا تھا۔ ان میں آگ بجھانے کا انجن ہے، خماراتی (Siphon) ہے، جیٹ انجن ہے پانی کی طاقت سے چلنے والا آرگن ہے۔ سلات مشین ہے اور ہوا کے دباؤ سے چلنے والی فلاخن (Catapult) وغیرہ ہے۔

ان سب کوششوں کے باوجود اطلaci سائنس میں کامیابیاں محدود پیانے پر ہی ہو سکیں۔ اس لیے کہ اس وقت انسانی مزدوری اتنی عام اور سستی تھی کہ مزدوروں کی جگہ مشینوں سے کام لینے کی ضرورت ہی محسوس نہ کی گئی۔

### نوفلاطونیت

افلاطون اور ارسطو کے مابعد الطبيعیاتی نظریات میں فلسفہ یونان معراج کمال کو پہنچ گیا تھا۔ ارسطو نے اپنے استاد کی مثالیت پر معز کہ آراء نقد لکھا تھا جس سے مثالیت پسندی میں حقیقت پسندی کا رجحان پیدا ہوا۔ لیکن سیاسی زوال اور معاشی بدحالی کے باعث اس رجحان کو پہنچنے کے موقع نہ مل سکے اور ارسطو کی ذات پر فکر یونان کا ایک درخشش دور ختم ہو گیا۔ پریکلیز (Pericles) کے عہد زریں کے بعد جلد ہی سپارتا والوں نے ایقنز کو فتح کر کے اس کی آزادی کا خاتمه کر دیا تھا۔ لیکن سپارتا والے بہر حال یونانی تھے۔ ان کے عہد تسلط میں ایقنز والوں کو ایک حد تک فکر و نظر کی آزادی میسر تھی۔ کچھ زیادہ عرصہ نہ گزرا کہ فلپ شاہ مقدونیہ نے جنگ قیرونیہ میں یونانی ریاستوں کی تحدہ فوج کو شکست فاش دے کر انہیں اپنی مملکت میں شامل کر لیا۔ سکندر کی وفات کے بعد بھی اہل یونان بدستور باہمی نزعوں اور سازشوں میں محور ہے حتیٰ کہ رومتہ الکبری کے غلبے نے انہیں ابدی غلامی کی زنجیروں میں جکڑ دیا۔ تنزل و ادبار کے دور میں اقوام تصوف سے رجوع لاتی ہیں۔ چنانچہ اہل یونان نے اس عہد انحطاط میں باطیلت اور تصوف کا دامن تھاما۔ لیکن جس تصوف کی طرف وہ متوجہ ہوئے وہ کوئی ملکی مکتب عرفان نہیں تھا بلکہ ان عقائد و افکار کا ملغوبہ تھا جو سکندر اعظم کے سپاہی

کلدانیہ، بابل، مصر اور ایران و ہند سے اپنے ساتھ لائے تھے۔ جہاں اہل یونان نے ان ممالک سے علم ہدایت کے اصول اور سیاست اور مساحت و ہند سے کے مبادیات لے کر تھے وہاں سخراویمیا نے بابل، نیرنجات کلدانیہ اور عرفان ہند و ایران کی تحصیل بھی کی تھی۔

سکندر اعظم کی فتوحات کے بعد یونان کی عقليت اور مشرق کے تصوف و عرفان میں جواہر ازراج ہوا، اس کا نتیجہ یہ ہوا کہ جہاں اہل مغرب کو متصوفانہ افکار نے متاثر کیا وہاں اہل مشرق نے بھی اپنے مذہبی عقائد کی تاویل کر کے انہیں فلسفیانہ نظریات پر ڈھالنے کی کوشش شروع کی۔ جس سے علم کلام کی داغ بیل پڑ گئی۔ اس تاثیر و تاثر کا سب سے بڑا مرکز سکندریہ کا شہر تھا جسے سکندر کے ایک جرنیل بطیموس نے مصر کا دارالحکومت بنا لیا تھا۔ اس کے جانشینوں کے ذریعہ سکندریہ کو میں الاقوامی شہرت حاصل ہو گئی۔

یونان میں افلاطون اور ارسطو کے قائم کیے ہوئے مکاتب میں درس، مدرسیں کا سلسلہ جاری تھا لیکن زمانہ گزرنے کے ساتھ ساتھ ان کے بانیوں کی تعلیمات میں بہت کچھ تحریف والخاق واقع ہو چکا تھا اور ان مدرسوں کا رجحان تھا کہ کی جانب ہو گیا تھا۔ پہلی صدی بعد مسح میں ایک طرف ایران کے متحراamt کی ہمہ کیر ترویج ہوئی، دوسری طرف فہری غورث کی عرفانی تعلیمات کا احیاء عمل میں آیا، جسے فوہی غورثیت کا نام دیا گیا۔ اس میں تاخیر ارواح، تفہیض و ریاضت اور نظریہ فصل و جذب پر خاص طور پر زور دیا جاتا تھا۔ متحرا اسورج دیوتا تھا، اس کے پیغمبری اسے شفیع اور نجات دہنہ سمجھتے تھے۔ ان کا عقیدہ تھا کہ متحرا کی سفارش سے گناہ گار بخش ہے جائیں گے۔ شفیع کا یہ تصور یہودیوں نے ایران قدیم سے مستعار لیا۔ عیسائیوں نے مسح علیہ السلام کو متحرا کی جگہ اپنا شفیع سمجھنا شروع کیا اور متحراamt سے کرسی کا تیوار بھی مستعار لیا۔ مشرقی مذاہب کے مقابلے میں فلاسفہ یونان و روم نے بھی اپنے عقائد و افکار کو مذہبی بنیادوں پر منظم کرنے کی کوشش کی۔ رواقین نے اس رجحان کو خاص طور پر تقویت دی۔ فریبک تحلیل کہتا ہے:

”افلاطون اور ارسطو کے بعد فلسفے کا رجحان رواقیت کے واسطے سے مذہب کی طرف ہو گیا تھا۔ رواقین کائنات کو نظام غالبی سمجھتے تھے اور اس بات کی دعوت دیتے تھے کہ انسانی ارادے کو کائناتی ارادے کے تحت رکھنا ضروری ہے تاکہ کائنات کی غایت کی تحقیل ہو سکے۔ اس مذہبی تحریک کو اس وقت تقویت پہنچی جب سکندر اعظم کے بعد یونانیوں کو کلدانیوں،

مصریوں اور یہودیوں سے میل جوں کے موقع ملے۔ سکندر یہ کے شہر کو بین الاقوامی حیثیت حاصل تھی۔ اسی شہر میں فیٹا غورث کے افکار پر ایک عالمگیر مذہب کی بنیاد رکھنے کی کوشش کی گئی اور افلاطون کے فلسفے کو مذہبی رنگ دے کر یا اس کے مذہبی رنگ پر مشرقی تصوف کا پیوند لگا کر نو فلاطنیت کی بنیاد رکھی گئی۔

نو فلاطنیت کے آغاز و ارتقاء کا جائزہ لینے کے لیے اس مذہبی رجحان کے دو مشہور ترجمانوں: فلو یہودی اور سکندر افرودیسی کا ذکر ضروری ہے۔

فلو یہودی ۳۰ قم سے لے کر ۵۰ بعد مسیح تک سکندر یہ میں مقیم رہا۔ اس کا عقیدہ تھا کہ یہودیوں کے مذہبی عقائد اور فلاسفہ یونان کے افکار ازیٰ و ابدی صداقت کے حامل ہیں۔ اپنے مذہب کی اولیت اور عظمت ثابت کرنے کے لیے اس نے یہ دعویٰ کیا کہ افلاطون اور ارسطو جناب موئی کے پیرو تھے اور تورات کی تعلیمات سے فیض یاب ہوئے تھے۔ اس نے فلسفہ، مذہب یا عقل و نقل کی تطبیق کی کوشش کی۔ اس کی پیروی میں عیسائی اور مسلمان متكلّمین نے بھی اپنے اپنے مذہبی اصولوں کی تاویلیں کر کے ان کی تو شیق فلسفہ یونان کے مہماں سائل سے کی تھی۔ اس طرح فلو یہودی کو علم کلام کا ابوالآباء سمجھا جا سکتا ہے۔ مزید برآں فلو یہودی نو فیٹا غورثیت کے اس نظریے سے متاثر ہوا تھا کہ مادہ شر کا مبدأ ہے اور خدا خیر کا۔ مادہ آلات ہے اس لیے اس سے اجتناب ضروری ہے۔ یہ خیال بھی یہودیت کی تعلیم کے منافی ہے۔ علاوہ ازیں فلو استراق اور مرائب کی اہمیت کا قائل تھا۔ یہ خیالات بعد میں فلاطیوس کے فلسفے میں داخل ہو گئے۔

سکندر افرودیسی یونانی الاصل تھا۔ ۱۹۸ سے ۲۱۱ عیسوی تک وہ ایجنسر میں درس دیتارہا۔ اسے اپنے زمانے میں شارح ارسطو کے لقب سے یاد کیا جاتا ہے۔ ارسطو کی دوسری کتابوں کی طرح سکندر نے اس کے رسالہ روح کی شرح بھی لکھی جو بے حد مقبول ہوتی۔ عربوں میں اس کی مقبولیت کا یہ عالم تھا کہ اس کا بار بار عربی میں ترجمہ کیا گیا اور متعدد عرب علماء نے اس پر سیر حاصل حوالی تحریر کیے۔ حتیٰ کہ بقول اولیری اس کی نسخیات تمام عربی فلسفے کا سنگ بنیاد قرار پائی۔ اس شرح میں سکندر نے ارسطو کے نظریات کی ترجیانی مذہبی رنگ میں کی تھی اور ارسطو کے "محرك غير متحرك" کو الوہیت کا جامد پہنچایا تھا۔ علاوہ ازیں اس نے کہا کہ ارسطو انسانی روح کو غیر فانی سمجھتا ہے۔ ارسطو کے ایک اور شارح تھی میمیں نے

سکندر کے ان خیالات کی تردید میں ایک رسالہ لکھا اور اس پر یہ الزام لگایا کہ اس نے اس طو کے متن کو اپنے ذاتی معانی پہنادیے ہیں جو اس سے متبادل نہیں ہوتے۔ لیکن چونکہ زمانے کا رجحان عقلیت کی بجائے باطیلیت اور مذہبیت کی طرف تھا اس لیے تھی میں نہیں کے اعتراضات کو نظر انداز کر کے لوگوں نے سکندر کی ترجیحی کو صحیح سمجھ کر قبول کر لیا۔ سکندر افروڈیسی کی اس شرح نے نو فلاطونیت کی تشكیل میں اہم حصہ لیا۔

یہ وہ زمانہ تھا جب روح عصر تصوف و عرفان کی دعوت دے رہی تھی۔ ایک طرف توفیقی غورثی مشرقی مذاہب اور فیضاً غورث کے نظریات کی آمیزش سے ایک نئے مذہب کی بنیاد رکھنے کی فکر میں تھے، دوسری طرف متحراست چاروں طرف سرعت سے پھیلتا جا رہا تھا۔ عیسائیت میں عوام کے لیے بے پناہ کشش کا سامان تھا۔ کیونکہ اس نے شریعت موسویٰ ختنہ اور سبتوں کو منسوخ کر کے بت پرستوں کے رسم و شعائر اخذ کر لیے تھے اور روائیین کے عالمگیر اخوت کے اصول کو اپنا لیا تھا۔ یونانی اور روی فلسفہ کو بخوبی معلوم تھا کہ اس نئے مذہب کا مقابلہ کرنا بڑا کٹھن ہے۔ اس لیے انہوں نے قدماء کے فلسفیانہ افکار اور مشرق کے صوفیانہ اصولوں کے امتران سے ایک ایسا مذہب مرتب کرنے کی اضطراری کوشش کی جو عیسائیت کا سد باب کر سکتا۔ اسی کوشش کا دوسرا نام فلسفہ نو فلاطونیت ہے جسے گلبرٹ مرے مذہب یونان کے آخری مرحلے سے تعبیر کرتا اور جسے میں فلسفہ یونان کی آخری اضطراری کوشش قرار دیتا ہے جو مشرقی تصوف و عرفان کے خلاف کی گئی اور ناکام رہی۔ اس کوشش میں فتح بالآخر عیسائیت ہی کی ہوئی، لیکن جس طرح یونان کی روح تمدن نے روی فاتحین کو سخر کر لیا تھا اسی طرح نو فلاطونی نظریات عیسائیوں کے فکر و نظر میں ایسے خیل ہوئے کہ آج ان کے تارو پور کو ایک دوسرے سے علیحدہ کیا جائے تو عیسائیت کا وجود باقی نہیں رہے گا۔

فلاطنیوس ۲۰۳ء میں مصر کے ایک شہر لکو پالس میں پیدا ہوا۔ وہ رومن نژاد تھا اور ایران کے مشہور مجدد مذہب مانی کا ہم عصر تھا۔ اس کے شاگرد فرفوریوس (Porphyry) نے اس کی ایک مختصری سوانح حیات لکھی تھی جس سے معلوم ہوتا ہے کہ اسے اوائل عمر میں تحصیل علم کے لیے سکندر یہ بیٹھیج دیا گیا۔ جہاں اس نے امویش سکاس سے تعلیم پائی۔ سکاس نے جوانی میں عیسیوی مذہب قبول کر لیا تھا لیکن بعد میں اسے ترک کر دیا اور اس کے خلاف تقریریں کرنے لگا۔ شاید اسی وجہ سے فلاتنیوس اور اس کے شاگرد شروع ہی سے عیسائیت کی مخالفت کو اپنا

فرض اولین سمجھتے تھے۔ سکندر یہ میں فلاطینوس کو ایران اور ہندوستان کے باشندوں سے میل جوں کے موقع ملتے رہے۔ فلاطینوس پہلے ایران گیا، لیکن پھر وہاں سے بھاگ کر پہلے انطا کیہ میں پناہ لی اور کچھ مدت کے بعد روم چلا گیا اور وہاں اپنی درسگاہ قائم کی۔ اس کی شخصیت میں بلا کی کش تھی۔ اس کے عادات و خصائص اتنے شستہ و رفتہ تھے کہ جو شخص چند دنوں کے لیے اس کے حلقہ تدریس میں شامل ہو جاتا وہ عمر بھر کے لیے اس کا گرویدہ ہو جاتا تھا۔ فلاطینوس کی خوش قسمتی سے اس کی ذات کے گرد قابل شاگردوں کا جمگھٹ ہو گیا تھا جن میں فرفوریوس نے خاص شہرت حاصل کی۔ فلاطینوس کو اپنے عقائد و افکار میں نمایاں کامیابی حاصل ہوئی، حتیٰ کہ شہنشاہ روم گیلکس اور اس کی ملکہ سلوینیا نے بھی اس کے مذاہوں کی صفائی میں شامل ہو گئے۔ فرفوریوس نے فلاطینوس کے ۵۲ رسائل کو چھ چھ کی ”انیڈز“ (لغوی معنی تو) میں تقسیم کیا۔ ان رسائل کی چوتھی انیڈ میں روح کے مسئلے پر بحث کی گئی ہے اور اس کا ایک حصہ (ساتواں رسالہ) بقائے روح کی بحث کے لیے وقف کیا گیا ہے۔ اس کا شمار فلاطینوس کے اہم ترین رسائل میں ہوتا ہے۔ فلاطینوس کے رسائل میں رطب دیا بس بہت ہے۔ لیکن صوفیانہ اور ادبی نقطہ نظر سے بعض مقامات ایسے اعلیٰ و ارفع ہیں کہ بقول برٹنڈرسل ”ذوقِ جمال“ کے لحاظ سے دنیائے ادب میں صرف دانتے کی ”فردوس“ کے کچھ حصے ہی ان کے مقابلے میں پیش کیے جاسکتے ہیں اور لطف یہ ہے کہ یہ بھی فلاطینوس ہی سے ماخوذ ہیں۔

فلاطینوس کی وفات کے بعد اس کے شاگرد فرفوریوس نے درس و تدریس کا سلسلہ جاری رکھا۔ اس سے نو فلاطونیت کا دوسرا دور شروع ہوا۔ فرفوریوس (م ۳۰۰ بعد مسیح) فلاطینوس کا محض مقلد ہی نہیں تھا بلکہ اس نے اپنے نامور استاد کی تعلیمات میں اضافے بھی کیے۔ برٹنڈرسل کے خیال میں اس نے فلاطینوس کے افکار کو ما بعد الطبیعتی رنگ دیا جو اس کے استاد کی تحریروں سے نہیں جھلکتا۔ اس کی وجہ یہ ہے کہ وہ فلاطینوس کی بہ نسبت فیما غورث سے زیادہ متاثر ہوا تھا۔ علاوہ ازیں فرفوریوس نے فلاطونیت میں ارسطو کی منطق کو داخل کیا اور اس کی تعلیمات کو فلاطینوس کے عقائد میں گھلاما دیا۔ اس کا یہ علمی اقدام تاریخی لحاظ سے بڑا اہم ہے کیونکہ دور عجایسہ کے عرب حکماء کے پاس افلاطون اور ارسطو کی جو تعلیمات سریانی ترجیموں کے ذریعے سے پہنچیں وہ فرفوریوس کے اسی نظریے کی حامل تھیں کہ افلاطون اور ارسطو کے نظریات میں کسی قسم کا بنیادی اختلاف نہیں ہے۔ فرفوریوس نے عیسائیت کے رد

میں بہت کچھ لکھا۔ اس کے خیال میں عیسائیوں کی کتب مقدسہ الہامی نہیں ہیں، بلکہ چند کم علم لوگوں کی تالیفات ہیں۔ یہی وجہ ہے کہ بعد میں عیسائی حکومتوں نے بارہا فرفوریوس کی کتابوں کو نذر آتش کیا۔

فرفوریوس کا ایک شاگرد جملیقیں تھا۔ فیما غورث کی طرح وہ مادے کو شر کا مرکز و محور خیال کرتا تھا اور ترک لذات پر زور دیتا تھا۔ اس نے عیسائیوں کے اس عقیدے کی سخت مخالفت کی کہ خدا نے جناب مسح کے جسم میں طول کیا تھا۔

مرور زمانہ سے نو قلاطونی نظریات میں تحریف ہوتی چلی گئی اور اس میں توهات اور خوارق عادات شامل ہو گئے۔ نو قلاطونیت کا آخری علم بردار پر قلس بازنطینی (۳۸۵ء تا ۴۱۵ء) عیسوی) کو سمجھا جاتا ہے۔ جو نو قلاطونی نظریات شام کے عیسائیوں اور مسلمانوں تک پہنچے اور جنہیں صوفیہ نے اپنایا، وہ اکثر و پیشتر پر قلس کے نظریات ہی تھے۔

۵۲۹ء میں شہنشاہ جیشین بن نیوانی فلسفہ کی تدریس کو منوع قرار دیا اور تمام مرے بند کر دیے۔ نو قلاطونی حکماء بھاگ کر ایران چلے گئے۔ جہاں خرد انوشروان نے ان کی بڑی خاطر تواضع کی اور گندیشا پور کے طبی مرے میں انہیں تدریس کا کام تفویض کیا، لیکن یہ فلاسفہ نئے ماحول سے برگشتہ خاطر ہو کر واپس چلے گئے اور بقول برٹرینڈ رسل ”گناہ کے کہرے میں غائب ہو گئے۔“

فلاطنیوس کے فلسفے کا سنگ بنیاد صدور (Emanation) کا تصور ہے اس کا عقیدہ تھا کہ ذات احمد سے بتدرع عقل، روح، روح انسانی اور مادے کا صدور ہوتا ہے، تعقق و تفکر کے طفیل روح انسانی مادے کے تصرف سے آزاد ہو کر دوبارہ اپنے مبداء حقیقی سے جا ملتی ہے۔ اسے صعود (Ascent) کہتے ہیں۔ فلاتنیوس کی تئیث ذات احمدیت، عقل اور روح پر مشتمل ہے اور عیسوی تئیث سے مختلف ہے۔ ذات احمد سب سے اعلیٰ و ارفع ہے۔ اس کے بعد عقل کا مقام ہے اور اس کے بعد روح کا درجہ ہے۔ اس تئیث کے تیرے رکن یعنی روح سے آفتاب، قمر اور دوسرے اجرام فلکی کا ظہور ہوا۔ روح سے انسان کی روح علوی پھوٹی۔ انسانی روح جب مادے کی طرف مائل ہوئی تو وہ اپنے مقام سے گر گئی اور روح سفلی کا نام پایا۔ مادے کے تصرف سے نجات پانے کے لیے وہ پہم کنکش کرتی ہے اور اپنے مبداء حقیقی کی طرف پرواز کر جانے کے لیے بے قرار رہتی ہے۔ اس بے قراری کو

فلاطنوس نے عشق کا نام دیا۔ جو بعد میں ابن سینا کے تصور عشق اور صوفیہ کے عشق حقیقی کی صورت میں غمودار ہوا۔

نظریہ صدور کی وضاحت کرتے ہوئے فلاطنوس نے آفتاب کی تمثیل سے کام لیا ہے۔ وہ کہتا ہے کہ ذات احمد سے عقل اور روح کا صدور ایسے ہوتا ہے جیسے آفتاب سے نور کی شعاعیں نکلتی ہیں۔ لیکن اس سے سرچشمہ آفتاب متاثر نہیں ہوتا۔ کائنات کی تمام اشیاء کا ہیولی مادہ ہے۔ روح اسے صورت شکل عطا کرتی ہے۔ انسان کی روح علوی کا رابطہ روح کل سے بدستور قائم رہتا ہے۔ روح سفلی جو مادے سے قریب تر ہے گناہ کا سرچشمہ اور ہوا و ہوس نفسانی کا مرکز ہے۔

اس مابعد الطیعیات سے جو دستور اخلاق مرتب کیا جا سکتا ہے وہ ظاہر ہے۔ جب مادہ شر اور گناہ کا مرکز نہیں تو بدیہی طور پر اس سے کنارہ کش ہونا پڑے گا تاکہ روح انسانی پاک اور منزہ ہو کر روح کل کی طرف پرواز کر سکے۔ نیچے تو افلاطونی کا فرض اولین یہ ہو گا کہ وہ عالم حواس سے منہ موڑ کر شبۂ رُوز مرائبے میں غرق رہے تاکہ اس کی روح میں پرواز کی صلاحیت پیدا ہو جائے۔ اس طرح تو فلاطنونیت اخلاق و عمل میں زاویہ نشینی اور رہبانیت کی تلقین کرتی ہے۔

اپنی عمر کے اوآخر میں افلاطون فیٹا غورث کے نظریات سے بہت متاثر ہوا تھا، حتیٰ کہ اس نے فیٹا غورث کا نظریہ اعداد بھی اخذ کیا اور اخلاق میں اسی کی طرح رہبانیت اور گوشہ نشینی کی طرف مائل ہو گیا۔ یہی وجہ ہے کہ اس دور کے مکالمات میں وہ فلسفیانہ مسائل کو عقلی استدلال کی روشنی میں دیکھنے کی بجائے ان کی وضاحت کرتے ہوئے استعاروں اور اساطیر سے کام لیتا ہے۔ فلاطنوس نے فلسفہ افلاطون کے اسی اشراقی پہلو کو اس کی کی تعلیم کا اصل اور حاصل سمجھا اور اس پر مشرقی باطیحت کا پونڈ لگا کر فلسفہ نو فلاطنونیت کی تکمیل کی۔ فلاطنوس کا صدور کا نظریہ بھی افلاطون سے ماخوذ ہے۔

اس مسئلے پر شیس اپنے ان خیالات کا اظہار کرتا ہے:

”تو فلاطنونیت کا بنیادی عقیدہ یہ ہے کہ انسان وجود و کیف میں ذات پاری تک رسائی حاصل کر لیتا ہے۔ عقل و خرد کا عجز و قصور تو فلاطنونیت کا نقطہ آغاز ہے۔ جہاں عقلی استدلال اپنی بے چارگی کا اعتراف کرتا ہے۔ وہاں تو فلاطنونیت وجود حال کی مدد سے راستے کی

رکاوٹوں سے گزر جانا چاہتی ہے۔ یونانی فہم جس مقام تک عقل کے دلیلے سے نہ پہنچ سکا تو فلاطونیت وجدان کے ذریعے وہاں تک پہنچ جانا چاہتی ہے۔ اس کے مطابق جہاں عقل کی کوششیں ناکام رہیں وہاں والہانہ بے خودی کامیاب ہو جائے گی۔

مسلمان مفکرین خلافت عباسیہ کے عہد زریں میں فلاطینوس کے افکار سے متعارف ہوئے تھے کیونکہ اپنے اکیلی، نصیبین اور حران کے ناطوری عیسائیوں اور صائبین نے یونانی فلاسفہ کی کتابوں کو سریانی سے عربی میں ترجمہ کر دیا تھا۔ فلسطین اور شام کے عیسائی مدارس میں جس فلسفہ یونان کی مدرسیں ہوتی تھی وہ بنیادی طور پر تو فلاطونی تھا۔ سریانی علماء ارسطو، فیلیخ غورث یا قلیطیس وغیرہ فلاسفہ یونان کی شرح تو فلاطونی افکار و عقائد کی روشنی میں کر رہے تھے۔ ”الہیات ارسطو“ کا عربی ترجمہ ۲۲۶ھ میں ہوا تھا۔ یہ ارسطو کی تالیف نہیں تھی بلکہ فلاطینوس کے رسائل کی آخری تین کتابوں کی تخلیق تھی جو نیمیاں امیسوی نے لکھی تھی۔ عربوں نے غلطی سے اسے ارسطو کی تصنیف سمجھ لیا اور الہیات کے تو فلاطونی افکار ارسطو سے منسوب کر دیے۔ اس طرح دنیاۓ اسلام میں افکار ارسطو کے پردے میں تو فلاطونی افکار کی خوب اشاعت ہوئی۔ مسلمان صوفیہ پر خاص طور پر تو فلاطونی تعلیمات کا گہرا اثر ہوا۔ چنانچہ جدید بغدادی، بازیزید بسطامی، شہاب الدین سہروردی اشرافتی مقتول، شیخ اکبر محی الدین ابن عربی، حتیٰ کہ غزالی تک کے بنیادی افکار تو فلاطونی کہے جاسکتے ہیں۔ صدور کا نظریہ مسلمانوں میں ہر کہیں روانج پذیر ہو گیا۔ کندی سے لے کر فارابی، اخوان الصفاء، ابن سینا وغیرہ تک سارے فلسفہ اسلام کا سلسلہ بنیاد تھی نظریہ ہے۔ ابن رشد کہتا تھا کہ انسانی روح کا وہی حصہ باقی رہے گا جو عقل اول یا عقل فعال میں جذب ہو جائے گا۔ اسے نظریہ وحدت عقل فعال کہتے ہیں۔ ابن رشد نے اس کا منطقی تبیجہ بھی قبول کر لیا اور حشر سے انکار کر دیا۔ فریبک تھلی کے الفاظ میں:

”مسلمان فلاسفہ کی رسمائی ارسطو کی اصل تعلیمات تک نہ ہو سکی۔ وہ ان کی ترجیحانی تو فلاطونی رنگ میں کرتے رہے۔ دراصل تو فلاطونی شرح کے پردے کو ہٹا کر ارسطو کی تعلیمات تک پہنچ سکنا اس زمانے میں سخت مشکل تھا کیوں کہ وہ صدیوں سے شرح و ترجیحانی کے ملے میں مدفون ہو چکی تھیں۔ دو اصناف کو البتہ مستثنی کیا جاسکتا ہے: منطق اور ریاضیات، جن میں مسلمانوں نے اجتہادی اضافے کیے۔“

## اسلام سے پہلے عربوں کی تہذیبی و فکری زندگی

جزیرہ نماۓ عرب میں بننے والے عربوں کو دو بڑے گروہوں میں تقسیم کیا جاتا ہے ایک جنوب کے عرب (یمن میں رہنے والے) اور دوسرے شمال کے عرب (مضارو غیرہ میں رہنے والے) جنوب کے عربوں کی تہذیب کسی زمانے میں ترقی یافتہ اور وسیع تھی اور وہ مادی طور پر خوشحال تھے۔ لیکن امتداد زمانہ سے وہ تہذیب مت گئی۔ البتہ ان کی سیاسی اور معاشرتی زندگی کے بارے میں اب بھی کچھ معلومات مل جاتی ہیں۔ خاص طور پر جب سے زمانہ حال کی کھدائیوں کے نتیجے میں یمنی زندگی کے بہت سے پہلو روشنی میں آنے لگے ہیں۔ اپنی تہذیب کے باوجود جنوب کے عربوں میں یہ شوق کبھی بیدار نہ ہوا کہ وہ فلک پر سیارگاں کو دیکھتے اور ان کی گردش پر غور کرتے۔ نہ انہوں نے حکمت و فلسفے کی طرف اپنے اندر کوئی روحانی پایا۔

شمال کے عرب جزیرہ نما کے جس بڑے خطے میں رہتے ہیں وہ زیادہ تر ریگستان ہے۔ اس کا کچھ حصہ تو بے شجر میدانی علاقہ ہے، باقی صحراء ہے۔ ان تخلstanوں کو چھوڑ کر جو اس ریگستان میں کہیں بزرہ اور سایہ مہیا کرتے ہیں۔ باقی زمین اجازت ہے اور یکسانیت کا شکار ہے، جس میں کوئی کاشت نہیں ہو سکتی، یہ زمین اس قابل نہیں کہ ایک جگہ بسی ہوئی انسانی آبادی کے لیے رزق مہیا کر سکے۔ چنانچہ عربوں کی ایک کثیر آبادی جو شہروں سے دور بادیہ میں رہتی آئی ہے، اس کی زندگی کا بڑا مشغله بھیڑ بکریاں اور دوسرے جانور پالنا رہا، جس

کے لیے انہیں ہمیشہ گھاس اور پانی کی تلاش رہتی تھی اور وہ اس کے لیے مسلسل ایک جگہ سے دوسری جگہ حرکت میں رہتے تھے۔ جہاں پانی اور گھاس ملتی وہاں کچھ دن کے لیے ٹھہر جاتے اور جب وہ ذخیرہ ختم ہو جاتا تو پھر آگے چل دیتے۔ اس خانہ بدوش زندگی میں عربوں کے سامنے سب سے بڑا مسئلہ تھی کہ وہ کیسے خود بھی زندہ رہیں اور اپنے جانوروں کو بھی زندہ رکھیں۔ چنانچہ مذہب یا فلسفیات سوچ بچار کے لیے ان کے پاس وقت ہی نہیں تھا۔ ان کا مذہب بس اتنا ساتھا کہ انہوں نے اپنے لیے بہت سے خدا بنا رکھے تھے جن کی وہ پرستش کر لیا کرتے اور ان کا فلسفہ اور ان کی فکر اگر کچھ تھی تو وہ ان کے شاعروں اور خطیبوں کے حکیمانہ اقوال میں ظاہر ہوتی تھی۔

عربوں کا سیاسی اور معاشرتی نظام قبائلی تھا، جس کی اپنی روایات تھیں اور اپنا ضابطہ اخلاق و اعمال تھا۔ بادیہی عرب کی آبادی بے شمار چھوٹے بڑے قبیلوں میں بٹی ہوئی تھی۔ ہر قبیلہ ایک معاشرتی اور سیاسی اکائی (Unit) تھا، جس کا سربراہ سردار قبیلہ ہوتا اور اس کا حکم سارے قبیلے پر چلتا اور وہی اپنے لوگوں کی بود و باش، شادی بیویاں اور جنگ و صلح جیسے امور کا گمراں ہوتا تھا، قبائل میں باہمی چیقش اور لڑائیاں روزمرہ کا معمول تھیں اور قتل و غارت اور انتقام کا سلسلہ بعض دفعہ اتنا طویل ہو جاتا کہ کئی کئی نسلوں تک جاری رہتا۔

قدیم عربوں کے پاس تحریری صورت میں کوئی علم یا ادب موجود نہیں تھا۔ ان کے پاس البتہ ان کی زبان تھی جو ظہور اسلام سے ایک ڈیڑھ صدی پہلے ارتقاء کے تمام مرحلے سے گزر کر اپنے عروج کو پہنچ کچھ تھی۔ اس زبان کی بڑی خصوصیت اس کا بہت فراواں ذخیرہ الفاظ تھا اور اس وجہ سے اس کی شاعری اور خطابت میں اظہار کے بہت اعلیٰ و عدمہ نمونے دیکھنے میں آتے تھے جو آج تک فن کا بلند معیار رکھتے جاتے ہیں۔ اس وجہ سے عربوں میں شاعروں اور خطیبوں کا مقام بہت اونچا تھا اور جب کسی قبیلے میں کوئی بڑا شاعر پیدا ہوتا تو اس واقعے کا جشن منایا جاتا۔ تدریس و تعلیم کا کوئی نظام نہ ہونے کی وجہ سے عربوں کے اندر فکر و تدبر کی کوئی باقاعدہ روایت قائم نہ ہو سکی۔ چنانچہ ان کی عقلی، فکری زندگی کے بارے میں جو کچھ بھی اخذ ہوتا ہے وہ ان کے شعر کے کلام سے یا ان کے خطیبوں کی تقریروں اور حکیمانہ اقوال سے اخذ ہوتا ہے، جس کے کچھ نمونے ہم آگے چل کر دیکھیں گے۔

جبیسا کہ اوپر ذکر ہوا عربوں کا مذہب بہت سادہ تھا۔ انہوں نے پرستش کے لیے بتوں

کی صورت میں بہت سے خدا بنا کے تھے اور ہر قبیلے کا اپنا خدا ہوتا تھا۔ یہ خدا یونیورس کی تعداد میں تھے، لیکن ان سب سے اوپر جو خدائے بزرگ و برتر تھا وہ اللہ ہی تھا، جسے سب جانی عرب مانتے تھے اور ان کے جو چھوٹے خداتھے وہ اس لیے تھے کہ اللہ کے حضور ان کی سفارش کریں، قرآن میں آتا ہے: ”اور جن لوگوں نے اس کے سوا اور دوست بنائے ہیں وہ کہتے ہیں، ہم ان کو اس لیے پوجتے ہیں کہ یہ ہم کو اللہ کا مقابلہ بنادیں“ (الزمر: ۳۹) ان چھوٹے خداوں میں لات، عُزیٰ اور منات بہت اہم تھے، اسی طرح قدیم زمانے میں بتول میں سے ڈدار و یغوث چلے آتے تھے۔ ان سب کا ذکر قرآن میں آتا ہے، لیکن اللہ ان سب سے بڑا تھا اور اصل طاقت اسی کے پاس تھی، اس زمانے کا ایک شاعر اوس بن ججر کہتا ہے:

و بالللات والعزى و من دان دينها      وبالله ان الله منهن اكبر  
 (لات اور عزیٰ کی قسم اور ان کی قسم جوان پر ایمان رکھتے ہیں اور اللہ کی قسم، کہ اللہ ان سب سے بڑا ہے)

چنانچہ جانی عربوں میں جہاں عبد العزیٰ، عبد یغوث، عبد منات اور قسم الملات جیسے نام دکھائی دیتے ہیں وہاں عبد اللہ بھی ہے جو رسول خدا صلی اللہ علیہ وسلم کے والد کا نام تھا پھر ان عربوں میں بعض ایسے بھی تھے جو مظاہر قدرت (مثلاً سورج، ثریا) کو خدا جان کر ان کو سجدہ کرتے تھے اور اپنے آپ کو ان کا غلام بتاتے ہوئے اپنا نام عبد القسم رکھتے تھے۔ العزیٰ بھی دراصل سیارے زہرہ (Venus) کا نام تھا جسے وہ بہت طاقتور سمجھتے تھے، اسی لیے جانی عربوں میں عبد العزیٰ نام بہت عام تھا۔

تاہم عربوں کی یہ بت پرستی بہت سطحی قسم کی تھی۔ اس میں ایمان و یقین کی کوئی گہرا ای نہیں تھی۔ ان بتوں کا بنہ تو ان لوگوں کی شاعری میں اور روایات میں زیادہ ذکر آتا ہے اور نہ ان کے ماننے سے انہیں اپنی فکری اور معاشرتی زندگی میں کوئی رہنمائی ملتی تھی۔ بعض عرب تو جب ان بتوں سے ان کا مقصد پورا نہ ہوتا، ان کی اہانت کرنے سے بھی بازنہیں آتے تھے، قبیلہ کنانہ کا ایک بت ”سعد“ نام کا تھا وہ اس کے پاس یہ مراد لے کر آئے کہ وہ ان سب کو تمجد کر دے لیکن جب یہ نہ ہو سکا تو شاعر کہتا ہے:

وهل سعد الاصحزة بتوفة من الارض لا يدعى لغى ولا رشد

(اور "سعد" سوائے اس کے کیا ہے کہ ایک دیرانے میں کھڑی چنان ہے جس کا کام  
نہ ہدایت دینا ہے نہ گمراہ کرنا)

ایک اور جاہلی شاعر نے دیکھا کہ اس کے بت پر دلو مریاں پیشاب کر رہی ہیں تو  
شاعر ماہی میں بول پڑا:

ارب بیول الشعلان براسه لقد ذل من بالت عليه التعالب  
(کیا وہ خدا ہے جس پر دلو مریاں پیشاب کر رہی ہیں، وہ تو کوئی ذلیل چیز ہو گی  
جس پر دلو مریوں نے یہ حرکت کی)

زمانہ جاہلیت کے یہ بت عموماً عبادت گاہوں میں رکھے جاتے تھے۔ جو قربان گاہیں  
بھی ہوتی تھیں۔ بتوں کے سامنے جب قربانی کی جاتی تو اس کا خون بت کی مورتی یا پتھر پر  
انٹیا جاتا اور گوشت لوگوں میں تقسیم کر دیا جاتا۔ ان قربان گاہوں کے گران یا متولی ہوتے  
تھے، جنہیں سادن (جمع سدنہ) کہا جاتا تھا۔

جاہلی عربوں کا سب سے بڑا اور مرکزی مقدس مقام (Sanctuary) کے میں واقع  
کعبہ ہی تھا، جہاں سب سے زیادہ تعداد میں بت پائے جاتے تھے، جاہلی لوگوں کے تین  
بڑے بت لات، عزی اور منات بھی وہیں رکھے ہوئے تھے، اسلام میں فتح مکہ کے موقع پر  
حرم کعبہ میں تین سو ساتھ بت موجود تھے، جو مختلف قبائل نے لا لا کر دہاں رکھ دیئے تھے۔  
ان میں ایک بڑا بت بہل بھی تھا جس کے قدموں میں چڑھاوے چڑھائے جاتے۔ شمالی  
عرب میں مکہ کو مرکزی حیثیت اس وجہ سے حاصل ہوئی کہ وہ یمن سے شام کو جانے والی  
طویل تجارتی شاہراہ پر واقع تھا۔ اس زمانے کے سب تجارتی قافلے آتے جاتے مکہ میں پڑا  
کرتے تھے۔ چنانچہ کے کے اندر کعبہ کی اس مرکزی حیثیت نے اسے پورے عرب کے  
لیے عبادت گاہ عامہ (Pantheon) بنادیا تھا۔

جاہلی عرب اللہ کی طرف سے کسی رسول کے مبعوث ہونے سے انکار کرتے تھے۔  
خصوصاً ایسے آدمی کو وہ رسول مابنے کے لیے تیار نہیں تھے جو بازاروں میں چلتا پھرتا ہوا اور  
انہی کی طرح کھاتا پیتا ہو۔ وہ ایک خالق کا اقرار تو کرتے تھے لیکن ساتھ ہی یہ بھی مانتے  
تھے کہ روح جسم کے تابع ہے جب جسم باقی نہیں رہتا تو روح بھی مرجاتی ہے۔ انہیں  
آخرت سے انکار تھا۔ اس لیے کہ جو ایک دفعہ چلا گیا وہ پھر نہیں آتا۔ اسی طرح وہ قیامت

اور حساب کتاب اور جنت اور دوزخ سے بھی انکار کرتے تھے۔ قرآن ان کا یہ قول نقل کرتا ہے کہ ”ماھی الاحیاتنا الدنیا نموت ونجیا و ما یہلکنا الا الدهر (الجاثیہ ۲۳:۲۵) یعنی ہماری زندگی تو صرف دنیا ہی کی ہے کہ یہیں مرتے اور جیتے ہیں اور ہمیں تو زمانہ (یعنی وقت) ہی ہلاک کرتا ہے۔ وہ اس زندگی میں جبر کے قابل تھے جو موت کی صورت میں ان پر وارد ہوتا تھا۔ وہ کہتے تھے کہ موت اپنے وقت پر آ کر رہتی ہے، نکوئی اسے مؤخر کر سکتا ہے اور نہ پہلے لاسکتا ہے اور جب وہ آتی ہے تو ان کے تمام منصوبے دھرے رہ جاتے ہیں۔ لیکن بعض شعرا کے کلام سے پتا چلتا ہے کہ کچھ لوگ بعث و قیامت اور حساب کتاب کو مانتے تھے۔ مثلاً جامی شاعر زہیر کا شعر ہے:

فلا تکمن الله مافی صدور کم لیخفی و مهما یکتم الله یعلم  
یو خر فیوضع فی کتاب فیدخر لیوم الحساب اویعجل فینقم  
اپنے دلوں کا حال اللہ سے نہ چھاؤ، اس لیے کہ اللہ سے جو بھی چھاؤ گے وہ ظاہر ہو  
کے رہے گا۔ پھر یا تو وہ ایک جگہ لکھ لیا جائے گا اور یوم حساب اس کے بارے میں سوال ہو  
گا یا اس کو جلد ہی بنٹا کر اس کا بدلہ لے لیا جائے گا۔

جامعی عربوں کی ایک عبادت جس کی تفصیلات ہمیں اسی زمانے سے ملتی ہیں، حج ہے۔ لوگ جب دور دراز سے چل کر ان عبادت گاہوں اور قربان گاہوں میں آتے تھے جہاں ان کے بت رکھے ہوتے تھے اور یہاں آ کر کچھ رسم ادا کرتے تھے تو اسے حج کہتے تھے اور سال میں ایک دفعہ جب ہر طرف سے قبل کے لوگ مکہ میں آ کر حرم کعبہ کا طواف کرتے تھے تو اسے حج اکابر کہا جاتا تھا۔ یہ حج قمری سال کے آخری مہینے ذوالحجہ میں ہوتا تھا اور بہت سے وہ مناسک جو آج بھی حج کے دنوں میں ادا کیے جاتے ہیں مثلاً طواف، عرفات کا قیام، پھر عرفات سے روانہ ہو کر مزدلفہ میں قیام، قربانی اور سکنریاں مارنا۔ یہ سب مناسک اس زمانے میں بھی ادا کیے جاتے تھے۔ حج کا موسم تین یا چار مہینے رہتا تھا اور اس میں قبل بالہم مل کر ایک دوسرے سے مشورے کرتے اور میلے منعقد کرتے جن میں شعرو خطابت کے کمالات کے مظاہرے ہوتے تھے۔ سال میں چار مہینے ایسے تھے جنہیں حرام مہینے کہا جاتا تھا اور ان میں جنگ و قتال اور خون خرابا کرنا بالکل منوع تھا۔ یہ تھے ذوالقعدہ، ذوالحجہ، حرم اور رجب۔

جامعی عربوں میں بعض خرافات بہت راجح تھیں اور ان پر ان کا یقین بہت پختہ تھا وہ

کوئے کو نجاست کی علامت سمجھتے تھے۔ ان کے ہاں غرباب ایسین ایک عام اصطلاح تھی جس کے معنی تھے جدائی لانے والا کتو۔ پھر ان کا اعتقاد تھا کہ جب کوئی قتل ہو جاتا ہے تو اس کے قتل کا انتقام لیتا بہت ضروری ہوتا ہے اور جب تک یہ انتقام نہیں لیا جاتا، مقتول کے سر میں سے ایک الولٹا ہے جسے ہامہ کہتے ہیں اور وہ برابر صد الگاتار ہتا ہے کہ ”میری پیاس بجھاؤ“ ”میری پیاس بجھاؤ“ اور جب تک اس قتل کا انتقام نہیں لے لیا جاتا وہ یہ آواز لگاتار ہتا ہے۔ جاہلی عرب جنات میں بھی یقین رکھتے تھے۔ یہ یقین اس طرح کا تھا کہ جنات انسانوں کے ساتھ مل جل کر رہے ہیں، ان کے ساتھ شادی بیاہ کرتے ہیں اور ان کے شاعروں اور خطیبوں کو مضمایں سمجھاتے ہیں۔ چنانچہ ایک بڑا شاعر جب کوئی اعلیٰ درجے کی اور شاہکار پیڑھ کر سناتا تو لوگ کہتے کہ اس کے اندر کوئی جن حلول کر گیا ہے اور یہ اسی کے بتائے ہوئے مضمایں ہیں جو اس شاعر کی زبان سے ادا ہو رہے ہیں۔ جاہلی سوسائیتی میں ایک اہم منصب کا ہون کا تھا یہ عموماً قربان گاہ کا پادری ہوتا تھا اور لوگوں سے الگ تحمل رہ کر زہد و درع کی زندگی بسر کرتا تھا۔ یہ عام حالات میں ایک نجومی ہوتا تھا جو آئندہ پیش آنے والے واقعات بتاتا تھا۔ کاہن ایک خاص طرز میں گفتگو کرتا تھا جس میں وہ سمجھ و مفہی چھوٹے چھوٹے ذہنی جملے استعمال کرتا۔ اس کے کلام کا لوگوں پر کافی اثر پڑتا اور کاہن کو کوئی باکمال ہستی سمجھا جاتا۔ قرآن جب نازل ہوا تو اس کی ابتدائی مکی آیات میں اختصار کے ساتھ ساتھ سچی و قافیہ کا التزام بھی ہوتا تھا، چنانچہ مشرکین نے رسول اللہ صلی اللہ علیہ وسلم کے متعلق یہ کہنا شروع کر دیا کہ یہ کاہن ہے اور یہ جو قرآن ہے یہ ایک کاہن کا کلام ہے۔ جہاں ”کہانت“ ایک ایسی صلاحیت تھی جس سے اندازہ لگا کر یا خواب کی مدد سے غیب کے امور بتائے جاتے، وہاں ”عرفت“ کا تعلق ماضی کے واقعات کے علم سے تھا، جیسا کہ قاتل کا یا چوری کا سراغ لگانا اور ”عیافت“ اور ”زجر“ کا تعلق پرندے کو باڑا کر فال نکالنے سے تھا۔

یہ صحیح ہے کہ جاہلی عربوں کی زندگی پر مدھب کا کوئی اثر نہیں تھا لیکن قبائلی معاشرے کے اپنے اخلاقی ضابطے بہت حکم تھے، جن کو افراد میں قبائلی روایت کی طاقت سے نافذ کیا جاتا تھا۔ اس اخلاقی ضابطے میں اچھے اور شکل کے کام ہوتے تھے۔ میدان جنگ میں بہادری کا مظاہرہ، نامساعد حالات میں صبر سے کام لینا، اپنے قبیلے کے ساتھ کامل و قادری،

غربیوں اور حاجتمندوں کی حاجت پوری کرنا۔ مہمان اور مسافر کے ساتھ فیاضی کا سلوک کرنا اور انتقام لینے میں بہادری اور استقلال! جاہلی عربوں کے ہاں اس ضابطہ اخلاق کی پابندی کی ایسی ایسی حیران کن مثالیں دیکھنے میں آئیں کہ وہ تاریخ کا حصہ بن گئیں۔ بہادری تو عربوں کے کردار کا سب سے نمایاں پہلو تھی۔ جاہلی شاعری کا ایک بڑا انتخاب "حماسہ" کے نام سے ہے اور خود حماسہ (یعنی بہادری، جوانمردی اور غیرت) اس مجموعے کا سب سے بڑا باب ہے جس میں دلیری اور جرات کے کارنائے بیان ہوئے ہیں۔ مہمانوں کے ساتھ فیاضی برتنے میں حاتم طائی کی مثال سب کے سامنے ہے جس نے اپنے مہمان کی خاطر اپنا فتنتی اور محبوب گھوڑا ذبح کر ڈالا، اس لیے کہ اس وقت مہمان کو کھانا کھلانے کے لیے اور کچھ موجود نہیں تھا، پھر ایک جاہلی عرب سموئیل کی مثال وفا اور پاس عہد کا ایک نہایت اعلیٰ نمونہ پیش کرتی ہے جس نے اپنے ہاں ایک پناہ لینے والے کو بچانے کے لیے اپنے نو عمر بیٹھے کی قربانی دے دی۔

زمانہ جاہلیت میں عرب کی سرزمین پر صرف بت پرست اور مشرک ہی نہیں بنتے تھے بلکہ ایسے لوگ بھی کافی تعداد میں تھے جو ایک خدا کے سوا دوسرے خداوں کو نہیں مانتے تھے اور نہ مٹی اور پتھر کے بتوں کی پرستش کیا کرتے تھے۔ وہ دراصل اس انتظار میں تھے کہ سرزمین عرب میں کوئی نیا دین آئے جو لوگوں کو ان جھوٹے خداوں کی عبادت سے آزاد کرے اور قدیم انبیاء کے خالص دین کی طرف لے جائے۔ یہ لوگ "حینف" کہلاتے تھے اور ان کا دین فطرت کا دین تھا، یعنی اللہ پر ایمان لانا، ایک معقول دینی طریقے پر چلتا، اچھے اخلاق اپنانا اور لوگوں کو بتوں کی پرستش ترک کرنے اور دوسری برا بیویوں مثلاً شراب، جوا اور قتل اولاد سے باز آنے کے لیے کہنا۔

رسول اللہ صلی اللہ علیہ وسلم سے ایک صدی پہلے عرب میں بت پرستوں کے علاوہ یہودیت اور عیسائیت کے ماننے والے لوگ بھی کافی تعداد میں موجود تھے۔ آنحضرت صلی اللہ علیہ وسلم کے زمانے میں یہودیوں کے تین بڑے قبیلے نضیر، قریظہ اور قبیقانع مدینہ شہر کے مضافات میں آباد تھے اور ان کی اہمیت کا اندازہ اس سے ہوتا ہے کہ آنحضرت صلی اللہ علیہ وسلم نے ان کے ساتھ شہر کی حفاظت کے لیے کچھ دفاعی اور کچھ جارحانہ قسم کے معابرے کیے تھے۔ باہر سے آ کر آباد ہونے والے یہ لوگ یہاں اس طرح رج بس گئے تھے کہ ان

کے بعض شعر کے کلام سے لگتا ہے کہ انگلی زبان بھی خالص عربی ہو گئی تھی۔ ایک دوسرا گروہ جو عرب بت پرستوں کے مقابلے میں یہاں پر موجود تھا وہ عیسائیوں کا تھا۔ یہ لوگ کب اور کیسے یہاں آئے اس کا اب ٹھیک سے پتا لگانا مشکل ہے، البتہ اتنی بات یقینی ہے کہ عیسائیت عرب کے جنوبی اور شمالی حصوں میں دور دور تک نفوذ کر چکی تھی۔ کہتے ہیں کہ عیسائیت شام سے نکل کر شمالی یمن کی وادی نجران میں پہنچی تھی اور قبلہ حیر کے بادشاہوں کے مظالم کے باوجود یہ اپنی جگہ سے نہ ہلی۔ آنحضرت صلی اللہ علیہ وسلم کے زمانے میں نجران کے عیسائیوں کا ایک وفد آپ سے ملنے کے لیے آیا تھا جس نے ان کے ساتھ بعض مذہبی امور پر تبادلہ خیال کیا تھا۔ خود کے میں بھی عیسائی موجود تھے، جن میں سے ایک ورقہ بن نوفل کا نام حدیث کی کتابوں میں آتا ہے، جو حضرت خدیجہؓ کے چچا زاد بھائی تھے اور کہا جاتا ہے کہ انہوں نے انجیل کا ترجیح بھی عربی زبان میں کیا تھا۔ عیسائی دریائے فرات کے بعض قبائل میں بھی موجود تھے اور عیسائیوں میں بھی جوشام کی سرحد پر آباد تھے۔ وہ بازنطینی سلطنت کے ساتھ اتصال کے نتیجے میں عیسائی ہو گئے تھے یہ غسانی جو یک فطرتیت پر اعتقاد رکھنے والے (Monophysite) تھے، انہوں نے نہ صرف حریقوں کے مقابلے میں اپنے کلیسا کا دفاع کیا بلکہ بازنطینی شہنشاہوں کے ساتھ مل کر مسلمانوں کا مقابلہ بھی کیا۔ عیسائی گیرہ میں بھی موجود تھے جو عرب کے شمال مشرقی جانب ہے۔ جہاں ایرانی بادشاہوں کی زیر نگرانی نئی شہزادوں کا حکم چلتا تھا۔ یہ عیسائی جو عباد اللہ کہلاتے تھے، ان کا تعلق نطوری کلیسا سے تھا، اور جزیرہ نما کے عربوں میں عیسائی خیالات کے پھیلانے میں ان کا بڑا ہاتھ تھا۔ اس طرح یہودیت اور عیسائیت اور ان کے ساتھ کسی حد تک خفقاء لوگوں نے جزیرہ نماے عرب میں خاصی پیش رفت کری تھی اور ان کے اثرات سے بت پرست قبائل میں حالات کی تبدیلی کے لیے فضا کچھ کچھ تیار ہونے لگی تھی۔

عربوں کے ہاں باقاعدہ فلک و فلسفہ کی کوئی روایت تو پہنچ نہ سکی، البتہ ان کی حکیمانہ سوچ اور زندگی کے بارے میں عملی روایہ ان کی اچھی شاعری میں جا بجا بکھرا ہوا ملتا ہے۔ یہاں صرف دو مثالیں دی جاتی ہیں جو دونوں معلمات کے شاعروں کی ہیں (معلمہ اس نظم کو کہتے تھے جو عکاظ کے میلے میں اول قرار دی جاتی تھی اور پھر اسے سونے کے پانی سے لکھ کر در کعبہ پر لٹکا دیتے تھے) پہلا شاعر زہیر بن ابی سلمی ہے اور دوسرا طرفہ بن العبد۔

زہیر اپنے معلقے میں دوسرے موضوعات پر شعر کہتے کہتے، حکمت و دانش کی باتیں  
کرنے لگتا ہے، کہتا ہے:

”میں نے موت کو ایک شب کو راٹھی کی بے ڈھنگی چال کی طرح پایا کہ جو اس کی زد  
میں آجائے وہ ہلاک ہو جاتا ہے اور جو اس سے فج رہے وہ بڑی عمر کو پہنچتا اور بوڑھا ہوتا ہے“  
”جو شخص معاملات زندگی میں مفاہمت سے کام نہیں لیتا۔ وہ دانتوں میں چباؤ لا اور  
پاؤں تلے روند دیا جاتا ہے“

”جو اپنی جان اور آبرو کی حفاظت ہتھیار اٹھا کر نہیں کرتا وہ مسماں کر دیا جاتا ہے اور جو  
دوسروں پر ظلم کرنے کی ہمت نہیں رکھتا وہ خود ظلم کا نشان بن جاتا ہے“  
”جو شخص اغیار سے رشتہ جوڑتا ہے وہ گویا دشمن کو دوست سمجھتا ہے اور جو اپنی عزت  
نہیں کرتا دینا بھی اس کی عزت نہیں کرتی“

”جو شخص کسی ایسے آدمی پر احسان کرتا ہے جو اس کا اہل نہیں ہوتا تو اس کا یہ قابل  
تعريف فعل اس کے لیے نہ مت بن جاتا ہے اور وہ اس پر نادم ہوتا ہے“  
”انسان کا نصف اس میں زبان ہے اور دوسرا نصف اس کا دل، ان کو الگ کر لو تو  
گوشت اور خون کا ایک پتلہ ہی باقی رہ جاتا ہے“

”ایک سن رسیدہ شخص حماقوں پر اتر آئے تو اسے کبھی عقل نہیں آتی، لیکن اگر ایک  
نو جوان حماقت کرے تو امید کی جاسکتی ہے کہ آگے چل کر اسے عقل آجائے گی“  
طرفہ بن العبد کے معلقے میں اخلاق کے بارے میں کچھ آراء ملتی ہیں جو اپنے اندر  
فلسفیانہ رنگ لیے ہوئے ہیں اور وہ قورینائی مکتب کے فلسفی ارشٹوس (۲۳۵-۳۵۶ ق م)  
کی آراء کے بہت قریب ہیں جس کے نزدیک زندگی کا مقصد موجودہ سرست سے اطف انداز  
ہونا ہے اس طرح کہ اس میں ماضی کا کوئی افسوس شامل نہ ہو اور نہ مستقبل کے بارے میں  
کوئی فکر ہو۔ وہ کہتا ہے کہ ہمیں صرف اپنی ذاتی حس کا یقین ہوتا ہے اور سعادت اسی میں  
ہے کہ ہم لمحہ موجود سے خوشی کشید کریں۔

طرفہ بھی اپنے معلقے میں کہتا ہے:  
”اگر تین چیزیں ایسی نہ ہوتیں جو ایک نوجوان کے لیے باعث لذت ہیں تو تمہارے  
نصیبوں کی قسم مجھے اس کی کچھ پروا نہ ہوتی کہ میری عیادت کرنے والے کب میری صحبت

سے مایوس ہو کر اٹھ گئے۔

ان میں سے ایک یہ کہ میں ملامت گروں کے پیچھے سے پہلے ہی سرخ سیاہی مائل شراب اڑا جاؤں جو اتنی تیز ہے کہ اگر اس پر پانی ڈالا جائے تو جھاگ دینے لگتی ہے۔ اور دوسری یہ کہ جب کوئی خوفزدہ اور مظلوم مجھے مدد کے لیے پکارے تو اس کی طرف اس سرعت کے ساتھ جاؤں جیسے ایک پیاسا بھیڑ را جس کو تو نے ہلاکار دیا ہو پانی کی طرف لپکتا ہے۔ اور تیسرا یہ کہ ایک دن جب گھٹا چھائی ہوئی ہو میں ایک خوش اندام حسینہ کے ساتھ ایک بلند خیسے کے نیچے یہ دن اس طرح گزار دوں کہ وہ بہت مختصر ہو جائے۔“

چنانچہ طرفہ کے نزدیک زندگی کی لذت صرف اچھی شراب پینے، ایک بے سہارا کی مدد کرنے اور ایک خوبصورت عورت کے ساتھ دن گزارنے میں ہے اور انسان کو زندگی کی اس لذت سے متعین ہونا چاہیے اس لیے کہ موت کے بعد کچھ بھی باقی نہیں رہے گا۔ اپنے ایک اور شعر میں کہتا ہے۔

”اچھا انسان وہ ہے جو اس زندگی میں ہی اپنے نفس کی پیاس بجھا دیتا ہے کل کو جب ہم مر جائیں گے تو تمہیں معلوم ہو جائے گا کہ کون پیاسا رہ گیا ہے۔“

یہ ایک طرح سے فلسفہ لذتیت (Epicureanism) کا ایک پہلو ہے لیکن عربوں کے ہاں اس طرح کے خیالات کسی سوچ اور فکر کا نتیجہ نہ تھے، بلکہ یہ ان کے مزاج اور طبیعت کا سیدھا سادہ اور قدرتی اظہار تھے۔

اعشی نے جب کہا کہ:

استائز الله بالوفاء وبالعد ل ولی الملامة الروجلاء  
الله نے وفاء اور عدل کا اختیار تو اپنے پاس رہنے دیا اور ملامت انسان کے حصے میں ذال دی تو لوگوں نے کہا کہ یہ فلسفیانہ نہ ہب ہے جس سے مراد انسان کی ذمے داری کو ساقط کرنا ہے۔ اسی طرح کی بات انہوں نے شاعر کے اس شعر کے بارے میں کی کہ:  
حياة ثم موت ثم بعث حدیث خرافۃ یا ام عمرو  
زندگی ہو گی پھر موت آئے گی پھر مردے اٹھائے جائیں گے، عمر کی ماں یہ سب خرافات ہیں۔ یہ دراصل فلسفیانہ مذاہب نہیں ہیں، بلکہ فلسفیانہ خیال ہیں۔

## اسلام اور اس کی بنیادی تعلیمات

### اسلام کے ابتدائی زمانے کی

### مختصر تاریخ اور سیاسی و مذہبی تنازعات

فرقوں کا ظہور (خوارج، شیعہ اور مرجب)

علم کلام کی ابتداء معترض اور ان کے پانچ بنیادی اصول

اسلام سے پہلے عربوں کی تہذیبی و فکری زندگی اور ان کے عقائد و رجحانات کا ایک مختصر ساجائزہ پچھلے باب میں پیش کیا گیا۔ اس سے بآسانی یہ دیکھا جاسکتا ہے کہ جہاں تک فکر اور سوچ کا تعلق ہے، چاہے وہ قدرتی مظاہر میں ہو، یا اس کائنات میں انسان کی حیثیت اور اس کی زندگی کے مقاصد کے بارے میں، اس کا ان لوگوں کے ہاں دور دور تک کوئی نشان نہیں ملتا۔ روزمرہ زندگی اور اس کے اچھے اور بُرے تجربات کے بارے میں کچھ حکیمانہ اقوال کہہ دینا، یا اپنی ایک طویل نظم میں فکری انداز کی شاعری کرتے ہوئے چند شعر کہہ دینا فکر و فلسفہ کی تعریف میں نہیں آتا۔ عربوں کی عقلي اور ہنی زندگی کی ابتداء دراصل اسلام کے ظہور سے ہوتی ہے۔ اسلام نے عربوں کو نہ صرف ایک مریبوط و ہم آہنگ تصور کائنات دیا جس نے انہیں قبائلی زندگی کی حدود سے باہر نکلا بلکہ انہیں اس وقت کی دنیا کے تہذیبی شیج پر لاکھڑا کیا۔ اسلام لانے کے بعد عرب کے لوگ مسلم امت بن گئے اور مسلمانوں کی ساری زندگی کا مرکز دمحور قرآن تھہرا، جوان کے پیغمبر محمد صلی اللہ علیہ وسلم پر

وقہ و قہ سے تجھیس برس تک وحی ہوتا رہا۔ قرآن نے آکر نہ صرف اس کائنات کے متعلق اپنا نظریہ پیش کیا، بلکہ وہ اصول و ضوابط بھی بتائے جن پر چل کر ایک مسلم فرد، ایک مسلم معاشرہ اور ایک مسلم امت اپنی زندگی کا نظام درست کر سکتے ہیں اور اسے ایک سیدھے راستے پر ڈال سکتے ہیں۔ قرآن کے علاوہ اور اس کے پیغام کو مزید قابل فہم اور قابل عمل بنانے کے لیے رسول خدا صلی اللہ علیہ وسلم کا قول (حدیث) تھا اور روز مرہ زندگی میں اس کا عمل (سنّت) اور ان دونوں کو مسلم روایت میں ”سنّت“ کا نام دیا گیا، یعنی پیغمبر صلی اللہ علیہ وسلم کا طریقہ۔

یہاں آگے بڑھنے سے پہلے اسلام اور اس کی بنیادی تعلیمات کا ایک تعارف کرا دینا مناسب معلوم ہوتا ہے۔

### اسلام اور اس کی بنیادی تعلیمات

اسلام کوئی نیا مذہب نہیں ہے بلکہ یہ آسمانی مذاہب کے ایک طویل سلسلے کی آخری کڑی ہے۔

محمد صلی اللہ علیہ وسلم ۵۷ء میں مکہ میں پیدا ہوئے جب وہ چالیس سال کی عمر کو پنج توان پر قرآن نازل ہونا شروع ہوا اور وہ اس دنیا میں پیغمبر بنا کر بھیجے گئے۔ قرآن ان پر وقہ و قہ سے تجھیس برس کے عرصے تک نازل ہوتا رہا۔ مکہ میں اسلام کو عرب کافروں اور مشرکوں کی طرف سے سخت مخالفت کا سامنا کرنا پڑا اور وہ ایک محدود پیمانے پر ہی پھیل سکا۔ اہل مکہ کی اس مخالفت کی وجہ سے ۶۲۲ء میں آپ نے مدینے کو ہجرت اختیار کی۔ مکہ کے بخلاف مدینے میں اسلام کی دعوت کو قبول عام حاصل ہوا اور رفتہ رفتہ اسلام نہ صرف بطور ایک مذہب کے بلکہ بطور ایک ریاست اور ایک باقاعدہ اجتماعی اور اخلاقی نظام کے سامنے آیا۔ جب ۶۳۲ء میں پیغمبر نے وفات پائی تو اسلام جزیرہ نماۓ عرب میں پوری طرح پھیل چکا تھا۔

اسلام کی بنیادی تعلیم خدا اور اس کی توحید پر ایمان ہے۔ یعنی یہ اقرار کہ اس دنیا کو وجود میں لانے والا اور اسے چلانے والا ایک خدا ہے اور اس کے ساتھ کوئی شریک نہیں اس عقیدے کا نام توحید ہے، نیز خدا ہمیشہ سے ہے اور ہمیشہ رہے گا۔ وہ ان صفات سے پاک

ہے جو اس کی مخلوق میں پائی جاتی ہیں اور جو خاص صفات اس کی ہیں وہ اس کی مخلوق میں نہیں پائی جا سکتیں۔ توحید کے بعد اسلام کے بنیادی ارکان میں خدا کے فرشتوں پر ایمان لانا ہے اور اس کی بھیجی نہیں کتابوں پر۔ اور رسولوں پر اور روز آخرت پر اور قضاء و قدر پر! جو کتابیں اس نے بھیجی ہیں ان میں حضرت ابراہیم پر نازل ہونے والا صحیفہ، حضرت موسیٰ پر نازل ہونے والی تورات، حضرت داؤد پر نازل ہونے والی زبور اور حضرت عیسیٰ پر نازل ہونے والی انجلیل شامل ہیں۔ لیکن وقت کے ساتھ ساتھ ان آسمانی کتابوں میں یا تو رد و بدل واقع ہوا یا یہ کتابیں اٹھالی گئیں۔ لیکن ان کے بخلاف قرآن اپنے الفاظ اور معانی کے ساتھ ححفوظ چلا آتا ہے اور اس میں کوئی تغیر واقع نہیں ہوا۔ یوم آخرت پر ایمان لانے کا مطلب یہ ہے کہ اس زندگی کے بعد دوسری زندگی ہو گی اور اس میں قیامت کا روز (حشر) ہو گا جب سب لوگ جو پھر سے زندہ کیے گئے ہوں گے اس میں جمع کیے جائیں گے اور ان کے اعمال کا حساب لیا جائے گا اور پھر انہیں اس کے مطابق یا تو انعام دیا جائے گا یا سزا دی جائے گی۔ قضاء و قدر پر ایمان لانے کا مطلب یہ ہے کہ اس دنیا میں انسان کے ساتھ جو کچھ بھی ہوتا ہے وہ پہلے سے مقدر ہوتا ہے۔ البتہ قرآن میں ایسی آیات ضرور موجود ہیں جن کی رو سے انسان کو عقل اور حواس عطا کیے گئے ہیں جن سے کام لے کر وہ زندگی میں صحیح راستہ جان سکتا ہے اور اس میں اپنے ارادے کے مطابق عمل کر سکتا ہے۔

اسلام لانے والوں کے لیے قرآن کے بعد پیغمبرؐ کی حدیث اور سنت رہنمای اصولوں کا کام دیتی ہیں۔ حدیث ان اقوال کا مجموعہ ہے جو آنحضرتؐ سے ثابت ہیں، لیکن وہ وحی نہیں ہیں اور سنت ان اعمال کا بیان ہے جو آپؐ سے روایت کیے جاتے ہیں اور جو بعد میں اسلامی قانون (شریعت) کی بنیاد بنے۔ حدیث اور سنت پہلے تو ایک طویل عرصے تک صرف زبانی طور پر منتقل ہوتے رہے، بعد میں کچھ اہل علم و فضل نے جو امام کہلانے انہیں مددون کرنے کا اہتمام کیا اور امکانی تحقیق اور چھان پھٹک کے بعد حدیث کے صحیح مجموعے مرتب کیے۔

قرآن اپنے موضوع اور خاص اسلوب کی وجہ سے ایک مجرمہ ہے جو پیغمبر صلی اللہ علیہ وسلم کو دیا گیا ہے۔ زبان و بیان کے اعتبار سے اس کی برتری مسلم ہے اور قرآن نے یہ جو چیلنج کیا کہ اگر تم اپنی بات میں سچے ہو تو اس کی طرح کی کوئی سورت بنائے لے آؤ تو اس

چیزیں کا آج تک کوئی بھی جواب نہیں دے سکا اور عرب کے سب شاعر اور ادیب اس کے سامنے بے بس ہو کر رہ گئے ہیں۔ قرآن کے موضوعات ایسے ہیں کہ وہ انسان کی پوری زندگی کا احاطہ کرتے ہیں۔ قرآن ہی کی وجہ سے اسلام، عربی زبان اور امت مسلمہ سب اپنی اپنی جگہ محفوظ چلے آتے ہیں۔

اسلام کی دعوت جب پھیلی تو اس کے رد عمل کے طور پر نسل انسانی چار گروہوں میں بٹ گئی:

- ۱۔ امت مسلمہ: یعنی سب ایمان لانے والے لوگ
- ۲۔ اہل کتاب: جو اسلام پر ایمان تو نہ لائے لیکن ان کے پاس اپنی آسمانی کتابیں موجود رہیں۔
- ۳۔ مشرکین (جو ایک خدا کے علاوہ دوسرے خداوں کو بھی مانتے تھے) اور کفار (جو خدائے واحد پر اور اس کے نبی پر ایمان نہیں رکھتے تھے)۔
- ۴۔ اہل فطرت: ایسے لوگ جو دنیا میں فطرت کے قریب رہتے تھے اور جن تک دین و ایمان کی کوئی وعوت نہیں پہنچی تھی۔

۹ (۶۲۳ء) کے آخر تک آتے آتے جزیرہ نما کے پیشتر عرب مسلمان ہو چکے تھے اور صرف چند قلیل گروہ ایسے رہ گئے تھے جو ابھی دین اسلام سے باہر تھے۔ اس وقت سورہ براءت اتری جس میں ایسے مشرکین کو جنہوں نے مسلمانوں کے ساتھ معاهدے کر رکھے تھے لیکن ان معاهدوں کی خلاف ورزی کرتے ہوئے وہ اسلام کے خلاف سازشیں کرتے رہتے تھے یہ اعلان براءت کیا گیا اور انہیں چار ماہ کی مہلت دی گئی کہ اس عرصے میں وہ یا تو لڑنے کے لیے تیار ہو جائیں یا ملک چھوڑ کر کہیں اور چلے جائیں یا پھر اسلام قبول کر کے اپنے آپ کو اس نظام کے تابع کر دیں جو ملک کے پیشتر ہے میں قائم ہو چکا تھا۔

ایک مسلمان کا ایمان اس وقت تک مکمل نہیں ہوتا جب تک وہ نیک عمل نہ کرے۔ اس کے لیے اسے چاہیے کہ مختلف عبادات بجا لائے جن کاموں کا خدا نے حکم دیا ہے وہ سرانجام دے اور جن کاموں سے اس نے روکا ہے ان سے باز رہے۔ اسلام میں بڑی عبادات چار ہیں: دن اور رات میں پانچ وقت نماز پڑھنا، رمضان کا پورا مہینہ روزے رکھنا۔ فاضل مال پر زکوٰۃ دینا اور استطاعت رکھنے پر بیت اللہ کا حجج کرنا۔ ان کے علاوہ جن

باتوں کی اسلام تلقین کرتا ہے وہ ہیں: والدین کی اطاعت اور خدمت کرنا، محتاجوں اور ناداروں کو ان کی ضروریات مہیا کرنا۔ روزمرہ معاملات میں سچ بولنا، لوگوں کو کسی طرح کا نقصان نہ پہنچانا، ہمسایہ کے ساتھ حسن سلوک سے پیش آنا، فخر و تکبر سے اجتناب کرنا، اپنے گرد و بیش میں صفائی اور پاکیزگی کا خیال رکھنا۔ کھانے پینے میں اللہ کے مقرر کیے ہوئے حلال و حرام کی تمیز کرنا، اچھی باتوں کی ترغیب دینا اور بری باتوں سے منع کرنا وغیرہ۔

اسلام میں اجتماعی نظام دین کا جزء ہے۔ اسلام نہ صرف انسان اور خدا کے رشتے کو ایک قاعدے کے تحت لاتا ہے، بلکہ انسان اور انسان کے درمیان جو رشتہ ہے اسے بھی ایک ضابطے کا باہندہ بناتا ہے۔

اسلام میں ازدواج کی ضرورت کو تسلیم کیا گیا ہے۔ اس لیے کہ ازدواج خاندان کی بنیاد بنتا ہے اور خاندان معاشرے کا اہم ستون ہوتا ہے۔ مسلم مرد اور عورت کی شادی مہر کی بنیاد پر ہوتی ہے۔ جو عورت کا حق ہے اور معاشرے میں اس کا اعلان ضروری ہوتا ہے۔ ایک مسلم مرد عام حالات میں ایک ہی مسلم یا اہل کتاب عورت سے شادی کرتا ہے۔ لیکن بعض خصوصی اور ناگزیر حالات میں اسے دو یا تین یا چار شادیاں کرنے کی بھی اجازت ہے۔ بشرطیکہ ایک سے زیادہ بیویوں کے درمیان عدل قائم کیا جاسکے اور اگر ایسا نہ ہو سکے تو پھر ایک ہی پر اکتفا کیا جائے اور اگر کسی وجہ سے شادی کے رشتے میں بندھے ہوئے دو افراد کا ایک دوسرے کے ساتھ زندگی گزارنا مشکل ہو جائے اور یہ خاندان معاشرے کے لیے مفید ثابت نہ ہو رہا ہو تو طلاق کے ذریعے ان افراد کے درمیان ازدواج کا یہ رشتہ ختم کیا جاسکتا ہے۔ اسلام میں عورت کو مرد کے مساوی درجہ دیا گیا ہے۔ تاہم مرد چونکہ گھر کا انتظام چلانے کے لیے مال صرف کرتا ہے اس لیے وہ عورت کا قوام کہلاتا ہے اور اسے عورت پر اس پہلو سے فضیلت حاصل ہوتی ہے۔ لیکن اگر وہ ایسا نہ کر رہا ہو یا ایسا کرنے کے قابل نہ ہو تو ظاہر ہے عورت پر اس کی فضیلت کا کوئی جواز نہیں رہتا۔ اسلام میں عورت کو اپنے معاملات میں آزادی حاصل ہے۔ وہ مال جمع کر سکتی ہے اور صاحب جاندار ہو سکتی ہے اور اس میں اسے پورا تصرف حاصل ہوتا ہے۔ وہ ضرورت پڑنے پر گھر سے باہر نکل سکتی ہے اور تعلیم حاصل کر سکتی ہے۔ اسلام عورت کو حجاب میں رکھنا چاہتا ہے، جس کے معنی یہ ہیں کہ وہ اپنے جسم کے پرکش حصولوں کو چھپا کر رکھے اور غیر مردوں سے ایسی جگہوں پر نہ ملے جہاں

کسی غلط صورت حال میں پڑنے کا اندریشہ ہو۔

اسلام غلامی کو جائز نہیں سمجھتا۔ چنانچہ کوئی بھی غلام جب اسلام میں داخل ہوتا تو وہ اسی طرح آزاد ہو جاتا جس طرح وہ باضابطہ آزاد کیے جانے پر آزاد ہوتا۔ لیکن غلامی کا نظام چونکہ اسلام سے پہلے رانج تھا اور وہ معاشرے کی اقتصادی زندگی میں رچا بسا ہوا تھا اسے بیک قلم موقوف کرنے میں اسلام کے سامنے بہت سی عملی قباحتیں تھیں۔ چنانچہ اسلام نے اپنی تعلیمات اور اپنے اخلاقی نظام کی مدد سے اسے رفتہ رفتہ بالکل ختم کر دیا۔

اسلام نے انسان کے اقتصادی مسئلے کی طرف سب سے پہلے توجہ دی۔ چنانچہ قرآن نے اپنی ابتدائی سورتوں میں غریبوں، محتاجوں اور تیمینوں کی خبر گیری کرنے پر زور دیا اور اس کے ساتھ مال جمع کرنے اور اسے گنتے رہنے کی عادت کی سخت مذمت کی۔ مدینے میں جب اسلام کو اپنا سیاسی اور معاشرتی نظام قائم کرنے کا موقع ملا تو اس نے صاحب استطاعت افراد پر زکوٰۃ کو واجب ٹھہرایا، یعنی ان کے لیے فرض کر دیا کہ وہ اپنی جمع شدہ پونچی کا چالیسوائی حصہ حکومت کے حوالے کریں تاکہ وہ اسے غریبوں، نداروں، بیواؤں، مسافروں اور معاشرے کی رفاه عام کے کاموں پر خرچ کرے۔

اسلام نے ملکی امور چلانے کے لیے "شوری" (یعنی باہمی مشورے) کا نظام قائم کیا۔ بعد کے زمانے کی اسلامیاں اسی شوری کی ہی ایک شکل ہیں۔ قرآن میں اہل ایمان کے متعلق کہا گیا ہے کہ وہ اپنے معاملات باہمی مشورے سے طے کرتے ہیں (الشوری ۳۸:۲۳۸) اور ایک آیت میں پیغمبر صلی اللہ علیہ وسلم سے کہا جاتا ہے کہ اپنے اصحاب سے مشورہ کیا کرو، پھر جب فیصلہ کر لو تو اللہ پر بھروسہ رکھو (ابقرہ ۲: ۱۵۸)۔

## عقل و فکر اور علم

قرآن میں ایسی آیات جو انسان کو سوچنے کی ترغیب دیتی ہیں، بہت سی ہیں مثلاً سورہ آل عمران ۳ کی آیت ۱۹۰ میں آتا ہے: بے شک آسمانوں اور زمین کی پیدائش اور رات اور دن کے باری باری آنے میں ان عقل والوں کے لیے بہت سی نشانیاں ہیں جو اٹھتے بیٹھتے اور لیٹتے ہر حال میں خدا کو یاد کرتے ہیں اور آسمان و زمین کی ساخت میں غور فکر کرتے ہیں (اور بے اختیار بول اٹھتے ہیں) پروردگار اتو نے یہ سب کچھ فضول اور بے مقصد نہیں بنایا، اسی

طرح سورہ الامر ۳۹ میں آتا ہے ”کہہ دو بھلا دہ لوگ جو علم رکھتے ہیں اور وہ جو علم نہیں رکھتے برا بر ہو سکتے ہیں اور نصیحت تو وہی پکڑتے ہیں جو اہل عقل و دانش ہوتے ہیں۔“

اہل اسلام کو دو طرح سے تعلیم دی گئی: ایک وحی کے ذریعے، جیسا کہ سب سے پہلی آیت میں جس سے کہ سورہ علق ۹۵ کا آغاز ہوتا ہے کہا گیا ”(اے محمد) اپنے پروردگار کا نام لے کر پڑھ جس نے (عالم کو) پیدا کیا جس نے انسان کو خون کی پھٹکی سے بنا�ا۔ پڑھو اور تمہارا پروردگار بڑا کریم ہے جس نے قلم کے ذریعے سے علم سکھایا اور انسان کو وہ باتیں سکھائیں جن کا اس کو علم نہ تھا“۔ دوسرے حواس کے ذریعے اجیسا کہ سورہ البلد ۹۰ میں خدا ان لوگوں کی نعمت کرتا ہے جن کو حواس دیے گئے لیکن انہوں نے ان سے فائدہ نہیں اٹھایا“

قرآن انسان کے بارے میں کہتا ہے : ”کیا ہم نے اس کو دو آنکھیں نہیں دیں اور ایک زبان اور دو ہونٹ نہیں دیے کیا ہم نے اس کو (خیر و شر کے) دونوں راستے نہیں دکھادیے، مگر وہ خیر کے دشوار گزار راستے پر سے ہو کرنہ گزرا“

اس عالم کے وجود کے بارے میں اسلام کا موقف یہ ہے کہ اللہ نے اس کائنات کو عدم سے پیدا کیا ہے اور وہی ہے جس نے اس کا یہ سارا نظام سنپھالا ہوا ہے۔ اگر وہ نہ ہوتا تو یہ سارا نظام درہم برہم ہو جاتا۔ زمان اور مکان قرآن کی رو سے قدیم ہیں، اس لیے کہ خدائے واحد خود قدیم ہے اور اسی نے انہیں خلق کیا ہے۔ اسی طرح مستقبل میں بھی وہ بے نہایت رہیں گے۔ اس لیے کہ خدا خود بے نہایت ہے اور اول و آخر ہے۔ لیکن دنیا کی یہ زندگی بے شک فتا ہونے والی ہے۔ اس کے بعد ایک دوسری زندگی ہوگی اور اس زندگی میں جو انعام یا سزا انسان کو ملے گی، وہ ہمیشہ کے لیے ہوگی۔

### اسلام کے ابتدائی زمانے کی مختصر تاریخ

اسلام کے ابتدائی زمانے کی تاریخ مختصر ایہ ہے کہ جب رسول خدا صلی اللہ علیہ وسلم نے وفات پائی تو مدینے میں موجود مسلمانوں کی جمیعت میں اس امر پر اختلاف پیدا ہوا کہ آنحضرتؐ کے بعد کون ان کا خلیفہ بنے۔ کچھ لوگوں کا خیال تھا کہ خلیفہ انصار میں سے ہونا چاہیے اس لیے کہ انہوں نے رسول کو اپنے ہاں پناہ دی تھی جسی دوسری کا خیال تھا کہ وہ مہاجرین میں سے ہونا چاہیے کہ یہ وہ لوگ تھے جنہوں نے اسلام کے ابتدائی مشکل حالات میں

رسول کا ساتھ دیا تھا اور پھر ان کے ساتھ ہجرت کی تھی۔ بعض دوسرے لوگوں کی رائے یہ تھی کہ آنحضرتؐ کا خلیفہ آپ کے قریبی رشتہ داروں میں سے ہو۔ آپ کے قریبی رشتہ داروں میں ایک حضرت عباسؓ تھے اور دوسرے حضرت علیؓ۔ حضرت عباسؓ چونکہ آخری زمانے میں اسلام لائے تھے اس لیے ان لوگوں کے نزدیک حضرت علیؓ ہی خلافت کے سب سے زیادہ مستحق تھہر تے تھے۔ لیکن قبل اس کے کہ یہ اختلاف بڑھتا، اس موقع پر حضرت عمرؓ نے اپنی حاضر دماغی اور حکمت عملی سے سب لوگوں کو حضرت ابو بکرؓ کی خلافت پر راضی کر لیا اور لوگوں نے ان کے ہاتھ پر بیعت کر لی۔ حضرت ابو بکر رضی اللہ عنہ صرف دو سال خلیفہ رہے (۶۳۲ء۔ ۶۴۲ء)۔ اس عرصے میں ارماد کا فتنہ رونما ہوا جسے خلیفہ اول نے بڑی قوت اور عزم و استقلال کے ساتھ ہمیشہ کے لیے دبایا۔ ارماد کی اس جنگ میں چونکہ بہت سے حافظ قرآن صحابہ شہید ہو گئے آپ نے حکم دیا کہ قرآن کو مختلف صحیفوں سے اکٹھا کر کے ایک جگہ جمع کیا جائے تاکہ یہ محفوظ رہ جائے۔ آپ کے زمانے ہی سے شام و عراق کی فتوحات کا سلسلہ شروع ہوا، لیکن ان فتوحات کی تجھیل سے پہلے ہی آپ وفات پا گئے۔

حضرت ابو بکرؓ نے اپنی وفات کے وقت حضرت عمرؓ کو خلیفہ ہانی نامزد کیا، جس پر جمہور مسلمین نے اتفاق کیا اور آپ دس برس تک (۶۴۲ء۔ ۶۳۲ء) خلیفہ رہے۔ آپ ہی کے زمانے میں عربوں نے عراق، شام، مصر اور ایران فتح کر لیے اور اسلامی ریاست ایک صریحی اور مضبوط طاقت بن کر ایک بڑے خط ارضی پر چھا گئی۔ لیکن ایک دن ایک مجوہ غلام ابو لوزا نے صبح کی نماز کے وقت حضرت عمرؓ کو خبر مار کر رُخی کر دیا، اس زخم سے آپ جانبر نہ ہو سکے اور وفات پا گئے۔ بعض لوگوں کا خیال ہے کہ یہ روم اور ایران کی حکومتوں کی سازش تھی جس سے حضرت عمرؓ سے اپنی شکستوں کا انتقام لینا مقصود تھا۔

اپنی وفات کے وقت حضرت عمرؓ نے چھ اکابر صحابہ کی ایک کمیٹی بنا دی اور اسے یہ اختیار دیا کہ اپنے میں سے کسی ایک کو خلیفہ چن لے۔ اس کمیٹی کی کارروائی کے نتیجے میں حضرت عثمانؓ خلیفہ منتخب ہو گئے اور آپ نے بارہ سال (۶۴۲ء۔ ۶۳۲ء) خلافت کی ذمہ داری سنھالی۔ اس دوران میں اسلامی فتوحات مصر، لیبیا اور بحر متوسط تک پہنچ گئیں۔ حضرت عثمانؓ نے قرآن کے جمع کرنے اور اسے ترتیب دینے کے کام کو آخری صورت دی اور قرآن کا ایسا حصہ نہیں مرتب کر دیا جس پر سب کو اتفاق ہوا اور جو آج تک امت مسلمہ اور ساری دنیا

میں متداول ہے۔ لیکن خلافت کاظم و نقش چلانے میں حضرت عثمانؓ سے کئی فروگز اشتبہ سرزد ہوئیں جن میں سے نمایاں ان کا اپنے اموی رشتہ داروں کو حکومت کے اہم عہدوں پر تعینات کرنا اور اپنے اعزاء و اقارب کو خلافت کے خزانے میں سے بڑی بڑی رقوم عطا کرنا تھے۔ حضرت عثمانؓ نے مردان بن حکم اموی کو اپنا معتمد خاص مقرر کیا۔ یہ وہ شخص تھا جو تمام عربوں کی وحدت کی بجائے قبائلی عصوبیت کا پرچار کرتا تھا اور بنو ہاشم اور بنو امية میں جو دشمنی قدیم سے چلی آتی تھی اسے ہوا دیتا تھا، اس کا نتیجہ یہ ہوا کہ کچھ خفیہ جمیتوں نے حضرت عثمانؓ کے خلاف آواز اٹھائی اور انہیں خلافت سے ہٹانے کا مطالبہ کیا۔ ان میں سے کچھ لوگ ان کی جگہ حضرت علیؓ کو خلافت پر دیکھنا چاہتے تھے جن میں مشہور فتنہ پرداز عبد اللہ بن سبا بھی تھا جو یمن کا رہنے والا یہودی تھا اور بظاہر اسلام لا کر مسلمانوں کی صفوں میں شامل ہو گیا تھا۔ حضرت عثمانؓ کو معزول کرنے کا مطالبہ رفتہ رفتہ اتنی شدت اختیار کر گیا کہ صوبوں سے آئے ہوئے ایک وفد میں سے کچھ آدمیوں نے گھر میں داخل ہو کر حضرت عثمانؓ کو شہید کر دیا۔

حضرت عثمانؓ کے بعد خلافت کا منصب حضرت علیؓ نے سنبھالا لیکن اس وقت حالات ایسے ہو گئے تھے کہ ہر طرف بے چینی اور بد امنی پھیلی ہوئی تھی۔ چنانچہ تھوڑے ہی عرصے میں فتنہ نے سرا اٹھایا اور شام کے والی معاویہ بن ابوسفیان نے عثمانؓ کے قاتلوں کو ان کے حوالے کرنے کا مطالبہ لے کر ان کے خلاف جنگ چھیڑ دی اور اس میں اپنے ساتھ حضرت عائشہؓ اور حضرت طلحہؓ اور زبیرؓ کو بھی شامل کر لیا، فریقین کے درمیان کوفہ کے قریب جنگ جمل ہوئی اور حضرت علیؓ کو اس میں فتح نصیب ہوئی۔ اس کے کچھ ہی ماہ بعد معاویہ نے بذات خود حضرت علیؓ کے خلاف جنگ چھیڑ دی اور ایک مقام صفين پر ان دونوں کے درمیان معرکہ پڑا اور قریب تھا کہ حضرت علیؓ کو اس میں فتح ہو جاتی کہ معاویہؓ کو ان کے میر عمر و بن العاصؓ نے مشورہ دیا کہ تیزوں پر قرآن نालگ کر دشمن سے یہ مطالبہ کیا جائے کہ جنگ روک دی جائے اور اس جھگڑے میں کتاب اللہ کا جو فیصلہ ہوا سے تسلیم کر لیا جائے۔ اس غرض سے جانشین کی طرف سے ثالث مقرر کیے گئے اور یہ عہد کیا گیا کہ ثالث اس معاملے میں کتاب اللہ کی بنیاد پر جو فیصلہ بھی کریں گے اسے دونوں فریقین بلا چوں و چرا تسلیم کر لیں گے۔ حضرت علیؓ نے ابو موسی اشعریؓ کو اپنی طرف سے ثالث مقرر کیا اور معاویہؓ

نے عمرہ بن العاص کو اپنا ثالث بنیا۔ یہ دونوں ثالث ایک طویل عرصہ باہم صلاح و مشورہ کرتے رہے۔ بالآخر ان دونوں کے درمیان یہ طے پایا کہ یہ اپنی تقریروں میں حضرت علیؓ اور معاویہؓ دونوں کو معزول کرنے کا اعلان کریں اور نیا خلیفہ مقرر کرنے کی بات عام مسلمانوں پر چھوڑ دیں۔ جب وقت آیا تو ابو موسی اشعریؓ نے اپنی تقریر میں کہا کہ میں علیؓ اور معاویہؓ دونوں کو معزول کرتا ہوں اور خلافت کا معاملہ جمہور مسلمین پر چھوڑتا ہوں۔ اس کے بعد عمرہ بن العاص اٹھے اور انہوں نے اپنی تقریر میں کہا کہ علیؓ کو ابو موسی اشعریؓ معزول کر پکے ہیں میں بھی انہیں معزول کرتا ہوں، لیکن خلافت پر معاویہؓ کو بحال رکھتا ہوں۔ یہ سن کر حضرت علیؓ اور ان کے حامی ششدارہ گئے۔ یہ دراصل ایک سیاسی چال تھی جس میں حضرت علیؓ اپنی سادگی اور شرافت کی وجہ سے پھنس گئے تھے۔ تحریک (ثالثی) کا دیا ہوا فیصلہ چونکہ ایمانداری پر مبنی نہیں تھا اس لیے حضرت علیؓ اسے مانے بغیر اپنی جگہ واپس چلے گئے۔

معاویہؓ کے ساتھ جنگ میں حضرت علیؓ نے جب ثالث مقرر کرنے پر رضا مندی ظاہر کی تو ان کے حامیوں میں سے کچھ لوگ اس معاطلے میں اختلاف کی بنا پر ان کے لشکر سے نکل گئے۔ عرب میں نکلنا کو خرج کہتے ہیں۔ اس لیے یہ لوگ نکل کر جانے والے یعنی ”خوارج“ کہلائے۔ ان لوگوں کا کہنا تھا کہ حضرت علیؓ نے تحریک (ثالثی) پر رضا مندی ظاہر کر کے قرآن کے اس حکم کی خلاف ورزی کی تھی جس کے مطابق ایک دفعہ جب خلیفہ مقرر ہو جائے تو اس کو ہٹایا نہیں جا سکتا۔ ان لوگوں کی مخالفت اس قدر بڑھی کہ انہوں نے حضرت علیؓ کے خلاف بغاوت کر دی، پھر حالات کو دیکھتے ہوئے ان خوارج نے ایک منصوبہ بنایا کہ چونکہ خلافت کے اس سارے جھگڑے کی بنا تین اصحاب ہیں یعنی حضرت علیؓ معاویہؓ اور عمرہ بن العاص۔ اس لیے ان تینوں کو ایک ہی دن اور ایک ہی وقت میں قتل کر دیا جائے تاکہ ان کے بعد لوگ اپنی مرضی سے کوئی خلیفہ چن لیں۔ جن لوگوں کے ذمے آخری دو اصحاب (معاویہ اور عمرہ بن العاص) کا قتل تھا وہ اس میں کامیاب نہ ہو سکے لیکن جس خارجی ابن محبم کے ذمے حضرت علیؓ رضی اللہ عنہ کو قتل کرنا تھا وہ اس میں کامیاب ہوا اور ۲۴۱ھ (۲۰رمضان ۱۴۰۰ھ) کو اس نے انہیں شہید کر دیا۔ اس طرح اسلام کے پہلے خلفاء کی (جنہیں عام اصطلاح میں خلفائے راشدین کہا جاتا ہے) خلافت کا یہ سلسلہ بالآخر اپنے انجام کو پہنچا۔

یہ مختصر تاریخی جائزہ ہے اسلام کے ابتدائی چالیس برسوں کا جو یہاں اس لیے دیا گیا کہ اسلام کے تین بڑے فرقے جو وجود میں آئے، یعنی خوارج، شیعہ اور مرجمہ، وہ اسی ابتدائی زمانے کے حالات کی وجہ سے وجود میں آئے۔

## فرقوں کا ظہور (خوارج، شیعہ، مرجمہ)

### خوارج

مقام صفين میں جب حضرت علیؓ اور معاویہؓ کے درمیان جنگ واقع ہوئی اور اس میں ایک مرحلے پر حضرت علیؓ کا پلڑا بھاری ہونے لگا اور قریب تھا کہ وہ معاویہؓ کو شکست دے دیں، تو معاویہؓ کو ان کے مشیر عمرو بن العاصؓ نے جو بہت ہوشیار اور سیاسی ذہن رکھنے والے تھے۔ یہ مشورہ دیا کہ نیزوں پر قرآن کے اوراق ناٹگ کر کہ اعلان کیا جائے کہ ہم آپس کے اس جھگڑے کے لیے قرآن کو حکم (ثالث) قرار دیتے ہیں۔ حضرت علیؓ کے حامی بعض اصحاب نے اسے شکست سے بچنے کے لیے ایک سیاسی چال قرار دیا۔ لیکن دوسرے لوگوں نے کہا کہ اگر اس تدبیر سے مسلمانوں کے دو فریقوں کے درمیان جنگ ختم ہوتی ہے تو اسے مان لیا جائے۔ حضرت علیؓ نے اس دوسرے گروہ کی بات مان لی اور تھکیم (ثالثی) کی تجویز کو منظور کر لیا۔ اس پران کے لشکر میں سے کچھ لوگوں نے جن میں سے اکثر کا تعلق قبیلہ بنی تمیم سے تھا اس امر کو قبول نہ کیا کہ کسی کو کتاب اللہ کے معاملے میں حکم بنایا جائے۔ انہوں نے کہا کہ یہ تھکیم غلط ہے، اس لیے کہ اس معاملے میں اللہ کا حکم واضح اور صاف ہے اور تھکیم کے معنی یہ ہیں کہ دونوں متحارب فریقوں کو اس بارے میں شک ہے کہ کون حق پر ہے، اور یہ شک صحیح نہیں ہے اس لیے کہ وہ جواب تک لڑتے اور مرتے رہے ہیں اس یقین کے ساتھ لڑتے رہے ہیں کہ حق ان کے ساتھ ہے۔ اس طرح کے خیالات کو ان میں سے ایک نے اس جملہ کی صورت دے دی کہ ”الْحَكْمُ إِلَّا لِلَّهِ“ (حکمرانی تو بس اللہ کا حق ہے) اور اس جملہ کی گونخ ہر جگہ سنائی دینے لگی اور یہ اس فرقے کا شعار ظہرا۔

یہ فرقہ جو حضرت علیؓ سے اس بات پر الگ ہوا تھا کہ انہوں نے تھکیم کی تجویز کو کیوں قبول کیا، خوارج کہلا یا یعنی وہ لوگ جو حضرت علیؓ کی فوج سے نکل گئے (نکل جانے کو عربی

میں خرج کہتے ہیں) یہ لوگ اب حضرت علیؑ پر دباؤ ڈالنے لگے کہ وہ اپنی غلطی بلکہ اپنے کفر کا اقرار کریں اور تحریکم کا جو معاہدہ انہوں نے معاویہ کے ساتھ کیا تھا اسے ختم کر دیں۔ حضرت علیؑ جب اس پر راضی نہ ہوئے تو وہ ان سے مایوس ہو کر کوفہ کے قریب ایک گاؤں میں چلے گئے اور ان کے خلاف بغاوتوں کا سلسلہ شروع کر دیا۔ ایک بغاوت میں حضرت علیؑ رضی اللہ عنہ نے ان کا مقام نہروان میں مقابلہ کیا اور انہیں مخلست فاش دے کر ان کے بہت سے افراد کو قتل کر دیا۔ لیکن اس سے خوارج کا استیصال نہ ہو سکا۔ آخر انہوں نے وہ تدبیر اختیار کی جس سے ایک خارجی ابن ملجم نے حضرت علیؑ رضی اللہ عنہ کو شہید کر دیا۔

خوارج کا یہ گروہ رفتہ رفتہ زور پکڑتا گیا اور مسلمانوں کے ایک علیحدہ فرقے کے طور پر سامنے آیا جو مسئلہ خلافت اور دوسرے اخلاقی اور اقتصادی امور کے بارے میں اپنا خاص نقطہ نظر رکھتے تھے۔ ان لوگوں نے ہر دور میں حکمران طبقے کی پالیسیوں کی مخالفت کی اور ان کے خلاف بغاوتیں کر کے انہیں چین سے نہ بیٹھنے دیا۔ اموی خلفاء کے خلاف وہ مختلف موقع پر اس بہادری اور بے جگری سے لڑے کہ بعض معروکوں میں لگتا تھا کہ وہ حکومت کو مخلست دے دیں گے۔ خوارج کی دو شاخیں تھیں: ایک عراق میں، جہاں نافع بن الازرق اور اور قطربی بن الجباءؓ ان کے مشہور افراد تھے۔ دوسرے جزیرہ عرب میں جہاں ابو طالوت اور نجدہ بن عامر ان کے مشہور سردار تھے۔ اموی حکمران اپنے سارے عرصہ خلافت میں خوارج کی ان دو شاخوں کے خلاف برس پیکار رہے اور بمشکل ان پر غلبہ حاصل کیا۔ اسی طرح عباسی خلافت کے زمانے میں بھی خوارج موجود تھے۔ لیکن اب ان کا زور ٹوٹ چکا تھا اور ان کے رہنمایا کمزور پڑ چکے تھے۔

خوارج کے عقائد و نظریات مختصرًا یہ تھے:

۱۔ خلیفہ کا انتخاب مسلمانوں کی آزاد رائے سے ہونا چاہیے اور جب ایک دفعہ خلیفہ چن لیا جائے تو اس کے لیے یہ جائز نہیں ہے کہ وہ اپنی خلافت سے نیچے اتر آئے یا اس کے معاملے میں کسی کو حکم بنائے۔

۲۔ یہ ضروری نہیں ہے کہ خلیفہ قریش میں سے ہو۔ وہ کسی قبیلے یا کسی قوم سے بھی ہو سکتا ہے۔ چاہے وہ ایک حصی غلام ہی کیوں نہ ہو۔ اس طرح انہوں نے اس شیعی نظریے کی مخالفت کی کہ خلافت رسول اللہ صلی اللہ علیہ وسلم کے خانوادے میں محدود ہوئی

چاہیے (یعنی حضرت علیؓ اور ان کی آل میں) اور اہل سنت کے اس نظریے کو بھی تسلیم نہ کیا کہ خلافت قبیلہ قریش کے اندر ہی وہی چاہیے۔

۳۔ جب خلیفہ کا چناؤ ہو جائے تو وہ مسلمانوں کا سردار ہو گا۔ اس پر فرض ہے کہ اللہ نے جو حکم بھی دیا ہے اس کی اطاعت کرے۔ اگر وہ یہ نہ کرے گا تو اس کو خلافت سے معزول کرنا قوم کا فرض ہو گا۔

۴۔ خوارج کے نظریات پہلے صرف سیاسی تھے یعنی خلافت کے مسئلے تک محدود تھے، لیکن آگے چل کر انہوں نے اپنے سیاسی نظریات کو الوہی نظریات کے ساتھ ضم کر دیا اور سب سے اہم نظریہ جو انہوں نے پیش کیا یہ تھا کہ دین کے اوامر یعنی نماز، روزہ، حج بولنا اور انصاف کرنا۔ ایمان کا جزء ہیں لیکن ایمان صرف عقیدے کا نام نہیں ہے، اس لیے جس نے کلمہ لا الہ الا اللہ محمد رسول اللہ پڑھا اور دین کے فرائض پر عمل نہ کیا یا کبیرہ گناہوں کا ارتکاب کیا وہ کافر ہے۔

۵۔ خوارج کے ایک گروہ کا نظریہ یہ تھا کہ امت مسلمہ کو کسی نام (یعنی خلیفہ) کی ضرورت نہیں ہے، بلکہ لوگوں کو چاہیے کہ از خود اللہ کی کتاب پر عمل کریں۔ یہ دراصل اسی جملے کی صدائے بازگشت تھی کہ لا حکم الا اللہ (حکمرانی صرف اللہ کے لیے ہے)۔ ایک موقع پر جب حضرت علیؓ نے تقریر کی تو خوارج میں سے کسی نے لا حکم الا اللہ کا غیرہ لگایا۔ اس پر حضرت علیؓ نے فرمایا: کلمۃ حق یہاد بہاباطل، (یہ ایسا کلمہ حق ہے جو غلط مقصد کے لیے بولا گیا ہے) یہ لوگ دراصل یہ کہنا چاہتے ہیں کہ اللہ کے سوا مسلمانوں کا کوئی امیر نہیں ہو سکتا۔ یہ کیسے ممکن ہے مسلمانوں کے امور چلانے کے لیے کوئی امیر تو چاہیے، چاہے وہ نیک ہو یا فاجر، جس کی امارت میں مسلمان کام کرے اور جس سے ایک کافر بھی فائدہ اٹھائے اللہ اس کی مدت پوری کرے اور اس کے ذریعے مال غنیمت جمع کرے، وہ دشمن سے لڑے اور راستوں کو محفوظ کرے، وہ طاقتوں سے لے کر کمزور کو دے۔ وہ نیکو کاروں کے لیے باعث راحت ہو اور فاجروں کے لیے مصیبت۔

۶۔ خوارج کا ایک فرقہ اس بات کا قائل تھا کہ ان کے سواباتی سب مسلمان کافر ہیں، نہ ان کے ساتھ نماز پڑھی جاسکتی ہے نہ ان کا ذبیحہ کھایا جا سکتا ہے اور نہ ان کے ساتھ

شادی بیاہ کا رشتہ قائم کیا جا سکتا ہے لیکن کچھ دوسرے فرقے مثلاً ابا ضیہہ اس معاملے میں اتنے شدت پسند نہ تھے۔

خوارج کے عادات و اطوار میں بعض باتیں بہت نمایاں اور حیران کن تھیں مثلاً:-  
۱۔ وہ عبادت میں غیر معمولی انہاک رکھتے تھے اور ساری ساری رات عبادت میں گزار دینا ان کا معمول تھا۔ وہ دن کو ہمیشہ روزے سے ہوتے تھے۔ زیاد نے ایک خارجی کو قتل کیا تو اس کے خادم کو بلا کر اس کے متعلق پوچھا تو وہ کہنے لگا کہ ”میں کبھی دن میں اس کے لیے کھانا نہ لایا اور نہ رات کو اس کے لیے بستر بچھایا۔“ لبے لبے بجدوں کی وجہ سے ان کی پیشانیوں پر گئے پڑ گئے تھے اور ان کے ہاتھ چپٹے ہو گئے تھے۔  
۲۔ وہ بہادری اور شجاعت میں بے مثال تھے اور اپنے مقصد کی خاطر کسی بھی قربانی سے دربغ نہیں کرتے تھے۔ ان کی تاریخ بے مثال شجاعت کے واقعات سے بھری ہوئی ہے۔ العقد الفرید میں ہے کہ ”ان میں سے کوئی ایسا ہوتا کہ نیزہ اس کے جسم کے پار ہو جاتا، لیکن وہ اپنے قاتل کے پیچھے بھاگتا رہتا اور کہتا جاتا کہ ”اے رب میں نے تیری رضا کے لیے تمہارے پاس آنے میں جلدی کی ہے۔“

### شیعہ

تاریخ سے پتا چلتا ہے کہ حضرت علیؑ کی خلافت کے لیے جو آواز انھائی گئی وہ زیادہ زور دار نہیں تھی۔ اس لیے کہ آنحضرتؐ کے بعد خلیفہ مقرر کرنے کے بارے میں کوئی نص موجود نہیں تھی اور یہ کام مسلمانوں کی رائے پر چھوڑ دیا گیا تھا۔ جب لوگوں نے حضرت ابو بکرؓ کے ہاتھ پر بیعت کی تو حضرت علیؑ اس وقت موجود نہیں تھے لیکن روایات سے ثابت ہے کہ انہوں نے بعد میں آ کر حضرت ابو بکرؓ کے ہاتھ پر بیعت کی۔ تاہم صحابہ میں سے ایک گروہ ایسا تھا جو سمجھتا تھا کہ حضرت علیؑ حضرت ابو بکرؓ اور عمرؓ اور دوسرے اصحاب سے افضل ہیں اس لیے خلافت کے زیادہ حق دار ہیں۔ ان صحابہ میں عمار بن یاسرؓ۔ ابو ذر غفاریؓ۔ سلمان فارسیؓ۔ جابر بن عبد اللہؓ۔ حضرت عباسؓ اور ان کے بیٹے۔ ابی بن کعبؓ اور حذیفہؓ کے نام لیے جاتے ہیں۔

آگے چل کر ہم دیکھتے ہیں کہ یہ سوچ ہی بدلت جاتی ہے اور اصحاب علیؑ (جنہیں عربی

میں شیعہ علی کہا جاتا ہے اور اسی سے اس فرقے کا نام شیعہ پڑا) کہتے ہیں کہ امامت (خلافت کی جگہ وہ یہ لفظ استعمال کرتے ہیں) عام بہبود کی چیز نہیں ہے جو امت کے سپرد کر دی جائے کہ اس کے بارے میں کوئی فیصلہ کرے۔ بلکہ یہ دین کا ایک رکن ہے اور اسلام کی اساس ہے اور کوئی نبی اس کے معاملے میں غفلت نہیں برداشت کر سکتا۔ بلکہ اس پر یہ فرض عائد ہوتا ہے کہ وہ امت کے لیے امام مقرر کرے جو کبیرہ صخیرہ گناہوں سے پاک ہو اور حضرت علیؑ ہی وہ امام ہیں جنہیں رسول اللہ نے مقرر فرمایا۔ اس کی تائید میں انہوں نے کچھ نصوص اور روایات اپنی تاویلیات کے ساتھ پیش کیں جن کے بارے میں علمائے سنت اور اہل شریعت کچھ نہیں جانتے تھے۔

یہاں سے وصیت کا تصور ابھر کر سامنے آیا اور حضرت علیؑ کو وصی کا لقب دیا گیا۔ مطلب یہ تھا کہ آنحضرتؐ نے اپنے بعد حضرت علیؑ کی خلافت کے بارے میں وصیت کی تھی۔ چنانچہ حضرت علیؑ کی انتخاب کے ذریعے امام نہیں مقرر ہوئے بلکہ رسول اللہ صلی اللہ علیہ وسلم کی ایک نص کی بنیاد پر امامت کے منصب پر فائز ہوئے اور اب آگے وہ جس کے حق میں وصیت کریں گے وہی امام ہو گا۔ چنانچہ شیعہ فرقے میں ”وصی“ کی یہ اصطلاح رائج ہو گئی۔

اس طرح شیعہ مذهب کی اساس منصب امامت ہے اور آنحضرت صلی اللہ علیہ وسلم کے بعد یہ منصب حضرت علی رضی اللہ عنہ کی طرف منتقل ہوا اور ان کے بعد یہ دوسرے ائمہ کو منتقل ہوتا رہا۔ شیعہ فرقے کے نزدیک امام کی پوزیشن وہ نہیں ہوتی جو اہل سنت کے نزدیک خلیفہ کی ہوتی ہے۔ وہ لوگوں کو احکام الہی پر چلنے کی تلقین کرتا ہے اور اس کے پاس عدل، انتظامی اور جنگی امور کا اختیار ہوتا ہے، لیکن اس کو شریعت اور قانون میں کسی طرح کا اختیار نہیں ہوتا۔ شیعہ فرقے کے نزدیک ان کا امام سب سے بڑا معلم ہوتا ہے اور پہلے امام نے سارے علوم خود رسول خدا سے حاصل کیے تھے۔ چنانچہ ان کا امام کوئی معمولی انسان نہیں ہوتا بلکہ وہ سب لوگوں سے بلند اور برتر اور ہر طرح کی خطا سے پاک ہوتا ہے۔

شیعہ فرقے کے نزدیک علم و قسم کے ہیں۔ ایک علم ظاہر اور دوسرا علم باطن اور ان کے نزدیک یہ دونوں قسم کے علوم آنحضرتؐ نے حضرت علیؑ کو سکھائے تھے۔ چنانچہ وہ قرآن کا باطن بھی جانتے تھے اور ظاہر بھی اور یہ علمی ورثہ ہر امام دوسرے امام کو منتقل کرتا ہے۔ اہل

تشیع کسی علم اور کسی حدیث کو اس وقت تک نہیں مانتے جب تک وہ ان کے انگر سے روایت نہ ہو۔

شیعہ فرقہ کی مختلف شاخیں ہیں: ایک شاخ زیدیہ کہلاتی ہے۔ یہ پانچویں امام زید بن علی زین العابدین کے پیرو ہیں اور ان کا مذہب تمام شیعہ مذاہب میں سب سے زیادہ معتدل اور اہل سنت کے مذہب کے سب سے زیادہ قریب ہے۔ زیدی شیعہ یہ تو مانتے ہیں کہ آنحضرتؐ کے بعد حضرت علیؓ خلافت کے سب سے زیادہ حقدار تھے، لیکن وہ یہ کہتے ہیں کہ اگر خلافت ابو بکرؓ اور عمرؓ کے پاس بھی چلی گئی تو کوئی بات نہیں، ان کی خلافت بھی صحیح تھی۔ وہ یہ بھی سمجھتے ہیں کہ امامت کی بنیاد کسی نص پر نہیں ہوتی اور نہ کسی امام کی تعین کے لیے وہی اترتی ہے، بلکہ کوئی بھی فاطمی عالم اور زاہد اور خدا کی راہ میں لڑنے والا امام بن سکتا ہے۔ ان کے نزدیک امامت عملی اور ایجادی ہوتی ہے، سلبی نہیں ہوتی کہ ایک غائب امام پر آ کر رک جائے۔ امام زید بن حسن خلیفہ ہشام بن عبد الملک کے مقابلے کو نکلے۔ لیکن شہید ہوئے اور سولی پر چڑھائے گئے۔ شیعہ فرقہ کی یہ زیدی شاخ ابھی تک یمن میں موجود ہے۔

آگے بڑھنے سے پہلے مناسب معلوم ہوتا ہے کہ شیعہ اصحاب کے بارہ اماموں کے اسماء بیان کردیئے جائیں تاکہ آگے جو کچھ کہا جائے گا وہ آسانی سے سمجھ میں آسکے۔ امام اول جیسا کہ اوپر ذکر ہوا۔ حضرت علیؓ ہیں۔ ان کے بعد انگر کی ترتیب اس طرح ہے ۲۔ امام حسن، ۳۔ امام حسین، ۴۔ امام علی زین العابدین، ۵۔ امام محمد الباقر، ۶۔ امام جعفر صادق، ۷۔ امام موسی کاظم، ۸۔ امام علی رضا، ۹۔ امام محمد تقی، ۱۰۔ امام علی ہادی، ۱۱۔ امام حسن عسکری، ۱۲۔ امام محمد المقتدر یا محمد مہدی۔ اوپر جن پانچویں امام زید بن علی زین العابدین کا ذکر ہوا۔ وہ دراصل امام محمد الباقر کے بھائی ہیں اور امامت کے مرکزی دھارے سے ذرا ہٹ کے ہیں۔ اہل تشیع کی دوسری شاخ ”امامیہ“ ہے۔ ان کا یہ نام اس لیے پڑا کہ ان کے عقائد کا مرکز امام ہے۔ یہ ایک بڑی شاخ ہے اور اس میں مختلف گروہ ہیں، جن کے درمیان امام کی شخصیت کے بارے میں اختلاف پایا جاتا ہے۔ ”امامیہ“ کا سب سے مشہور فرقہ ”اشاعریہ“ ہے جو امامت کا تسلیل بارہ اماموں تک لے جاتے ہیں اور انہی کا عقیدہ آج ایران کی حکومت کا سرکاری عقیدہ ہے۔ ان کے نزدیک پارہویں امام اس دنیا کو چھوڑ کر پہاڑوں اور جنگلوں میں چلے گئے اور اب تک کسی غار میں مقیم ہیں۔ یہ ”امام غائب“ کہلاتے ہیں۔

چنانچہ جب دنیا کے حالات تقاضا کریں گے تو یہ ظاہر ہو کر دنیا میں واپس آ جائیں گے اور راستے عدل سے بھر دیں گے۔ ایک تیسری شاخ ”اسماعیلیہ“ ہے۔ ان کے نزدیک امامت پھٹے امام جعفر صادق کے بیٹے اسماعیل جسے وہ ساتواں امام قرار دیتے ہیں کے ساتھ ہی ختم ہو گئی۔ اس لیے یہ فرقہ امامیہ سے الگ ہو گیا اور انہوں نے اسلامی تاریخ میں ایک طویل زمانے تک اہم کردار ادا کیا۔ انہوں نے نو فلاطونیت کو اپنایا اور اس میں روبدل کر کے اسے شیعی مذہب کی شکل دی۔ پھر انہوں نے اخوان الصفاء کے رسائل سے بھی کافی فائدہ اٹھایا۔ انہوں نے اسلامی عقائد میں کافی تبدیلیاں کیں اور کہا کہ قرآن کی آیات کا لفظی اٹھایا۔ انہوں نے اس پر عمل کرنے کی ضرورت نہیں، بلکہ وہ تو علامات ہیں جنہیں صرف عارف لوگ سمجھتے ہیں، چنانچہ قرآن کو تاویل اور مجاز کے واسطے سے سمجھنا چاہیے۔ قرآن کا ایک ظاہر ہے اور ایک باطن ہے اور یہ ضروری ہے کہ ہم مادی پر دے چاک کر کے قرآن کی روحانی تعلیمات تک پہنچیں۔ چنانچہ ان لوگوں کو ”باطنیہ“ بھی کہا گیا۔

فاطمی اسماعیلی فرقہ ۱۰۹۲ء میں دو شاخوں میں تقسیم ہو گیا۔ ایک نزاری اور دوسری مستعملیان۔ ان دونوں نے اپنے اپنے امام الگ کر لیے۔ آگے چل کر مستعملیان پھر دو حصوں میں بٹ گئے۔ ایک سلیمانی اور دوسرا داؤ دی جو داؤ د بن عجب شاہ (م ۱۵۸۹) کے مرید تھے۔ یہ ہندوستان میں رہنے لگے اور ان کا دعویٰ ہے کہ ہندوستانی مستعملیان کی اکثریت جو بوہرہ کہلاتی ہے، ان کے پیروکار ہیں۔ یہ لوگ گجرات (ہندوستان) کے علاوہ جنوبی عرب، خلیج فارس، مشرقی افریقہ اور برما میں پائے جاتے ہیں۔ اسماعیلیوں کی دوسری شاخ نزاری تاریخ میں Assassins کے نام سے مشہور ہوئے۔ الموت میں ان کے مرکز کو ہلاکو نے ۱۲۵۶ء میں تباہ کر دیا تو نزاری ائمہ زیر زمین چلے گئے اور ایران میں ایک جگہ سے دوسری جگہ منتقل ہوتے رہے۔ انہیوں میں صدی میں جا کر نزاری امام آغا خاں اول کی صورت میں منظر عام پر آئے جو ۱۸۳۰ء میں ایران کو چھوڑ کر ہندوستان چلے گئے جہاں نزاری مشنریوں نے اپنی کوششوں سے ایک بڑی کیونٹی قائم کر لی تھی۔ آغا خاں نے بمبئی کو اپنا مستقر بنایا، جو ہندوستان میں نزاری شیعوں کا مرکز چلا آتا ہے۔ ہندوستان میں یہ کیونٹی بہت بڑی ہے اور یہ لوگ خوجہ (Khojas) کہلاتے ہیں، لیکن اس کے علاوہ مشرقی افریقہ،

پاکستان، شام، ایران، افغانستان وغیرہ میں بھی اس فرقے کے بہت سے لوگ آباد ہیں۔  
ان سب لوگوں کا سربراہ ہمیشہ ”آغا خاں“ کہلاتا ہے۔

### مرجہ

خوارج اور شیعہ کے بارے میں آپ نے دیکھ لیا کہ وہ اول اول خلافت کے مسئلے پر سیاسی جماعتوں کی شکل میں ظاہر ہوئے۔ خوارج کا نظریہ اس بارے میں جمہوری (democratic) تھا اور شیعوں کا دینی اور شخصی (Theocratic) مرجد بھی شروع میں ایک سیاسی جماعت کی صورت میں سامنے آئے جو غیر جانبدار تھے اور مسلمانوں کے درمیان اختلافات کے بارے میں ان کی ایک خاص رائے تھی۔ ابن عساکر نے ان کے اس موقف کے بارے میں کہا ہے ”یہ لوگ باہر غزوہات میں مصروف تھے۔ جب یہ مدینہ واپس آئے تو انہوں نے حالات میں کافی تبدیلی پائی۔ ان لوگوں نے کہا ہم نے آپ لوگوں کو چھوڑا تو آپ متعدد تھے اور آپ میں کوئی اختلاف نہیں تھا اور اب جب واپس آئے ہیں تو تم ایک دوسرے کے خلاف ہو چکے ہو۔ تم میں سے کچھ لوگ کہتے ہیں کہ عثمانؑ کو قتل کر کے ان پر خلم کیا گیا، حالانکہ وہ بہت عادل تھے اور دوسرے لوگ کہتے ہیں کہ خلافت کے حقدار دوسروں سے زیادہ حضرت علیؓ تھے۔ ہمارے نزدیک یہ سب ایجھے اور قابل اعتبار لوگ تھے۔ ہم نہ کسی سے پیزاری کا اظہار کرتے ہیں، نہ کسی پر لعنت بھیجتے ہیں اور نہ کسی کے خلاف گواہ بنتے ہیں۔ ہم ان کا معاملہ اللہ کے پرد کرتے ہیں کہ وہی ان کے درمیان فیصلہ کرے گا۔“

چنانچہ مرجد ایسی سیاسی جماعت تھے جو فتنہ و فساد میں اپنے ہاتھ آلوہ نہیں کرنا چاہتے تھے اور نہ کسی سیاسی جماعت کا خون بہانا چاہتے تھے بلکہ وہ کسی کو خططا کار اور دوسرے کو حق پر بھی نہیں کہتے تھے۔ مرجد کا لفظ ارجاء سے ماخوذ ہے جس کے معنی ہیں: مالنا اور ملتوی کرنا۔ یہ لوگ آپس میں لڑنے والی سیاسی جماعتوں کا معاملہ اللہ کے پرد کرنا چاہتے تھے۔ اس یقین کے ساتھ کہ وہی ان کے درمیان صحیح فیصلہ کرے گا۔

مرجد اس وقت سامنے آئے جب انہوں نے دیکھا کہ خوارج حضرت علیؓ اور حضرت عثمانؑ کو اور تحریکیم کے ماننے والے دوسرے سب لوگوں کو کافر کہتے ہیں اور دوسری طرف شیعہ حضرت ابو بکرؓ اور عمرؓ اور عثمانؑ اور ان کے ساتھیوں کو کافر کہتے ہیں۔ پھر یہ دونوں یعنی

خوارج اور شیعہ امویوں کو کافر قرار دیتے ہیں اور ان پر لعنت بھیتے ہیں اور اموی ان دونوں سے لڑتے ہیں اور کہتے ہیں کہ ان کا روایہ غلط ہے۔ ہر طبقہ یہی کہتا ہے کہ وہ حق پر ہے اور دوسرے سب طبقے کافر اور محلی محلی گراہی میں ہیں۔ یہ دیکھ کر مر جہ نے سب فرقوں کے ساتھ صلح اور امن کا روایہ رکھا اور ان میں سے کسی کی عکفیر نہ کی اور کہا کہ مسلمانوں کے تینوں گروہ خوارج۔ شیعہ اور اموی مومن ہیں۔ ان میں سے بعض غلطی پر ہو سکتے ہیں اور بعض حق پر، لیکن ہم یہ نہیں کہہ سکتے کہ کون حق پر ہے، ان کا فیصلہ ہمیں اللہ پر چھوڑ دینا چاہیے۔

مر جہ کی شروعات صدر اول کے صحابہ میں دیکھی جاسکتی ہیں۔ ہم جانتے ہیں کہ رسول خدا کے صحابہ میں سے بعض لوگ اس سیاسی جگہزے اور بے چینی سے الگ تھلک رہے جو حضرت عثمانؓ کی خلافت کے آخری دور میں دیکھی جانے لگی تھی ان میں ابی بکرہ، عبد اللہ بن عمر اور عمران بن الحصین جیسے لوگ شامل تھے۔ ابو بکرہ رسول اللہؐ سے روایت کرتے تھے کہ انہوں نے فرمایا ”فتنه برپا ہوں گے۔ اس وقت بیٹھنے والا چلنے والے سے بہتر ہو گا اور چلنے والا ان کی طرف دوڑنے والوں سے بہتر ہو گا۔ تو جب یہ صورت حال واقع ہو تو جس کے پاس مویشی ہوں وہ اپنے مویشیوں کے ساتھ رہے اور جس کے پاس زمین ہو وہ اپنی زمین میں رہ کر کام کرے۔“

مر جہ پہلے تو ایک سیاسی مذہب بنے۔ اس کے بعد انہوں نے الہی امور میں سوچ بچار شروع کر دیا اور ایمان، کفر، مومن اور کافر جیسی اصطلاحوں کا ٹھیک ٹھیک مفہوم معین کرنے لگے۔ اس بارے میں خوارج اور شیعہ کے انتہا پسندانہ عقائد و نظریات کے رد عمل کے طور پر انہوں نے یہ نظریہ پیش کیا کہ ایمان صرف اللہ اور رسول کی معرفت کا نام ہے۔ جس نے اپنے دل میں یہ یقین کر لیا کہ اللہ کے سوا کوئی معبد نہیں اور یہ کہ محمدؐ اس کے رسول ہیں اور اس نے ان دونوں کے ساتھ محبت رکھی۔ وہ مومن ہے چاہے وہ اپنے اعمال میں اسلامی عبادات کا پابند ہو یا نہ ہو، ان کے نزدیک ظاہری اعمال ایمان کا جزء نہیں ہیں۔ مر جہ یہاں تک گئے کہ اگر کسی نے حالات سے مجبور ہو کر اپنی زبان سے کفر کا اعلان کیا۔ تو ان کی عبادات کی اور دارالاسلام میں صلیب کی تقدیس کی اور تثییث پر اپنے ایمان کا اٹھاہار کیا، تو وہ بھی اللہ کے نزدیک مومن ہے اور اس کا ایمان مکمل ہے جب تک وہ دل میں اللہ اور رسول پر ایمان رکھتا ہے اور ان کے لیے اس کے دل میں احترام اور محبت ہے۔ اس لیے

کہ ایک صحیح معنوں میں ایمان رکھنے والا اپنے اخلاص اور اپنی محبت کے سبب سے جنت میں جائے گا نہ کہ اپنے عمل اور اطاعت کے سبب سے۔

### کلام (Scholastic theolgy) کا ظہور

اسلام کا ابتدائی دور سادگی کا دور تھا۔ جس میں مسلمانوں کا سب سے بڑا علمی مشغله قرآن کو پڑھنا، سمجھنا اور احادیث کی روشنی میں اس کی آیات کی تفسیر کرنا اور ان سے زندگی کے روزمرہ امور کے لیے احکام اخذ کرنا تھا۔ چنانچہ ان مقاصد کے لیے اس ابتدائی زمانے میں علم قرأت، علم اسماء الرجال (حدیث کے راویوں کے احوال جاننے کا علم) اور فقہ کو رواج حاصل ہوا اور اس کے بعد ان علوم کی ضروریات کو پورا کرنے کے لیے ان پر کچھ مزید علوم مثلاً خحو (زبان کے قواعد کا علم) اور بلاغت و خطابت کا اضافہ ہوا۔ ان سارے علوم کا بنیادی مقصد قرآن کو تھیک طرح سمجھنا اور اس کے احکام کی روح تک پہنچنا تھا۔ لیکن جب اسلامی فتوحات کا دائرة وسیع ہونے لگا اور دوسرے مذاہب کے لوگ اسلام میں داخل ہونے لگے، جن میں یہودی، عیسائی، مجوہی اور دہریے تھے تو یہ لوگ اگرچہ کلمہ پڑھ کر اسلام لا چکے تھے لیکن ان کے فہنوں میں ان کے پہلے مذاہب کے بہت سے اثرات باقی تھے، چنانچہ زیادہ عرصہ نگزرا کہ انہوں نے اسلام میں اسی طرح کے مسائل اٹھانے شروع کر دیے جو ان کے مذاہب میں اٹھائے جاتے تھے اور اس بحث و مناظرہ کے مقاصد کے لیے یہ مذاہب پہلے ہی یونانی فلسفے اور منطق سے اپنے آپ کو مسلح کر چکے تھے۔ ان کو اس امر کا خاصاً تجربہ تھا کہ کسی مسئلے پر بحث کیسے کی جاتی ہے اور منطق سے کام لے کر اس میں دوسرے کو نجا کیسے دکھایا جا سکتا ہے۔ چنانچہ ان نو مسلموں نے جب اسلام میں آ کر وہی مسائل اٹھائے تو مسلمان جن کا عقیدہ بڑا سادہ تھا، ان کا کامیابی کے ساتھ مقابلہ نہ کر سکے۔ پھر یہی نہیں کہ یہ مسائل ان لوگوں کی طرف سے اٹھائے گئے جو قریبی زمانے میں اسلام لائے تھے، بلکہ اسلامی ممالک میں بننے والے دوسرے مذاہب والوں (یہودیوں اور عیسائیوں) نے بھی اسی طرح کے مسائل مسلمانوں کے سامنے کھڑے کیے جن میں سب سے بڑا مسئلہ جبرا اختیار کا تھا۔

تاریخ سے پتا چلتا ہے کہ جب سے انسان کی عقل نے سوچنا اور غور کرنا شروع کیا تو

سب سے پہلا مسئلہ جواس کے سامنے آیا وہ جبر و اختیار کا تھا، یعنی یہ کہ کیا انسان اس دنیا میں اپنے اعمال پر قادر ہے یا کوئی دوسرا ہے جواس کو یہ اعمال کرنے پر مجبور کرتا ہے۔ یہ محلہ مختلف زمانوں میں فلاسفہ اور دینی رہنماؤں کو پیش آتا رہا ہے اور وہ اس پر غور و فکر کرتے چلے آئے ہیں۔ لیکن کسی نتیجے پر نہیں پہنچ پائے۔ اسلام میں اس مسئلے پر غور کرتے ہوئے وہی دو پہلو سامنے آتے ہیں: ایک یہ کہ انسان اس دنیا میں جو بھی عمل کرتا ہے اس پر وہ خدا کے سامنے جوابدہ ہے۔ ظاہر ہے کہ یہ جوابدہ اسی صورت میں ہو سکتی ہے جب وہ اس عمل پر قادر ہو اور اس نے اپنے ارادے سے وہ عمل کیا ہو۔ اگر وہ اس پر قادر نہیں بلکہ مجبور ہے تو پھر اس کی جوابدہی عدل و انصاف کے خلاف ہے۔ دوسرے یہ کہ انسان اس دنیا میں جو کچھ بھی کرتا ہے وہ پہلے سے ہی خدا کے علم میں ہوتا ہے اور خدا اس کا فیصلہ کر چکا ہوتا ہے۔ اس کے معنی یہ ہوئے کہ اس دنیا میں انسان کے سب اعمال پہلے سے متعین کیے جا چکے ہیں اور انسان کا ان سے مختلف کوئی عمل کرنا خدا کے علم اور فیصلے کی خلاف ورزی ہے جو ممکن نہیں ہے۔ مسئلے کے ان دونوں پہلوؤں کے حق میں قرآن میں ایک سے زیادہ آیات موجود ہیں۔ مثلاً ایک طرف یہ کہ:

”جو چاہیے ایمان“ لے آئے اور جو چاہیے کفر اختیار کرئے، (الکہف: ۲۹:۱۸)

”ہم نے اس کو راہ و کھادی ہے وہ چاہے تو شکر گزار ہو اور چاہے تو ناشکرا ہو،“

(الدہر: ۷۶:۳)

اور دوسری طرف یہ کہ:

”اللہ نے ان کے دلوں پر مہر لگادی ہے اور ان کے کانوں پر بھی اور ان کی آنکھوں

پر پردہ پڑا ہوا ہے اور ان کے لیے بہت بڑا عذاب ہے،“ (البقرہ: ۲:۷)

”تو جس کے بارے میں عذاب کا فیصلہ ہو چکا اور وہ آگ میں ڈالا جا چکا تو کیا تو

اسکو بچا لے گا؟“

(ازمر: ۳۹:۱۹)

### قدریہ

چنانچہ مسلمانوں میں کچھ لوگ ایسے ہوئے جنہوں نے کہا کہ انسان اپنے ارادے میں

آزاد ہے، دوسرے لفظوں میں اسے اپنے اعمال پر قدرت حاصل ہے، یہ لوگ ”قدرتیہ“ کہلاتے۔ ان میں سب سے مقدم دو افراد تھے: ایک معبد الجہنی، دوسرے غیلان مشقی۔ معبد الجہنی (م ۴۹۹) بنوامیہ کے زمانے کا ایک صادق القول تابعی تھا۔ یہ زمانہ بہت ظلم اور خون خرابے کا تھا۔ بنوامیہ کے اقتدار کی خاطر مخالفین پر ہر طرف مظلوم توڑے جا رہے تھے۔ تاریخ میں آتا ہے کہ ایک دن معبد الجہنی اپنے ساتھی عطاء ابن الیسار کے ساتھ مشہور مسلم شیخ حسن بصری کی خدمت میں حاضر ہوا اور کہا کہ ”اے ابوسعید یہ حکمران مسلمانوں کا خون بہاتے ہیں اور دوسرے بہت سے غلط کام کرتے ہیں اور کہتے ہیں کہ ان کے یہ اعمال خدا کی مرضی اور اس کے حکم سے ہوتے ہیں“، تو حسن نے جواب دیا ”خدا کے دشمن، یہ بالکل جھوٹ کہتے ہیں“۔ اس فضائیں کسی کا یہ کہ دیتا کہ انسان اپنے اعمال کا ذمہ دار ہے گویا امویوں کے اس عقیدے کا رد تھا کہ اس دنیا میں جو کچھ بھی ہوتا ہے خدا کی طرف سے ہوتا ہے۔ اس کا نتیجہ یہ ہوا کہ معبد الجہنی کو اس جرم پر کہ اس نے ابن الاشعث کے ساتھ مل کر بنو امیہ کے خلاف بغاوت کی تھی خلیفہ عبد الملک کے حکم پر جاج نے قتل کر دیا۔ غیلان مشقی (م قبل از ۳۲۷) کا والد خلیفہ عثمان بن عفان کا خادم رہا تھا۔ غیلان نے قدری افکار اور خلق قرآن کا عقیدہ، معبد الجہنی سے لیا تھا۔ وہ ایک فصح و بلیغ مقرر تھا۔ جب اس نے اپنے ان خیالات کا پرچار کرنا شروع کیا تو خلیفہ عمر بن عبد العزیز نے اسے بلا کراپنے ان عقائد سے تائب ہونے کے لیے کہا۔ غیلان نے اس وقت تو توبہ کا اظہار کر دیا لیکن خلیفہ کی وفات کے بعد پھر اسی طرح وہ اپنے خیالات کا اظہار کرنے لگا۔ لوگوں نے نئے خلیفہ هشام سے اس کی شکایت کی تو اس نے حکم دیا کہ غیلان کے دونوں ہاتھ پاؤں کاٹ دیے جائیں اور اسے قتل کر کے سولی پر چڑھا دیا جائے۔

معبد الجہنی اور غیلان مشقی کے قتل کے بعد ان کے یہ افکار اور عقائد لوگوں میں پھیلنے لگے اور ان کے اثرات بڑھنے لگے۔ زیادہ عرصہ نہ گزرا کہ ان عقائد اور افکار پر اسلام میں الہیات (کلام) کا سب سے پہلا سکول ”معزلہ“ کے نام سے وجود میں آیا۔ جسے نویں صدی میں بہت سے قابل علماء اور مفکرین میسر آئے اور جو عباسی خلیفہ مامون کی تائید و حمایت سے اپنے عروج کو پہنچ گیا۔

## معزلہ

معزلہ کا آغاز دو عظیم شخصیتوں: واصل بن عطا (م ۷۸۸) اور عمر و بن عبید (م ۶۹۹) سے ہوا۔ واصل مشہور صوفی اور معلم حسن بصری کا شاگرد تھا۔ ایک دن حسن بصری درس دے رہے تھے کہ ایک شخص نے آ کر سوال کیا کہ گناہ کبیرہ کے مرتكب کو خوارج کا فرقہ قرار دیتے ہیں لیکن مرحہ انہیں کافرنہیں سمجھتے اور کہتے ہیں کہ ان کا معاملہ خدا پر چھوڑ دینا چاہیے۔ آپ اس معاملے میں کیا کہتے ہیں؟ پیشتر اس کے کہ حسن اس سوال کا جواب دیتے۔ واصل بن عطا بول اٹھا کہ ایسا شخص نہ تو پوری طرح کافر ہے اور نہ پوری طرح مومن۔ بلکہ اس کی حیثیت ان دونوں کے درمیان (منزلۃ بین المزتین) ہے۔ حسن بصری نے واصل کے اس جواب کا برآманا اور اس سے منہ پھیر کر کہا کہ وہ ہم سے علیحدہ ہو گیا۔ چنانچہ واصل اور عمر و حسن بصری کے حلقة سے الگ ہو گئے اور مسجد کے ایک دوسرے کونے میں بیٹھ کر اپنے افکار کا پرچار کرنے لگے۔ جو لوگ ان کے گرد جمع ہوتے گئے انہیں بھی معزلہ کہا جانے لگا۔ (یعنی الگ ہو جانے والے)

قدر اور عدل کے نظریات کے علاوہ معزلہ نے توحید کا نظریہ بھی قائم کیا اور اس کے مفہوم سے لوگوں کو آگاہ کیا۔ اسی لیے وہ اپنے آپ کو اہل عدل و توحید کہلانا زیادہ پسند کرتے تھے۔ توحید ان معنوں میں کہ انہوں نے اللہ کی صفات کی نقی کی اور کہا کہ صفات کو ماننے کے معنی یہ ہیں کہ خدا پر کچھ اور چیزوں کا اضافہ بھی کیا جائے اور یہ خدا کی وحدانیت کے خلاف ہو گا۔ عدل ان معانی میں کہ انہوں نے اللہ کو اس سے منزہ قرار دیا کہ وہ لوگوں کے لیے گناہ بھی پہلے سے لکھ دے اور پھر ان کو ان گناہوں کی پاداش میں عذاب بھی دے۔ انہوں نے کہا کہ انسان اپنے کام میں آزاد ہے اور اسی لیے برے کاموں پر اسے عذاب دیا جائے گا اور یہی عدل ہے۔

## چہمیہ یا جبریہ

ان قدریہ یا معزلہ کے دوسری طرف ”جبریہ“ کا فرقہ تھا جن کا سربراہ جنم بن صفوان (م ۷۸۵) تھا اور اس کے پیر و کاربھی کہلاتے تھے۔ یہ لوگ کہتے تھے کہ انسان اس دنیا میں

مجبور حکم مجبور اس کے پاس نہ کوئی اختیار ہے نہ قدرت، وہ وہی عمل کر سکتا تھا جو اس نے کیا اور اللہ نے اس کے اندر اسی طرح سے اعمال رکھ دیے ہیں جس طرح اس نے بنا تات و جمادات میں رکھ دیے ہیں چنانچہ جس طرح پانی بہتا ہے، ہوا حرکت کرتی ہے، پھر بلندی سے گرتا ہے اور درخت پھل دیتا ہے بغیر اس کے کہ اس میں اس کا کوئی ارادہ شامل ہو، اسی طرح انسان سے ہر طرح کے اعمال سرزد ہوتے ہیں، چنانچہ ہم کہتے ہیں کہ حامد نے لکھا قاضی نے فیصلہ دیا اور فلاں آدمی نے اطاعت کی، یہ سب استعارة ایک ہی چیز ہیں اور ان پر جو بھی جزا اور سزا ملے گی وہ جر ہے جس طرح یہ افعال جر ہیں۔

جہنم کا عقیدہ تھا کہ کوئی بھی اصلاح ہو، طاقت سے ہونی چاہیے۔ چنانچہ اس نے بھی خراسان میں امویوں کے والی کے خلاف بغاوت کی، مکانت کھا کر قیدا ہوا اور قتل کر دیا گیا۔ اس لحاظ سے اس کا قتل خلاصہ سیاسی تھا اور اس لیے تھا کہ اس نے بنی امیہ کے خلاف بغاوت کی تھی، نہ کہ اس لیے کہ وہ جبریہ عقاں کر رکھتا تھا۔ جہنم کے دوسرا عقائد یہ تھے کہ اللہ کا دیدار نہیں ہو سکتا، نہ اس دنیا میں اور نہ قیامت کے روز، نیز قرآن کی صورت میں اللہ تعالیٰ کا کلام حادث (نحو وقوع) ہے، اس لیے کہ وہ اس قرآن سے متعلق ہے جو رسول اللہ پر اترا اور اس سے پہلے موجود نہیں تھا۔ چنانچہ قرآن اس کے نزدیک مخلوق بھی ہے اور نو وقوع چیز بھی۔ جہنم کے نزدیک جنت اور دوزخ کے مکینوں کی حرکات ایک دن بند ہو جائیں گی اور خود جنت اور دوزخ بھی فنا ہو جائیں گے، اس لیے کہ ایسی حرکات کا تصور نہیں کیا جا سکتا جن کی نہ ماضی میں کوئی نہایت ہو اور نہ مستقبل میں۔ اور قرآن میں اہل جنت اور اہل دوزخ کے لیے ”خالدین فیہا“ (اس میں ہمیشہ رہیں گے) کا جو لفظ آیا تو اس کی مناسب تاویل کی جانی چاہیے اور آخر میں یہ کہ انسان کو جو بھی معلومات حاصل ہوتی ہیں وہ عقل کے استعمال سے ہوتی ہیں قبل اس کے کہ شریعت آکر ان کے بارے میں کچھ کہے۔

### معزلہ

و اصل اور جہنم کے درمیان جو تازع پیدا ہوا اس نے اختلاف کے نکات کو اور تیز کر دیا اور متكلمین اسلام کو دو بالکل مخالف کیمپوں میں باٹ دیا۔ ایک طرف وہ لوگ تھے جو آزاد

ارادے اور قدرت کے حامی تھے اور دوسری طرف وہ جو تقدیر یا جبر کے قاتل تھے۔ علم کلام کے میدان میں آگے چل کر جو بھی نشوونما ہوئی وہ ان دو متحارب افکار کی یا تو کچھ بدی ہوئی شکل تھی یا ان کی امتزاجی صورت!۔ تاہم یہ پوری طرح سمجھ لینا ضروری ہے کہ معتزلہ کی تحریک جو اسلام میں علم کلام کی بلاشبہ پہلی تحریک تھی، اس کا مجموعی نقطہ نظر کیا تھا۔ تاریخی ذرا سچ بتاتے ہیں کہ دو سب سے بڑے نظریات جن پر معتزلہ علم کلام کا دار و مدار تھا وہ الہی عدل اور توحید تھے۔ یہاں تک کہ جیسا اور پر ذکر ہوا معتزلہ اپنے آپ کو اہل توحید و عدل کہلاتے تھے اور روایات میں انہیں اسی نام سے یاد کیا جاتا ہے۔

معزلہ سکول کی عزت اور وقار میں اضافہ ہوتا چلا گیا یہاں تک کہ اس کی آواز خلیفہ کے دربار میں سکنی جانے لگی۔ اموی خلیفہ یزید بن ولید نے علائیہ معتزلہ سکول کی حمایت کی اور اس کے عہد میں، اگرچہ تھوڑے عرصے کے لیے، مسلم اعتراف کو دوسرے مالک پروفیٹ حاصل رہی۔ اموی سلطنت کے زوال کے بعد عباسی خلفاء نے معتزلہ کے ساتھ ہمدردانہ سلوک کیا۔ دوسرے عباسی خلیفہ منصور معتزلی عمرو بن عبد کا ہم درس اور دوست تھا اور اس کی نیکی، علیمت اور ایثار سے بہت متاثر تھا۔ جب وہ مر ا تو ظیفہ نے اس کا مرثیہ لکھا۔ اسلامی تاریخ میں یہ واحد مثال ہے کہ خلیفہ وقت نے ایک بڑے عالم کا مرثیہ لکھا ہو۔ اس کے عہد میں معتزلہ کے راستے کی سب رکاوٹیں دور کر دی گئیں اور واصل بن عطاء نے ملک کے مختلف حصوں مصر، خراسان، جزیرہ، کوفہ اور آرمینیا وغیرہ میں اپنے مبلغ روانہ کیے۔ مسلم اعتراف جہاں جہاں بھی پہنچا اس کا پر تپاک استقبال کیا گیا۔ اس عرصے میں حالات میں ایک اور ایسی تبدیلی آئی جس نے مسلم اعتراف کو قوت اور غلبہ عطا کر دیا۔ وہ یہ کہ سیاسی حالات جب ذرا بحال ہوئے تو منصور نے علوم و فنون کی ترویج کی طرف اپنے آپ کو لوگا دیا اور اس وقت منسکرت، فارسی، سریانی یا یونانی زبان میں جتنی بھی کتابیں فلسفہ اور علوم پر موجود تھیں ان سب کے عربی میں ترجم کرائے۔ ان ترجم نے جوشابانہ سرپرستی میں ہوئے تھے، فلسفہ اور علوم کی تعلیم کی بہت حوصلہ افزائی کی۔ اسی زمانے میں جب یہودیوں، عیسائیوں اور پارسیوں نے اسلامی عقائد پر فلسفیانہ سوالات اٹھائے اور اسلام پر تنقید کرنے لگے تو منصور نے یہ گوارانہ کیا کہ ان کو طاقت کے استعمال سے چپ کرائے، بلکہ اس نے فریقین کے درمیان بحث و مناظرہ کی کھلی چھٹی دے دی۔ پہلے تو راجح العقیدہ اور روایت پسند علماء آگے آئے اور غیر مسلموں کے

ساتھ مناظرہ کرتا چاہا، لیکن ان کے پاس صرف ایمان و اعتقاد کے اختیار تھے جو ان مقابلوں میں کام نہ آ سکے اور انہیں پیچھے ہٹا پڑا۔ اس نازک موقع پر معتزلہ اسلام کی مدافعت میں میدان میں اترے، وہ عقل اور جدلیات کے اختیاروں سے پوری طرح لیس تھے، چنانچہ انہوں نے غیر مسلموں کے دلائل کا تیا پانچا کر کے ان کو خاموش کرا دیا۔ اس سے معتزلہ کی قدر و منزلت لوگوں کی نظر میں اور بھی بڑھ گئی۔

بعد ازاں عباسی خلیفہ مامون کے دربار میں معتزلہ نے بہت عزت پائی۔ دونامور معتزلی ابوالہدی میں علاف اور النظام خود مامون کے استاد تھے اور وہ ان کا بہت احترام کرتا تھا۔ مامون نے بھی لوگوں کو سوچنے اور اظہار رائے کی مکمل آزادی دے رکھی تھی اور وہ علمائے کلام کی بحثوں اور مناظروں کو شوق سے سنتا تھا۔ مامون کے بعد دو عباسی خلفاء معتصم اور واثق نے بھی معتزلہ کی دل و جان سے حمایت کی۔ لیکن ۸۲۷ء میں الم توکل کے خلیفہ بننے ہی سرکاری پالیسی بالکل تبدیل کر دی گئی اور معتزلہ، شیعہ اور دوسرے فرقوں کے خلاف جبر و تشدد کی پالیسی اختیار کی گئی، چنانچہ معتزلہ تحریک رفتہ رفتہ ختم ہو گئی۔

معزلہ بنیادی طور پر ایک ایسی تحریک تھی جو مذہبی عقائد کی تعبیر عقلی طریقے پر کرنا چاہتی تھی۔ یہ لوگ زیادہ تر آزاد مفکر تھے اور مختلف مذاہب اور فلسفیانہ مسائل کے بارے میں انفرادی نظریات رکھتے تھے۔ ابو الحسین الخیاط (نویں صدی) جو ایک مستند معتزلی تھا، اس کے نزدیک معتزلہ کے پانچ بنیادی اصول تھے اور ایک معتزلی کے لیے ان سب کا مانا ضروری تھا۔

- ۱۔ الٰہی توحید
- ۲۔ الٰہی عدل
- ۳۔ ال وعد والوعید (نیک اعمال پر جزا کا وعدہ اور برے اعمال پر سزا کی وعید)
- ۴۔ المُنْزَلَةُ بَيْنَ الْمُنْزَلَتَيْنِ (دواہتائی پوزیشنوں کے درمیان ایک پوزیشن)
- ۵۔ امر بالمعروف اور نهى عن المنکر

### ۱۔ الٰہی توحید

توحید کے معاملے میں معتزلہ بہت سخت تھے۔ وہ کہتے تھے کہ خدا کی صفات اس سے الگ نہیں بلکہ اس کی ذات کا حصہ ہیں۔ جب قرآن یہ کہتا ہے کہ خدا علیم ہے، قادر ہے،

زندہ ہے تو راخِ العقیدہ لوگ یہ کہتے تھے کہ خدا ان صفات کا مالک ہے لیکن معتزلہ کہتے تھے کہ خدا ذات واحد ہے اور اس سے اس طرح کی صفات منسوب کرنا گویا اس ذات واحد میں کسی چیز کا اضافہ کرنا ہے، جو شرک کے متراوف ہے۔ النظام جو مامون کا استاد تھا کہتا تھا کہ یہ کہنا کہ صفات ذات خداوندی کے جوہر میں موجود ہیں صحیح نہیں ہے، بلکہ یوں کہنا چاہیے کہ یہ ذات خداوندی کا جوہر ہیں۔ اس طرح معتزلہ نے خدا کو ایک مطلق وحدت بنا کے رکھ دیا جو صفات کے بغیر تھی۔ خدا کی وحدت کا اس طرح کا بے رنگ اور بے مہر تصور تقیید پرست لوگوں کے لیے قابل قبول نہیں تھا کیونکہ وہ ایک شخصی خدا سے کم پر کسی طرح راضی ہونے کے لیے تیار نہیں تھے۔

خدا کی صفات کے اس تنازعہ مسئلے نے خلق قرآن کے تنازعہ کی صورت میں بہت سنجیدہ صورت اختیار کر لی۔ راخِ العقیدہ لوگوں کا کہنا تھا کہ قرآن غیر مخلوق ہے اور یہ ازل سے خدا کے ساتھ موجود رہا ہے۔ البتہ تجھبیر پر اس کا نزول ایک خاص وقت میں واقعہ کی صورت میں ہوا۔ معتزلہ کا کہنا یہ تھا کہ اگر قرآن ازل سے خدا کے ساتھ موجود تھا تو اس کے معنی یہ ہیں کہ وہ خدا کے ساتھ ہمیشہ Coexist کرتا تھا اور یہ خدا کی وحدت کے خلاف جاتا ہے۔ راخِ العقیدہ لوگ اپنے نظریے کی تائید میں قرآن سے دلائل لاتے تھے اور کہتے تھے کہ خدا نے ہر چیز لفظ "کن" سے پیدا کی، چنانچہ اگر قرآن بھی خدا نے پیدا کیا تو یہ بھی لفظ "کن" کہنے سے پیدا ہوا ہو گا۔ یہ کیسے ہو سکتا ہے کہ پیدا کرنے والا لفظ "کن" قرآن میں آ کر خود مخلوق بن جائے۔ ایک دوسری دلیل وہ یہ دیتے تھے کہ قرآن میں آتا ہے الال الخلق والامر "جان لو کہ اسی کے اختیار میں ہے پیدا کرنا اور حکم دینا (الاعراف ۷: ۵۳) وہ کہتے تھے کہ اس کا یہ مطلب ہوا کہ خلق اور امر دوالگ الگ چیزیں ہیں تو جو امر ہے (یعنی قرآن) وہ خلق کی ہوئی چیز کیسے ہو سکتا ہے۔ لیکن معتزلہ پر زور طریقے سے قرآن کی ازیست کا انکار کرتے تھے۔ اس بنا پر کہ ازلی ذات صرف خدا کی ہے۔ اس کے ساتھ کسی اور چیز کو بھی ازلی مانا خدا کے ساتھ شریک نہیں رہتا ہے۔

ذات الہی کے دیدار کے بارے میں معتزلہ کا نظریہ یہ تھا کہ یہ نہ اس دنیا میں ممکن ہے اور نہ آخرت میں ہو سکے گا۔ ابوالہبیڈ میں علاف اور دوسرے معتزلی کہتے تھے کہ ہم خدا کو صرف ذہن کی آنکھ سے دیکھ سکیں گے۔ اپنے اس نظریے کی تائید میں وہ قرآن کی متعدد

آیات پیش کرتے تھے اور حدیث اور سائنس کی شہادتیں سامنے لاتے تھے۔ جن کی تفصیل کا بیہاں موقع نہیں۔ رہیں وہ آیات جن میں خدا کا ذکر انسانی اعضاء کے ساتھ اور انسانی حرکات کے ساتھ کیا گیا ہے، مثلاً وہ (ذات) پاک ہے جس کے ہاتھ میں ہر چیز کی بادشاہت ہے۔

(یسین ۳۶:۸۳) (ہاتھ)

وہ (کشتی) ہماری آنکھوں کے سامنے چلتی تھی (القرآن ۵۲:۱۲) (آنکھوں)  
اور تمہارے پروردگار کا جو صاحب جلال و عظمت ہے روئے از لی باقی رہے گا۔  
(الرمان ۵۵:۲۷) (رو)

خداۓ رحمٰن جس نے عرش پر جلوس کیا (لطیفہ ۵:۲۰) (جلوس کرنا)  
تو معتزلہ کا خیال یہ تھا کہ یہ ساری باتیں استعارے کے طور پر کہی گئی ہیں، ان کو ان  
کے لفظی معنوں میں لیتا، اور یہ سمجھتا کہ خدا کا ہاتھ ہے، آنکھیں ہیں، چہرہ ہے اور وہ اپنے  
عرش پر بیٹھتا ہے یہ سب غلط ہے۔ معتزلہ رسول اکرمؐ کے مراجع کو بھی جسمانی نہیں مانتے  
تھے۔ وہ قبر میں جسمانی عذاب کے قائل نہیں تھے، نہ وہ میزان، پل صراط اور عقیدہ معاد  
سے متعلق اس طرح کی دوسری باتوں کو مانتے تھے۔

## ۲- الہی عدل

راخ العقیدہ لوگ یہ ایمان رکھتے تھے کہ خدا کے لیے عدل کرنا کوئی ضروری نہیں۔ وہ  
اپنے ارادے اور اختیار میں آزاد ہے۔ دوسرے وہ یہ سمجھتے تھے کہ انسان کو خیر و شر کا علم خدا  
کے احکام کے ذریعے ہی ہو سکتا ہے اور وہی کو چھوڑ کر نہ تو کوئی الہیات مرتب ہو سکتی ہیں نہ  
اخلاقیات۔ اس کے برعکس معتزلہ کہتے تھے کہ خدا کے لیے عدل ضروری ہے اور وہ بے  
انصافی کرہی نہیں سکتا (کچھ لوگوں کا خیال ہے کہ معتزلہ کہتے تھے کہ خدا بے انصافی کرنے  
پر قادر ہی نہیں ہے)۔ اس کے لیے وہ قرآن کی آیات سے دلیل لاتے تھے، مثلاً  
اور خدا اپنے بندوں پر ظلم کرنے والا نہیں ہے (آل جمع ۲۲:۱۰)

اور خدا تو بندوں پر ظلم نہیں کرنا چاہتا (المؤمن ۳۰:۳۱)

تو کسی شخص کی ذرا بھی حق تلفی نہ کی جائے گی اور اگر رائی کے دانے کے برابر بھی کسی  
کا عمل ہوگا تو ہم اس کو لا موجود کریں گے (الأنبياء ۲۱:۲۷)

پھر معتزلہ کا خیال یہ تھا کہ خیر و شر کا علم اور نیکی اور بدی کے درمیان تمیز عقل کے ذریعے بھی کی جاسکتی ہے، یہ ضروری نہیں کہ ان کا علم ہمیں صرف وحی سے ہی حاصل ہو۔ فلسفی کائنات کی طرح وہ اخلاق کو علم دین سے الگ اور مستقل بالذات سمجھتے تھے۔ اگر سوال ہو کہ جب بزرے اور بچلے کی پہچان عقل سے اور وجدان سے کی جاسکتی ہے تو پھر اس کے لیے وحی کی کیا ضرورت رہتی ہے تو اس پر معتزلہ کا جواب یہ تھا کہ وحی اس پہچان کو استحکام عطا کرتی ہے اور انسان کے اخلاقی اور مذہبی فرائض کو کھول کر بیان کرتی ہے اور اس کو غلطیوں اور پرستوں سے آگاہ کرتی ہے۔

### ۳- وعدہ اور عید

یہ عقیدہ الوہی عدل کے ساتھ بہت قریب سے جزا ہوا ہے۔ معتزلہ کے نزدیک چونکہ خدا عادل اور انصاف کرنے والا ہے اس لیے وہ گناہ گاروں کو ضرور سزا دے گا اور نیکی کرنے والوں کو انعام دے گا اور اس امر کا وعدہ خدا نے قرآن میں ایک جگہ نہیں بلکہ کئی مقامات پر کیا ہے۔ اس کے مقابلے میں راخِ العقیدہ لوگ خصوصاً اشاعر یہ کہتے تھے کہ جزا و سزا تو خدا کا عطیہ ہیں۔ وہ جسے چاہے انعام سے نوازے اور جسے چاہے سزادے۔ اس کے لیے کوئی لازم نہیں ہے کہ نیکوکار کو بہر صورت جزادے اور جنت میں بھیج دے اور بدکار کو سزادے کر دوزخ میں ڈال دے۔

### ۴- دو پوزیشنوں کے درمیان ایک پوزیشن (المجزلة میں المجزتين)

یہ عقیدہ جس کی بنا پر معتزلہ جماعت سے الگ ہوئے اور اس بنا پر ان کا یہ نام (معزلہ) پڑا یہ تھا کہ گناہ کبیرہ کا مرتكب نہ تو پوری طرح مومن ہوتا ہے اور نہ پوری طرح کافر۔ بلکہ وہ ان دونوں انتہاؤں کے درمیان کسی پوزیشن میں ہوتا ہے۔ یہ سوال اس وقت اٹھا جب اسلام کے اوائل زمانے کی سیاسی جنگوں۔ جنگِ جمل اور صفين اور حضرت عثمانؓ کی شہادت کی وجہ سے لوگ یہ جانتا چاہتے تھے کہ مسلمانوں کے ان متحارب گروہوں میں کون حق پر ہے اور کون خطوار ہے اور پھر آگے جمل کر یہ پوچھنے لگے کہ اس طرح کا خطماں کار مومن ہے یا کافر؟ اس سوال پر مختلف دینی فرقوں کا موقف مختلف تھا: خوارج کہتے تھے کہ گناہ کبیرہ کا مرتكب کافر ہے، مرجہہ کہتے تھے کہ وہ مومن ہے اور اس کا معاملہ اللہ کے سپرد

کر دینا چاہیے۔ حسن بصری کہتے تھے کہ وہ منافق ہے، معتزلہ کے واصل بن عطا کہتے تھے کہ وہ فاسق ہے اور اس کا مقام کفر اور ایمان کے درمیان میں ہے اور اگر وہ توبہ کیے بغیر مر جاتا ہے تو وہ جہنم میں بھیجا جائے گا، البتہ اس پر جو عذاب ہو گا وہ کافر کے عذاب سے کم ہو گا۔ اپنے اس عقیدے کے لیے بھی وہ قرآن سے دلیل لاتے تھے ”بھلا جو مومن ہو وہ اس شخص کی طرح ہو سکتا ہے جو فاسق ہو (السجدة ۳۲: ۱۸) اور اس حدیث سے کہ آپ صلی اللہ علیہ وسلم نے فرمایا: ”جو شخص ایک گناہ کبیرہ سے نج کرنے میں رہتا اس کا کوئی ایمان نہیں ہے اور وہ کافر ہے۔“

#### ۵۔ امر بالمعروف اور نبی عن المکر

یہ عقیدہ معتزلہ کے عملی کلام سے تعلق رکھتا ہے۔ اگرچہ راخ العقیدہ لوگ بھی اس بات کے قائل ہیں کہ نیکی کی طرف لوگوں کو راغب کیا جائے اور برائی سے روکا جائے۔ لیکن وہ اسے فرض کفایہ قرار دیتے ہیں، یعنی اگر معاشرے میں کچھ لوگ یہ کام کر رہے ہوں تو دوسروں پر سے یہ فرض ساقط ہو جاتا ہے۔ لیکن معتزلہ کے نزدیک یہ فرض عین ہے۔ یعنی ہر مسلمان پر یہ فرض عائد ہوتا ہے کہ اپنے سامنے جو برائی ہو رہی ہو اس کو روکے اور پھلنے پھولنے نہ دے اور معاشرے کو نیک اور بھلائی کی مسلسل تلقین کرتا رہے۔ برائی کو روکنے کے لیے وہ طاقت کے استعمال کو بھی جائز سمجھتے تھے۔ چنانچہ مامون کے زمانے میں جب خلق قرآن کے مسئلے پر علماء اور محدثین نے معتزلہ کے موقف سے اختلاف کیا تو ان کو شدید آزمائشوں میں ڈالا گیا اور ایسے لوگوں کے لیے محنت (Inquisition) کا محکمہ مقرر کیا گیا، جو انکار کرنے والوں کو پکڑ کر جیل میں ڈال دیتا تھا۔

معزلہ کے عقائد و آراء پہلے تو لوگوں میں کافی مقبول ہوئے اور لوگ جو حق در جو حق مسلک اعتزال کی طرف آنے لگے۔ لیکن وقت کے ساتھ ساتھ معتزلہ کی مقبولیت کم ہوتی چلی گئی اور آخر میں تو لوگ ان سے نفرت کرنے لگے، جس کی وجہ ان کے اپنے اعمال تھے۔ ان کی مقبولیت کی کمی کی کچھ وجوہ تھیں:

- انہوں نے اپنی بہت سی آراء میں علمائے حدیث سے اختلاف کیا۔ چنانچہ محدثین کے طبقے نے ان پر بہت شدید حملے کیے۔

- ۲۔ انہوں نے اسلام کے سادہ عقیدے کو ایک فلسفیانہ عقیدے میں بدل دیا جو مسلمانوں کی اکثریت کے لیے قابل قبول نہیں تھا۔
- ۳۔ انہوں نے اپنے اعتراضات اور تنقید میں صحابہ تک کونہ بخشا، چنانچہ ان کے بعض رہنماؤں نے حضرت ابو بکر<sup>ؓ</sup>، عمر<sup>ؓ</sup>، عبد اللہ بن مسعود<sup>ؓ</sup> کے بعض اقوال پر بھی اعتراض کیا اور حذیفہ<sup>ؓ</sup> اور ابو ہریرہ<sup>ؓ</sup> کو جھوٹا قرار دیا۔
- ۴۔ مامون کے زمانے میں خلق قرآن کے مسئلے پر انہوں نے خلیفہ کی ہمت افزائی سے راجح الحقیقتہ علماء اور ذین کی محترم شخصیتوں پر بہت مظالم ڈھائے۔ یہاں تک کہ امام احمد بن حنبل کو جمل میں ڈال دیا۔  
چنانچہ جب ان کے حامی خلفاء کا دور ختم ہوا تو معزز لہ کو بھی زوال آگیا اور رفتہ رفتہ وہ منظر سے ہٹ گئے۔



MashalBooks.Org

## قدیم فلسفے اور سائنس کی اسلام میں منتقلی ساتویں صدی میں مشرق قریب کا منظر یونانی اور سریانی ورشہ۔ فلسفے کی قدیم کتابوں کے ترجم۔ نو فلاطونی عناصر۔ ایرانی اور ہندی اثرات

پچھلے باب میں آپ نے دیکھا کہ علم کلام کے آغاز اور مغز لہ فرقے کے ارتقاء کے پیچھے ان علوم کی کارفرمائی رہی۔ جو یونانی زبان سے اولاً سریانی میں اور پھر عربی زبان میں منتقل ہوئے۔ وہاں اس سلسلے میں مفصل گفتگو کا موقع نہیں تھا اس لیے مسلم فکر کی تاریخ کے اس نہایت اہم اور نتیجہ خیز مرحلے کے بارے میں اس باب میں بات کی جائے گی۔

جب ۶۳۱ میں سکندر یہ فتح ہوا تو یوں سمجھیے کہ عربوں نے شرق اوسط کو پوری طرح فتح کر لیا تھا۔ سکندر اعظم کے زمانے سے مصر۔ شام اور عراق میں یونانی تہذیب و ثقافت پھیل پھول رہی تھی، چنانچہ سکندر یہ جو اس اثناء میں قدیم دنیا کا ثقافتی مرکز بن چکا تھا جب اسے عربوں نے فتح کیا تو قدرتی طور پر یونان اور مشرق اوسط کی تہذیبوں کے ساتھ ان کا رابطہ قائم ہو گیا۔ اس لیے کہ بطیموسی عہد میں سکندر یہ فلسفے اور سائنس میں ایقانیز کا جانشین بنا ہوا تھا۔ اس کے ساتھ وہ ایک طرف یونانی فکر اور دوسری طرف مشرق کی مذہبی اور صوفیانہ روایات کیلئے نقطہ اتصال کا کام دے رہا تھا۔ یہ مشرقی روایات مصری، یونانی، ایرانی، یہودی اور مسیحی روایات پر مشتمل تھیں۔ یونان اور مشرق کے اس اتصال کا سب سے بڑا نتیجہ نو فلاطونیت (Neoplatonism) کی صورت میں ظاہر ہوا جس کی بنیاد مصری مفکر فلاطینوس (م ۲۷۰) اور اس کے سب سے نامور شاگرد شام کے باشندے فرفور یوس (م ۳۰۳) نے

رکھی۔ موخر زمانے کے اس فلسفے کو اس طرح بیان کیا جا سکتا ہے: کہ یہ ایک موثر کوشش تھی اس امر کی کہ کلاسیکی یونانی فلکر کی بڑی شاخوں یعنی افلاطون، ارسطو، فیثاغورث اور رواقیوں کے افکار و نظریات کی مشرق کے مدعی یا صوفیانہ محاورے میں تعبیر کی جائے، یا ان نظریات کو اس محاورے میں ڈھالا جائے۔ ان حالات میں یہ کوئی تعجب خیز بات نہیں ہے کہ اس کوشش نے عرب مسلم مفکرین اور فلاسفہ کی توجہ اپنی جانب مبذول کی اور یہ اس بات سے ظاہر ہے کہ ایک بڑا فلسفیانہ متن (Text) جس کا سب سے پہلے عربی میں ترجمہ ہوا وہ فلاطینوں کی عظیم تصنیف انیڈز (Enneads) کے آخری تین ابواب کی تشریح تھی۔ یہ تصنیف فرفور یوس نے مرتب کی تھی اور اسے چھ کتابوں میں تقسیم کیا تھا جن میں سے ہر ایک کے نو ابواب تھے (جبھی اس کا یہ نام پڑا جس کے معنی نو کے ہیں) تاہم عربی زبان میں اس تشریح کا نام اٹولوچیا (Theology) پڑا یا کتاب الروبیہ، جسے اس کے مترجم نے غلطی سے ارسطو کے نام منسوب کیا۔

سکندریہ کے علاوہ یونانی لسانیات، قواعد زبان اور الہیاتی تعلیم کے مرکز شام اور بالائی عراق میں ساتویں اور آٹھویں صدیوں میں جگہ جگہ موجود تھے۔ ان مرکز میں سے انطا کیہ، حران، رہا (Edessa) نصیبیں اور جندیساپور کا نام لیا جا سکتا ہے جہاں سریانی زبان بولنے والے علماء بڑے انہاک سے اسی الہیاتی تصنیف کا سریانی زبان میں ترجمہ کیا جو یونانی زبان میں لکھی گئی تھیں اور جو سکندریہ سے نکل کر پھیل رہی تھیں۔ ان تصنیف کے مطالعہ کے تعارفی نصاب کے طور پر ارسطو کی منطق کے بعض حصوں کا جن میں فرقاریوس کی اور ارسطو کی The categories، the Hermeneutica اور Analytica Priora کے پہلے حصے شامل تھے سریانی زبان میں ترجمہ کیا گیا۔ البتہ The Topica اور The sophistica Analytica Posteriora کو ان ترجموں سے

الگ رکھا گیا اس لیے کہ مسکنی نقطہ نظر سے یہ حصے خطرناک سمجھے گئے۔

ان مرکز میں منطقی اور الہیاتی مطالعوں کا یہ سلسلہ شام اور عراق کی عرب فتوحات کے بعد بھی بغیر انقطاع کے جاری رہا، جس کے نتیجے میں بہت ممتاز جیکوبی اور نسطوری سکالر پیدا ہوئے۔ جن میں ایک جاز جیوس (Georgius) (م ۷۷۷) تھا جسے عربوں کا بشپ کہا گیا۔

ناہم سریانی یا یونانی زبانوں سے عربی میں تراجم کا سلسلہ آٹھویں صدی میں شروع ہوتا ہے۔ تاریخی ذرائع سے پتا چلتا ہے کہ اموی شہزادے خالد بن یزید (م ۷۰۲) نے طب، کیمیا اور علم نجوم سے متعلق تصانیف کے عربی میں تراجم کرنے کا اہتمام کیا۔ البتہ سب سے پہلے باضابطہ فلسفیانہ تراجم وہ ہیں جو عظیم ادبی مصنف عبد اللہ بن المقفع (م ۷۵۹) یا اس کے بیٹے محمد سے منسوب ہیں۔ جن میں ارسطو کی The categories اور The Analytica Priora شامل ہیں اور جوانہوں نے غالباً عباسی خلیفہ منصور کے عہد (م ۷۵۳-۷۸۳) میں پہلوی زبان سے کیے تھے۔

لیکن زیادہ اہم ترجمے وہ تھے جو سینی بن بطريق (م ۸۱۵) نے ہارون الرشید کے زمانہ خلافت (م ۸۰۹-۸۴۱) میں کیے۔ جن میں افلاطون کا مکالہ Timaeus ہے جس کا خلاصہ جالینوس نے تیار کیا۔ نیز ارسطو کی De Anima (کتاب الحیوان) The Analytica Priora اور مشکوک Secrets of Secrets (جسے ارسطو سے منسوب کیا جاتا ہے) شامل تھیں۔ ناہم ہارون الرشید کے دوسرے بیٹے مامون الرشید نے اپنے عہد خلافت (م ۸۳۳-۸۴۳) میں فلسفہ، سائنس اور طب کے موضوعات پر یونانی اور دوسری غیر ملکی کتابوں کے ترجمے کا سرکاری طور پر انتظام کیا۔ مامون نے جو ایک ذہین اور روش دماغ خلیف تھا، ۸۳۰ میں بغداد میں بیت الحکمة قائم کیا تاکہ وہ لاہوری اور دارالترجمہ کا کام دے۔ یہ جب قائم ہوا تو اس کا پہلا نگران یوحتا ابن ماسویہ (م ۷۵۷) تھا۔ اس کے بعد اس کی نگرانی پر اس کا شاگرد حسین ابن اسحاق (م ۷۸۳) مامور ہوا۔ جو فلسفہ اور طب کے موضوع پر تراجم کی پوری تاریخ میں سب سے بڑی شخصیت کے طور پر پہچانا جاتا ہے۔

سب سے اہم فلسفیانہ تصانیف جن کا حسین ابن اسحاق، اس کے بیٹے اسحاق اور اس کے بھائی خیش اور شاگرد عیسیٰ بن سینا نے مل کر ایک گروہ کی صورت میں ترجمہ کیا وہ حسب ذیل تھیں:

### ارسطو کی Posteriora Analytica

Synopsis of the Ethics جالینوس کی مرتب کردہ

The Politics، Parmenides، Sophists اسی طرح ارسطو کی کتابوں

The Laws، Republic اور خلاصہ کے

ارسطو کی کتابوں Generation & Categories، Hermeneutica، Physics اور Nicomachean Ethics کے بعض حصوں کا ترجمہ، مشکوک De Plantis Metaphysics کے ساتھ سریانی زبان سے انھیں بن حین نے کیا، جبکہ اس کی کتاب Physics کا ترجمہ دوسروں کے علاوہ ایک کم معروف مترجم اسٹلات اور بھی بن عدی (۹۷۲م) نے کیا تھا۔ Physics کے دوسرے حصے یونانی زبان سے قطعاً بن لوقا (م ۹۱۲م) نے کیے۔ جسے Generation and Corruption کا مترجم بھی بتایا جاتا ہے۔ ابو بشر متا (۹۳۰م) اور اس کا شاگرد بھی بن عدی، جس نے Metaphysics کا ترجمہ کیا ان دونوں کے بارے میں یہ سمجھا جاتا ہے کہ انہوں نے زیادہ تر سریانی زبان سے متعدد ترجم کیے، جن میں ارسطو کی Rhetoric اور Poetics شامل ہیں، جن کو ارسطو کے منطق کے موضوع پر پڑھیرہ تصانیف میں شامل کیا جاتا تھا، جس کا نام عربی اور سریانی روایات میں ارغونون (Organon) ہے۔ منطق اور فلسفہ کے موضوع پر جو تحریریں تھیں ان کے جو ترجمے بعد کے مرحلے میں ہوئے، ان کے ضمن میں ابو عثمان الدمشقی (م ۹۱۰) اور الحسن بن سوار (م ۱۰۱۷) زیادہ مشہور ہیں۔

جیسا کہ اوپر ذکر ہوا فلاطینوس کے آخری تین Enneads کی شرح کا ترجمہ ایسا کے ابن نعیمہ نے کیا۔ یہ شرح جو غلطی سے ارسطو کے نام منسوب کی گئی، اس نے عرب اسلامی نو فلاطینیت کی بنیاد رکھی اور اس پر متعدد اسلامی فلسفہ نے اظہار رائے کیا۔ جن میں کندی، فارابی اور ابن سینا شامل ہیں اور اس کے ارسطو کی تصنیف ہونے کے بارے میں کسی شک کا اظہار نہ کیا۔ دوسری اسی طرح کی نام نہاد ارسطوی تصانیف میں جن کا عربی میں ترجمہ ہوا ایک تو مذکورہ بالا The Book of Secrets اور De Plantis ہیں، دوسرے Liber de causis اور Minerals میں سے موخر الذکر کتاب جس کا نام عربی میں خیر محض آتا ہے وہ ایخنر کے نامور نو فلاطینی مفکر پرولکوس (م ۳۸۵) کی تحریر کردہ Elements of Theology میں سے بتیں منتخب تجویز (Propositions) کا مجموعہ تھا، جس کا ترجمہ دوسری صدی سے پہلے عربی زبان میں کسی گمانام مترجم نے کیا تھا۔ اس نے صدور (Emanation) پر بنی اس نظریہ کائنات کے نشوونما میں بڑا حصہ لیا جس پر فارابی اور اس کے بعد آنے والے نو فلاطینی فلسفی ابن سینا نے سب سے پہلے کھل کر بات کی۔

## ایرانی اور ہندوستانی اثرات

شروع کے عیاں خلفاء اور دوسرے بہت سے سرپرستوں مثلاً برکی وزراء بنو شاکر اور بنو موی کی ہمت افزائی کے نتیجے میں یوتانی فلسفہ، سائنس اور طب کی امہات تصانیف کے عربی زبان میں جو تراجم ہوئے انہوں نے یوتانیوں کے تمام شفافی و رشی کو مسلمانوں کے سامنے لا کے رکھ دیا۔ تاہم افلاطون کے مکالمات ان تک تخلیص کی صورت میں ہی پہنچے، جن میں سے بہت کم نہ نہیں عربی میں باقی رہ گئے ہیں۔ اس طبقہ کا وہ واحد بڑا کام تھا جو عربی میں ترجمہ نہ ہو سکا۔ اس کی وجہ ایک جعلی اور سلطی سی تصنیف کو اپنا لیا گیا جس کے بارے میں کہا گیا کہ یہ اسطونے اپنے شاگرد سکندر اعظم کے لیے لکھی تھی۔ یہ تصنیف جو Secrets of Secrets کے نام سے مشہور ہے اس کا ترجمہ یعنی بن بطریق (م ۸۱۵) نے کیا۔ جس نے یہ دعویٰ کیا کہ اس نے اسے بلاد روم میں اپنے سفر کے دوران ایک یوتانی عبادت گاہ میں پایا تھا۔ اس کے علاوہ سفر اسے پہلے کے زمانے کے متعلق معلومات آہستہ آہستہ کچھ ٹانوی ذرائع سے پہنچتی رہیں، جیسا کہ فرقاریوں کی History of Philosophy اور جنہیں اس طرح کی جامع الآراء کتابوں (Doxographies) مثلاً شہرتانی (م ۱۱۵۳) کی الحمل والخل اور جنتانی (م ۱۰۰۰) کی صوان الحکمة میں محفوظ کر لیا گیا ہے۔ ماقبل سفر اس طبقہ لوگوں میں سے فیض غورث اور امینہد وکلیز کے نام جن کے مذہبی خیالات معلوم و معروف ہیں، بار بار آتے ہیں لیکن طالیس، پارہینا نیڈر ز اور ہر قلیطس کا ان ذرائع میں بمشکل کہیں ذکر کیا جاتا ہے۔

مسلم سکالروں کی دلچسپی دوسری تہذیبوں اور شفافتوں مثلاً ہندوستانی اور ایرانی شفافتوں میں اتنی نہیں تھی جتنی یوتانی شفافت میں تھی اور رومی شفافت تو ان کے لیے ایک بند کتاب کی طرح رہی۔ ہندوستانی شفافت میں مسلمانوں کی دلچسپی کا رخ زیادہ تر ہیئت اور طب کے علوم کی طرف رہا۔ لیکن یہ بات قابل غور ہے کہ ہندوستانی لوگوں کے مذہبی عقائد کو بھی پوری طرح نظر انداز نہ کیا گیا۔ چنانچہ مشہور ماہر کتابیات ابن الندیم (م ۹۹۵) اپنی کتاب "فہرست" میں ایک رسائل کا حوالہ دیتا ہے جو "ہندوستان کے ممالک و مذاہب" کے موضوع پر اس کے زمانے میں لوگوں کے ہاتھوں میں پہنچ رہا تھا اور جس کا ایک نسخہ خود کندی کے قلم سے لکھا ہوا اس نے دیکھا تھا۔ وہ اسی طرح کے دوسرے رسائل کا حوالہ بھی دیتا ہے جن کے متعلق وہ کہتا ہے کہ اس نے ہندوستانیوں کی مذہبی رسم و عبادات کا ذکر انہی کو سامنے

رکھ کر کیا ہے۔ تاہم ہندوستانیوں کے مذہبی اور فلسفیانہ عقائد کے بارے میں سب سے بڑا ذریعہ معلومات البروفنی (م ۱۰۳۸) کی تحریروں میں پایا گیا۔ البروفنی ایک بڑا عالم ہیئت اور مورخ تھا جس نے اپنی کتاب ”تحقیق مالہہد من مقولہ“ (ہندوستانیوں کے عقائد کی حقیقت) میں بڑی وقت نظر سے ہندوستانیوں کے بنیادی عقائد پر بات کی ہے۔ جن کے لیے اس نے یونانی فلسفے میں ملتے جلتے اور متوازی افکار تلاش کیے ہیں۔ علاوه ازیں اس کتاب میں البروفنی نویں صدی کے ایک کم معروف مصنف ابو العباس ایران شہری کا ذکر کرتا ہے جو ہندوستانی مذہبی عقائد سے کافی واقفیت رکھتا تھا اور معلوم ہوتا ہے کہ اس کے زیر اثر عظیم فلسفی اور طبیب ابو بکر رازی نے مکان اور زمان اور اجسام کی جو ہری ساخت کے بارے میں اپنے تصورات مرتب کیے تھے۔ ہندوستان کے فلسفہ جو ہریت (Atomism) کے بعض پہلو، لگتا ہے ”کلام“ کی جو ہریت کی بنیاد تھے، جو اسلامی الہیات کا ایک اہم پہلو ہے۔

اگر ہم ایرانی اثرات کی طرف آئیں تو پتا چلتا ہے کہ یہ بنیادی طور پر قدیم ایرانیوں کی ادبی اور اخلاقی روایات پر مشتمل تھے۔ ادبی روایت کی قدیم ترین مثال ”کلیلہ و دمنہ“ ہے جو ہندوستانی مردو دانا بیدپائے کی جانوروں کی کہانیاں ہیں۔ جنہیں پہلوی زبان سے ابن المقفع (م ۵۹۷) نے عربی میں منتقل کیا۔ اتنا ہی اہم ایک اور مجموعہ ہے جس کا نام ”جادو دان خرد“ (لازوال عقل) ہے جو دو صدیاں بعد ایرانی نشراد مسکویہ (م ۱۰۳۰) نے ترتیب دیا۔ جو اسلام میں سب سے بڑا اخلاقی فلسفی سمجھا جاتا ہے۔ اس کے مصنف کی رائے میں اس میں وہ سب کچھ شامل ہے جو وہ چار مختلف اقوام یعنی ایرانیوں۔ ہندوستانیوں۔ عربوں اور یونانیوں کے مواعظ اور اخلاقی تعلیمات کو کھنگال کر جمع کر سکا ہے۔

اس مجموعے کا پہلا حصہ ماقبل تاریخ کے ایرانی بادشاہوں ہوشنگ، بزر جہر، نو شیر والا، شاہ بہمان اور دوسروں کے اقوال اور مواعظ پر مشتمل ہے۔ تاہم یہ بات نوٹ کرنے کی ہے کہ سب سے گھرے ایرانی اثرات مانی کے مذہبی عقائد کا نتیجہ تھے جن کا اثر شعراء، فلاسفہ اور اہل سیاست پر جن میں خلفاء بھی شامل تھے پوری طرح چھایا ہوا تھا۔ بعض ذراائع سے پتا چلتا ہے کہ جو لوگ مانی کے مذہب کو مانتے تھے، جنہیں زندقی کہا جاتا تھا (یعنی زرتشتی نبی ہب کی مقدس کتاب زندوستا کے عالم)، ان میں شاعر بشار بن برد، ابو عیسیٰ دراق، برکی خاندان کے ارکان، ابن المقفع اور اموی خلیفہ مردان ثانی شامل تھے۔

نویں صدی میں باقاعدہ فلسفے اور حریت فکر کا آغاز  
 کندي، ابو بکر رازی، حریت فکر کا نشوونما  
 ابن الراؤندی، بشار بن برد، ابن المقفع  
 ابو عیسیٰ وراق، ابو العلاء معزی اور عمر خیام

کندي (۸۷۳-۸۰۳)

اسلام میں باقاعدہ فلسفیانہ تصانیف کا آغاز عملًا نویں صدی کے پہلے حصے میں ہوتا ہے۔ اب تک تمام فلسفیانہ تک و دوجیسا کہ ہم نے اوپر دیکھا، یونانی سے سریانی زبان میں ترجمہ کرنے پر مشتمل تھی۔ ہاں البتہ فلسفیانہ موضوعات پر بعض بڑے متجمین مثلاً حسین بن اسحاق اور قسطاً بن لوقا بھی لکھتے رہتے تھے اور کچھ فلسفیانہ تصانیف ان سے منسوب کی جاتی ہیں، جن میں سے کچھ عربی زبان میں اب تک باقی رہ گئی ہیں۔

سچھ معنی میں فلسفے کے موضوع پر تصنیف کی روایت کا آغاز ابو یوسف یعقوب ابن اسحاق الکندي (۸۰۳-۸۷۳) سے ہوتا ہے۔ پیشتر اس سے کہ کندي پر گفتگو کا آغاز کیا جائے۔ اس کے بارے میں چند اہم باتیں پہلے سے جان لینے کی ہیں۔ ایک یہ کہ کندي عرب فلسفی تھا اور وہ عرب قوم کا واحد بڑا فلسفی سمجھا جاتا ہے۔ دوسرے یہ کہ اسلام میں سب سے پہلے وہ ارسطو کے افکار سے متاثر ہوا اور بہت سی باتوں میں ان افکار کو اپنالیا۔ تیسرا یہ کہ اس

نے ایک طرف سائنس اور فلسفے کے درمیان اور پھر دوسری طرف سائنس، فلسفہ اور مذہب کے درمیان مفاهیم پیدا کرنے کی کوشش کی اور اس کی اس کوشش سے اسلام میں آمیزش ضدین کے فلسفے (Syncretic philosophy) کی ریت پڑی جو بہت آگے تک چل گئی۔

کندی، جس کا تعلق وسطیٰ عرب کے اسی قبیلے سے تھا جس میں عظیم جاہلی شاعر امراء القیس پیدا ہوا تھا، کوفہ میں پیدا ہوا، جہاں اس کا والد گورز تھا۔ وہ اعلیٰ تعلیم کے لیے بغداد گیا اور وہاں اسے تین عباسی خلفاء مامون، مقتعم اور واثق کی سرپرستی حاصل رہی، جو سائنس اور فلسفے کی تعلیم کے حامی تھے اور دینی امور میں معتزلہ کی عقلیت پسندی کے ہم نوا تھے۔ ۷۸۲ء میں جب متوكل خلیفہ ہوا تو اس کے دور میں جو حال فلسفہ اور معتزلہ کا ہوا وہی کندی کا بھی ہوا تاہم وہ متوكل کی وفات کے کئی سال بعد تک زندہ رہا۔

اس زمانے کے علماء اور حکماء کی طرح کندی بھی بہت سے علوم کا سکالر تھا۔ جن میں ریاضیات، چیومیٹری، علم ہدایت، موسیقی، طبیعتیات (خاص طور پر بصریات)، موسیمات، جغرافیہ، طب، علم الادویہ، سیاست وغیرہ شامل تھے۔ اس کے علاوہ وہ یونانی فلسفہ سقراط، افلاطون، ارسطو اور اس کے شارحین (خاص طور پر افروزیا کے اسکندر) کے نظریات سے بخوبی آگاہ تھا۔ فلسفے میں اس کا میلان نو قلاطونیت اور نو فہم غوریت کی طرف تھا اور الہیات میں وہ معتزلہ کے عقائد کا ساتھ دیتا تھا۔ اس نے تمام علوم پر کتابیں اور رسائل لکھے جن کی تعداد ۲۵۶ تک پہنچتی ہے۔ لیکن ان میں سے بہت کم آج باقی رہ گئے ہیں۔

اس کی فلسفیانہ فکر کی ایک نمائندہ خصوصیت یہ ہے کہ اس نے ایک طرف سائنس اور فلسفے کے درمیان اور دوسری طرف فلسفہ، سائنس اور مذہب کے درمیان مفہوم (Reconciliation) پیدا کرنے کی کوشش کی۔ اس کی اس کوشش سے مسلم فلسفہ میں آمیزش ضدین کے فلسفے (Syncretic philosophy) کا آغاز ہوا۔ جو مسلم فلسفہ کی طویل روایت میں ہمیشہ کسی نہ کسی صورت میں دکھائی دیتا ہے۔ کندی نے جب مذہب کا تقابلی مطالعہ کیا اور فلسفہ کے موضوعات میں غور و فکر کیا تو وہ اس نتیجے پر پہنچا کہ مذہب اور فلسفہ دونوں ایک ہی حقیقت علیاً کی بات کرتے ہیں۔ جسے آپ چاہیں تو علت اولین کہہ لیں چاہیں تو فلاسفہ کی زبان میں ازیٰ وابدی کہہ لیں اور چاہیں تو پیغمبروں کی اصطلاح میں خدا کہہ لیں۔ ایک سچا فلسفی پیغمبروں پر اترنے والی وجہ کوچ جانتا ہے اس وجہ سے کہ اس میں

گہری حقیقتیں بیان کی جاتی ہیں۔

کندی کی جو تصانیف باقی رہ گئی ہیں ان سے پتا چلتا ہے کہ ایک ایسے زمانے میں جبکہ فلسفہ اور نہاد قدیم علوم رائج العقیدہ اور تقلید پرست علماء اور عام لوگوں کی نظر میں بہت مخلوق اور غلط راستوں پر لے جانے والے علوم تھے، کندی نے فلسفے اور عقلی اظہار خیال کے ساتھ گہری وابستگی اور وفاداری کا برطا اظہار کیا۔ اس سلسلے میں اس کا ایک دلچسپ رسالہ "الکٹ علی تعلم الفلسفہ" (فلسفے کی تعلیم کی تاکید) پڑھے جس میں وہ فلسفے کی تعریف ان الفاظ میں کرتا ہے کہ "وہ انسانی صناعات میں سے سب سے اعلیٰ اور قابل احترام صنعت (art) ہے۔ یہ انسان کی اپنی قابلیت کے مطابق اشیاء کی حقیقت کا علم ہے۔

یہ بات قابل ذکر ہے کہ ارسطو پر انحراف کرنے کے باوجود کندی نے فلسفے کے وظینے کو صرف تجربی فکر تک محدود نہیں رکھا، بلکہ ایک اچھے مسلمان کی طرح وہ فلسفے کو مذہب کی کنیز سمجھتا تھا۔ وہ کہتا تھا یہ اس لیے کہ جو سچائی فلاسفہ حلاش کرتے ہیں وہ اس سچائی سے مختلف نہیں ہے جس کی طرف پیغمبر انسانوں کو بلا تھے ہیں۔ کندی کے نزدیک قرآن میں پیغمبر کی بات کا مطلب سمجھنے کے لیے بعض مقامات پر تاویل سے کام لیتا ضروری ہے یا یہ کہ بعض بہم آیات پر اس طرح غور کرنا چاہیے جس طرح کہ راخون فی العلم (مضبوط مذہب اور ذہانت والے) کرتے ہیں۔ وہ اس ضمن میں قرآن کی سورہ الرحمان ۵۵ کی آیت ۶ کا حالہ دیتا ہے، جس کا ترجمہ ہے: "اور ستارے اور درخت سجدہ کرتے ہیں" اور کہتا ہے کہ بجائے اس کا لفظی ترجمہ کرنے کے ہم یوں بھی کہہ سکتے ہیں کہ ستارے اور درخت بشمول اوپر کی ساری کائنات کے، اس کے تابع فرمان ہیں۔ اس سے یہ اخذ ہوتا ہے کہ کندی ان پہلے لوگوں میں تھا جو قرآن کی تفسیر و تشریع میں تاویل کرنے کے حق میں تھے۔

فیٹا غورث اور افلاطون کے ماننے والوں کی طرح کندی نے بھی یہ بات زور دے کر کہی کہ ریاضیات کا علم حاصل کیے بغیر کوئی شخص بھی فلسفی نہیں بن سکتا۔ چنانچہ اس نے اپنے اس خیال کا علمی اظہار اس طرح کیا کہ اس نے طب، بصریات اور موسیقی میں مقداری طریقوں کا اپنے ریاضیاتی قاعدوں کی مدد سے اطلاق کیا۔ کندی نے نظریہ موسیقی میں ریاضیات کو شامل کیا اور اس موضوع پر سات کتابیں لکھیں، جن میں سے صرف پانچ نئی گئی ہیں۔ نظریہ موسیقی میں اس ریاضیاتی پیش رفت نے کندی کو عربی موسیقیت کی تاریخ میں

ایک نمایاں مقام دلا دیا۔ ایج ہی فارمر کے مطابق موسیقی پر کندی نے جو رسائل لکھے ان کا اثر دو صدیوں تک بعد میں آنے والے مصنفوں پر دیکھا گیا۔ فارابی نے جو خود بھی ایک اچھا موسیقار تھا، اس معاملے میں کندی سے کسب فیض کیا۔

فلسفہ کی اعلیٰ شاخوں میں کندی طبیعتیات اور ما بعد الطبیعتیات کو شامل کرتا تھا، جنہیں وہ عموماً فلسفہ اولیٰ کہتا تھا۔ اول الذکر (طبیعتیات) کی تعریف وہ یوں کرتا ہے کہ یہ محسوس، مادی اور متحرک اشیاء کا مطالعہ ہے اور دوسری کی تعریف اس طرح کہ یہ ناقابل حرکت اور غیر مادی اشیاء کا مطالعہ ہے، کندی کہتا ہے کہ ان دو علوم کے ماوراء ایک بالاتر الوہی علم بھی ہے جو انسانی کوشش سے نہیں بلکہ صفائی نفس اور الوہی تائید سے حاصل ہوتا ہے جو خدا اپنے پیغمبروں کو بخشتا ہے اور جن پر وہ ایسے ایسے حقوق بے نقاب کرتا ہے جو تمام انسانی ذہن کی پیشی سے دور ہوتے ہیں۔ اس طرح کے بالاتر الوہی علم کی ایک مثال دیتے ہوئے وہ کہتا ہے کہ جب پیغمبر کے سامنے یہ سوال آیا کہ ”جب ہڈیاں بوسیدہ ہو جائیں گی تو ان کو کون زندہ کرے گا؟“ تو پیغمبر سے کہا گیا ”کہہ دو کہ ان کو وہی زندہ کرے گا جس نے ان کو پہلی بار پیدا کیا تھا“، اس طرح کندی یہ دلیل دیتا ہے کہ اس سے الگی آیت میں جب خدا نے کہا کہ ”جس نے تمہارے لیے بزر درخت سے آگ پیدا کی، پھر تم ان کو جلاتے ہو“ تو یہ واضح طور پر اور بلیغ انداز میں اس امر کا اشارہ ہے کہ خدا کسی مادی چیز سے اس کی مختلف صفت کی چیز پیدا کر سکتا ہے، ایک ایسے طریقے سے جس کے بارے میں انسانی ذہن سوچ بھی نہیں سکتا۔

علم کائنات (Cosmology): کندی کے نزدیک کائنات ایک عماریاتی کل (Architecton) ہے۔ اسکی تمام کیفیات میں اسباب کا ایک تعلق (causal connection) ہے۔ لیکن اس سیستم کے مدارج ہیں، اسی طرح جس طرح وجودوں کے مدارج ہیں۔ یہ سب اعلیٰ درجے کے بھی ہو سکتے ہیں اور کم تر درجے کے بھی۔ درجہ وار اسباب کا یہ تصور نو فلکونیت کے نظریہ صدور (Emanation) کی طرح کا ہے۔ کم تر اسباب بالاتر اسباب کا نتیجہ ہوتے ہیں۔ جو بھی بالاتر وجود ہے وہ اپنے سے کم تر وجود پر اثر ڈالتا ہے لیکن جو وجود کم تر ہوتا ہے وہ اور والے وجود کو متاثر نہیں کر سکتا۔ کائنات کے مظاہر و کیفیات میں اسباب کا یہ بندھن اور پھر ان کی درجہ وار تنظیم کو سامنے رکھ کر ہم مستقبل کے واقعات کی پیش گوئی کر سکتے ہیں مثلاً یہ کہ فلکیات کے حوالے سے سیاروں کی پوزیشن کیا ہو گی؟۔

فلکیاتی اجسام کا زمینی مظاہر اور انسانوں کے معاملات پر کیا اثر ہوتا ہے؟ کندی، جس نے متعدد خلفاء کے ہاں شاہی مجم کے فرائض انجام دیئے تھے، اس یقین کا حامل تھا کہ علم ہیئت و نجوم کی مدد سے ایسے امور میں پیش بیانی ہو سکتی ہے۔ وہ انسانی کردار پر سیاروں کی حرکت اور کسی خاص وقت میں ان کے محل وقوع کے اثرات کا بھی قائل تھا۔ اسی وجہ سے اس نے ابن خلدون (م ۱۳۰۶) سے صدیوں پہلے یہ بتایا تھا کہ غصہ اور ہوس ان خطوں میں زیادہ پایا جاتا ہے جو خط استوا سے نیچے واقع ہیں، جبکہ صبر، معتدل مزاجی اور ضبط نفس ان خطوں میں زیادہ ہوتا ہے جو قطب شمالی کے قریب واقع ہیں۔ کندی کے سن وفات کے بارے میں اختلاف ہے، لیکن علم ہیئت پر اس کے بعض رسائل سے معلوم ہوتا ہے کہ ۸۷۰ میں وہ زندہ تھا جب فلکی ادوار میں سے ایک چھوٹا سا دور (Cycle) اپنے انجام کو پہنچنے والا تھا اور قرامط، اس فلکیاتی مظہر کو عبایی خلافت کے لیے نرا شگون سمجھ کر اس سے فائدہ اٹھانا چاہتے تھے لیکن کندی نے خلافت کے ساتھ اپنی وفاداری بناہتے ہوئے یہ پہنچوئی کر دی کہ ڈرنے کی کوئی وجہ نہیں۔ خلافت ابھی ساڑھے چار سال مزید باقی رہے گی۔ حالانکہ بظاہر بعض ستاروں کے قرآن کی وجہ سے اس کے وجود کو خطرہ تھا۔ عبایی خلفاء کندی کی انہی باتوں سے خوش ہو کر اس کو دربار میں عزت بخشنے تھے۔ تاریخ نے کندی کی پیش گوئی بڑی حد تک صحیح ثابت کر دی اور اس میں صرف پچاس سال کا فرق پڑا اور خلافت عبایہ چار سال تک قائم رہی۔

کندی کا ایک بہت اہم رسالہ ”جوہر خمسہ“ پر ہے۔ یہ طبیعی کائنات جن اصولوں کے تحت چلتی ہے انہیں وہ ”جوہر“ (essences) کا نام دیتا ہے۔ یہ پانچ ہیں: مادہ، صورت، حرکت، زمان اور مکان۔

جوہر کی اس نکیم کے پیچھے اس کا وہ علم ہے جو اس نے ارسطو کی طبیعیات اور مابعد الطبیعیات سے حاصل کیا تھا۔ اولیری ان جوہر کا بیان اس طرح سے کرتا ہے۔

(۱) مادہ وہ چیز ہے جو دوسرے جوہر کو اپنے اندر سکوتا ہے، لیکن مادہ کسی دوسرے جوہر کے اندر نہیں سما سکتا۔ اس لیے اگر مادے کو ہٹا دیا جائے تو دوسرے جوہر بھی اپنے

آپ ہٹ جاتے ہیں۔

(۲) صورت: یہ دو قسم کی ہوتی ہے ایک وہ جو کسی چیز کے لیے ضروری ہوتی ہے اور اس

سے جدا نہیں ہو سکتی، دوسری وہ جو کیفیت، کمیت، جگہ اور وقت کی ارسطوئی اقسام (Categories) کو بیان کرنے میں کام آتی ہے۔ دوسرے یہ کہ صورت کے بغیر مادہ ایک تجربیدی خیال ہوتا ہے جو ایک چیز میں اسی وقت تبدیل ہو سکتا ہے جب وہ صورت اختیار کر لے۔

(۳) حرکت چھ اقسام کی ہوتی ہے۔ دو اشیاء میں تبدیلی کو بیان کرتی ہیں کہ وہ بناؤ ہے یا بگاؤ ہے، و مقدار سے متعلق ہوتی ہیں کہ کی ہوئی یا زیادتی۔ ایک کیفیت (Quality) میں تبدیلی کا اظہار کرتی ہے اور چھٹی مقام (Position) میں تبدیلی کا۔

(۴) زمان: یہ بھی حرکت کی طرح ہے۔ حرکت تو ایسی تبدیلی ہے جو ہر طرف ہو سکتی ہے لیکن زمان صرف ایک ہی سمت میں بڑھتا ہے۔ زمان کا تعین ایک ہی لائن میں ایک ہی رفتار سے حرکت کی طرح، پہلے یا بعد کی نسبت سے ہوتا ہے۔

(۵) مکان: کچھ لوگ اسے جسم قرار دیتے ہیں لیکن یہ دراصل ایک سطح ہے جو جسم کے ارد گرد ہوتی ہے۔ جب جسم کو ہٹادیا جاتا ہے تو مکان باقی رہتا ہے اور خالی جگہ پر فوراً کوئی دوسرا جسم آ جاتا ہے مثلاً ہوا، پانی وغیرہ جس کی پیروں سطح اسی طرح کی ہوتی ہے۔

### نوفلاطونیت

ارسطو کی کتابوں کے ترجموں اور ان کی شرصین لکھنے کی وجہ سے کندی کو مشائیں (Peripatetic) میں شمار کیا جاتا ہے۔ لیکن ایک عجیب اتفاق کی وجہ سے اس کی ارسطویت نے نوفلاطونیت کا ایسا روپ دھارا کہ اس کے اثاثات بہت دور تک چلے گئے۔ وہ بدجنت اتفاق یہ ہوا کہ کندی نے ارسطو کی الہیات (Theology of Aristotle) کو غلطی سے ارسطو ہی کی تصنیف سمجھ لیا۔ حالانکہ یہ فلاطیوس کی تصنیف Enneads کی آخری تین کتابوں کا ترجمہ تھی۔ مسلم دنیا میں ارسطو کی الہیات کا تعارف قریبی زمانے میں ہوا تھا۔ کندی جب اسے دن کی روشنی میں لایا تو یہ نہ صرف ارسطو کے مجموعہ تصانیف میں شامل ہو گئی بلکہ بعد میں آنے والے تمام مسلم فلاسفہ کی تعلیمات کا جو ہر قرار پائی۔ ارسطو کی نام نہاد ”الہیات“ اور اس پر سکندر افروذی کی شرح کا واضح اثر کندی کے رسائلے ”دربارہ عقل“ پر دکھائی دیتا ہے جس کی بنیاد ارسطو کی کتاب (de Anima) میں روح کی صلاحیتوں کے نظریے پر ہے۔ نوفلاطونیت کو کندی نے بڑی آسانی سے قبول کر لیا اس لیے کہ یہ اس کے اس میلان

کی تشفی کرتی تھی جس کے زیر اثر وہ فیٹا غورث، افلاطونیت اور ارسطوئیت کے درمیان اور پھر ان سب کے اور مذہب کے درمیان مفاہمت پیدا کرنا چاہتا تھا۔ اس کے لیے یہ بات بڑی طہرانیت کی تھی کہ خود ارسطو نے ”الہیات“ (Theology) جیسی کتاب لکھ کر اس کے لیے یہ کام ممکن بنادیا تھا۔ کندی کے بہت سے نظریات مثلاً روح کا ایک طرف جسم کے ساتھ اور دوسری طرف خدا کے ساتھ تعلق، روح کی نجات اور اس کی بقا، نیز عقل کی چار اقسام۔ یہ تمام نوافلاطونیت کے فلسفے پر ہی مبنی ہیں۔

انہی نوافلاطونی مقدمات پر کندی اپنا یہ نظریہ قائم کرتا ہے کہ ہر چیز کو ”ذات واحد“ نے خلق کیا ہے صدور (Emanation) کی اس شکل میں نہیں جس کی جھلک ”الہیات“ کے مصنف نے دکھائی ہے بلکہ عدم سے (Ex nihilo) وجود میں لانے کی صورت میں، جس طرح کہ قرآن میں آیا ہے۔ تخلیق کا یہ عمل شروع سے ہی واقع ہوا ہے نہ کہ کسی خاص وقت میں۔ چنانچہ کندی کچھ منطقی اور ریاضیاتی دلائل اس بات کے لیے دیتا ہے کہ ارسطو اور فلاطیوس کے برعکس حرکت اور زمان محدود ہیں اور دنیا جو خدا کی تخلیقی قوت کا حاصل ہے وہ بھی ایک محدود وقت کے لیے (Temporal) ہوئی چاہیے۔ خدا کے وجود پر دنیا کے عارضی ہونے کی یہ دلیل آگے چل کر مکملین کے ہاں بہت پسندیدہ قرار پائی اور اسے کندی نے ان الفاظ میں بیان کیا ”یہ ناممکن ہے کہ کائنات کا وجود ابدی ہو۔ اس لیے یہ وجود لازماً محدث ہے یعنی ایک خاص وقت میں پیدا کیا گیا ہے پھر جب کوئی چیز ایک خاص وقت میں پیدا کی گئی (محدث) ہو تو اس کا ایک خالق (محدث) ہونا چاہیے جو اسے ایک خاص وقت میں پیدا کرے۔ تو اس سے یہ لازم آیا کہ کائنات کا لازماً ایک محدث ہونا چاہیے جو اسے ایک خاص وقت میں عدم سے پیدا کرے۔“

انسانی روح: نوافلاطونیت کے نظریہ صدور کی رو سے انسانی روحس کائنات سے صادر ہوتی ہیں۔ عملی امور میں انسانی روح اپنے جسم کے ساتھ بڑی ہوتی ہے، تاہم اس کا روحانی جو ہر جسم سے آزاد ہوتا ہے اور روح کائنات کے فوق الادراک حلقة سے تعلق رکھتا ہے۔ کندی بڑی آسانی سے روح کو غیر فانی قرار دیتا ہے۔ وہ کہتا ہے کہ یہ روح جب روح کائنات سے صدور کر کے نیچے آتی ہے اور اپنی معنوی حالت میں یہ جسم سے الگ اور آزاد ہوتی ہے تو یہ لازماً ایک سادہ غیر مرکب اور ناقابل فنا جوہر (Substance) ہوتی ہے۔ کندی سمجھتا تھا

کہ انسان کی روح فوق الادراک اقلیم میں اپنی زندگی کے پہلے حالات یاد کر کے مستقل اذیت میں رہتی ہے۔ وہ اس دنیا میں آسودگی محسوس نہیں کرتی۔ جسمانی خواہشات اس کی تشغیل نہیں کرتیں کہ ایک خواہش پوری ہو تو اس کے بعد دوسری خواہش سراخھاتی ہے اور یہ سلسلہ ختم نہیں ہوتا۔ پھر انسانی روح اس چیز سے مطمئن نہیں ہو سکتی جو ہر آن بدلتی رہتی ہو، وہ ابدی اور مستقل چیز کی تمنا میں رہتی ہے، جو اسے صرف عقل اور روح کی اقلیم میں میرا سکتی ہے۔ چنانچہ انسانی روح کی نجات صرف عقل و خرد اور اعلیٰ شعور کی زندگی میں ہے۔ دوسرے الفاظ میں فلسفے اور سائنس کی تعلیم اور مذہبی اور اخلاقی کاموں میں مصروف رہنے میں ہے۔

### نظریہ عقل

کندی کا نظریہ عقل، جیسا کہ اوپر ذکر ہوا ارسطو کی تصنیف "روح" (de Anima) اور اس پر سکندر افروڈیسی کی شرح سے مستفاد ہے، اس کا اس نظریہ علم کے ساتھ قرینی تعلق ہے، جس کی بنیاد حسی اور روحانی کی مابعد الطبيعیاتی دوئی (dualism) پر ہے اور اس میں کندی افلاطون سے زیادہ متاثر لگتا ہے۔ ہم جو علم حاصل کرتے ہیں وہ یا تو جسم کے ذریعے حاصل کرتے ہیں یا روح کے ذریعے۔ دوسرے لفظوں میں حواس کے ذریعے حاصل کرتے ہیں یا عقل کے واسطے سے۔ حواس ایک خاص چیز یا مادی شے کو سمجھتے ہیں، لیکن عقل آفاقی یا روحانی امور کا ادراک کرتی ہے۔ کندی کے نزدیک عقل کے مدارج چار ہیں: جن میں سے تین تو انسانی روح کے اندر موجود ہیں، لیکن چوتھا درجہ باہر سے آتا ہے اور وہ ان سے الگ ہوتا ہے۔

-۱- عقل فعال (Active intellect)

-۲- عقل ہیولانی یا عقل بالقوہ (Latent or Potential intellect)

-۳- عقل مستقاد (Acquired intellect)

-۴- عقل ظاہر یا عقل بالفعل (Manifest intellect or intellect in action)

عقل فعال کائنات کا ذہن اعلیٰ ہے۔ جسے فلاطینوس Nous کہتا ہے، فلو یہودی Logos کہتا ہے اور افلاطون اسے دنیاۓ کلیات (World of the Universals) قرار دیتا ہے۔ یہ عقل فکر، ریاضیات، ابدی صداقتوں اور روحانی حقیقتوں کے بنیادی قوانین کا ماذد

ہے۔ اسی سے پیغمبر کو وحی اور شاعر کو آمد ہوتی ہے اور سائنسدان اور فلسفی کو نکتے سوچتے ہیں۔ چونکہ اس عقل فعال سے فلاسفہ کے خالص استدلال، پیغمبروں کے آسمانی پیغامات اور اولیاء کی بصیرتوں کو سمجھا جاسکتا ہے، اس لیے کندی جیسے فلسفی کے لیے جو اضداد کو ایک جگہ جمع کرنا چاہتا تھا اس خاص عقل کی اہمیت بہت زیادہ تھی۔

عقل ہیولانی ہم سب میں موجود ہوتی ہے جس سے ہم عقل فعال میں موجود ابدی حقیقوں کو جان سکتے ہیں لیکن ہم میں سے بہت کم ایسے ہوتے ہیں جو ان حقیقوں کا ادراک کر سکیں۔ بعض منتخب لوگ جب ان حقیقوں کا ادراک کر لیتے ہیں تو یہ ان کی ہیولانی عقل کو عقل مستقاد میں بدل دیتی ہیں۔

ابدی سچائیوں کو جان لینا تھنہ خداوندی ہے۔ لیکن عقل مستقاد کو سچی حرکت میں بدل دینا اور اس طرح سے عقل ظاہر یا عقل بافعال حاصل کرنا انسان کا اپنا فعل ہے۔ عقل کی اقسام کی یہ کچھ یقیدہ ہی تھیں آج کی جدید اصطلاحوں میں سمجھانا آسان نہیں ہے ہاں اس کی وضاحت کے لیے شاعر کے تجربے کی مثال دی جاسکتی ہے۔ شاعر کا تجربہ اسے عقل فعال کی طرف سے دیکھت ہوتا ہے جو اس کی ہیولانی عقل کو (حقیقوں کا ادراک رکھنے والی) عقل مستقاد میں تبدیل ہونے پر اکساتا ہے۔ اپنے اس تجربے کو الفاظ کا جامہ پہنانے اور اس طرح عقل مستقاد کو عمل میں لانے اور اسے عقل بافعل کا مقام دینے کا کام خود شاعر کا ہوتا ہے۔

کندی کے اس نظریہ عقل اور عقل کی اس تقسیم کو بعد کے فلاسفہ فارابی، ابن سینا اور ابن رشد تک نے ایک قابل قدر ورش سمجھا۔ دراصل بہت سے فلسفیانہ مسائل جن کا کندی نے انتخاب کیا وہ بعد میں عرب فلسفے کے ارتقاء کے لیے نقطہ آغاز ثابت ہوئے۔

کندی اپنے علم نفیات کو کام میں لاتے ہوئے اخلاق کے موضوع پر اپنے ایک رسالے ”الحیلة لدفع الازان“ (غموں سے نجات پانے کا طریقہ) میں اس امر پر تفکوگریتا ہے کہ ایک صحیح معنوں میں عقلیت پسند آدی اس دنیا میں مشکلات اور ابتلاء و آزمائش کا مقابلہ کیونکر کر سکتا ہے۔ ہم رنجیدہ کس لیے ہوتے ہیں؟ ایک تو اس لیے کہ جو چیز ہم چاہتے ہیں وہ ہم سے کھو جاتی ہے یا جو چیز ہم چاہتے ہیں وہ ہمیں نہیں ملتی۔ کندی کہتا ہے کہ ایک لکھنے کی سوچ سے آپ یہ جان سکتے ہیں کہ ایک چیز جو ہمیں بھلی لگتی ہے ہم کون و فساد کی اس دنیا سے اسے ہمیشہ اپنے پاس نہیں رکھ سکتے۔ اس لیے کہ ثبات و قرار اس دنیا کی صفت نہیں

ہے۔ بلکہ یہ چیز اس معنوی دنیا کے ساتھ مخصوص ہے جہاں صحیح معنی میں دانشمند لوگ جائیں گے۔ تو ان حالات میں جو شخص یہ چاہتا ہے کہ اس دنیا میں اسے کوئی رنج و غم نہ ہو، وہ ناممکن کی خواہش کرتا ہے۔

ہماری معلومات کندی کی تعلیم، اس کے پس منظر اور اس کے کردار کے بارے میں اتنی ہی ناقص ہیں جتنی اس کی پیدائش اور موت کے بارے میں ہیں۔ البتہ یہ بتایا جاتا ہے کہ اس کے مزاج میں بغل تھا اور اس کی حرص اور طمع کے قصے مشہور معتزلی ادیب جاظظ نے اپنی تصنیف "تکالیف الحلال و الحرام" میں بیان کیے ہیں۔ بعد کے مصنفوں میں سے کچھ لوگوں نے اس کے بعض ایسے اقوال نقل کیے ہیں جو کافیت شعاراتی کے جواز اور اس کی تعریف میں ہیں۔

اوپر کے حالات پڑھ کر یہ بات صحیح لگتی ہے کہ جس طرح جدید فلسفی کی شروعات ڈیکارت سے ہوئی اسی طرح عرب فلسفے کی شروعات کندی سے ہوئی تھی۔

### ابو بکر رازی (۹۲۵-۸۶۳)

اسلام کے ایک صحیح فلسفی کے طور پر کندی کی شخصیت بہت تو انا اور معتبر ہے۔ اسطو اور افلاطون کا مدارج ہونے کے باوجود اس نے اسلام کے بنیادی عقائد کا دامن نہیں چھوڑا۔ اس نے کہا کہ کائنات کو خدا نے عدم سے (Ex nihilo) پیدا کیا ہے، پھر یہ کہ قیامت کے روز اجسام کو اٹھایا جائے گا، نیز یہ کہ خدا کی خدائی آفاق کیر ہے۔ سینٹ تھomas ایکوئی ناس (م ۱۲۷۲) کی طرح کندی کا ایمان بھی یہی تھا کہ عقل اور ایمان یا فلسفہ اور مذہب کو باہم قریب لایا جا سکتا ہے اور الوہی حکمت جو انسان کو وحی کے ذریعے دی گئی ہے، وہ فلسفے کی تردید نہیں کرتی بلکہ اس کی تمجید کرتی ہے اور اسے مزید طاقتور بناتی ہے۔

کندی کے بعد کی نسل میں ایرانی فلسفی اور طبیب ابو بکر رازی (م ۹۲۵ یا ۹۳۵) منظر پر نمودار ہوا۔ بطور طبیب کے اس کی شہرت مشرق اور مغرب میں بے مثال تھی۔ اسے نہ صرف اسلامی دنیا کا سب سے بڑا طبیب مانا گیا، بلکہ اس کے متعلق کہا جاتا ہے کہ پوری انسانی تاریخ میں جو بہترین اطباء ہو گزرے ہیں وہ ان میں سے ایک تھا۔ لیکن بطور فلسفی کے اس کی شہرت اس لیے اچھی نہیں ہے کہ اس پر آزاد روی اور روایت سے اخلاف کے ایسے الزامات لگائے گئے جو بے بنیاد نہیں تھے۔ آج ہماری نظر میں اس کا امتیاز یہ ہے کہ وہ اسلام میں سب

سے بڑا نو فلسفی تھا اور یہ کہ اس کی فلسفیانہ تصانیف جو آج کہیں موجود نہیں ہیں، تعداد میں بہت زیادہ اور اپنے مضامین میں بہت گہری تھیں۔ اپنے ایک خود نوشت رسالے میں وہ بتاتا ہے کہ اس نے ریاضیات کو چھوڑ کر فلسفہ اور سائنس کے ہر موضوع پر دوسو کے قریب رسائل لکھے ہیں۔ وہ چند رسائل یا ان کے بعض حصے جو باقی نئے گئے ہیں ان کو پڑھ کے لگتا ہے کہ رازی کو مسلم فلاسفہ میں ایک نمایاں مقام حاصل تھا۔ یونانی فلسفے کے ساتھ اس کی مضبوط وابستگی، اس کے عظیم پیشوں کندی کی طرح غیر معمولی اور گہری تھی۔

کندی نے اپنے معاصرین میں فلسفے کے مطالعے کا جوشوق پیدا کیا اور آزادانہ سوچ بچار اور حقیقت کی تلاش کی جو روح پیدا کی تھی اس سے نویں صدی میں مسلمانوں کی فکری تاریخ میں ایک نئے دور کا آغاز ہوا اور اس نئی آزادانہ سوچ کے دور رسم تابع مذہبی اور سیاسی زندگی میں دیکھنے میں آئے۔ کندی کا ایک مرید سرنسی (م ۸۹۹) اس آزاد خیالی میں اس حد تک پڑھا کہ وہ اسلامی عقائد کے خلاف باتیں کرنے لگا۔ وہ خلیفہ م忻ف (۸۹۲-۹۰۲) کا انتائق بھی تھا اور ساتھی بھی۔ ایک دفعہ اس نے خلیفہ کی موجودگی میں ملحدانہ خیالات کا اظہار کیا تو اپنی جان سے ہاتھ دھو بیٹھا۔ اس نے کچھ رسائل بھی لکھے تھے جن میں یہ خیال ظاہر کیا تھا کہ پیغمبر سب جھوٹے مدعی تھے۔

لیکن اسلام کی پوری تاریخ میں سب سے زیادہ انتہا پسند اور مسلمہ عقائد کے خلاف باتیں کرنے والا ابویکر رازی ہی تھا۔ وہ نویں صدی کے دوسرے نصف میں رے میں پیدا ہوا اور طب میں اس نے بڑی قابلیت اور مہارت پیدا کی۔ بطور طبیب کے رازی کی تجربیت یا ایجادیت (Positivism) میں کوئی شبہ نہیں کیا جا سکتا۔ اس کی طبی تصانیف میں جو گہرا مشاہدہ جو واقعیہ رس تجربیہ اور سائنسی تشریحات دیکھنے میں آتی ہیں ان کو آج کا قاری بھی سراہے بغیر نہیں رہ سکتا خاص طور پر اس کے رسالے ”چیک اور خسرے کے متعلق“ میں جو آج بھی اپنے موضوع پر ایک شاہکار سمجھا جاتا ہے۔ اپنی اس قابلیت کی وجہ سے وہ پہلے مردوں کے بلدیاتی ہسپتال اور اس کے بعد بغداد کے ہسپتال کا سربراہ مقرر ہوا۔ طب کے علاوہ اس نے کیمیا میں بھی مشق بھی پہنچائی۔ زندگی کے آخری ایام میں اسے موتیا بند ہو گیا۔ لیکن اس نے اسے دور کرنے سے انکار کر دیا، اس لیے کہ بقول اس کے وہ دنیا میں بہت کچھ دیکھ چکا تھا اور اب اس میں مزید کچھ دیکھنے کا شوق نہیں تھا۔ اس نے ۹۲۵ میں یا ۹۳۵ میں وفات پائی۔

رازی کے فلسفیانہ عقائد کو دیکھتے ہوئے یہ کہنا مشکل ہو گا کہ جو تجربیت اور تجزیہ اس نے طب کے موضوعات میں دکھایا وہ ان عقائد میں بھی موجود ہے۔ اکثر مسلم فلاسفہ کے بر عکس رازی کو اس امکان سے انکار ہے کہ فلسفہ اور مذہب میں کوئی توافق پیدا کیا جاسکتا ہے۔ اس کا کہنا ہے کہ اکثر مذاہب فلسفیانہ افکار و آراء کے بالکل مخالف و معاند ہیں اور ایک طرح سے سائنسی تلاش اور جستجو کے بھی! اپنی بعض کتابوں مثلاً "خوارق الانیاء" اور "حبل انتہیین" میں اس نے ایسے خیالات کا اظہار کیا ہے جو صریحاً مسلمہ عقائد کے خلاف ہیں۔ ان رسائل میں وہ یہ کہنا چاہتا ہے کہ عقل و حی سے برتر ہے۔ تاہم اس کی تمام کتابوں کو مخدادہ کہہ کر رد کرنا بھی غلط ہو گا۔

رازی کی بعض تصانیف جواب موجود نہیں ہیں ان کے موضوعات سے پتا چلتا ہے کہ نو فلاطونیت کی طرف اس کا خاصاً میلان تھا۔ اس کے علاوہ منطق کے موضوع پر کچھ رسائل بھی اس سے منسوب کیے جاتے ہیں اور ان کے ساتھ ایک خود سوانحی رسالہ "السیرۃ الفلسفیۃ" (ایک فلسفیانہ طریق زندگی) اور ایک اخلاقیاتی رسالہ "الطب الروحانی" ہے جو دونوں باقی رہ گئے ہیں۔ ایک فلسفی کے طور پر رازی ایک اور بیتل اور آزاد مفکر تھا۔ وہ ارسطو کی طبیعتیات اور مابعد الطبیعتیات کے گھنے پر راستے پر نہیں چلتا، بلکہ اس کا جھکاؤ زیادہ افلاطونی نظریات کی طرف لگتا ہے۔ جن میں قبل از سقراط فلسفے کا کچھ دھارا بھی شامل ہوتا ہے۔ رازی کا مابعد الطبیعتیات پر ایک رسالہ ڈاکٹر پال کراوس<sup>۱</sup> نے قریبی زمانے میں دریافت کر کے اسے شائع کیا۔ اس رسالے میں قدیم زمانے کے فلاسفہ کے بہت سے حوالے ملتے ہیں، جن میں اسکندر افرودیسی، دیوقریطس، فلاطینوس، فرقاریوس، پروکلیز، پلوٹارکس، جان فلوپوس اور دوسرے شامل ہیں، اسی طرح اس کی دوسری فلسفیانہ تصانیف مثلاً "کلام الہی" میں ہمیں فیض غورت، ایمید و کلیس، اناکسا غورس اور دوسرے ماقبل سقراط فلاسفہ کا ذکر ملتا ہے۔ ان ساری چیزوں کو پڑھ کر لگتا ہے کہ ساتویں صدی قبل مسیح سے چوتھی صدی قبل مسیح کے درمیان جو یونانی فلاسفہ ہوئے رازی سے بڑھ کر ان کا روشن خیال اور دانشور معتقد ارسطو کے بعد انہیں سوال کے اس حصے میں نہیں ہوا۔

<sup>۱</sup> ایک لائق مستشرق اور رازی کی فلسفیانہ تصانیف کے سکالر جنہوں نے دوسری جنگ عظیم کے دوران قاہرہ میں خود کشی کر لی۔

رازی کی مابعدالطیعیات میں جو بنیادی تصورات ہیں وہ ان پانچ ابدی اصولوں میں پائے جاتے ہیں (۱) خالق، (۲) روح کائنات، (۳) زمان قدیم کا مادہ، (۴) زمان مطلق، (۵) مکان مطلق۔ ان پانچ اصولوں کی کچھ تجرباتی تشریح دی بورز نے اپنی کتاب The History of Philosophy in Islam میں کرنے کی کوشش کی ہے۔ یہ حقیقت کہ بعض زندہ وجود ایسے ہیں کہ انہیں عقل و خرد عطا ہوئی ہے ہمیں ایک دانا خالق میں ایمان رکھنے پر مجبور کرتی ہے۔ جس کی عقل و دانش نے ہر چیز کو حسن طریقے پر پیدا کیا ہے۔ بعض مسلم مفکرین مثلاً فخر الدین رازی اور شہرستانی کا خیال ہے کہ رازی نے یہ پانچ اصول خزان کے صابی مفکرین سے لیے ہیں۔ یہ بات ذہن میں وہنی چاہیے کہ متعدد مسلم فلاسفہ جو پہلے گزرے، وہ بھی حرافی تصنیفات کے زیر اثر ہے، جن میں ابوہبیل بخنی، ابو طیب سرخی اور ابن وحشیہ کے نام لیے جاسکتے ہیں۔ رازی خود اپنی کتاب ”کلام الہی“ میں یہ اعتراض کرتا ہے کہ اس کے مابعدالطیعیاتی اصول حرانیوں سے لیے ہوئے ہیں۔ لیکن اپنے دوسرے رسائل میں وہ اپنے مابعدالطیعیاتی نظریات کا رشتہ ماقبل سقراط فلاسفہ مثلاً فیض غورث، ایمپیڈ و کلیز، انا کسا غورس، دیوقریطس وغیرہ سے جوڑتا ہے۔ تاہم اس میں کوئی شک نہیں کہ رازی حرافی لٹریچر اور حرافی تہذیب کی نشر و اشاعت کرنے والوں میں سے ایک ہے۔

رازی پر حرافی اثرات اس بات سے ظاہر ہیں کہ اس نے دنیا کے آغاز اور انجام کے بارے میں جو وضاحت پیش کی ہے وہ حرانیوں کے طریقے پر ایک اسطوری انداز کی ہے۔ رازی کے نزدیک ابتداء میں سوائے پانچ ابدی اصولوں کے اور کچھ نہیں تھا: خالق، روح، مادہ، مکان اور زمان۔ ان اصولوں میں سے روح کے اندر ایک عجیب خواہش پیدا ہوئی کہ وہ اپنی طرح کی ایک دوسری اصل یعنی مادے کے ساتھ اتصال کرے اور اس اتصال سے ایسی اشکال جنم لیں جو جسمانی مرتلوں کے حصول کی صلاحیت رکھتی ہوں۔ لیکن مادہ اس اتصال سے گریزان تھا۔ اس موقع پر خالق نے مداخلت کر کے یہ مادی اور طبیعی دنیا تخلیق کی تاکہ روح اس کی پاندار اشکال سے لطف اندوڑ ہو سکے۔ ساتھ ہی اس نے انسان کو پیدا کیا اور اپنی الوہیت کے سرچشمے سے اسے عقل سے نوازا اور طے کیا کہ اس کے اندر جو روح ہے وہ ایک دن اپنی اس دنیوی حالت خوابیدگی سے بیدار ہو گی اور اسے یہ یاد دلایا جائے گا کہ اس کا مقام ایک اعلیٰ اور برتر دنیا میں ہے۔ یہ روح اس برتر دنیا کو واپس لوٹنے کے لیے تباخ

(Transmigration) کے ایک سلسلے سے گزرے گی اور فلسفے کے اثر سے صاف اور لطیف ہو کر اس اعلیٰ اور برتر دنیا کو لوٹ جائے گی۔ اور جب تمام انسانی روچیں اس عمل سے گزر کر اس پہلی حالت کو لوٹ جائیں گی تو یہ دنیا ختم ہو جائے گی اور مادہ جسے خالق نے زبردستی جسم اور قالب کے ساتھ جوڑ دیا تھا پھر سے خالص اور بے ہیئت ہو کر اپنی اصل حالت میں واپس آ جائے گا۔

لیکن رازی دنیا کی تخلیق اور روح کے جسم کے بندھن سے آزاد ہونے کے اس رومانی بیان سے پوری طرح مطمئن نہیں تھا، جو مکالمہ فید و میں ستراطی، افلاطونی نظریے کا بنیادی نکتہ ہے۔ وہ اس کے علاوہ دنیا کی تخلیق کے سوال پر ایک عقلی جواب چاہتا تھا۔ کیا دنیا ایک خاص وقت میں پیدا کی گئی یا یہ ایک قدرتی ضرورت کا حاصل تھی جس طرح کہ نو قلاطونی صدور کا نظریہ فرض کرتا ہے۔ اگر ضرورت کی وجہ سے تخلیق ہوئی تو خالق اسے پیدا کرنے پر مجبور ہو گیا تھا؟ اگر یہ ایک خاص وقت میں پیدا کی گئی تو خالق بھی اپنی مخلوق کی طرح وقت کے تصور کے تابع تھا؟۔ اگر اس کے برعکس ہم یہ کہیں کہ دنیا ایک آزاد ارادے کے عمل سے پیدا کی گئی تو ہم یہ سوال کرنے پر مجبور ہوں گے کہ خالق نے دنیا کو خلق کرنے کے لیے وہ خاص وقت کیوں چنا، کوئی دوسرا وقت کیوں نہیں؟

پانچ ابدی اصولوں سے متعلق اپنے خاص نظریے اور روح کے مادہ کے ساتھ اتصال کے ذرائم سے، جس نے خالق کو طبعی دنیا کے پیدا کرنے پر مجبور کیا تاکہ روح کو آسودگی حاصل ہو، رازی نے بڑی مہارت سے افلاطونی اور غالباً حرانی یا مانوی (Manichaeian) عناصر کو اکٹھا کیا اور ان سے یہ نتیجہ نکالا کہ جیسا کہ افلاطون نے سکھایا، دنیا ایک خاص وقت میں پہلے سے موجود مادے سے تخلیق کی گئی۔ افلاطون کی طرح وہ یہ مانتا ہے کہ روح کا تناخ ہی اس کی حقیقی نجات کی شرط ہے جو اسے فلسفے کے مطالعے سے حاصل ہوگی اور وہ بار بار پیدا ہونے کے چکر سے بچ جائے گی۔

مسلم فلاسفہ کے برعکس رازی اس امکان کو رد کرتا ہے کہ فلسفہ اور مغرب کا میل ہو سکتا ہے۔ اس کی متعدد کتابوں مثلاً مخارق الانبیاء (انبیاء کی شعبدہ بازیاں) اور حیل انتہیین (نبوت کے دعوے داروں کے حیلے) میں اس نے مذہب کے خلاف جن خیالات کا اظہار کیا ہے وہ اتنے سخت ہیں کہ ان کی مثال قرون وسطی میں کم ہی ملتی ہے۔ اس پر یہ الزام ہے

کہ اس نے اپنی مذاہب کے خلاف جو دلائل استعمال کیے وہ اس نے کسی حد تک معاصر مانوی لوگوں سے لیے تھے۔ رازی کے دلائل اس معاملے میں یہ ہیں:- طبعی طور پر سب انسان برابر ہیں، پیغمبروں کا یہ دعویٰ کہ ان کو عقلی یا روحانی برتری حاصل ہے ایک بلا جواز خودستائی ہے۔ پیغمبروں سے جو مجزات منسوب کیے جاتے ہیں وہ خیالی اساطیر اور عقیدت مندانہ روایتوں سے زیادہ کچھ نہیں۔ مذاہب کی تعلیمات واحد صداقت کے خلاف ہوتی ہیں اور اس کا ثبوت یہ ہے کہ وہ ایک دوسرے کا رد کرتی ہیں۔ ایک اندھی روایت اور زیادہ تر رسم و رواج کی وجہ سے انسان اپنے مذہب کے ساتھ چھٹا رہتا ہے۔ مختلف مذاہب کی متعصبانہ اور انہما پرستانہ پیروی ان جنگوں کے اسباب میں سے ایک بڑا سبب ہے جو انسانیت پر تباہی لاتی ہیں۔ تاریخ میں اس امر کو نظر انداز کرنا مشکل ہو گا کہ مذاہب فلسفیانہ سوچ بچار اور سائنسی تلاش و جستجو کے ہمیشہ خلاف رہے ہیں۔ یہ نہاد آسمانی کتابیں پیغمبروں کی اپنی تصنیف کرده ہیں۔ لیکن افلاطون، ارسطو، بقراط اور اقليدیس کی تحریروں نے انسانیت کی بڑی خدمت کی ہے۔ مذہب اور وحی کے خلاف رازی کے ان خیالات و نظریات کوں کرو اور پڑھ کر براخ الاعقاد بھی اور آزاد خیال لوگ بھی دونوں دم بخود رہ گئے۔ اس کا نتیجہ یہ ہوا کہ سب لوگوں نے کھل کر اس کی تصنیف کی نہمت کی اور شاید یہی وجہ ہے کہ آج وہ کہیں دستیاب نہیں ہیں۔ آزاد خیال الیبروں جو ہندی فلسفے اور مذاہب کا طالب علم تھا وہ بھی اس نہمت میں شامل تھا۔ ابن حزم اپنی تصنیف کتاب اسلسل و انخل میں خاص طور پر رازی کے نظریات کو قابل ملامت ٹھہرا تا ہے۔ حتیٰ کہ اسماعیلیوں نے بھی اس کی فلسفیانہ تعلیمات سے برأت کا اظہار کیا اور مشائیں کو اس پر یہ اعتراض ہوا کہ وہ ارسطو کی صحیح تعلیمات سے ہٹ گیا تھا۔

رازی کہتا ہے کہ اس کے بعض معاصر یہ سمجھتے ہیں کہ دانتی ان مہارتوں کے حاصل کرنے میں ہے جو انسان کو نحو، شاعری اور بلاغت سکھاتی ہیں۔ لیکن فلاسفہ کہتے ہیں کہ اس سے زیادہ حقیقت سے بعد کوئی باث نہیں ہو سکتی۔ ان کے نزد یہک صحیح معنی میں دانتا فرد وہ ہے جو ریاضیات، طبیعتیات اور مابعد الطیعیات کے علوم میں اتنی اعلیٰ درجے کی مہارت حاصل کر لے، جو اس کی انسانی صلاحیت کے مطابق ہو۔ جب خدا نے انسانوں کو شروع ہی سے، اپنی خدائی کے جو ہر سے عقل کا تختہ عنایت کر دیا، تو پھر ان کو وحی کی یا رسالت کی کیا

ضرورت باقی رہ جاتی ہے؟ رازی اس سے اتفاق کرتے ہوئے جواب دیتا ہے کہ انسان کو راستہ دکھانے اور اس کے اندر روشن خیالی پیدا کرنے کے لیے عقل ہی کافی ہے، چنانچہ رسالت ایک بے ضرورت چیز ہے۔

رازی کے فلسفے کا ایک دوسرا قابلِ لحاظ رخ اس کی اخلاقیاتی فکر ہے جو اس کے رسائل "طب رو حادی" میں دیکھنے میں آتی ہے جسے وہ طب جسمانی کے مقابل قرار دیتا ہے۔ اپنے اخلاقی نظریے کی بنیاد وہ سقراط اور افلاطون کی نفیات پر رکھتا ہے جن کے نزدیک روح کو تین حصوں میں تقسیم کیا جاسکتا ہے۔ عقلی یا الوبی، بیک مزاج یا حیوانی اور شہوت پرست یا روئندہ (Vegetative)۔ رازی کے نزدیک ان تین حصوں کا آپس میں تعلق یہ ہے کہ جو روئندہ ہے وہ جسم کی پروش کرتا ہے جو روح کا آکار ہے اور جو بیک مزاج اور تندخو ہے وہ شہوت پرست کو دبا کے رکھتا ہے۔ روح کا آخری اور انتہائی مقصد یہ ہے کہ وہ اپنی اصل نیچر کو پہچانے اور معنوی دنیا میں جا شاہل ہونے کے لیے سرقوٹ کوشش کرے، ورنہ وہ مسلسل تکفارات اور دکھوں میں گھری رہے گی۔

رازی کے نزدیک نیکی یہ ہے کہ انسان اپنی تند مزاج اور شہوت پرست روح کے حصوں لذت کے میلان کو دبا کر رکھے، جسے وہ فطرت کی طرف واپسی قرار دیتا ہے، اس لیے کہ جو لذت ہے وہ اس تکلیف کے تناسب سے ہوتی ہے جو بیک حالات کو ترک کرنے سے ہوتی ہے۔ سب سے پر زور خواہش جس کے ساتھ لذت وابستہ ہے رازی کے نزدیک جنسی محبت (عشق) کی ہے جو ایک دفعہ اگر روح پر غلبہ پالے تو انسان کو جانور کی سطح پر لے آتی ہے، تاہم جانور تو ہر طرح سے اپنی جنسی خواہش کی تمحیل کر لیتے ہیں، لیکن انسان کو جب تک اس کی محبوب شخصیت میرمنہ ہو، وہ یہ خواہش پوری نہیں کر سکتا اور اس جستجو میں وہ اپنے آپ کو خواہش کا اور شخص مطلوب کا غلام اور مطیع بنالیتا ہے اور اس راہ میں وہ طرح طرح کی مشکلات، تکفارات اور بیماری کا شکار ہو جاتا ہے۔ اس طرح کے لوگ یہ نہیں سوچتے کہ جلد یا بدیر محبوب کو تو چھڑنا ہی ہے یا اس دنیا سے چلے جانا ہے تو اس صورت میں ان کے دکھ درد اور زیادہ بڑھ جائیں گے۔ تو کیا یہ بہتر نہیں ہے کہ انسان شروع سے ہی اپنے جنسی جذبات کو حد کے اندر رکھے۔

رازی کو اس سے نفرت ہے کہ کوئی شخص اپنے آپ پر درد اور تکلیف وارد کرے۔ وہ

ہندوؤں کی خود ایذ انسانی کو مثلاً جسم کو دھوپ میں جلانے یا اسے نوکیلی سلاخوں پر لٹانے کی سخت مذمت کرتا ہے۔ اسی طرح وہ بہت سے عیسائیوں کی راہبانہ اور تارک الدینیا زندگی کو بھی ناپسند کرتا ہے جو بعض مسلم صوفیہ نے بھی اختیار کی ہے۔ وہ مسلم زاہد اور عابد لوگوں کی اس عادت کو بھی نہ موم سمجھتا ہے جو اپنا سارا وقت مساجد میں گزار دیتے ہیں اور اپنے روزگار کی خاطر کوئی کام نہیں کرتے۔ چنانچہ وہ روکھی سوکھی کھا کر اور موٹا جھوٹا پہن کر گزر بسر کر لیتے ہیں۔

رازی کے نزدیک روح کی تطہیر اور اس کا علاج اس طرح ہو سکتا ہے کہ برائی کے ان میلانات کا تجویز کیا جائے جن کی طرف اس کا جھکاؤ ہے اور جن سے ایک اخلاقی فلسفی کو اسے پچانا چاہیے۔ یہ غلط میلانات اس طرح کے ہو سکتے ہیں، جیسے تکبر، حسد، غصہ، دروغ گوئی، حرص، پرخوری، شراب نوشی، بڑھی ہوئی جنسی خواہش، دنیوی شان و شوکت کی چاہت اور موت کا ڈر۔ رازی سمجھتا ہے کہ یہ آخری میلان طبع یعنی موت کا ڈر سب سے زیادہ قابل نفرت ہے اس لیے کہ یہ انسان کو مکمل مایوسی یا تنفس میں بدل کر رکھتا ہے۔ موت کا ڈر دور کرنے کے لیے رازی درست تجویز کرتا ہے۔ ایک یہ سمجھنا کہ موت کے بعد انسان ایک ایسی حالت میں زندگی میں داخل ہو گا جو اس موجودہ سے بہتر ہو گی، خاص طور پر ان لوگوں کے لیے جو موت کے بعد روح کی بقا پر اور اچھے اعمال کے نتیجے میں انعام پانے پر یقین رکھتے ہیں۔ دوسرے یہ کہ ان لوگوں کو یہ سمجھانا چاہیے کہ موت کا ڈر بالکل بے معنی ہے، اس لیے کہ جیسا کہ فلسفی اپیکورس نے کسی کو اپنے ایک خط میں لکھا تھا، موت کے بعد کوئی درد یا زخم باقی نہیں رہے گا اس لیے کہ درد یا زخم کا تعلق تو انسانی حس کے ساتھ ہے، جو موت کے بعد ختم ہو جائے گی۔

عجیب بات یہ ہے کہ اپنے مخدانہ خیالات کے باوجود رازی اپنی کتاب (فلسفیانہ زندگی) میں کہتا ہے کہ انسان کو جہاں تک ہو سکے خدا کی صفات اپنائی چاہیں۔ چنانچہ خدا کے سب سے زیادہ قریب وہ شخص ہو گا جو بہت داتا ہے، بہت عادل ہے، بہت مہربان اور رحیم ہے۔ رازی کے لیے فلسفہ شخص ایک تعلیم نہیں ہے، بلکہ زندگی کرنے کا ایک طریقہ ہے، یعنی پہلے جاننا اور پھر اس پر عمل کرنا۔

## آزاد خیالی کی ترقی

جیسا کہ ہم نے اوپر سرخی اور رازی کے حالات میں دیکھا، یونانی فلسفے اور معتزلہ کے علم کلام نے عقل و خرد کی جو لہر ہر طرف پیدا کر دی تھی وہ دسویں اور گیارہویں صدیوں میں اور زیادہ طاقتور ہو گئی۔ ابن الراندی (م ۹۱۱) اس آزاد خیالی کی ایک اور مثال ہے۔ مذہب میں اس کے شکوک و شبہات اس قدر بڑھے کہ اس نے رسالت اور وحی کے تصور کو ہی روکر دیا اور کہا کہ عقل بغیر کسی آسمانی وحی کے حقیقت اور جھوٹ میں تمیز کر سکتی ہے اور قرآن کا ادبی مجرزہ بھی عقلی طور پر مستحکم نہیں ہے، اس لیے کہ یہ کوئی غیر ممکن بات نہیں ہے کہ عرب کا ایک قبیلہ (قریش) فصاحت و بلاغت میں دوسرے قبائل سے ممتاز ہو پھر یہ کہ اس قبیلے کا ایک گروہ دوسرے تمام لوگوں سے زیادہ فضیح و بلیغ ہو۔ اور اس کے بعد یہ کہ اس گروہ کا ایک خاص فرد (یعنی محمد صلی اللہ علیہ وسلم) باقی سب لوگوں سے زیادہ فضیح و بلیغ ہو اور اگر یہ مان بھی لیں کہ وہ خاص فرد تمام عرب قوم میں سے زیادہ فضیح و بلیغ ہے تو مثلاً اہل ایران پر جو عربی نہیں جانتے، اس دلیل کا کیا اثر ہو گا؟ اور کون سی اشتہانی شہادت اس کے حق میں لائی جاسکتی ہے۔

یہ جو اہل ایران کا حوالہ دیا گیا۔ اس کا ایک خاص مقصد تھا۔ وہ یہ کہ اسلام کے خلاف جو بھی آزاد خیال لوگ ہوئے۔ جنہیں زندقی کہا جاتا ہے۔ وہ مانوی بدھی افکار سے متاثر اہل ایران تھے جو عرب بولوں کے خلاف مذہبی اور قومی محاذ پر نبرد آزماتھے۔ ان میں سب سے مشہور نام ابن المقفع (م ۷۵۹) کا ہے۔ جو ایک نامور ادیب تھا اور جس کا ذکر اپر ارس طو کی کتابوں کے ترجموں کے ضمن میں ہو چکا ہے۔ دوسرے بدنام زندقیوں میں ابن الراندی کا استاد ابو عیسیٰ وراق (م ۹۰۹) تھا اور شاعر بشار ابن برد (م ۸۸۳) تھا جس کا المناک انجام ابن المقفع کی طرح ہوا کہ وہ زندقے کے الزام میں قتل کر دیا گیا۔

ابو عیسیٰ وراق پر انا معتزلی تھا اور آسمانی مذاہب پر حملوں میں اپنے شاگرد سے بھی زیادہ شدید تھا۔ اس کے جو رسائل باقی رہ گئے ہیں ان میں کتاب المقالات اور الرد على الفرق الملاشة (تین فرقوں کی تردید میں) ہیں۔ ان رسائل میں وہ یہودیت پر اور اس کے ساتھ میسیحیت کے تین فرقوں: یعقوبیوں، نسطوریوں اور ملکائیتوں (Melchites) کو اس بنیاد پر

اپنی تنقید کا نشانہ بناتا ہے کہ ان کے تناخ و رسلیٹ کے عقائد ارسطوی منطق کے اصولوں پر پورے نہیں اترتے۔ یہ حملہ اس سے نصف صدی پیشتر کندی کے حملے کی طرح جس کا بیکھی بن عدی نے جواب دیا تھا، نویں اور دسویں صدی میں مسلم اور مسیحی علمائے کلام کے درمیان بہت مشہور مقابلوں میں سے ایک ہے۔

### ابوالعلاء معزی

تاہم عربوں کی ادبی تاریخ میں سب سے بڑا آزاد خیال ابوالعلاء معزی تھا۔ جو ایک غیر معمولی ادبی مرتبہ اور شخصی جرات رکھنے والا شاعر تھا۔ وہ معزہ (شام) میں پیدا ہوا۔ حلب اور بغداد میں اس نے زندگی گزاری۔ ۷۱۰ء میں چوراہی برس کی عمر میں فوت ہوا۔ معزی کے خیالات میں ایک ہندی رنگ طبیعت کی وجہ سے ایک ایک گہری مایوسی پائی گئی۔ جس کی اسلام میں پہلے کوئی مثال نہیں ملتی۔ اس نے گوشت اور چھلی سے مکمل پرہیز کرتے ہوئے ایک بزری خور کی زندگی گزاری۔ وہ پرندوں کا شکار تو کیا ایک چھر مارنے کا رواہ رجھی نہیں تھا۔ معزی نے اپنے شعروں میں کہا کہ یہ زندگی تمام کوفت اور تحکن ہے، مجھے حیرت اس پر ہوتی ہے جو اس دنیا میں زیادہ جینے کی آرزو رکھتا ہے۔ چنانچہ اس نے دنیا کی اس زندگی کو رد کرتے ہوئے یہ خواہش کی کہ موت کے بعد اس کے کتبے پر یہ شعر لکھا جائے:

یہ ظلم میرے باپ نے مجھ پر کیا تھا (کہ مجھے اس دنیا میں لاایا) مگر میں نے یہ ظلم کسی پر نہیں کیا۔

مذہبی عقائد میں معزی نے لا اوریت کا موقف اختیار کیا۔ اس نے کہا کہ عقل کے سوا کوئی امام نہیں جو انسان کی صبح و شام رہنمائی کرے۔ چنانچہ اپنے ایک شعر میں اس نے انسانیت کو دو حصوں میں تقسیم کیا۔ ایک وہ جو عقل رکھتے ہیں لیکن ان کا کوئی مذہب نہیں ہوتا، دوسرے وہ جو دیندار تو ہوتے ہیں لیکن عقل سے انہیں کوئی سروکار نہیں ہوتا۔ وہ یہاں تک گیا کہ اس نے اپنے وقت کے تمام مذہبی عقائد کو غلط یا مفہوم کے خیز قرار دیا۔ اپنے مندرجہ ذیل شعروں میں وہ زردشتی مذہب، ہندو مت۔ یہودیت، میسیحیت اور اسلام کو ایک ہی طرح تقابل فہم قرار دیتا ہے۔

”میں حیران ہوں کسری اور اس کے حواریوں پر اور اس ریت پر کہ انسانوں کے منہ گائے کے پیشتاب سے دھوئے جائیں اور یہودیوں کی اس بات پر کہ خدا کو (قرآنی کے)

لہو کے چھینٹے اور بھنے گوشت کی بس پسند ہے اور عیسائیت کے اس عقیدے پر کہ خدا پر بچ  
بچ ظلم و جبر ہوا تھا اور وہ اس سے بچنے کے لیے کچھ بھی نہ کر سکا اور ان لوگوں پر جو کنکریاں  
مارنے اور پھر کو بوسہ دینے کے لیے دور دراز کا سفر کر کے آتے ہیں۔ کوئی حرمت جیسی حرمت  
ہے لوگوں کی ان باتوں پر! کیا ان میں سے کسی کو بھی حقیقت کا چہرہ دکھائی نہیں دیتا!

معمری کو قریبی علاقے لٹا کیہے میں مسلمانوں اور مسیحیوں کے درمیان واقع ہونے  
والے پرشور تصادم پر بھی حرمت ہوتی ہے چنانچہ اپنے ایک دوسرے شعر میں اس پر مایوسی کا  
اظہار کرتے ہوئے کہتا ہے:

”ہرگز وہ اپنے مذہب کا دفاع کرتا ہے مجھے حرمت ہوتی ہے کہ چھائی آخر کہاں ہے“

### عمر خیام

لا ادربیت کا یہ روایہ عربی شاعروں میں کوئی زیادہ ڈرامائی اور بلیغ انداز میں سامنے نہیں  
آتا، لیکن اس کو کم از کم نیشاپور کے عمر خیام (م ۱۱۲۳) کی صورت میں ایک فارسی ترجمان  
ضرور میسر آگیا۔ ایک بڑا ریاضی دان اور عالم فلکیات ہونے کے ساتھ ساتھ اس نے ”  
رباعیات“ کی صورت میں انسانیت کو بڑا ادبی ذخیرہ عنایت کیا۔ جن میں اس نے انسانیت  
کی زبوں حالی اور انسانی زندگی کے بے نتیجہ ہونے پر اسی مایوسی اور دکھ کا اظہار کیا جن کا  
اظہار دوسری حاس روٹیں، جن میں بیسیوں صدی کے وجود بھی شامل ہیں، کرتی چلی آئی  
ہیں۔ عقل کے ساتھ ایک دلچسپ وقت گزارنے اور علم ہیئت کا شغل اختیار کرنے کے بعد،  
خیام کہتا ہے، میں نے بالآخر دخت رز کی باہوں میں پناہ لی۔ یا جیسا کہ ایڈورڈ فٹز جیرلڈ کے  
لازاں وال ترجمے کے ۱۸۶۸ کے ایڈیشن میں آتا ہے:

”تم جانتے ہو میرے دوست کہ میں نے کتنی دلیری سے اپنے گھر میں ایک نئے  
ازدواج کے لیے دور سے نوشی رچایا۔ میں نے اپنے بستر سے قدیم بخراں کو الگ کر دیا  
اور اس کی جگہ دخت رز کو اپنی زوج بنالیا

اس لیے کہ کوئی چیز ہے یا نہیں ہے اگرچہ اس کے لیے تااعدہ موجود ہے، لیکن میں  
اسے منطق سے کام لے کر بیان کرتا ہوں۔ اگر کوئی دنیا کی چیزوں میں سے کسی چیز کی تہہ  
تک پہنچنا چاہے تو کچی بات ہے میں سوائے شراب کے کسی چیز کی تہہ تک نہیں پہنچ سکتا“

قسمت کی بالادستی کے بارے میں خیام کہتا ہے:

” حرکت کرتی ہوئی انگلی لکھتی ہے اور لکھ کر آگے بڑھ جاتی ہے۔ تمہاری ساری نیکی اور سمجھ بھی اسے واپس نہیں لاسکتی کہ آ کر آدمی سطر ہی مٹا دے۔ نہ تمہارے آنسو ہی اسے دھو سکتے ہیں“

تاہم اس کی مایوسی ان شعروں میں عروج پر پہنچ جاتی ہے جن میں وہ کہتا ہے کہ شیطان کے تخت تک پہنچ جانے کے بعد اور بطور ایک بیت داں کے راستے میں بہت سے عقدے حل کر لینے کے باوجود وہ قسمت کاراز کبھی نہ پاسکا۔

”ایک دروازہ تھا جس کی کوئی چابی مجھے نہ ملی، ایک پردہ تھا جس کے اندر میں جھاٹک نہیں سکتا تھا۔ ایک چھوٹی سی بات تھی تیرے اور میرے بارے میں، پھر نہ تم تھے اور نہ میں تھا!“



۱۷۸

MashalBooks.Org

دسویں اور گیارہویں صدی میں  
 نو فلاطونیت اور نوفیٹا غورشیت  
 فارابی، ابن سینا، اخوان الصفاء  
 دسویں صدی میں فلسفیانہ ثقافت کی گرم بازاری  
 سجستانی، ابو حیان التوحیدی، تھجی بن عدی، مسکویہ

فارابی (۹۵۰-۸۷۰)

کندی کی انتخابیت پسند فکر میں ارسطو کی مابعد الطیعیات اور رواقیوں کی اخلاقيات کی طرف رجحان دیکھنے میں آیا۔ لیکن رازی کا نقطہ نظر لازماً افلاطونی تھا، جس میں کچھ حرافی اور مانوی افکار کے اضافے کیے گئے۔ اسلام میں البتہ پہلا باضابطہ فلسفی محمد ابن محمد ابن طرخان ابن ازلخ الفارابی تھا، جس نے اسلامی تو فلاطونیت کی بنیاد رکھی۔ اس کا نظام فلسفہ افلاطونیت، ارسطویت اور تصوف کا ایک تخلیقی امتراج تھا۔

ابونصر فارابی تقریباً ۸۷۰ میں پیدا ہوا اور ۹۵۰ میں وفات پائی۔ سیاسی اور معاشرتی ہنگاموں اور شورشوں سے الگ تھلک رہ کر اس نے اپنے آپ کو غور و فکر اور قیاس آرائی کے لیے وقف کر دیا۔ اس نے بہت سی تصنیف چھوڑیں اور اس کی وفات کے کافی عرصہ بعد تک اس کے فلسفے نے مشرق اور مغرب میں علمی سوچ بچار کا ایک معیار قائم کر دیا۔ ۹۵۰ میں اس کی وفات کے ایک ہزار سال بعد بعض ترک سکالروں نے مخطوطات کی شکل میں اس کی

بعض تصانیف کا کھو جگایا اور اس کی فکر کے بارے میں بعض مشکلات رفع کرنے کی کوشش کی۔ تاہم یہ کوششیں ابھی تک جاری ہیں اور جب تک اس کی زندگی اور تصانیف کے متعلق مزید کچھ دریافتیں سامنے نہیں آ جاتیں، اس کے بارے میں موجوداً خذ سے ہی کام لینا پڑے گا۔

فارابی کی زندگی کے حالات معلوم نہیں ہیں۔ اس لیے کہ نہ اس نے اپنی سوانح لکھی اور نہ اس کے کسی شاگرد نے۔ ابن خلکان نے وفیات الاعیان میں اس کا جو مفصل تذکرہ لکھا ہے اس کی صحت کے بارے میں بہت کچھ شک کیا جاتا ہے۔ فارابی کی زندگی کے دو دور تھے۔ ایک اس کی پیدائش سے لے کر پچاس برس کی عمر تک۔ اس عرصے کے بارے میں بس اتنا ہی معلوم ہے کہ وہ فاراب کے ایک گاؤں میں پیدا ہوا۔ وہ پیدائش اعتبار سے ترک تھا اور اس کا باپ ایک جرنیل تھا اور خود اس نے کچھ عرصہ قاضی کا کام کیا تھا۔ البتہ یہ ضرور معلوم ہے کہ تویں صدی کے آغاز سے ہی فاراب میں ایک شافعی اور داش و رانہ تحریک چلی جس سے علم و ادب کو فروغ حاصل ہوا، چنانچہ عربی کی مشہور لغت "الصحاب" کا مصنف جو ہری اس کا ہم عصر تھا۔ اس تحریک کے اثر سے فارابی نے فقہ حدیث اور تفسیر کا علم حاصل کیا۔ ترکی زبان سیکھی ہوئی مسلکوں کے علاوہ اس نے عربی اور فارسی زبان بھی سیکھی اور ان کے علاوہ اس نے کوئی زبان سیکھی ہوئی مسلکوں ہے اور یہ جو ابن خلکان نے کہا کہ فارابی ستر زبانیں جانتا تھا تو اس کا حقیقت سے کوئی تعلق نہیں۔ مزید علم حاصل کرنے کے شوق میں وہ اپنے وطن سے نکل کھڑا ہوا۔ اس سے اس کی زندگی کا دوسرا دور شروع ہوا (جو پچاس برس سے اسی برس تک رہا)۔ اس میں اس نے پہلے بغداد میں پڑا کیا جہاں اس کی ملاقات بعض فلاسفہ اور مترجمین سے ہوئی۔ جب اسے منطق میں دچپی پیدا ہوئی تو وہ اس وقت کے بڑے فلسفی بشر مسلم ابن یوسف کے حلقة میں پہنچ گیا۔ اس نے ابن یوسف سے منطق کی تعلیم حاصل کی اور اس میں وہ اپنے استاد سے بھی آگے نکل گیا۔ جب اس نے منطق میں بہت نمایاں مقام حاصل کر لیا تو اسے "المعلم الثانی" کا لقب دیا گیا (المعلم الاول خود ارسطو تھا)۔

فارابی بغداد میں بس رہا۔ اس کے بعد اس کی توجہ اس وقت کے ایک دوسرے شافعی مرکز حلب کی طرف مبذول ہوئی۔ وہاں سیف الدولہ کے دربار میں بہت بڑے شعراء علمائے لغت و نحو فلاسفہ اور دوسرے اہل کمال کا مجتمع ہوتا تھا اور عربوں کے ساتھ دربار کی

قدرتی ہمدردیوں کے باوجود اس ثقافتی فضا میں ایرانیوں، ترکوں اور عربیوں میں کوئی فرق و امتیاز نہیں رکھا جاتا تھا اور وہ آپس میں بحث و مناظرہ کرتے تھے۔ سوائے چند ایک مختصر سفروں کے فارابی اپنی وفات تک شام ہی میں رہا۔ ابن الہیاصیعہ کے مطابق اس نے عمر کے آخری حصے میں مصر کا سفر کیا تھا، جہاں طولونیوں اور انخیدیوں کے عہد میں ایک اچھا ثقافتی ماحول تھا۔ لیکن تبیقی کا یہ کہنا کہ وہ دمشق اور عسقلان کے درمیان سفر کرتے ہوئے ڈاکوؤں کے ہاتھوں مارا گیا، کسی طرح بھی قابل اعتبار نہیں ہے۔ اس طرح کا انجام شاعر متبیقی کا ضرور ہوا تھا، فارابی کا نہیں۔ سیف الدولہ کے دربار میں فارابی نے ایسی قدر و منزلت پائی کہ اس کے جنازے میں سیف الدولہ نے تمام مصالحین اور ہمراہیوں کے ساتھ شرکت کی۔

### تصانیف

فارابی کے سوانح نگار (مثلاً قسطلی اور ابن الہیاصیعہ) اس کی تصانیف کی تعداد ستر بتاتے ہیں۔ فارابی کی تصانیف کو دو حصوں میں تقسیم کیا جاسکتا ہے۔ ایک حصہ منطق کے موضوع پر اور دوسرا باقی موضوعات پر۔ منطق پر اس کی تصانیف ارسطو کے ارغون (Organon) کے مختلف حصوں سے متعلق ہیں وہ یا تو ان پر اظہار رائے کرتی ہیں یا ان کو آسان زبان میں پیش کرتی ہیں۔ لیکن ان میں سے اکثر تصانیف مخطوطوں کی شکل میں ہیں۔ اس کی تصانیف کا دوسرا حصہ فلسفہ کی دوسری شاخوں: طبیعت، ریاضیات، مابعد الطبیعتیات، اخلاقیات اور سیاست سے بحث کرتا ہے۔ اس میں سے اچھا خاصا حصہ دستیاب ہے اور اس سے فارابی کے فلسفے کے مختلف پہلوؤں کے متعلق ایک واضح رائے قائم ہوتی ہے۔

ابن خلکان کا یہ خیال غالباً صحیح ہے کہ اس نے اکثر کتابیں بغداد اور دمشق میں لکھیں اور کوئی ایس شہادت نہیں ملتی کہ اس نے پچاس برس کی عمر سے پہلے ان میں سے کوئی کتاب لکھی ہو۔ فارابی کا اسلوب مختصر اور وضاحت لیے ہوئے ہے۔ وہ سکرار اور فضول باتوں سے اجتناب کرتا ہے۔ اسے جو کچھ بھی کہنا ہوتا ہے اختصار کے ساتھ اور نہیں تلے الفاظ میں کہتا ہے۔ ایسا لگتا ہے کہ فارابی سینہ بسینہ تعلیم دینے کے حق میں تھا اور نہیں چاہتا تھا کہ فلسفہ عوام اور بے علم لوگوں کے لیے دستیاب کیا جائے۔ وہ کہتا تھا کہ فلاسفہ کو چاہیے کہ وہ اپنے خیالات پیچیدگی پر اسراریت اور ابهام میں لپیٹ کر پیش کریں۔ چنانچہ آج بھی فارابی کے

بعض مقولات میں جو معانی چھپے ہوئے ہیں ان کو آسانی سے نہیں سمجھا جاسکتا۔ اس کا سب سے بڑا مقصد ارسطو کی تصانیف کے مقاصد اور ان کے اسالیب کا مطالعہ تھا۔ فارابی نے علوم کی جو درجہ بندی کی وہ اسلامی فلکر کی تاریخ میں سب سے پہلی کوشش تھی۔

اپنی تحریروں میں اس کا اصل مقصد ہمیشہ کسی نظریے کی اساس اور کسی عقیدے کی بنیاد کی وضاحت کرنا ہوتا ہے۔ اس کے ساتھ ہی پیچیدگیوں کو صاف کرنا اور متنازعہ فیہ سوالات پر بحث کرنا تاکہ مسئلے کے صحیح نتائج تک پہنچا جاسکے۔

فارابی کی تصانیف دسویں اور گیارہویں صدیوں میں مشرق میں دور دور تک پھیل گئیں اور بالآخر وہ مغرب میں پہنچ گئیں جہاں بعض انگلی سکالر فارابی کے مرید بن گئے۔ اس کی کچھ تحریروں کا عبرانی اور لاطینی زبان میں ترجمہ کیا گیا اور ان کا یہودی اور عیسائی علمائے کلام پر خاصا اثر پڑا۔ فارابی کی یہ تصانیف انہیوں صدی کی آخری دہائیوں میں شائع کی گئیں اور ان کے بعض جدید یورپی زبانوں میں ترجمے ہوئے۔

### فلسفہ

فارابی کے فلسفے کی کچھ نمایاں خصوصیات اور بالکل واضح مقاصد ہیں۔ اس نے قدیم فلاسفہ کے بعض مقاصد اپنالیے۔ انہیں اپنے ثقافتی ماحول کے مطابق بنانے کے لیے ان کو نئے سرے سے تعمیر کیا اور انہیں اس طرح سے مربوط کیا کہ اس کا فلسفہ سب سے زیادہ منظم اور ہم آہنگ ہو گیا ہے۔ ہو سکتا ہے کہ اس نے اپنے فلسفے میں کچھ غلط مفروضات قائم کیے ہوں اور ایسی قیاس آرائیوں سے کام لیا ہو جنہیں جدید سائنس نے رد کیا ہے، لیکن فارابی کے فلسفے نے بہت اہم کردار ادا کیا اور آگے چل کر مختلف مکاتب فلکر کو کافی متاثر کیا۔ اس کے فلسفے کے اہم عناصر یہ تھے:

- ۱- منطق ۲- فلسفہ کی وحدت ۳- دس عقول کا نظریہ
- ۴- عقل انسانی کا نظریہ ۵- وحی والہام کا نظریہ ۶- قرآن کی تعبیر
- ۷- منطق

فارابی کی تصانیف کا ایک بڑا حصہ منطق کے مطالعے سے متعلق ہے لیکن یہ تقریباً ارسطو کی ارغونوں کے بیان و توضیح تک محدود ہے۔ فارابی کا خیال ہے کہ ”منطق کافی ایسے

ضابطہ مہیا کرتا ہے جن کی اگر پابندی کی جائے تو وہ ذہن کو صحیح سمت میں لے جاتے ہیں اور انسان کو غلطیوں سے بچا کر سچائی کی سیدھی راہ پر ڈال دیتے ہیں۔ اس کے نزدیک منطق کا تعلق معقولات کے ساتھ ایسا ہے جیسا نحو و لغت کا الفاظ کے ساتھ یا علم عروض کا شاعری کے ساتھ۔

منطق کا موضوع اس کے وہ عنوانات ہیں جن کے تحت معقولات کے قوانین کا مطالعہ کیا جاتا ہے۔ یہ آٹھ عنوانات ہیں

۱- Categories ۲- Interpretations ۳- Analytics ۴- Poetics ۵- Rhetorics ۶- Topics ۷- Sophistics ۸- Topics

اوہ یہ سب کے سب منطق کے اصل مقاصد سمجھے جاتے ہیں۔ ظاہر ہے کہ فارابی یہاں ارسطو کی پیروی کرتا ہے۔ اگرچہ وہ Poetics اور Rhetorics کو منطق کی شناختی سمجھتا ہے۔

فارابی نے منطق کے موضوع پر دو اہم کام سرانجام دیے۔ ایک یہ کہ اس نے ارسطو کی منطق کو عرب لوگوں کے لیے باقاعدہ طریقے پر اور بڑی وضاحت کے ساتھ بیان کیا اور اس سلسلے میں جب ارسطو کی قیاس آرائی کا اصول بیان کیا تو اس کے لیے مثالیں اپنے عرب ماحول سے لیں تاکہ وہ لوگوں کی سمجھ میں آسانی سے آسکے۔ دوسرے یہ کہ اس نے استدلال کو پانچ اجزاء میں تقسیم کرنے کے لیے بنیاد فراہم کی۔ اس نے کہا کہ استدلال اگر حالت یقین تک لے جاتا ہے تو وہ ایضاہی (Demonstrative) ہے اگر اس سے نیک نیتی کے ساتھ تحقیق کا ساتھ حاصل ہوتا ہے تو یہ جدلیاتی (Dialectical) ہے اور اگر اس سے بد نیتی اور فریب کے ساتھ یقین کا ساتھ حاصل ہوتا ہے تو یہ (Sophisticated) ہے۔ ہاں اگر یہ ایک اغلب رائے قائم کرنے میں مددے تو یہ خطیبانہ (Rhetorical) ہے اور اگر یہ ایسے تخلیقی عمل کی طرف رہنمائی کر کے جو نفس کے لیے مرت یا دکھ کا باعث ہو تو یہ شاعرانہ (Poetical) ہے۔ استدلال کی یہ صورتیں حالات کو سامنے رکھ کر اور حاضرین کے معیار کو دیکھتے ہوئے استعمال کی جا سکتی ہیں۔ مثلاً فلاسفہ اور سکالر ایضاہی استدلال سے کام لیتے ہیں۔ علمائے کلام صرف جدلیاتی قیاس آرائی کا سہارا لیتے ہیں۔ ولی ہذا القیاس۔

### فلسفے کی وحدت

فارابی کہتا ہے کہ جب سچائی کی تلاش سب فلاسفہ کا واحد مقصد ہے تو ان سب کو ایک

دوسرے کے ساتھ ہم آہنگ ہونا چاہیے۔ افلاطون اور ارسطو جو فلسفہ کی بنارکھنے والے اور اس کے اصولوں کو وضع کرنے والے ہیں ان میں دراصل ایک دوسرے کے ساتھ مطابقت پائی جاتی ہے۔ اگرچہ ظاہری طور پر ان کے درمیان کچھ رسمی طرح کے اختلافات پائے جاتے ہیں۔ چنانچہ فارابی فلسفہ کے ایک ہی مکتب میں یقین رکھتا ہے اور وہ ہے سچائی کا مکتب! اس کے خیال میں مشائین، افلاطونیین، رواقین اور ابیقیورین کی اصطلاحیں فلاسفہ کے مختلف گروہوں کے صرف نام ہیں اور یہ سب کے سب فلسفے کا ایک ہی سکول ہیں۔ ان فلاسفہ کے معاملے میں یہ جو بے جا طرف داری اور عصیت برتنی گئی تو یہ کم و بیش ان فلاسفہ کے انہا پرست پیر و کاروں کا کیا دھرا تھا۔ بجائے اس کے کہ وہ مختلف فلاسفہ کے نظریات کے درمیان موافقت اور ہم آہنگی پیدا کرتے، ان مریدوں نے اختلافات کو ہوا دے کر اور بعض اوقات ان نظریات کو غلط رنگ دے کر ان دونوں علماء (افلاطون اور ارسطو) کے درمیان اختلافات کی خلیج وسیع کرنے کی کوشش کی۔ فلسفے کے ایک ہونے کے اس عقیدے میں فارابی تھا نہیں تھا۔ اس سے پہلے اسی طرح کا خیال بعد کے یونانی مکاتب، خصوصاً سکندریہ کے مکتب کے فلاسفہ ظاہر کر چکے تھے۔ جب فرفوریوس اپنے استاد فلاطینوس کا ذکر کرتا ہے تو کہتا ہے کہ اس نے مشائین اور رواقین کے افکار کو فلاطینوس کی تصاویف میں ایک دوسرے کے ساتھ مغم پایا ہے۔ بلکہ فرفوریوس نے اپنے بہت سے رسائل میں یہ کوشش کی کہ افلاطون اور ارسطو کے فلاسفوں کے درمیان مفاہمت پیدا کی جائے۔ لیکن ان لوگوں نے سب کے سب فلاسفہ کو ایک ہی مکتب میں جمع کرنے کا کبھی نہ سوچا۔ یہ فارابی کے خیال میں ایک فروگزاشت تھی؛ جس کی طرف اس نے اپنی تحریروں میں بار بار اشارہ کیا ہے۔

ندبی صداقت اور فلسفیانہ صداقت معروضی طور پر ایک ہیں، اگرچہ رسما یہ ایک دوسرے سے مختلف دھائی دیتی ہیں۔ فارابی کے اس خیال نے فلاسفہ اور اسلامی عقاید کے درمیان ہم آہنگی پیدا کرنے کو ممکن بنا دیا۔ کوئی شک نہیں کہ فارابی پہلا سکالر ہے جس نے اس ہم آہنگی کی بنیاد پر فلسفے کی ایک نئی عمارت کھڑی کرنے کی کوشش کی۔ بعد کے فلاسفہ اس کے کھینچے ہوئے ان خطوط پر چلے۔ ابن سینا نے اس کے افلاطونی پہلوؤں کی تشریح اور نقشہ سازی میں اپنا وقت صرف کیا۔ جبکہ ابن رشد کی کوشش یہ رہی کہ ارسطوی فلسفہ اور ندبہب کے درمیان

مفہومت کی کوئی راہ ڈھونڈی جائے۔

مفہومت کے اس نظریے کی بنیاد دو باتوں پر رہی ہے: ایک یہ کہ مشائی فلسفے پر نظر ٹانی کر کے اسے افلاطونی لباس میں پیش کیا جائے تاکہ یہ اسلامی عقائد کے ساتھ زیادہ ہم آہنگ ہو سکے۔ دوسرے یہ کہ جو مذہبی صداقتیں ہیں ان کی عقلی تعبیر کی جا سکے۔ چنانچہ فارابی ایک طرف فلسفے کی تشریع مذہبی طریقے سے کرتا ہے اور دوسری طرف مذہب پر فلسفیانہ رنگ پڑھا لیتا ہے اور اس طرح دونوں کو باہم ملتی ہوئی سمتوں میں آگے بڑھاتا ہے تاکہ وہ ایک ہنکتے پر جمع ہو سکیں اور ایک دوسرے کے ساتھ ہم وجود ہوں۔ مشائی فلسفے کی نظر ٹانی کا تعلق دو نظریوں کے ساتھ ہے۔ ایک کائناتی اور دوسرا فیضیاتی، یعنی دس عقول کا نظریہ اور عقل انسانی کا نظریہ! فارابی کی عقلی تشریع کا انحصار دو دوسرے نظریات پر ہے۔ ان میں سے پہلے کا تعلق الہام و نبوت سے ہے اور دوسرے کا قرآن کی تعبیر سے، فارابی کا سارا فلسفہ ان چار نظریات میں سما جاتا ہے جو ایک دوسرے کے ساتھ جڑے ہوئے ہیں اور جو سب کے سب ایک ہی مقصد تک پہنچنا چاہتے ہیں۔

### عقلوں عشرہ کا نظریہ

یہ نظریہ اسلامی فلسفے کا ایک اہم حصہ ہے، کہ یہ دو دنیاوں: آسمان اور زمین کی تشریع کرتا ہے۔ یہ حرکت اور تغیر کے فینا مینا کی تعبیر پیش کرتا ہے اور طبیعت اور فلکیات کے لیے بنیاد مہیا کرتا ہے۔ اس کا سب سے بڑا مقصد ذات واحد اور کل کا مسئلہ حل کرنا اور ایک قابل تغیر وجود کا مقابلہ ناقابل تغیر وجود سے کرنا ہے۔ فارابی کا عقیدہ ہے کہ ذات واحد یعنی خدا بذات خود ضروری ہے۔ اسے اپنے وجود یا باقا کے لیے کسی دوسری چیز کی ضرورت نہیں۔ وہ ایک ایسی عقل ہے جو اپنے آپ کو سمجھ سکتی ہے۔ وہ عاقل و فہیم بھی ہے اور قابل فہم بھی۔ وہ اپنے جوہر میں یکتا ہے۔ کوئی چیز بھی اس جیسی نہیں۔ اس کا کوئی مقابلہ نہیں اور نہ کوئی اس کے برادر کا ہے۔

اگر اوپر کے یہ مقدمات تسلیم کر لیے جاتے ہیں تو خدا کا اس کائنات پر اثر کس طرح کا ہو گا اور اس کے درمیان تعلق کی نوعیت کیا ہوگی؟ فارابی نے ایک طرح کے صدور کی مدد سے ان مسائل کا حل ڈھونڈنے کی سعی کی ہے۔ وہ کہتا ہے کہ ذات واجب سے صرف ایک چیز صادر ہوتی ہے؛ جس کا سبب اس کا عرفان ذات اور اس کی اچھائی ہے۔

یہ صدور کرنے والی چیز عقل اول ہے۔ اس طرح عرفان تخلیق کے مساوی ہو جاتا ہے۔ اس لیے کہ وجود میں آنے کے لیے کسی چیز کا متصور ہو جانا ہی کافی ہے۔ یہ عقل اول ذات واحد کو اور خود اپنے آپ کو سوچتی ہے۔ یہ اپنے آپ میں واحد بھی ہے اور ان حالات کی وجہ سے کثیر بھی۔ یہاں سے فارابی حالت تعدد کی طرف پہلا قدم اٹھاتا ہے۔ ذات واحد کی عقل ہوں جب سوچتی ہے تو اس سے ایک دوسری عقل صادر ہوتی ہے اور جب یہ دوسری عقل اپنے بارے میں اس طرح سوچتی ہے کہ وہ ذات خود ممکن ہے تو اس سے پہلے مرحلے پر فلک کے مادہ اور ہیئت (Form) کا صدور ہوتا ہے۔ اس لیے کہ ہر خطہ سماوی کی مخصوص ہیئت ہوتی ہے جو اس کی روح ہوا کرتی ہے۔ اس طرح صدور کا یہ سلسلہ چلتا رہتا ہے۔ تا آنکہ دس عقول اور نوسماوی خلطے اور ان کی نور و حیں مکمل ہو جاتی ہیں۔ دسویں اور آخری عقل جسے ”عقل فعال“ کہتے ہیں وہ ہے جو عالم تحت القمری (Sublunar World) کا نظام چلاتی ہے۔ اس عقل سے انسانی روحس اور چار عناصر صادر ہوتے ہیں۔

ان عقول اور ارواح کا ایک نظام مرتب ہے۔ اس نظام میں عقل اول سب سے زیادہ ارفع و ماوراء ہے اور اس کے بعد سماوی کروں کی ارواح اور پھر خود کرے آتے ہیں اور ان سب کے آخر میں زمین اور مادے کی دنیا آتے ہیں۔ جن کا درجہ چوتھا ہے۔ یونانی قدامہ کا خیال تھا کہ جو کچھ بھی سماوی ہے وہ مقدس ہے اور جو کچھ ارضی ہے وہ ناپاک ہے۔ اسلام کے اصول ہمتی طور پر بتاتے ہیں کہ افلاک عبادت کا قبلہ اور دوستی کا منبع ہیں اور معراج کی آخری منزل ہیں، چنانچہ افلاک میں جو کچھ بھی ہے وہ پاک ہے اور پاک کرنے والی ہے۔ فارابی یہاں مذہبی اصولوں اور فلسفیانہ تعلیمات دونوں پر پورا اترتا ہے۔ لیکن اس کی اصل مشکل یہ بات تسلیم کرنا ہے کہ یہ ناپاک زمینی دنیا مقدس سماوی دنیا سے نکل کر آئی ہے۔

عقلوں کی تعداد دس ہے جس میں عقل اول اور نو دوسری اجرام سماوی اور کروں کی عقول شامل ہیں۔ اس لیے کہ فارابی انہی نظریات کو اختیار کرتا ہے جو یونانی ہیئت دانوں، خصوصاً بطیموس کے تھے، جس کے نزدیک یہ کائنات گھومتے اور اپنے حلقتے میں لیتے ہوئے نو کروں پر مشتمل ہے جو سب کے سب زمین کے گرد ہمیشہ حرکت کرتے اور گھومتے ہیں۔ عقول اور ارواح اس حرکت کو شروع کرنے والے ہیں اور ہر کرے کی اپنی عقل اور روح ہے۔ دسویں عقل یا عقل فعال ارضی دنیا کا کاروبار چلاتی ہے۔

طبیعت کے موضوع پر فارابی کے نتائج علم بیست میں اس کے نظریات کے ساتھ قریبی انداز سے جڑے ہوئے ہیں۔ دسویں عقل سے بنیادی مادہ یا ہیوی صادر ہوتا ہے جو چار عناصر کی اصل ہے اور اسی عقل سے مختلف ہیئتیں صدور کرتی ہیں جو ہیوی کے ساتھ مل کر اجسام پیدا کرتی ہیں۔ یہ ارضی دنیا صورتوں کی مختلف اقسام کا ایک سلسلہ ہے جو مادہ کے ساتھ متحد ہوتا ہے یا اس سے الگ۔ تخلیق نتیجہ ہے صورت اور مادے کے اتحاد کا اور فساد نتیجہ ہے ان کے ایک دوسرے سے الگ ہو جانے کا۔ سورج کی حرکت سے گرمی یا ٹھنڈگ پیدا ہوتی ہے جو تغیر کے لیے لازمی ہے۔ تمام جدا گانہ عقول ایسی حرکات پیدا کرتی ہیں جو ارضی دنیا کے مناسب حال ہوتی ہیں۔ اس طرح طبیعت کا تعلق تکوینیات (cosmology) سے قائم ہو جاتا ہے اور ارضی دنیا کا انحصار سماوی دنیا پر ہو جاتا ہے۔

تاہم فارابی علم نجوم کو رد کرتا ہے جو اس کے زمانے میں راجح تھا اور جس کا روایتی اور اسکندر یانہ سکالر کافی شوق رکھتے تھے۔ فارابی علیت (Causality) کے قانون اور اسباب اور نتائج کے باہمی ربط کا انکار نہیں کرتا۔ اس لیے کہ اسباب یا تو بلا واسطہ ہو سکتے ہیں یا بالواسطہ، اور اگر راست اسباب تلاش کرنا آسان بھی ہو تو موفوظ الذکر یعنی بالواسطہ اسباب تک پہنچنا بہت مشکل ہوتا ہے۔

چنانچہ عقول عشرہ کے نظریے کے واسطے سے ہی فارابی حرکت اور تغیر کے مسئلے کو حل کرتا ہے۔ اس نے اسی نظریے کی مدد سے ذات واحد اور کل کے مسئلے کا حل ڈھونڈنے کی کوشش کی ہے اور اسی نظریے کی بنیاد پر مادے کے روایتی ارسطوئی نظریے اور تخلیق کے اسلامی عقیدے کے درمیان مفاہمت پیدا کرنی چاہی ہے۔ مادہ اتنا ہی قدیم ہے جتنا کہ عقول عشرہ، لیکن یہ غلط کیا گیا ہے اس لیے کہ یہ عقل فغال سے صادر ہوا ہے۔ خدا کی حالت احادیث (Unicity) کو جائز ثابت کرنے کے لیے فارابی نے عقول عشرہ کو خدا اور ارضی دنیا کے درمیان لانے کا طریقہ اختیار کیا ہے۔

عقول عشرہ کے نظریے کے بعض عناصر کا سراغ مختلف مآخذ میں لگایا جا سکتا ہے۔ اس کا فلکیاتی پہلو ارسطو کی حرکت کرات سماوی کی تعبیر سے کافی مشابہ ہے۔ صدور کا نظریہ فلاطینوس اور اسکندریہ کے مکتب سے لیا گیا ہے۔ لیکن یہ تمام و کمال فارابی ہی کا نظریہ ہے جس کے پیچھے اس کی یہ خواہش کام کر رہی ہے کہ صداقت کی وحدت کا اظہار کیا جائے اور

اس کے لیے فارابی درجہ بندی اور امتزاج کے جس عمل سے کام لیتا ہے اسے سمجھا جائے۔ وہ اس طرح افلاطون اور ارسطو اور مذہب اور فلسفے میں موافق ت پیدا کرنا چاہتا ہے۔ فارابی کا یہ نظریہ قرون وسطی میں مشرق اور مغرب کے فلاسفہ کے ہاں کسی حد تک قابل قبول ثابت ہوا۔ لیکن مقاہم جہاں بھی پیدا کی جائے گی اس کے لیے کچھ مراعات ضروری ہوں گی اور اگر اسے کچھ لوگ پسند کریں گے تو دوسرے لوگ یقیناً اس کی مذمت کریں گے۔ چنانچہ اس نظریے کو فلسفی ابن سینا نے تو اپنا لیا اور اس کی ٹھیک ٹھیک اور مفصل تشریح کی۔ لیکن غزالی نے اس کی علی الاعلان مذمت کی۔ یہودی سکالروں میں ابن گبریول نے تو اس کا کوئی نوٹش نہ لیا، لیکن موسی بن میمون (Maimonides) نے بڑے جوش و خروش کے ساتھ اس کے ساتھ اتفاق کیا اور مسکنی سکالروں نے بھی اپنے اعتراضات کے باوجود اس نظریے کو قدر و احترام کی نگاہ سے دیکھا ہے۔

### عقل انسانی کا نظریہ

ارسطو کی نفیات اپنی صحت اور ایجاد کی وجہ سے کافی مشہور رہی ہے۔ اس نے انسانی روح کی قوتیں اور صلاحیتوں کی جود و رجہ بندی کی ہے وہ بھی اپنی طرز کی پہلی چیز ہے۔ لیکن اس نے عقل کے نظریے کی بابت جو کچھ کہا وہ ناکافی ہے اور اس نے لوگوں کو مجسمے میں ڈالے رکھا ہے۔ اس کا رسالہ ”روح کے باب میں“ نفیات کے موضوع پر لکھی جانی والی قدیم تصانیف میں سب سے بہتر ہے اور قرون وسطی میں اسے وہی رواج و قبول حاصل رہا جو ارغونوں کو حاصل تھا۔ اس رسالے سے عرب لوگ ترجموں کی وساطت سے متعارف ہوئے اور اس پر انہوں نے بعض مفکرین کی آراء بھی پڑھیں۔ چنانچہ مسلم فلاسفہ کے ہاں یہ ہمیشہ وسیع مطالعے کا موضوع رہا۔ انہوں نے اس پر اظہار رائے بھی کیا اور اسے سلیس انداز میں پیش بھی کیا۔ ان فلاسفہ نے نفیات پر متعدد مضامین اور رسالے لکھے، جن میں سب سے بڑا مسئلہ عقل کا تھا جو ان تمام مسائل میں سب سے نمایاں تھا جن پر علم کلام کے فلاسفہ غور و فکر کرتے آئے تھے۔

فارابی اس مسئلے سے پوری طرح آگاہ تھا اور اسے اس میں علم کے پورے نظریے کا نچوڑ دکھائی دیا۔ چنانچہ اس نے اسے اپنے فلسفے کا حصہ بنا لیا۔ اس لیے کہ اس کا تعلق عقول عشرہ کے نظریے سے بھی ہے اور یہ دھی والہام کے نظریے کی بھی بنیاد ہے۔ اس نے عقل کے مسئلے

سے اپنی تصانیف میں کئی جگہوں پر بحث کی ہے اور اس کے لیے ایک پورا رسالہ وقف کیا ہے۔ جس کا عنوان ہے ”عقل کے مختلف معانی کے باب میں“ یہ رسالہ قرون وسطی میں مشرق و مغرب کے سکالروں کے مطالعے میں رہا اور اس کا لاطینی زبان میں بھی ترجمہ ہوا۔ فارابی عقل کو دو حصوں میں تقسیم کرتا ہے: ایک عملی عقل جو یہ نتیجہ اخذ کرتی ہے کہ کیا کرنا چاہیے اور دوسری نظری عقل جو روح کو اس کے کمال تک پہنچانے میں مدد دیتی ہے۔ اس دوسری عقل کے پھر تین درجے ہیں: عقل بالقوہ (Potential Intellect) عقل با فعل (Intellect in Act) اور عقل مستقاد (Acquired Intellect)۔

چنانچہ عقل بالقوہ روح انسانی ہے یا روح کا ایک حصہ ہے۔ اس کی مثال ایک ایسے ماڈل (مثلاً موم) سے دی جاسکتی ہے جس پر موجودات کی صورتوں کا نقش بنایا جاتا ہے۔ اس سے شعور و ادراک اور تجربی خیال کی وضاحت ہوتی ہے جو ذہن کے دو اہم فعل ہیں اور جو معقولات کو حالت امکان سے نکال کر حالت واقعی میں لے آتے ہیں اور جب ان معقولات کو ذہن تک پہنچایا جاتا ہے تو عقل جو پہلے عقل بالقوہ تھی وہ عقل با فعل بن جاتی ہے۔ عقل با فعل ذہن انسانی کے متعدد معقولات کے ادراک کی طرف ترقی کرنے کی ایک منزل ہے۔ چونکہ ذہن انسانی تمام معقولات کا احاطہ نہیں کر سکتا اس لیے جو چیز اس کے شعور و ادراک میں ہوتی ہے اس کی نسبت سے یہ عقل با فعل ہوتی ہے اور جو چیز اس کے ادراک سے ماوراء ہوتی ہے اس کے لیے یہ عقل بالقوہ ہوتی ہے۔ معقولات خود محسوسات کی حالت امکان میں ہوتے ہیں۔ جب وہ ان محسوسات سے الگ کر دیے جاتے ہیں تو وہ معقولات با فعل بن جاتے ہیں اور جب انسان عقل با فعل کی اس منزل کو پہنچ جاتا ہے تو وہ اپنے آپ کو پوری طرح جان سکتا ہے۔ اس معرفت کا باہر کی دنیا سے کوئی تعلق نہیں ہوتا۔ یہ وہی اور مجرد معرفت ہوتی ہے۔

ایک دفعہ جب عقل مجردات کی معرفت حاصل کرنے کی صلاحیت حاصل کر لیتی ہے تو وہ پہلے سے بھی اونچے درجے پر پہنچ جاتی ہے جو عقل مستقاد کا درجہ ہے یا ایسی سطح جہاں انسانی عقل ایسی مجرد صورتوں کا بھی تصور کر سکتی ہے جن کا مادے سے کوئی تعلق نہیں ہوتا۔

اس عقلی تصور اور حسی ادراک کے درمیان فرق یہ ہے کہ اول الذکر ایک طرح کا وجود ان اور الہام ہے۔ دوسرے لفظوں میں یہ نوری عرفان کی ایک قسم ہے۔ یہ انسانی سمجھ

بوجھ کی سب سے اعلیٰ سطح ہے جہاں صرف چند ایک منتخب افراد ہی پہنچ پاتے ہیں، جو عقل مستقاد کی سطح کو پا لیتے ہیں، جہاں مخفی امور ظاہر کر دیے جاتے ہیں اور انفرادی عقول (Separate intelligences) کی دنیاؤں کے ساتھ ان کا ربط قائم ہو جاتا ہے۔

اس طرح عقل بذریعہ عقل بالقولہ سے پہلے عقل بالفعل اور پھر عقل مستقاد کی طرف ترقی کرنے کی صلاحیت رکھتی ہے۔ یہ دو سلسلہ دار (Consecutive) سطحیں ایک دوسرے سے مختلف ہوتی ہیں، اگرچہ یخے والی سطح ہمیشہ اوپر والی سطح کا پیش خیمہ ثابت ہوتی ہے۔ جہاں عقل بالقولہ مخصوص صورتوں کے ساتھ واسطہ رکھتی ہے وہاں عقل بالفعل معقولات کو اپنے اندر لیتی ہے اور تصورات کا احاطہ کرتی ہے۔ پھر عقل مستقاد ہے جو قرب و رفاقت بے خودی اور الہام کے مرتبے تک پہنچ جاتی ہے۔ اسی طرح تصورات بھی مختلف سطح کے ہوتے ہیں۔ وہ مادے میں موجود معقولات بالقولہ ہوتے ہیں۔ جب ایک دفعہ وہ مادے سے الگ کر دیے جائیں تو وہ معقولات بالفعل بن جاتے ہیں۔ اس سے بھی اوپری سطح پر تجیدی صورتیں ہوتی ہیں جو مادے میں موجود نہیں ہو سکتیں۔

عقل کے بارے میں فارابی کے مذکورہ بالانظریے کی بنیاد ظاہر ہے اس طور پر ہے۔ وہ کہتا ہے کہ اس نظریے کا انحصار ارسطو کے De Anima کے تیرے حصے پر ہے، لیکن اس میں میں نے خوب بھی اضافے کیے ہیں۔ فارابی کا عقل مستقاد کا تصور ارسطو کے ہاں نہیں ہے، اس لیے کہ اس کو انفرادی عقول کے مقابلہ ہی سمجھا جاتا ہے اور انسانی علم اور وہی والہام کے درمیان واسطے کا کام دیتا ہے۔

قرنوں سطھی میں اس نظریے کو جو قبول عام حاصل ہوا وہ اس بات سے واضح ہے کہ ابن سینا نے اسے نہ صرف اپنایا بلکہ اس کی قوت اور وضاحت میں اضافے کیے اور اگرچہ ابن رشد ارسطو کی تعلیمات کا پابند تھا، اس نے بھی اس کا اثر قبول کیا۔ یہودیوں کے موسی بن میمون نے اس کی ہو ہو نقل اتنا ری۔ میسیحیوں کے نزدیک یہ نظریہ فلسفے کے مسائل میں سرفہrst ہے اس لیے کہ یہ نظریہ علم سے بحث کرتا ہے اور روح کے امر ہونے کے نظریے کے ساتھ قریب سے جڑا ہوا ہے۔

القصہ یہ کہ فارابی کا یہ نظریہ عقل مسلم مفکرین کے مرتب کردہ نظریات میں سے اہم ہے اور اس نے مسکنی فلسفے پر کافی اثر ڈالا ہے۔

## وحي والہام کا نظریہ

ہر آسمانی مذہب کی بنیاد وحی والہام ہے، پیغمبر ایک ایسا انسان ہوتا ہے جس کو خدا کے ساتھ براہ راست تعلق رکھنے کا اور پھر اس کے مثنا کو ظاہر کرنے کا اعزاز حاصل ہوتا ہے۔ ایک مسلم فلسفی کے لیے یہ لازم ہے کہ رسالت کو احترام کا مقام دئے، عقل و خرد کے تقاضوں کو روایتی تعلیمات کے ساتھ ہم آہنگ کرے اور آسمانی ارشادات کو زمین کی زبان میں بیان کرے۔ فارابی کی یہی کوشش رہی ہے اور فلسفے اور مذہب کے درمیان موافقت پیدا کرنے کی جو کوششیں کی گئی ہیں ان میں فارابی کے نظریہ رسالت کو بہت ہی اہم مقام حاصل ہے۔ اپنے وقت کے سیاسی اور سماجی حالات کو دیکھتے ہوئے فارابی نے معاشرے اور اس کی ضروریات کے نظری مطالعے پر بہت زور دیا۔ اس نے سیاست پر متعدد رسائل لکھے، جن میں سب سے مشہور اس کا "المدیۃ الفاضلة" (مشالی شہر) ہے۔ اس شہر کے حصے ایک جسم انسانی کے اعضاء کی طرح ہیں۔ چنانچہ جب ایک حصہ تکلیف میں ہوتا ہے تو دوسرے تمام حصے اس کی خبر گیری کرتے ہیں۔ اس شہر کے ہر شہری کو وہ کام تفویض ہوتا ہے جو اس کی قابلیت اور صلاحیت کے مطابق ہوتا ہے۔ ان تمام کاموں میں سب سے اعلیٰ و برتر کام رئیس کا ہے۔ اس کا شہر کے ساتھ وہی تعلق ہوتا ہے جو دل کا جسم کے ساتھ ہوتا ہے۔ چنانچہ اس کے لیے بعض اہلیتیں لازم ہوتی ہیں۔ اسے مضبوط ذہین، شائق علم اور عدل کا حامی ہوتا چاہیے اور اس کے لیے ضروری ہے کہ وہ عقل فعال کی سطح تک پہنچ جائے جہاں سے وہ وحی والہام حاصل کرے۔

رئیس کی یہ صفات ہمیں ان صفات کی یاد دلاتی ہیں جو افلاطون کی روی پیلک میں فلسفی بادشاہ کی ہیں۔ فارابی ان پر یہ اضافہ کرتا ہے کہ اس کے اندر ملکوتی دنیا کے ساتھ ربط و تعلق کی صلاحیت بھی ہونی چاہیے۔ یہ ایسے ہے کہ جیسے اس شہر میں دانا لوگ لنتے ہیں اور اس کا انتظام پیغمبر کے ہاتھ میں ہے۔ عقل فعال کے ساتھ ربط و تعلق دو طریقوں سے ممکن ہے۔ سوچ بچار اور الہام، جیسا کہ پہلے ذکر ہوا نفس انسانی مطالعے اور جستجو کے ذریعے عقل مستفاد کی سطح تک پہنچ جاتی ہے جہاں وہ الوہی روشنی حاصل کر لیتی ہے۔ اس سطح تک صرف فلاسفہ اور داناؤں کی مقدس روحیں ہی پہنچ سکتی ہیں۔ فارابی کے الفاظ میں "مقدس روح جو اپنے سے اوپر کی دنیا کے دھیان میں رہتی ہے، پہنچ کی دنیا کی پروانیں کرتی اور اس کی ظاہری حس-

اس کی باطنی حس پر کبھی غالب نہیں آتی اور اس کا اثر اس کے اپنے جسم سے مادر دوسرے اجسام تک اور اس دنیا کی ہر چیز تک پہنچ سکتا ہے۔ یہ اپنا علم روح اعلیٰ اور فرشتوں سے بغیر کسی انسانی مداخلت کے براہ راست حاصل کرتی ہے۔ ”اس طرح مرد و انا و حکیم کا تعلق عقل فعال کے ساتھ قائم ہو جاتا ہے۔

یہ ربط و تعلق تصور کے ذریعے بھی ممکن ہے، جیسا کہ پیغمبروں کے ساتھ ہوتا ہے اس لیے کہ ان کا تمام وحی والہام تصور کا ہی نتیجہ ہوتا ہے، تصور کو فارابی کی نفیات میں ایک اہم مقام حاصل ہے۔ تصور میں یہ طاقت ہے کہ وہ روحانی دنیا کے نمونے پر وہنی پیکر تخلیق کرے۔ نیز یہ بلند ہو کر ملکوتی دنیا تک پہنچ سکتا ہے اور عقل فعال کے ساتھ ارتباط کر سکتا ہے جہاں سے وہ خاص حالات اور انفرادی واقعات کے بارے میں آسمانی فیصلے حاصل کر سکتا ہے۔ اس ارتباط اور باہمی تعلق سے جو دن کو یا رات کو کسی وقت بھی واقع ہو سکتا ہے وہی کے معاملے کی وضاحت ہو سکتی ہے اس لیے کہ یہ پچ خوابوں اور وحی والہام کا منبع ہوتا ہے۔

فارابی کہتا ہے:

”اگر ایک انسان میں تصور کی صلاحیت اتنی طاقتور ہے اور وہ اتنی کمال کو پہنچی ہوئی ہے اور اس پر خارجی احساسات و یہ جانات کا پورا غلبہ نہیں ہے تو یہ عقل فعال کے ساتھ رابطہ و تعلق قائم کر لیتی ہے جہاں سے اعلیٰ ترین حسن اور کاملیت کے ساتھ پیکر بن بن کے سامنے آتے ہیں۔ جو انسان یہ پیکر دیکھتا ہے وہ خدا کے حیرت انگیز جاہ و جلال کا مشاہدہ کرتا ہے۔ ایک دفعہ جب تصور کی طاقت انسان کے اندر کمال کو پہنچ جاتی ہے۔ وہ عقل فعال سے جاگتے ہوئے بھی حال اور مستقبل کے واقعات کے بارے میں پیش بینی حاصل کر سکتا ہے..... چنانچہ وہ اس علم کے واسطے سے جو اسے حاصل ہو چکا ہے، انہی معاملات کے بارے میں پیش گوئی کر سکتا ہے۔ یہ وہ اعلیٰ ترین درجہ ہے جہاں تصور کو پہنچایا جا سکتا ہے اور جو انسان تصور کی اس صلاحیت کی بدولت حاصل کر سکتا ہے۔

فارابی کے اس نظریہ وحی والہام کا حرك اس کی صرف یہ کوشش نہ تھی کہ فلسفہ اور مذہب کو ایک دوسرے کے قریب لایا جائے۔ اصل میں نویں اور دسویں صدیوں میں تشكیک کی ایک ایسی لہر چل پڑی تھی جونہ وحی کو مانتی تھی نہ پیغمبروں کو۔ ان متشکلگ لوگوں میں ابن الرانوندی اور محمد بن زکریا رازی پیش تھے۔ رازی تو ایسی کسی بھی کوشش کو رد کرتا تھا جو

فلسفے اور مذہب کے درمیان موافقت پیدا کرے۔ اس کا خیال تھا کہ فرد اور معاشرے کی اصلاح صرف فلسفے سے ہو سکتی ہے اور مذاہب صرف تنازع اور جھگڑے پیدا کرتے ہیں۔ اس حملے نے تمام اسلامی مراکز کو اپنے عقائد کا دفاع کرنے پر مجبور کر دیا۔ اس دفاع میں فارابی نے بھی اپنا حصہ ادا کیا۔ اس نے وحی والہام کی حقیقت عقلی بنیادوں پر سمجھائی اور اسے ایک سائنسیق تعبیر کے ساتھ پیش کیا۔

اس نے اپنی یہ توضیح ارسطو کے نظریہ خواب سے لی، جس سے عرب دنیا پہلے ہی متعارف ہو چکی تھی، کندی جو فارابی کا پیش رو تھا، اس نظریے کا قائل تھا۔ یہ نظریہ فرض کرتا ہے کہ خواب ایسے پیکر ہیں جو تصور پیدا کرتا ہے جس کی صلاحیت نیند کے دوران کئی گناہ ہو جاتی ہے۔ تاہم ارسطو یہ نہیں بتتا کہ خواب خدا کی طرف سے ہوتے ہیں اور خوابوں کی بنیاد پر جو پیش گوئیاں کی جاتی ہیں انہیں بھی تسلیم نہیں کرتا۔ اس موقع پر فارابی ارسطو سے ہٹ کر بات کرتا ہے اور کہتا ہے کہ انسان اپنے تصور کے ذریعے عقل فعال کے ساتھ ربط قائم کر سکتا ہے۔ لیکن یہ صلاحیت صرف معزز اور منتخب لوگوں کو عطا ہوتی ہے۔ عقل فعال الوہی قوانین اور الہامات کا منبع ہوتی ہے۔ فارابی کی رائے میں یہ عقل فعال وہ فرشتہ جریل ہے جس کا کام اسلامی عقائد کی رو سے وحی لانا ہے۔ کوئی غیربرہو یا فلسفی اس میں یہ الہیت ہوتی ہے کہ وہ عقل فعال کے ساتھ ہم کلام ہو سکے۔ اول الذکر تصور کے ذریعے اور موثر الذکر اپنے غور و فکر اور تأمل کے ذریعے۔ یہ بات سمجھ میں آنے والی ہے اس لیے کہ یہ دونوں ایک ہی منبع سے رجوع لاتے ہیں اور اپنا علم اسی سے حاصل کرتے ہیں۔ مذہبی صداقت اور فلسفیانہ صداقت درحقیقت تصور یا غور و فکر کے واسطے سے حاصل ہونے والی ایک ہی الوہی نور کی روشنی ہے۔ فارابی کے نظریہ وحی والہام کا اثر نہ صرف مشرق اور مغرب پر پڑا بلکہ قرون وسطیٰ کی اور جدید زمانے کی تاریخ کو بھی اس نے متاثر کیا۔ ابن سینا نے اس کی پوری طرح حمایت کی۔ ابن رشد بھی اسے صحیح سمجھتا تھا اور وہ اس بات پر حیران تھا کہ غزالی نے اس نظریے پر تنقید کیوں کی؟ اس لیے کہ یہ مذہبی عقائد کی موافقت میں ہے اور اس بات کو تسلیم کرتا ہے کہ روحانی کمال صرف خدا کے ساتھ ربط رکھنے سے ہی حاصل ہو سکتا ہے۔ جب یہ نظریہ یہود کے فلسفیانہ افکار میں متعارف ہوا تو موسی بن میمون نے اس کی تائید کرتے ہوئے اس میں بڑی دلچسپی لی۔ اس نظریے کی بازگشت اسلام میں بعض جدید مفکرین مثلاً

جمال الدین افغانی اور شیخ محمد عبده کے ہاں بھی سنائی دی۔

### قرآن کی تفسیر

بعض مذہبی معتقدات ایسے ہیں جو عقل کے تقاضوں پر پورا نہیں اترتے، جیسا کہ مجزرے یا روزہ حشر اور پل صراط اور میزان وغیرہ۔ مومن تو ان سب باتوں کو مانتے ہیں لیکن بعض اہل قرآن کی ایک خاص انداز سے تاویل کرتے ہوئے انہیں قدرتی قوانین کے اندر لانا چاہتے ہیں۔ معتزلہ نے بھی اس میدان میں کوشش کی اور ایسے لوگوں کا رد کیا جو خدا کو انسان کے مشابہہ بعض ایسی صفات سے متصف کرتا چاہتے تھے جو اس کی وحدت اور اورائیت کے منافی تھیں۔

فارابی اس معاملے میں ایک اور تعبیر سامنے لاتا ہے۔ وہ مجزرات کی صحت کا اقرار کرتا ہے، اس لیے کہ وہ وحی کو صحیح ثابت کرنے کا ذریعہ ہوتے ہیں۔ اس کے ساتھ وہ کہتا ہے کہ مجزرے اگرچہ فوق الغطرت ہوتے ہیں لیکن وہ قوانین قدرت کے خلاف نہیں ہوتے۔ اس لیے کہ ان قوانین کا ماغذہ اجرام فلکی کی دنیا اور اس کی عقول ہوتی ہیں جو زمینی دنیا کا انتظام کرتی ہیں۔ ایک دفعہ اگر ہم اس دنیا کے ساتھ ربط قائم کر لیں تو عام اور روزمرہ کے مشاہدات سے مختلف دوسری طرح کے مشاہدات ہونے لگتے ہیں۔ ایک پیغمبر جیسا کہ اوپر ذکر ہوا اپنے اندر اتنی روحانی قوت رکھتا ہے کہ جس کے ذریعے وہ عقل فعال کے ساتھ ربط قائم کر لیتا ہے۔ یہ اسی ربط کی بدولت ہوتا ہے کہ وہ جب چاہتا ہے بارش ہو جاتی ہے چاند دنکڑے ہو جاتا ہے، عصا سانپ بن جاتا ہے اور کوڑھی شفایاں ہو جاتے ہیں۔ اس طرح فارابی یہ کوشش کرتا ہے کہ رواقین کی طرح ان امور کو جو قدرت کے عام طریقے سے ہٹ کر یا اس کے بالکل مخالف ہوں سبیت (Causality) کے دائرے میں لے آئے۔

قرآن میں لوح و قلم کا بھی ذکر ہے اور قیامت کے دن اور سزا و جزا سے وابستہ بہت کی کہانیاں ہیں۔ کوئی مومن بھی ان کا انکار نہیں کر سکتا ورنہ وہ الہی احکامات اور انفرادی ذمے داری کو مذاق بنا کر رکھ دے گا۔ فارابی بھی روز جزا کی ابدی مسرت اور تکلیف وہ عذاب کو تسلیم کرتا ہے، لیکن وہ ان ساری باتوں کو روحانی امور قرار دیتا ہے جن کا تعلق جسم سے یا مادی صفات سے نہیں ہوگا، کیونکہ یہ روح ہی ہے، جسم نہیں، جو مسرت حاصل کرتی ہے یا دکھ سکتی ہے، جو خوش ہوتی ہے یا ناخوش ہوتی ہے۔ فارابی کا روحانیت کی طرف جو میلان

ہے یہ تعبیر ان کے عین مطابق ہے۔ ابن سینا نے اسے اختیار کیا اور اس کا وسیع پیانا پر احلاق کیا۔ ابن سینا کے نزدیک عرش اور کرسی اجرام سماوی کی دنیا کی علامات ہیں ایسا لگتا ہے کہ یہ دلخیلی ایک فلسفیانہ مذہب اور ایک مذہبی فلسفے کی بنیاد رکھنا چاہتے تھے۔ لیکن غزالی کو ان کی یہ کوشش مطمئن نہ کر سکی اور اس نے اس کا رد کر لکھا اور اس میں قرآن کی نص کو لفظی معنوں میں لیا۔ ابن رشد اگرچہ مذہب اور فلسفے کے درمیان ہم آہنگی پیدا کرنا چاہتا تھا لیکن وہ چاہتا تھا کہ یہ دونوں الگ الگ ہی رہیں۔ اس لیے کہ اگر یہ ایک دوسرے کے ساتھ مل گئے تو ان کے سمجھنے میں عام آدمی کے لیے مشکلات پیدا ہو جائیں گی۔

اب ہم یہ نتیجہ نکال سکتے ہیں کہ فارابی کا نظریہ اتنا مریوط اور منظم ہے کہ اس کے تمام اجزاء ایک دوسرے کے ساتھ جڑے ہوئے ہیں۔ ذات واحد سے فارابی عقول عشرہ تک جاتا ہے، جہاں سے آسمانوں اور زمین کے دو دنیا میں نکلی ہیں۔ اس کے اجرام سماوی ان عقول کے انصرام سے حرکت کرتے ہیں اور خپر اپنے کون و فساد کے ساتھ ان عقول کے تحت کام کرتی ہے۔ روح انسانی پر ان عقول میں سے ایک عقل کا تصرف ہوتا ہے جو عقل فعال کہلاتی ہے۔ سیاست اور اخلاقیات بھی اس سے الگ نہیں ہیں۔ اس لیے کہ انسان جس صرفت کا متناشی ہے وہ ملکوتی دنیا کے ساتھ تعلق کے سوا کچھ نہیں۔ فارابی کی "المدينة الفاضلة" (مثالی ریاست) کا صحیح نظر بھی یہی ہے۔

فارابی کا عقیدہ روحانی بھی ہے اور مثالی (Idealistic) بھی۔ اس کا خدا روحوں میں سب سے بڑی روح ہے۔ اس کے فلکیاتی اجرام ملکوتی ارواح کے تصرف میں ہیں اور اس کی ریاست کا شہزادہ وہ ہے جس کی روح اس کے جسم سے ماوراء ہے۔ یہ روحانیت اس کے خیالات اور تصورات میں بھی جزوں تک پہنچی ہوئی ہے اور اس کا کام خیال آرائی کرنا اور غور و فکر کرنا ہے۔ اسی غور و فکر کے ذریعے انسان ملکوتی دنیا کے ساتھ ربط و تعلق رکھ سکتا ہے اور اس سے آخری صرفت حاصل کر سکتا ہے۔ کوئی روحانیت بھی مثالیت (Idealism) کے ساتھ اتنا قریبی تعلق نہیں رکھتی جتنا کہ فارابی کی روحانیت۔

فارابی اگرچہ اپنے نظریے میں قرون وسطی سے متعلق نظر آتا ہے، لیکن اس کے بعض خیالات کافی جدید قسم کے ہیں مثلاً وہ سائنس کے حق میں ہے، تجربے کی اہمیت مانتا ہے اور علم نجوم اور شگون وغیرہ کو رد کرتا ہے۔ وہ عقل کو اتنے بلند مقام تک لے جاتا ہے جو

اتا مقدس ہے کہ وہ اس کا تعلق روایت کے ساتھ جوڑنے پر مجبور ہو جاتا ہے تاکہ فلسفہ اور  
ندھب میں ہم آہنگی پیدا ہو جائے۔

### ابن سینا

اوپر ہم نے دیکھا کہ فارابی نے عرب نو فلاطونیت کی بنیاد رکھی۔ لیکن مشرق کے اس  
فلسفے کے ساتھ جس کا نام سب سے زیادہ جوڑا جاتا ہے اور جو اس کا سب سے بڑا ترجمان  
سمجھا جاتا ہے۔ وہ ابوعلی الحسین، ابن سینا ہے، جو مغرب میں Avicenna کے نام سے مشہور  
ہے۔ ابن سینا اپنی خود نوشت میں یہ اعتراف کرتا ہے کہ اس نے اپنی فلسفیانہ فکر میں بہت  
کچھ فارابی سے لیا اور یہ صحیح ہے کہ ابن سینا کی کوئی نیات، تفیيات، اس کا نظریہ عقل اور نظریہ وجہ  
الہام یہ سب اس نے فارابی سے لیے، لیکن ان پر اس نے کافی اضافے بھی کیے اور ان میں  
فکری نفاست پیدا کی۔ فارابی کے بخلاف ابن سینا کا طرز تحریر سلاست اور وضاحت کا ایک  
عمردہ نمونہ تھا، جس کی وجہ سے اس کی تصانیف کو علمی حلقوں میں بہت رواج و قبول حاصل ہوا  
اور اس کا نام اسلامی نو فلاطونیت کا ہم معنی قرار دیا جانے لگا۔ اس (نوفلاطونی) فلسفہ پر جو  
کلائیکی حملہ غزائی ٹੂے اپنی کتاب "تہافت الغلاسفة" میں کیا، اس کا رخ دراصل ابن سینا ہی  
کی طرف تھا۔

ابن سینا اپنی سوانح میں کہتا ہے کہ وہ بخارا کے قریب افسندہ میں پیدا ہوا۔ اسکا سال  
ولادت ۹۸۰ بتایا جاتا ہے۔ بعد میں وہ اور اس کے خاندان والے بخارا پڑے آئے۔ جہاں  
اس نے بہت سے اساتذہ سے تعلیم حاصل کی، لیکن پھر وہ ان سب کو چھوڑ کر اپنے آپ فلسفہ  
اور طب پڑھنے لگا۔ سولہ سال کی عمر میں اس نے طب میں اتنا کچھ سیکھ لیا کہ بڑے بڑے  
اطباء اس سے استفادہ کرنے لگے۔ وہ کہتا ہے کہ طب تو ایک آسان مضمون تھا۔ سب سے  
مشکل مضمون جس میں اس کی ہمت پست ہوئی وہ ما بعد الطبیعتیات تھا۔ وہ کہتا ہے کہ اس نے  
ارسطو کی ما بعد الطبیعتیات کو چالیس مرتبہ پڑھا، لیکن اسکی سمجھ میں کچھ نہ آیا، تا آنکہ فارابی کا  
رسالة "ما بعد الطبیعتیات کے مقاصد کے بارے میں" اس کے ہاتھ لگا اور اسے پڑھ کر اس پر  
ارسطو کی مذکورہ کتاب کے راز آشکار ہوئے، جو اس کو اب تک زبانی یاد ہو چکی تھی۔  
ابن سینا نے اکیس برس کی عمر میں لکھنا شروع کیا، اس کی تصانیف جن کی تعداد ۲۷۶

ہتائی جاتی ہے، بہت سے موضوعات کا احاطہ کرتی ہے، جن میں فلسفیانہ، سائنسی، طبی، حتیٰ کر لسانی مطالعے کے موضوع بھی شامل ہیں، ان میں سے اکثر تصانیف باقی رہ گئیں ہیں۔ ان میں سے سب سے بڑی "الشفاء" ہے، پھر "النجاة" اور "الاشارات" وغیرہ۔ طب کے موضوع پر اس کی شہرہ آفاق تصنیف جس کا اس کے فلسفے کے ضمن میں ذکر نہیں کیا جاتا۔ "القانون فی الطب" ہے یا محض "قانون" جو اتنی جامع اور مکمل ثابت ہوئی کہ اس کے بعد جالینوس، ابویکر رازی اور علی ابن عباس کی تصانیف کا استعمال متروک ہو گیا۔ ابن سینا کی تحریروں میں سب سے اہم "الشفاء" ہے جو پندرہ جلدیوں میں فلسفہ کی دائرۃ المعارف ہے جس میں اس زمانے کے تمام فلسفیانہ مضمون کا احاطہ کیا گیا ہے۔ "النجاة" اسکا خلاصہ ہے جو ابن سینا نے خود ہی مرتب کیا۔

ابن سینا کی زندگی میں امن و سکون کم اور پریشانیاں زیادہ رہیں۔ بخارا کا سامانی سلطان ایک ناقابل علاج مرض میں بیٹلا تھا۔ ابن سینا نے اپنے علاج سے اسے ٹھیک کر دیا تو اب اس کا واسطہ امراء اور وزراء سے بڑھنے لگا۔ سیاسی حالات کے مدد جزر میں وہ خوارزم، عراق، عجم، جرجان، رئے، وغیرہ میں کچھ عرصہ رہا۔ اس پر آشوب زمانے میں وہ کبھی وزیر، کبھی فلسفی، کبھی طبیب اور کبھی مشیر اور ناصح کے فرائض انجام دیتا رہا۔ آخر ۱۰۲۲ میں خلیفہ قادر باللہ کے عہد میں اسے امیر علاء الدولہ کی محبت میسر آگئی اور وہ اس آزاد خیال اور عالم و فاضل امیر کے ساتھ اس کی مہمات میں بھی شریک رہا۔ اسی دوران میں وہ بیمار پڑ گیا اور ایک بے اختیاط حد درجہ غیر معتدل اور مسرفانہ زندگی کی وجہ سے اس کے اندر اپنی بیماری کا دفاع کرنے کی سکت نہ رہی اور وہ قونخ میں بیٹلا ہو کر ۱۰۳۷ء میں انقال کر گیا۔

وجود کا نظریہ: ابن سینا کی ما بعد الطبیعتیات کا سب سے بڑا حصہ وجود (Being) کے بارے میں ہے۔ ابن سینا کا وجود کا نظریہ پہلے مسلم فلاسفہ (مثلاً فارابی) کی طرح صدور سے متعلق ہے۔ خدا جو وجود واجب (Necessary Existence) ہے اس سے صرف عقل اول صادر ہوتی ہے، اس لیے کہ ایک واحد اور بسیط ہستی سے ایک ہی چیز کا صدور ہو سکتا ہے، لیکن عقل اول کی ماہیت بسیط نہیں رہتی، اس لیے کہ یہ اپنی ذات میں واجب نہ ہونے کی وجہ سے صرف ممکن ہوتی ہے اور اس کے امکان کو خدا واقع میں لاتا ہے۔ چونکہ پوری کائنات میں مخصوصی نظام جاری و ساری ہے اس لیے اس عقل اول سے دو چیزیں وجود میں آتی ہیں: ایک

عقل ثانی اور دوسرے پہلا اور بلند ترین کردہ سادوی! یہ شموی صدوری نظام اسی طرح چلتا جاتا ہے، حتیٰ کہ ہم یقیناً عقل عاشر (دویں عقل) تک آ جاتے ہیں جو تحت القمری دنیا کا انتظام چلاتی ہے اور جسے مسلم فلاسفہ کی اکثریت نے ”جریل“ کا نام دیا ہے۔

صدر کے ذریعے اس ذات برتر سے غیر مادی عقول کا اس طرح سے نکلتے چلے جاتا، اس کا مقصد دراصل خدا کے اُس ناقص اور ناقابل اثبات تصور میں اضافہ کر کے اسے بہتر کرنا تھا، جو اس طور نے قائم کیا تھا۔ وہ یہ کہ خدا جو واحد ہے، اس کی طرف سے دنیا کو جوکل ہے کوئی چیز بھی منتقل نہیں ہوتی۔ لیکن مسلم فلاسفہ کے ہاں خدا اگرچہ اس دنیا سے بہت بلند اور اپنے آپ میں رہتا ہے تاہم خدا کی مطلق ازلیت وجود اور خالص امکانی وجود کی حامل دنیا کے درمیان کچھ نجکی کی منازل ہیں۔ اس نظریے نے علاوہ دوسری باتوں کے مسلمانوں کے ہاں ملائکہ پر جوابیمان ہے اس کی بھی تائید کر دی۔ اس سے یہ سمجھا جاسکتا ہے کہ مسلم فلاسفہ نے فلسفے کی یونانی روایت کی جو شرح و توضیح کی تو اس سے انہوں نے نہ صرف ایک عام عقلی نظام قائم کرنے کی کوشش کی، بلکہ ایسا عقلی نظام جس نے اسلامی روایت کو اپنے ساتھ لے کر چلنے کا جتن کیا۔

خدا اور صرف خدا ہی اپنے وجود میں مطلق واحد اور بسیط ہے۔ تمام دوسری چیزیں شموی ماہیت کی ہیں۔ خدا کا جوہر اس کے وجود ہی کی دوسری صورت ہے۔ یہ بات کسی دوسری چیز کے بارے میں صحیح نہیں ہے۔ اس لیے کہ کسی دوسری چیز کے معاملے میں وجود اور جوہر ایک سے نہیں ہوتے۔ اس سے یہ نتیجہ لکھتا ہے کہ خدا کا وجود واجب ہے، جبکہ دوسری چیزوں کا وجود محض ممکن ہے اور خدا ہی سے اخذ ہوتا ہے۔ پھر یہ کہ خدا کے ”معدوم ہونے“ کا تصور اپنے اندر ایک قرار رکھتا ہے، جبکہ یہ بات دوسری معدوم چیزوں پر صادق نہیں آتی۔ ابن سینا کی مابعد الطبيعیات کا بڑا حصہ جو وجود سے بحث کرتا ہے، اس کا ایک اہم مقدمہ (Premise) یہ ہے کہ ایک شے (Entity) کی ماہیت یا جوہر اس کے وجود سے الگ شناخت کی جاسکتی ہے، چنانچہ اگر ہم کہیں کہ ایک شے کی ماہیت موجود ہے چاہے وہ حقیقت میں ہو یا خیال میں، تو ہمارا یہ بیان بامعنی ہو گا۔ لیکن اگر ہم کہیں کہ اس شے کا جوہر ہی اس کا جوہر ہے تو ہمارا بیان بے معنی ہو جائے گا۔ دوسرے لفظوں میں وجود جوہر میں ایک مخصوص تعین کا اضافہ کرتا ہے جو اس کے خارج میں ہوتی ہے۔ ایک اور بڑا مقدمہ یہ ہے کہ نیستی یا معدوم

ہونا، کسی نہ کسی معنی میں موجود ہونا ہے۔ ہمارا یہ کہنا کہ ایک شے معدوم ہے اس کے یہ معنی قرار دیے جاسکتے ہیں کہ اگرچہ وہ حقیقت میں معدوم ہے، لیکن خیال میں موجود ہے۔ رہی ایک مطلقاً معدوم شے تو اس کے بارے میں ثابت طور پر بات نہیں کی جاسکتی اور جب ہم منقی طور پر اس کے بارے میں بات کرتے ہیں تو یہ ذہن میں تصور کے طور پر ایک موجودی (Existential) کیفیت اختیار کر لے گی، یعنی وجود کی ایک تصوراتی حالت کے طور پر۔ یہ نظریہ، اگر آپ کو یاد ہو، مختزلہ کے اس نظریے کے ساتھ مطابقت رکھتا ہے کہ معدوم ایک شے (Entity) ہوتی ہے، اس لیے کہ یہ خلق ہونے سے پہلے خدا کے ذہن میں موجود تھی۔

جو ہر اور وجود کی اس بحث سے ابن سینا امکان اور واجب کے درمیان اپنے مشہور مابعد الطبيعیاتی فرق و امتیاز کی بات کرنے لگتا ہے جس پر اس کے وجود واجب کے جو امکانی دنیا سے مختلف چیز ہے، سارے نظریے کی عمارت اٹھائی گئی ہے۔ وہ اپنی کتاب "الشفاء" میں واجب کی تعریف اس طرح کرتا ہے کہ "وہ جو اپنے آپ میں تکمیل پاتا ہے اور جسے لازماً وجود رکھنا چاہیے، اور النجاة میں یہ کہ" وہ ذات جس کے بارے میں اگر یہ فرض کیا جائے کہ وہ وجود نہیں رکھتی تو یہ ایک لغوبات ہوگی۔" بخلاف ایک امکانی شے کے کہ جس کے بارے میں ہم فرض کریں کہ وہ وجود رکھتی ہے یا وجود نہیں رکھتی، تو اس سے کوئی بے معنویت سامنے نہیں آئے گی۔

ابن سینا کا وجود کا اصول مختصر ایہ ہے کہ یہ دنیا بخشیت مجموعی امکانی ہے، لیکن جب خدا موجود ہو تو یہ واجب ہو جاتی ہے اور اس کا یہ وجود خدا سے اخذ ہوتا ہے۔

ممکن اور واجب کی بات کرتے ہوئے ابن سینا ایک اور جگہ کہتا ہے کہ "ممکن تو ایک ایسا وجود ہے جس کی کوئی علت نہ ہو، لیکن واجب وہ ہے جس کی کوئی علت نہ ہو،" ہم واجب کا اثبات کر سکتے ہیں اور اس دلیل کے ماتحت جسے ابن سینا نے دلیل امکان کہا ہے۔ دلیل یہ ہے کہ ممکن کے وجود کی دلیل خود اس کے اندر تو موجود ہے نہیں۔ لہذا ایک ایسے وجود کا اثبات لازم آئے گا جو ہر طرح کے امکانات سے پاک ہو۔ یوں بھی ہر ممکن چونکہ کسی دوسرے ممکن کی علت ہو گا اور یہ ممکن نہیں کہ اس سلسلے کو لامتناہی طور پر پھیلایا جائے تو آخر الامر ایک ایسا وجود تسلیم کرنا پڑے گا جو ممکن نہیں بلکہ واجب ہے۔

اگر خدا علت اعلل ہے تو غایت الغایات بھی۔ پھر چونکہ علت غاییہ بھی متناہی ہو

گی لہذا اس کا سلسلہ بھی کہیں نہ کہیں ختم کرنا پڑے گا، چنانچہ ابن سینا یہ بھی کہتا ہے کہ ہمارے پاس مبدأ اول کا کوئی ثبوت نہیں۔ وہ خود ہی سب اثباتوں کا اثبات ہے۔ ہم اسے برہان کے راستے بھی نہیں پاسکتے۔ اس کی کوئی علت ہے نہ دلیل نہ تعریف بلکہ خود جملہ موجودات اس کی دلیل ہیں۔ یہاں پہنچ کر ابن سینا کا فلسفہ مذہب اور تصوف سے جا ملتا ہے۔

صفات الہیہ کے سلسلے میں جب ابن سینا خدا کو علت *العلل*، غایت الغایات، مبدأ اول اور واجب الوجود ظہیراً تھا ہے تو اس کا مطلب یہ ہوا کہ اس کی ذات ہر قسم کے امکانات، قوت اور مادے سے منزہ ہے۔ نہ اس کا کوئی جسم ہے نہ وہ کسی جسم کا مادہ۔ نہ اس کی کوئی صورت ہے نہ وہ کسی صورت کا مادہ معقول نہ کسی مادہ معقول کی صورت معقول نہ علم نہ ارادہ نہ حیات۔ یہ اس کی بنیادی صفات نہیں ہیں۔ لیکن اگر ان صفات کو اس سے نسبت دی جائے تو اس سے خداۓ تعالیٰ کی وحدانیت میں فرق نہیں آتا، جیسا کہ معتزلہ کا خیال تھا۔

ارسطو کے نزدیک ذات الہیہ کی کاملیت نتیجہ ہے اس کے عدم حرکت کا اور عدم حرکت نتیجہ ہے عالم کائنات کو نہ جانے کا۔ برکش اس کے اسلام کی تعلیم یہ ہے کہ اللہ کا علم ہر شے کو محیط ہے۔ اس تضاد سے پہنچنے کے لیے فلاسفہ اسلام نے طرح طرح کے دلائل سے کام لیا۔ ابن سینا کہتا ہے کہ اس امر کا تو کوئی امکان نہیں کہ خدا دنیا سے بے خبر ہو۔ سوال صرف جزئیات کے علم کا ہے اور جزئیات کے متعلق اس کے علم کی نوعیت مجموعی ہے۔ ذہن انسانی کو تو اشیاء کا علم لیکے بعد دیگرے اور استدلالاً ہوتا ہے، لیکن خدا کو دفعہ اور زمان و مکان سے آزادانہ۔ پھر چونکہ ذات الہیہ میں سارے عالم کے لیے ایک جذبہ محبت موجود ہے جسے اس نے اپنے احاطے میں لے رکھا ہے، لہذا اس کے بارے میں اس کا علم بھی ہر شے کو محیط ہے۔

### نفیات

ارسطو کی طرح ابن سینا بھی ذہن اور جسم کے قریبی تعلق پر زور دیتا ہے، لیکن جہاں ارسطو کی فکر کا سارا رجحان ان دونوں کے جدا جدا ہونے کو رد کرتا ہے۔ ابن سینا ان کی اساسی مشویت کی ایک صورت پر یقین رکھتا ہے۔ وہ اپنے اس نظریے کے دو مختلف پہلوؤں کے درمیان کس طرح موافقت پیدا کرتا ہے یہ ایک دوسرا سوال ہے تاہم اس نے دونوں طرف جو آراء دی ہیں وہ دلچسپ بھی ہیں اور با مقنی بھی! یہ ثابت کرنے کے لیے کہ انسانی

روح ایسی چیز ہے جو جسم سے الگ مستقل طور پر وجود رکھ سکتی ہے، اس نے دو مختلف قسم کی دلیلیں دی ہیں۔ ایک تو بلا واسطہ شعور ذات کو اپیل کرتی ہے، دوسری عقل کی لامادیت (Immateriality) ثابت کرنے کی کوشش کرتی ہے۔

ابن سینا کہتا ہے فرض کریں کہ ایک شخص بلوغ کی حالت میں پیدا ہوتا ہے لیکن اس طرح کہ وہ خلا میں ہے جہاں کوئی ایسی چیز نہیں جس کا وہ ادراک کر سکے۔ پھر یہ بھی فرض کیجئے کہ وہ اپنے جسم کو بھی نہیں دیکھ سکتا اور اس کے اعضاء بھی ایک دوسراے کو نہیں چھو سکتے۔ چنانچہ اس میں کوئی حسی ادراک نہیں ہے۔ اس طرح کا شخص خارج کی دنیا کے متعلق کچھ نہیں کہہ سکے گا، نہ اپنے جسم کے وجود کا اسے احساس ہو گا۔ لیکن اس کے باوجود وہ اپنے آپ کے ایک خالص روحانی شے کے طور پر موجود ہونے کا اقرار کرے گا۔ چنانچہ اس صورت میں ذہن جسم سے بالکل الگ ایک چیز ہے۔ یہاں ابن سینا ایک ایسا تصوری پیکر سامنے لاتا ہے جس کا قوعہ ناممکن ہے لیکن وہ جو بات بتاتا چاہتا ہے یہ ہے کہ ہم خیال کی طاقت سے اپنے جسموں سے تو چھکارا پاسکتے ہیں لیکن اپنے اذہان سے نہیں۔ یہ اسی طرح کی بات ہے جو بعد میں آنے والے فلسفی ڈیکارت نے کہی کہ ”میں سوچتا ہوں اس لیے میں ہوں۔“

دوسری دلیل جو ابن سینا ذہن اور جسم کی دوئی کے بارے میں دیتا ہے یہ ہے کہ جب میں نے جسم کی وہ صفات اس چیز پر مطابق کرنی چاہیں جس کا تعلق میرے ذہنی معاملات سے ہے تو میں نے دیکھا کہ وہ انہیں قبول نہیں کرتی تو میں نے یہ اندازہ لگایا کہ یہ بے جسم شے (Entity) روح ہی ہو گی۔ چنانچہ دوئی کے نظریے کے لیے جو دو ایسی ثبوت ہے وہ یہ ہے کہ ذہنی اور جسمانی صفات کیفیت کے اعتبار سے دو مختلف انداز کی ہیں۔

ابن سینا کہتا ہے: چنانچہ روح اپنی اصل حقیقت میں ایک آزاد اور مستقل شے ہے اور یہ ہمارا ماورائی وجود ہے۔ روح کے لازوال ہونے کے بارے میں اس کے دلائل کی بنیاد اس پر ہے کہ روح ایک جوہر ہے یہ جسم کی کوئی صورت نہیں ہے جس کے ساتھ یہ ایک طرح کے پراسار تعلق سے جڑی ہوتی ہے۔ روح میں کوئی چیز ہے جو عقل فعال کے ایک علیحدہ جوہر سے نہیں ہے اور اس کے ساتھ ہی ایک جسم ایک خاص مزاج کے ساتھ برآمد ہوتا ہے اور یہ روح اپنے اندر اس جسم کے ساتھ جڑ جانے کا ایک قطعی میلان پاتی ہے تاکہ وہ اس کی دیکھ بھال کرے اور باہمی منفعت کی طرف اس کی رہنمائی کرے۔ پھر روح غیر جسمانی

ہونے کے ناتے ایک بسیط شے ہے اور یہ چیز اس کی فنا پذیری اور بقا کو تلقینی بناتی ہے۔ اس وقت بھی جب کہ اس کا جسم فنا ہو چکا ہوتا ہے۔

اب جبکہ ایک فینا مینا کی سطح پر ہر روح اور جسم کے درمیان ایک اسرار موجود ہوتا ہے جو ان کو ایک دوسرے کے لیے مخصوص طور پر موزوں بنادیتا ہے۔ چاہے ہم اس راز کو جان سکیں یا نہ تو اس سے لازم آتا ہے کہ روحوں کا تناسخ ناممکن چیز ہے (تناسخ کو اس طبق بھی رد کرتا ہے جو روح اور جسم کی دوئی کا قائل نہیں ہے)۔ چنانچہ روح اور جسم کا تعلق اتنا قریبی ہے کہ یہ عقل پر بھی اثر انداز ہو سکتا ہے۔ اس طوکے ہاں تو یہ خیال ملتا ہے کہ جسم ذہن کو متاثر کر سکتا ہے، لیکن ابن سینا کے ہاں یہ بالکل الٹ ہے بلکہ اس کا یہ نظریہ کہ ذہن ہی جسم پر اثر انداز ہوتا ہے، اس کے فلسفے کی ایک غیر معمولی اور سب سے زیادہ اور بینل خصوصیت ہے۔

ایک عام سطح پر ذہن کا اثر جسم پر ارادی حرکت کی صورت میں دیکھا جا سکتا ہے۔ وہ یہ کہ جب بھی ذہن جسم کو حرکت دینے کا ارادہ کرتا ہے تو جسم اس کے مطابق عمل کرتا ہے۔ ذہن کے جسم پر اثر انداز ہونے کی ایک دوسری سطح بھی ہے یعنی جذبات کی اور ارادے کی۔ ابن سینا ہمیں اپنے طبی تجربے سے بتاتا ہے کہ جسمانی طور پر بیمار انسان محض اپنے ارادے کی قوت سے ٹھیک ہو سکتے ہیں اور دوسری طرف اچھے بھلے صحبت انسان بیماری کا سوچ سوچ کر بیمار ہو سکتے ہیں۔ اسی طرح اگر ہم لکڑی کا ایک تختہ کسی راستے کے بیچ میں سیدھا کھدوں کر بیمار ہو سکتے ہیں۔ تو ہم اس پر آسانی سے چلتے جائیں گے، لیکن اگر وہی تختہ ایک گہری گھائی کے اوپر پل کی صورت میں رکھ دیں تو ہم اس پر نہیں چل سکیں گے اور ہمیں ہر آن یہ خطرہ رہے گا کہ ہم بیچ کھائی میں گر جائیں گے۔

اس سے اگلے مرحلے پر ابن سینا کہتا ہے کہ اگر روح بہت طاقتور ہو تو یہ دوسرے جسم میں بھی بغیر کسی دیلے کے علاج اور مرض پیدا کر سکتی ہے۔ اس کے لیے وہ تنویم (پہنچانہم) اور وہم عامل (Suggestion) سے شہادت مہیا کرتا ہے۔ وہ انہی عوامل سے مجرموں کے ممکن ہونے کی بھی بات کرتا ہے۔ نیز انہی بیمادوں پر ابن سینا ”نظر بد“ اور ”جادو“ جیسے فینا مینا کی حقیقت کو بھی تسلیم کرتا ہے۔

### نظریہ علم

ابن سینا کے نزدیک یہ امر طے شدہ ہے کہ اور اک تصورات ہی کے واسطے سے ممکن

ہے۔ اب یہ تصورات کہاں سے آتے ہیں۔ افلاطون نے اس ضمن میں عالم امثال کا نظریہ پیش کیا جس کی رو سے تمام تصورات ابزی اور ابدی طور پر انسانی ذہن میں محفوظ ہیں۔ ارسطو نے اس نظریے سے اختلاف کرتے ہوئے کہا کہ تصورات خارج سے نہیں آتے بلکہ خود اشیاء کے اندر موجود ہوتے ہیں اور ہر شے لازمی طور پر صورت اور مادے سے مرکب ہے۔ ابن سینا کے نظریہ علم میں افلاطون اور ارسطو دونوں کے افکار کی جھلکیاں دکھائی دیتی ہیں۔ عالمگیر یونانی روایت کے مطابق اس نے یہ موقف اختیار کیا کہ علم کا حصول ایک تحرییدی عمل ہے۔ کسی بھی شے کا ادراک حاصل کرنے کے لیے تصور میں اس کی صفات کو لایا جاتا ہے اور ان کے واسطے سے اس شے کی آگاہی حاصل کی جاتی ہے۔ البتہ ابن سینا نے سب سے زیادہ زور ادراک کی مختلف قوتوں میں اس تحرییدی عمل کے درجوں پر دیا۔ چنانچہ حصی ادراک کے لیے شے مDR کہ ہمارے سامنے موجود ہونی چاہیے۔ اسی طرح تصور کے لیے اس شے کا وجود ہونا ضروری نہیں، لیکن اس سے وابستہ مواد اور واقعات اس شے کے پیکر میں خصوصیت پیدا کر دیتے ہیں۔ البتہ یہ صرف عقل ہی ہے جس میں صورت محض کا ادراک اس کی کلیت میں کر لیا جاتا ہے۔ ابن سینا ادراک کو دو حصوں میں تقسیم کرتا ہے: ابتدائی اور ثانوی۔ ابتدائی ادراک موضوعی ہوتا ہے اور ایک انسان کی اس کی اپنی ڈھنی حالت سے عبارت ہوتا ہے اور ثانوی ادراک کا تعلق خارج کی دنیا سے ہوتا ہے۔

لیکن ابن سینا کے نظریہ علم و ادراک کی اہم بنیاد اس کی وہ تفہیق ہے جو وہ اندر وہی اور خارجی ادراک کے درمیان کرتا ہے اس کے نزدیک خارجی ادراک خارجی حواس خمسہ کا عمل ہے اور اندر وہی ادراک کو وہ باقاعدہ طور پر پانچ شعبوں میں تقسیم کرتا ہے۔ درحقیقت ابن سینا کا یہ اندر وہی حواس خمسہ کا نظریہ ایسی چیز ہے جس کی تاریخ فلسفہ میں نظیر نہیں ملتی۔ اس نے حواس کی جو تقسیم کی وہ اس طرح سے ہے:

۱۔ حس مشترک: یہ تمام حواس کا مقام مرکز ہے اور اس کا کام یہ ہے کہ یہ حواس کی معلومات کو تصورات میں بدل دیتی ہے۔ یہ عمومی حس اندر وہی ہونی چاہیے، کیونکہ بیرونی حواس خمسہ اس کا یہ کام سرانجام نہیں دے سکتے۔

۲۔ حس مصور: یہ اشیائے مDR کے تصورات کو محفوظ کرتی ہے۔

۳۔ حس متحیله: یہ ان تصورات کو جوڑنے اور علیحدہ کرنے کا کام کرتی ہے۔ انسان کی اس

حس میں اس کی عقل سرایت کیے ہوتی ہے تاکہ انسانی تصور سوچنے کا عمل بھی کر سکے اور اس طرح عقل عملی کا مرکز و مقام ہو۔

- ۴- حس وہی یہ سب سے اہم حس ہے جو غیر مادی حرکتوں کا ادراک کرتی ہے، مثلاً کسی چیز کا فائدہ مند یا نقصان دہ ہونا، مادی امور میں محبت یا نفرت کا پایا جانا۔ یہ دراصل ہمارے کردار کی بنیاد ہوتی ہے۔ چاہے اس میں عقل کا کوئی دخل ہو یا نہ۔

- ۵- اندر ورنی حس: جو ہمارے حافظے میں نقطہ ہائے نظر یا "معانی" کو محفوظ کرتی ہے۔ وہم کا نظریہ ابن سینا کی نفسیاتی تعلیمات میں سب سے زیادہ اور بخشن عنصر ہے اور یہ اس چیز کے بہت قریب آ جاتا ہے جسے جدید نفسیات دان ایک عامل کا معمول کی طرف "نفسیاتی روعل" کہتے ہیں۔ یہ نفسیاتی روعل مختلف طبیعوں پر کام کرتا ہے۔ ایک سطح پر یہ خالق تا وجہ اپنی ہوتا ہے جیسا کہ ایک بھیڑ ایک بھیڑ کے کو دیکھ کر بھاگ جاتی ہے یا ایک ماں وجدانی طور پر اپنے بچے کی طرف محبت کے جذبات رکھتی ہے۔ یہ سب کچھ کسی پہلے تجربے کے بغیر اور اس لیے کسی ایسے "قدرتی الہام" کی وجہ سے ہوتا ہے جو ایک نامیاتی جسم کی ساخت میں رائج ہوتا ہے۔ پھر یہ روعل خیالات کے تلازم یا پرانے تجربوں کی بنا پر بھی رونما ہوتا ہے جیسے ایک کتب کا جو ماضی میں چھڑی سے پیٹا گیا تھا، چھڑی کو دیکھ کر ڈر جاتا۔ اسے جدید نفسیات کی زبان میں "مشروط روعل" کہتے ہیں۔

### نظریہ عقل

اس کے بعد ہم ابن سینا کے نظریہ عقل کی طرف آتے ہیں۔ اس نے اپنے اس نظریے میں انسانی عقل کی ترقی کے اس نظریے کو لیا ہے جس کا ارسطونے بہت اختصار کے ساتھ اور گنجائش انداز میں اظہار کیا ہے جسے بعد میں اسکندر افروضی اور پھر فارابی نے کھول کر بیان کیا۔ لیکن ابن سینا نے اس میں اپنی طرف سے بالکل تنی اور اور بخشن تعبیرات کا اضافہ کیا۔ اسکا نظریہ مختصر ایہ ہے کہ انسان کے اندر عقل بالقوہ یا عقل ہیولانی (Potential Intellect) اور انسان سے باہر عقل فعال (Active Intellect) کے درمیان ایک واضح فرق ہے۔ اس مورخ الذکر عقل کی رہنمائی اور اثر اندازی کے واسطے سے ہی عقل بالقوہ ترقی کرتی اور کمال کو پہنچتی ہے۔ سکندر فارابی اور غالباً ارسطو کے بخلاف ابن سینا کا خیال یہ ہے کہ انسان کے اندر عقل ہیولانی ایک ناقابل تقسیم غیر مادی اور غیر قابل یہ چیز ہے، اگرچہ یہ ایک

خاص وقت میں خلق کی جاتی ہے اور یہ ہر فرد کے لیے ذاتی ہوتی ہے۔ اس خیال کے بہت اہم مذہبی نتائج ہیں، اس لیے کہ جہاں فارابی کے نزدیک موت کے بعد صرف وہی افراد زندہ رہیں گے جن کی عقل ترقی یافتہ ہو گئی، ابن سینا کا کہنا یہ ہے کہ تمام انسانی ارواح موت کے بعد باقی رہیں گی۔

لیکن ابن سینا کے نظریہ عقل کا سب سے اور بخشندهاں نظر آتا ہے جہاں وہ علم کے حصول کے طریقے اور عقلی کارگزاری کا ذکر کرتا ہے۔ جہاں ارسطوئی نظریے کے مطابق، جو فارابی نے بھی قبول کر لیا تھا، کلیات (The Universal) جو عقل فعال کا موضوع ہیں، حسی تجربے کی جزئیات سے اخذ ہوتے ہیں، لیکن ابن سینا کہتا ہے کہ کلیات کسی صورت میں بھی جزئیات سے اخذ نہیں ہوتے بلکہ یہ براہ راست عقل فعال سے صدور کرتے ہیں۔ وہ کہتا ہے کہ ہمارے ذہنوں کا کام یہ ہے کہ جزئیات کا مشاہدہ کر کے ان پر غور و فکر کریں۔ عمل ذہن کو اس قابل بنادیتا ہے کہ عقل فعال سے ایک راست وجدان کے ذریعے کلیات کا علم حاصل کر لے۔ ایک اور قابل غور بات جو اس نظریے کی طرف رہنمائی کرتی ہے یہ ہے کہ اگر انفرادی مثالوں اور ان کی مشاہدتوں کا ادراک کلیات کے حصول کے لیے کافی ہوتا تو علم کا حصول میکائیکی ہو کے رہ جاتا۔ لیکن یہ صحیح نہیں ہے کہ شعورو آگاہی اس طرح میکائیکی انداز اور جبری طریقے سے پیدا ہو سکتی ہے۔ علم کی حوصلہ پر اصرار ہے اور ہر مرحلے پر اس میں وجدان شامل ہوتا ہے اور علم کی ساری جستجو ابن سینا کی نظر میں ایک دعا کی سی کیفیت اپنے اندر رکھتی ہے۔ انسان کے لیے کوشش ضروری ہے اس کا پورا کرنا خدا کا یا عقل فعال کا کام ہے۔

علم کی تفصیلی اور لامركزی صورت میں خیالات ذہن میں آتے ہیں اور انکل جاتے ہیں۔ ابن سینا اس پر اصرار کرتا ہے کہ جب ایک خیال ذہن میں سوچا نہیں جا رہا ہوتا تو وہ ذہن میں نہیں رہتا۔ دوسرے لفظوں میں ایسا کوئی عقلی حافظہ نہیں ہوتا جیسا کہ محسوس ہونے والے پیکر دوں کا ہوتا ہے۔ ذہن میں کوئی ایسی چیز نہیں ہے جو معمولات کو محفوظ رکھ سکے۔ جس طرح کہ روح میں تحسیسات کے لیے محافظ خانہ ہوتا ہے۔ ابن سینا کہتا ہے کہ ایک عام سوچنے والا ذہن ایک آئینے کی مانند ہوتا ہے جس پر ایک کے بعد ایک کئی خیالات عقل فعال کی طرف سے وارد ہوتے رہتے ہیں۔ اس کے یہ معنی نہیں ہیں کہ ایک سچائی جب ایک دفعہ حاصل ہو

گئی تو چونکہ وہ ذہن سے چلی جاتی ہے اس لیے یاد آنے پر اسے پھر سے سیکھنا پڑتا ہے۔ جب ہم نے اس سچائی کو پہلی بار جانا تو اس کے ساتھ ہی ہم نے یہ ہنزہ بھی سیکھ لیا کہ عقل فعال سے رابطہ قائم کر کے اسے پھر سے کیسے حاصل کیا جاسکتا ہے۔

### نظریہ وحی والہام

رسالت اور وحی کی ضرورت ایک ایسی چیز ہے جسے ابن سینا نے چار سلطھوں پر ثابت کرنا چاہا ہے۔ عقلی، تصوری، مجرزاتی اور معاشرتی سیاسی۔ ان چار سلطھوں کے سلسلے میں اس نے جو کچھ کہا ہے اس سے اس کی فکر کی مذہبی تحریک (Motivation) کردار اور سمت کا اشارہ ملتا ہے۔ اس کے فلسفے کے ضمن میں اور جو کچھ کہا گیا اس سے اس کی گہری مذہبی روح کھل کر سامنے آتی ہے۔ مثلاً اس کا ”وجود“ کا نظریہ یہ بتاتا ہے کہ ہر محدود چیز کا انحصار خدا کی ذات پر ہے اور ذہن اور جسم کے باہمی رشتے اور علم کی ابتداء اور ماہیت پر بات کرتے ہوئے وہ ایک کے معاملے میں مجذبات کے مذہبی تصور تک پہنچتا ہے اور دوسرے کے معاملے میں تخلیقی الہامی علم تک!

یہ بات کہی جاسکتی ہے کہ ابن سینا دو طرح کی عقلی روحانی دنیاوں کا باشندہ ہے۔ ایک یونانی اور دوسری اسلامی۔ اپنے ذہن میں اس نے دونوں دنیاوں کو اس طرح خلقی طور پر (Intrinsically) یکجا کیا ہے کہ وہ بالکل ایک سی لگتی ہیں اور ان میں سے کسی کے ساتھ بیوقافی کا اس کے ہاں سوال ہی پیدا نہیں ہوتا۔ ان حالات میں اس نے روایتی اسلام اور یونانی درستے دونوں کی تعبیر و تشریع کی اور ان میں کچھ تغیر و بدلت کیا۔ اس کا یہ روایہ اس کے اس سارے فلسفے میں نمایاں ہے جو اصطلاحی مذہبی میدان میں داخل ہوتا ہے، لیکن یہ سب سے نمایاں اس کے نظریہ وحی والہام میں ہے۔ اس میں ابن سینا مسلم عقائد اور دینیات میں ایک بڑی تبدیلی یہ کہہ کر لاتا ہے کہ قرآنی وحی اکثر مقامات پر سچائی کی علامت ہے۔ لفظ بلطف (Literal) سچائی نہیں ہے۔ لیکن عوام کے لیے اسے لفظی سچائی ہی رہنا چاہیے۔ یونانی فلسفے میں اگرچہ رسالت کے مسلم فلسفیانہ عقیدے میں بہت سے عناصر پائے جاتے ہیں، لیکن وہ دھنڈلے اور بعض اوقات ناپختہ اور بے ڈھنگے انداز میں ہیں اور پھر وہ جگہ جگہ بکھرے ہوئے ملتے ہیں۔ مسلم فلاسفہ کا ان غیر واضح، ناپختہ اور بکھرے ہوئے عناصر سے ایک مفصل جامع اور لطیف و شاستر نظریہ وحی نکال کر مرتب کرنا اور اس سے محمد صلی اللہ علیہ

وسلم کی شخصیت کی تعبیر کرنا کسی حینس کے کام سے کم نہیں۔

عقلی سطح پر بات یوں کی جاتی ہے کہ بقول اسطو کچھ لوگ قیاس کو کام میں لائے بغیر ہی کبری و صغری کے نتیجے تک پہنچ جاتے ہیں۔ اس کو بنیاد بنا کر ابھن سینا ایک مکمل وجدانی تجربے کا نظریہ مرتب کرتا ہے۔ وہ کہتا ہے کہ لوگ اپنی وجدانی قوتوں میں بخلاف کیفیت اور کیت بہت مختلف ہوتے ہیں۔ یہاں کچھ لوگوں میں یہ قوت تقریباً مفتوح ہوتی ہے، دوسروں میں یہ اعلیٰ درجے کی ہوتی ہے۔ ان حالات میں ایک ایسا شخص ہو سکتا ہے جس کو یہ قوت بہت زیادہ اور غیر معمولی طور پر دوستیت ہوتی ہو۔ ایسا شخص بغیر کسی بیرونی تعلیم و تلقین کے صداقت کا امانت دار ہو سکتا ہے۔ اس پوری صداقت سے حاصل ہونے والی مکمل بصیرت سے کام لے کر وہ اس صداقت کی ماہیت اور آنے والے واقعات کی بات کرتا ہے۔ یہ بصیرت بیک وقت عقلی اور اخلاقی روحاںی ہوتی ہے، چنانچہ ایک پیغمبرانہ تجربے کو فلسفیانہ اور اخلاقی دونوں قسم کے معیارات پر پورا اترتا چاہیے۔

اس بصیرت کو جو علم اور اقدار کا منبع ہوتی ہے، ابھن سینا عقل فعال کہتا ہے اور اس سے وجہ کا فرشتہ جریل مراد لیتا ہے۔ اب پیغمبر پیغمبر ہوتے ہوئے تو عقل فعال کا مترادف ہوتا ہے لیکن پیغمبر بطور انسان کے عقل فعال جیسا نہیں ہوتا۔ چنانچہ وجہ کا عطا کرنیوالا ایک معنی میں پیغمبر کے اندر وہ میں ہوتا ہے اور دوسرے معنی میں چونکہ وہ انسان ہوتا ہے اس کے بیرون میں ہوتا ہے۔

اب اگرچہ عقلی روحاںی بصیرت پیغمبر کے پاس سب سے بڑا تھہ ہوتا ہے۔ وہ تاریخ میں صرف اسی کے بل بوتے پر کوئی تغیری کارنا سہ انعام نہیں دے سکتا۔ اس کے منصب کا یہ فطری تقاضا ہوتا ہے کہ وہ انسانیت کے پاس ایک پیغام لے کر جائے، ان پر اثر انداز ہو اور اپنے مشن کی تکمیل کرے۔ یہ معیار مسلم فلاسفہ کو اس بات پر آمادہ کرتا ہے کہ چاہے وہ اکابر یونانی فلاسفہ اور مفکرین میں الوہی حکمت دیکھتے ہوں، وہ اپنے ذہنوں کو موسیٰ اور عیسیٰ علیہما السلام پر مركوز کر دیں، خاص طور پر حضرت محمد صلی اللہ علیہ وسلم پر جو پیغمبر کی تمام مطلوبہ صفات کے بدرجہ اتم حامل ہیں۔ یہ مطلوبہ صفات یہ ہیں کہ پیغمبر کے پاس ایک بہت طاقتور اور واضح تصور ہوتا چاہیے۔ اس کی نفسیاتی قوت اتنی زیادہ ہو کہ وہ نہ صرف دوسرے ذہنوں پر اثر انداز ہو سکے بلکہ عمومی طور پر تمام مادے (Matter) پر اس کا بھی تصرف ہو اور یہ کہ وہ ایک

معاشرتی سیاسی نظام قائم کر سکے۔

ایک غیر معمولی قوت مخلیہ کی صفت کے طفیل پیغمبر کا ذہن ایک پر زور نفیاتی ضرورت کے تحت خالص عقلی صداقتوں اور تصورات کو عام زندگی کی ایسی طاقتور علامتوں اور پیکروں کی صورت میں بدل دیتا ہے کہ ایک انسان جب انہیں سنتا یا پڑھتا ہے تو نہ صرف ان پر ایمان لے آتا ہے بلکہ ان پر عمل بھی کرنے لگتا ہے۔ پیغمبر کی قوت مخلیہ کے اس وظیفے پر جس سے وہ علامتیں تخلیق کرتی اور چیزوں میں جان ڈالتی ہے، فارابی اور ابن سینا دونوں نے زور دیا ہے، لیکن ابن سینا نے زیادہ تفصیل کے ساتھ ایہ علامت بندی اور معنی خیزی جب یہ پیغمبر کی روح اور عقل پر اپنا اثر ڈالتی ہے تو اس سے اتنے طاقتور اور واضح پیکر سامنے آتے ہیں کہ جو کچھ پیغمبر کی روح سوچتی اور تصور کرتی ہے وہ اسے واقعی سننے اور دیکھنے لگتا ہے۔ اسی لیے وہ از راہ ضرورت ایک ایسی جنت اور جہنم کی بات کرنے لگتا ہے جو سرت اور تکلیف کی خلاصہ روحانی حالتوں کی نمائندگی کرتی ہیں۔ مذہبی کتابوں میں جواہام بیان ہوئے ہیں وہ زیادہ تر استعاراتی اسلوب میں ہیں اور اسی لیے ان کی تعبیر اس طرح کی جانی چاہیے کہ ان کے پس پرده جو بلند تر روحانی صداقت ہے وہ سامنے آجائے۔

### خدا اور کائنات

اوپر ذکر ہو چکا ہے کہ خدا یکتا ہے اور وجود واجب ہے باقی سب چیزیں اتفاقی ہیں اور اسی پر منحصر ہیں۔ خدا کا کوئی دوسرا جو ہر اور کوئی ایسی صفات نہیں ہیں سوانح اس کے کہ وہ موجود ہے اور ضرورت کے تحت موجود ہے۔ اس بات کو ابن سینا یوں بیان کرتا ہے کہ خدا کا جو ہر اور اس کا لازمی وجود ایک ہی چیز ہیں۔ چونکہ خدا کا الگ سے کوئی وجود نہیں ہے اس لیے وہ مطلقاً بسیط (Simple) ہے اور اس کو بیان نہیں کیا جا سکتا۔ لیکن اگر وہ جو ہر اور صفات کے بغیر ہے تو دنیا سے اس کا تعلق کس طرح سے قائم ہو سکتا ہے؟ ارسٹو کے لیے جو خدا کے بارے میں اسی طرح کا تصور رکھتا تھا دنیا ایک بالکل ہی دوسری چیز تھی۔ نہ وہ اس کی تخلیق تھی نہ وہ اس کے لیے فکر مند تھا اور نہ اس سے آگاہ۔ اس کا خدا وائی خود گنگری کی ایک آسودہ زندگی گزارتا تھا اور دنیا نے اس کی محبت اور عقیدت میں اپنے آپ کو ایک نظام عالم میں منضبط کر لیا تھا۔

مسلم فلسفے کی روایت اس مسئلے کا حل نو قلاطونی نمونے کے زیر اثر ڈھونڈتی ہے جو خدا

کے سادہ اور بسیط پن کو اس خیال کے ساتھ مر بوط کرتا ہے کہ جب خدا اپنے آپ کا علم رکھتا ہے تو وہ ایک سادہ اور مضمون انداز میں اشیاء کے جو ہر کا علم بھی رکھتا ہے۔ ابن سینا کے خیال میں خدا کا اپنے بارے میں علم اپنے آپ دوسری چیزوں کا بھی علم ہے۔ کیونکہ اپنے آپ کو جان کروہ لازماً باقی سب موجودات کو بھی جانتا ہے جن کا اس سے صدور ہوا ہے۔ یہاں ابن سینا اپنا نیا خیال پیش کرتا ہے۔ یونان کی فلسفیانہ روایت کے مطابق خدا زیادہ سے زیادہ جواہر (یا کلیات) کا علم رکھ سکتا ہے۔ مخصوص جزئیات (Particular Existents) کا نہیں۔ اس لیے کہ یہ ایک خاص وقت میں صرف حسی اور اک سے جانی جاسکتی ہیں اور خدا چونکہ اس دنیا کی زندگی سے مادر ہے اس میں کوئی تغیر نہیں ہو سکتا اور وہ غیر مادی اور بے جسم ہے اس لیے وہ حسی اور اک نہیں رکھ سکتا۔ فلاسفہ کا یہ عقیدہ اسلام کے بالکل خلاف تھا، اس لیے کہ اس سے نہ صرف یہ کہ خدا کا علم نامکمل ثابت ہوتا ہے بلکہ خود خدا بھی اپنے بندوں کے لیے بے کار ہو جاتا تھا۔ ابن سینا یہاں ایک دلیل پیش کرتا ہے یہ دکھانے کے لیے کہ اگرچہ خدا کے ہاں جزئیات کا حسی اور اک سے حاصل کردہ علم نہیں ہوتا لیکن وہ تمام جزئیات کو ”ایک کلیاتی انداز“ سے جانتا ہے، چنانچہ اور اک سے حاصل کردہ علم اس کے لیے ایک فاتحہ چیز ہے۔ چونکہ خدا وہ منبع ہے جہاں سے ساری موجودات کا صدور ہوتا ہے اس لیے وہ ان موجودات کا علم بھی رکھتا ہے اور ان کے درمیان جو تعلقات ہیں ان کا بھی۔ مثلاً خدا کو معلوم ہے کہ ایک خاص سلسلہ واقعات کے بعد سورج گرہن واقع ہوگا اور اس گرہن سے پہلے کے حالات اور ان کے نتائج کو جانتے ہوئے وہ یقینی طور پر اس گرہن کے اثرات اور خصوصیات کا بھی علم رکھتا ہے۔ اس لیے وہ جانتا ہے کہ یہ خاص گرہن کیا ہوگا اور اسے گرہن کے تمام دوسرے واقعات سے الگ پہچان سکتا ہے۔ لیکن جب ایک خاص گرہن وقت کے ایک خاص لمحے میں واقع ہوتا ہے تو خدا جو زمانی تبدیلی کے تابع نہیں ہے اس کے لیے اس گرہن کا اس طرح سے جانتا ضروری نہیں ہے اس لیے کہ اسے پہلے ہی سے اس کا علم ہے۔ خدا اور دنیا کے بازے میں فلسفیانہ نظریہ یہ ہے کہ دنیا خدا کے ساتھ ہی ہمیشہ سے موجود چلی آتی ہے۔ اس لیے کہ مادہ اور صورتیں ہمیشہ اس کی ذات سے صادر ہوتی ہیں۔ لیکن اگرچہ یہ نظریہ مسلم راجح العقیدہ لوگوں کے لیے ناقابل قبول تھا، ابن سینا نے اسے اس لیے پیش کیا کہ وہ مذہب اور عقل دونوں کے تقاضوں کے ساتھ انصاف کر سکے اور ساتھ ہی

ملحدانہ مادیت سے اجتناب کر سکے۔ مادہ پرست لوگوں کے نزدیک دنیا ہمیشہ سے خدا کے ساتھ موجود رہی ہے۔ ابن سینا کے لیے بھی دنیا ایک دائیٰ شیئی موجود ہے، لیکن چونکہ یہ اپنے آپ میں اتفاقی اور حادثاتی ہے اس لیے یہ ہمیشہ تمام وکمال خدا پر انحصار رکھتی ہے۔ یہاں ہمیں جوہر اور وجود کے نظریے کا دہرا مقصد دکھائی دیتا ہے۔ دہریت کے بخلاف موجودات کو وجود عطا کرنے کے لیے خدا کی ضرورت ہوتی ہے اور شرک سے بختنے کے لیے ضروری ہے کہ خدا کے وجود کو دنیا کے وجود سے بالکل الگ اور ممتاز سمجھا جائے۔

### تصوف اور شریعت

اپنی کتاب ”اشارات“ کے آخر میں ابن سینا تصوف سے بحث کرتا ہے۔ اس کے نزدیک عارف وہ ہے جو منطق اور علم کے راستے سے ہٹ کر حقیقت سے قرب و اتصال کی بدولت خدا تک پہنچے۔ عارفوں کا گزر کئی مقامات سے ہوتا ہے اور ان کے مختلف درجات ہیں۔ تصوف کے موضوع پر ابن سینا کے کچھ رسائل بھی ہیں۔ ابن سینا کی الہیات فارابی اور اخوان الصفا کی جامع ہے۔ فلسفی ابن سینا مانتا ہے کہ عقل کے پہلو بہ پہلو ایمان کا وجود ضروری ہے۔ ان کے باہمی تعلق کے بارے میں یا تو یہ کہا جاسکتا ہے کہ (۱) عقل اور ایمان ایک دوسرے کی صد ہیں، لہذا انہیں ایک دوسرے سے الگ رکھنا چاہیے یا یہ کہ (۲) ایمان عقل کا کمال ہے، لہذا وہ اسے تکمیل تک پہنچاتا ہے یا یہ کہ (۳) عقل عملاً ایمان کی تکمیل کا سبب بنتی ہے۔ ابن سینا دوسری صورت کا قائل ہے۔ وہ کہتا ہے کہ شریعت حکمت کی ضد نہیں۔ ان کا وجود ایک دوسرے کے لیے ضروری ہے۔ وہ کہتا ہے کہ پیغمبروں کا درجہ فلسفیوں سے افضل ہے اور وحی کی حیثیت ایک بلند و بالا اور اک کی ہے۔ یعنی ایک قوت قدیمہ کی۔ وحی الہام اور روایا حکمت الہیہ کے اجزاء ہیں۔ کتابِ نفس کے آخر میں جن حواس باطنیہ کا ذکر ہے ان کا اشارہ اسی قوت قدیمہ کی طرف ہے۔ یوں بھی بعض انسان جن کی قوت حس تیز ہوتی ہے بعض حد درجہ باریک مناسبتوں کا ادراک کر لیتے ہیں اور یہ بھی ممکن ہے کہ حادث کو پہلے سے جان لیں۔

### مشرق و مغرب پر ابن سینا کا اثر

کوئی شک نہیں کہ ابن سینا کے افکار کا اثر بے حد و سیع رہا ہے مشرق میں تو اس کا نظام فلسفہ مسلم فلسفے کی پوری روایت پر شروع سے لے کر آج تک غالب چلا آیا ہے۔ روایتی

انداز کے مدارس میں بھی ابن سینا کو اسلام کے سب سے بڑے فلسفی کے طور پر پڑھایا جاتا ہے۔ اس لیے کہ اس کے بعد اسی درجے کے اور بھل اور زیرِ ک فلسفی نے کوئی نظام مرتب کر کے نہ دیا، ابن رشد جو مسلم فلسفیانہ روایت میں آخری بڑا نام ہے، اس نے بھی اپنے افکار کسی ضابطے کے مطابق ترتیب نہ دیئے بلکہ اسطو کے فلسفے کی تشریحات لکھنے کو ترجیح دی۔ ان تشریحات کا ان کی عظیم الشان عالمانہ سلسلہ اور بصیرت و ذکاءت کی وجہ سے مغرب کے قرون وسطی پر بے پناہ اثر ہوا۔ مشرق میں نہ صرف یہ کہ وہ زیادہ با اثر ثابت نہ ہوئیں بلکہ ان میں سے اکثر کا اصل عربی میں وجود بھی باقی نہ رہا۔ اس کے بعد بہت کم فلاسفہ پیدا ہوئے اور فلسفیانہ قیل و قال ابن سینا کی شرحیں لکھنے یا اس کے خلاف دلائل جمع کرنے تک محدود رہ گئی۔

جو کچھ تھوڑے بہت مستندیات تھے مثلاً صدر الدین شیرازی (ملا صدر) جنہوں نے باضابط فلسفے پر کتابیں لکھیں، وہ اپنے عقلی مزاج (اگرچہ روحانی نہیں) میں فلسفیانہ سے زیادہ صوفیانہ ہوتے چلے گئے۔ تاہم ابن سینا کے حق میں اور اس کے خلاف یہ مناظرانہ بحثیں اور شرحیں بھی جدید طلبہ کے زیادہ مطالعے میں نہیں رہیں۔

اسلامی روایت میں ابن سینا کے اثرات کیا رہے؟ اگر ہم کہیں کہ اسلام کی فلسفیانہ روایت میں اس کا غالب رہا تو اس کے یہ معنی نہیں ہوں گے کہ اسلامی روایت میں بھی اس کا تسلط رہا۔ اس کے برعکس ابن سینا کا اثر و نفوذ بعد میں آنے والے امام غزالی اور امام فخر الدین رازی کی مناظراتی بحثوں اور تنقیدوں کے نتیجے میں سست کر رہ گیا اور پھر زوال پذیر ہو کر قریب اختم ہو گیا۔

اس فلسفی نے دنیا کی ازیزی کا جو تصور دیا اس نے نہ صرف روایتی عقیدے کی توبیں کی بلکہ خود اس کے اپنے نظریات سے بھی انصاف نہ کیا جو اس نے اسلام کا خاص لحاظ کرتے ہوئے قائم کیے تھے مثلاً اس کا نظریہ دحی والہام۔ لیکن اس کے خلاف علمائے دین کا سب سے بڑا اعتراض یہ تھا کہ اس نے حشر احمد (قیامت کے روز جسموں کے اٹھائے جانے) کا انکار کیا تھا وہ کہتا تھا کہ ایمان کی سلسلہ پر تو اس میں یقین رکھا جا سکتا ہے، لیکن عقلی سلسلہ پر نہیں۔

قرون وسطی میں ابن سینا کی تصانیف کا ہسپانیہ میں لاطینی زبان میں ترجمہ ہوا۔ اس

کے اثرات مغرب میں بہت گھرے اور دور رس ثابت ہوئے۔ یہ اثرات البرٹ دی گریٹ کے وقت سے شروع ہوئے جو طامس اکویناس کا استاد تھا۔ طامس اکویناس کی اپنی مابعد الطبیعتیات اور علم کلام اس وقت تک پوری طرح سمجھ میں نہیں آتے جب تک یہ نہ جان لیا جائے کہ اس نے کتنا کچھ ابن سینا سے اخذ کیا ہے اور اس کا ذکر اکویناس کی کتاب De Ente & Essentia کے ہر صفحے پر جو اس کی مابعد الطبیعتیات کی بنیاد ہے دیکھا جا سکتا ہے۔ ابن سینا کے افکار سے جو مغربی فلاسفہ، انفرادی طور پر متاثر ہوئے یا ان کو انہوں نے اپنی بحث کا موضوع بنایا بہت طویل ہے اور وہ تاریخ میں قرون وسطی سے لے کر آج تک چلے آتے ہیں۔

چیچھے ابن سینا کی نفیسیات پر گفتگو کرتے ہوئے یہ بات رہ گئی کہ اس کی نفیسیات کی خصوصیت وہ نظام مراتب ہے جس میں نیچے کی قوتیں اوپر کی قوتیں کا مقصد بجالاتی ہیں۔ چنانچہ خارجی حواس اندروںی حواس کے لیے کام کرتے ہیں اور یہ عقل و خرد کے کام آتے ہیں۔ وہ یوں کہ پہلے مجموعی حس خارجی حواس سے حاصل کردہ معلومات کو باہم مربوط کرتی ہے اور انہیں قوت تخلیل کے حوالے کر دیتی ہے تخلیل پیدا آور قوت کے لیے کام کرتی ہے اور پیدا آور قوت و اہمی کے لیے اور یہ قوت حافظہ کے لیے اخارجی حواس کا مقصد جو چیزیں پورا کرتی ہیں وہ خواہش اور برہمی کی محک قوتیں ہیں جو افلاطون کے سہ جزوی نظریہ روح کی متابعت میں شہوت پرست اور تند مزاج ہوتی ہیں۔

روح کا آخری مقدر عقل فعال کے ساتھ اتصال حاصل کرنا ہے جہاں سے یہ جہاں معقول کی خوبصورتی اور بھلائی کا ادراک کر سکتی ہے۔ ابن سینا کو یقین تھا کہ اسی میں روح کی سچی خوشی مضر ہے لیکن وہ یہ سمجھتا تھا کہ یہ رفع و بر ت مقدر صرف چند استحقاق رکھنے والے لوگوں کے لیے یا فلاسفہ اور پیغمبروں کے لیے ہو گا۔ سادہ یا بے عقل لوگ اس مرتبے تک نہیں پہنچ پائیں گے یا تو اس لیے کہ قدرت نے انہیں اس کے لیے تیار ہی نہیں کیا، یا اپنی بے حسی اور عدم استعداد کی وجہ سے۔ چنانچہ وہ جسم کی موت کے بعد زندہ تو رہیں گے لیکن اپنے جسموں سے الگ ہو کر سدا تکلیف میں ہوں گے اور جسمانی مسرتوں سے لف اندوں نہیں ہو سکیں گے۔ تاہم ایسے نفوس کے لیے جو رنج و راحت لکھی ہوئی ہے۔ وہ ابن سینا کے نزدیک قلنسے کا موضوع نہیں ہے۔ اسے صرف شریعت کی طرف رجوع کر کے یا پیغمبر کی

بات تسلیم کر کے ہی سمجھا اور مانا جاسکتا ہے۔ اس طرح ابن سینا نہ ہی صداقت کو کسی حد تک قابل اعتبار تسلیم کرتا ہے لیکن اسے فلسفے کی بحث و نظر سے بالکل عیحدہ رکھتا ہے۔ یہ اس کے نزدیک اسکی صداقت ہے جو صرف عوام کے مانے کی ہے جو اسے روایات کی روشنی میں اخذ کرتے ہیں اور اسے اپنے ایمان میں داخل کر لیتے ہیں۔

### اخوان الصفاء

اگرچہ مسلم فکر و فلسفے کی تاریخ میں یہ جماعت ابن سینا سے پہلے آتی ہے، لیکن چونکہ یہ لوگ باضابطہ فلسفی نہیں تھے بلکہ عالم اور مفکر تھے، اس لیے ان کا ذکر عموماً مسلم فلاسفہ سے الگ کیا جاتا ہے۔

دوسری صدی میں جب مسلم سلطنت کی سیاسی وحدت ٹوٹ پھوٹ سے دوچار ہونے لگی اور مرکز سے دور کے علاقے مختلف فرمان رواؤں کے تسلط میں آنے لگے تو آل بویہ کے عہد میں عراق کے شرقی کونے میں واقع شہر بصرہ میں اہل فکر و فلسفہ کی ایک جماعت دیکھنے میں آئی، جو سائنس اور فلسفہ سے شغف رکھنے والے افراد کی ایک خوبصورت تنظیم تھی۔ یہ افراد لوگوں کی نگاہوں سے چھپ کر نہایت راز داری کے ساتھ ایک دوسرے سے ملا کرتے اور اپنی ان ملاقاتوں میں یا یوں ٹھیک کہ اپنی ان مجالس میں جو وہ ہر بار ہویں روز منعقد کیا کرتے تھے خالص علمی اور فکری مسائل پر سوچ بچار اور تبادلہ آراء کیا کرتے۔ انکی اس سوچ بچار اور مباحثہ و گفتگو کا حاصل جماعت میں سے ایک یا دو یا زیادہ ارکان جو معتمد (سیکرٹری) کا کام انجام دیتے تھے۔ بعد ازاں ایک مفصل مکتب (Epistle) کی صورت میں لکھ لیا کرتے۔ پھر یہ مکاتیب خوبصورت طور پر جماعت سے وابستہ ان لوگوں تک پہنچائے جاتے جو کسی وجہ سے ان مجالس میں نہ آسکتے تھے، تاکہ پہنچنے رہ جانے والے وہ لوگ بھی ان علمی و فکری مسائل سے آگاہی حاصل کر لیں جو ان اجلasoں میں زیر بحث آئے ہوتے اور اس طرح چراغ سے چراغ جلتا چلا جائے۔ اس جماعت نے اپنا نام ”اخوان الصفاء“ رکھا تھا۔ لیکن یہ کون لوگ تھے اور ان کے نمایاں اور ممتاز ارکان کے نام کیا تھے؟ اور جو افراد یہ مکاتیب سپرد قلم کرتے تھے ان کی پہچان کیا تھی اور وہ کتنے تھے۔ ان باتوں کا حصہ علم آج تک کسی کو نہیں ہو سکا۔

اس جماعت کا پورا نام ”اخوان الصفاء و خلان الوفاء و اہل العدل و ایمان العمد و ارباب

الحقائق واصحاب المعانی، تھا جوانہوں نے اپنے مکاتیب میں اپنے لیے بعض موقع پر خود استعمال کیا۔ اس پورے نام کا سلسلہ اردو میں ترجمہ ہو گا: ”پاکیزگی پسند اور وفا شعار لوگ عدل کے خواہاں اور حمد و شنا کے خوگز عارفین حقائق، واقفان معانی“۔ اس جماعت کا ایک مختصر نام جو زیادہ تر استعمال ہوتا ہے اخوان الصفاء وخلان الوفاء ہے اور مختصر ترین نام جس سے یہ جماعت عام طور پر پہچانی جاتی ہے وہ اخوان الصفاء ہی ہے۔ ان لوگوں نے اپنے لیے یہ جو بڑا سا نام تجویز کیا، اس پر غور کرنے سے معلوم ہوتا ہے کہ ان لوگوں کو معاشرے میں اپنے خاص کردار اور اس زندگی میں اپنے مقاصد کا گہرا شعور حاصل تھا اور یہ نام ایک طرح سے ان کی شخصیت اور اخلاق اور ان کے فکری رجحانات اور امنگوں کا مظہر تھا۔ کچھ لوگوں کا خیال ہے کہ اس جماعت کے نام کے اجزاء اس بات کی نشاندہی کرتے ہیں کہ وہ کن کن لوگوں اور فرقوں سے اپنا تعلق جوڑتے تھے۔ مثلاً اپنے آپ کو اہل العدل (عدل کے خواہاں) کہہ کر وہ معتزلہ کی طرف اپنا میلان ظاہر کرتے تھے جن کا دوسرا نام ”اہل التوحید والعدل“ تھا۔ اسی طرح ارباب الحقائق (عارفان حقائق) کہہ کر وہ اپنے سامنے صوفیہ کا نمونہ رکھتے تھے جن کا کہتا یہ تھا کہ وہ ہمیشہ حقائق کی جستجو میں رہتے ہیں۔ اصحاب المعانی (واقفان معانی) کا اشارہ اسلامی تحریک کی طرف تھا جن کے نظام میں دو طرح کے معنی یعنی ظاہر اور باطن مردوج تھے۔

اس جماعت نے جو مفصل مکاتیب مختلف اوقات اور مختلف موضوعات پر قلم بند کیے، جنہیں عربی زبان میں ”رسائل اخوان الصفاء“ کہا جاتا ہے (ہم بھی انہیں اب رسائل ہی کہیں گے) ان کی تعداد ملا کر باون (۵۲) ہوتی ہے اور یہ زمانے کی دستبرد سے بچ کر نو سو سال بعد آج بھی اصل حالت میں محفوظ اور آسانی سے دستیاب ہیں (ان کا ایک تازہ ایڈیشن ایران سے چار جلدیوں میں شائع ہوا ہے جو دو ہزار صفحات پر مشتمل ہے)۔

اخوان الصفاء نے اپنے ان باون (۵۲) رسائل میں اپنے وقت کے تقریباً تمام علوم و فنون کا احاطہ کیا۔ یہ چار جلدیوں میں چار اقسام کے رسائل پر مشتمل ہیں:

قسم اول میں کل چودہ رسائل ہیں جو لقسم الرياضی کے زیر عنوان اس ترتیب سے ہیں  
 (۱) عدد (۲) جیوئیٹری (۳) نجوم (اстрانوی) (۴) موسيقی (۵) جغرافیہ (۶) نسب (نسبت ناسب) (۷) صنائع علیہ (۸) صنائع عملیہ (۹) اختلاف اخلاق (۱۰) ایسا غوچی

(منطق) (۱۱) قاطیغوریاں (منطق) (۱۲) بار امانیاں (منطق) (۱۳) انلو طیقا اولی (منطق) (منطق) (۱۴) انلو طیقا ثانیہ (منطق)۔

قسم دوم میں سترہ رسائلے عنوان "جسمانیات طبیعت" درج ہیں (۱) ہیوی و صورت (۲) السماء والعالم (۳) کون و فساد (۴) آثار علویہ (۵) تکوین معادن (۶) ماہیت طبیعت (۷) اجناس بات (۸) تکوین حیوانات (۹) ترکیب جد (۱۰) حاس و محسوس (۱۱) مسقط نطفہ (۱۲) انسان عالم صیر (Microcosmos) ہے (۱۳) کیفیت نفوس جزئیہ (۱۴) طاقت انسان (۱۵) خاصیت لذات اور حکمت موت و حیات (۱۶) موت و حیات (۱۷) اختلاف لغات اور رسوم خطوط و عبارات۔

رسائل کی تیسرا قسم کا عنوان "نفسانیات عقلیات" ہے اور اس کے ذیل میں دس رسائل ہیں (۱) مبادی موجودات عقلیہ اور فیض غور شیوں کی رائے (۲) مبادی موجودات عقلیہ اور اخوان الصفاء کی رائے (۳) قول حکماء کہ عالم انسان کبیر ہے (۴) عقل و معقول (۵) ادوار اور اکواز (۶) ماہیت عشق (۷) بعث و قیامت (۸) کیت اجناس الحركات (۹) علل و معلومات (۱۰) حدود و رسوم۔

چوتھی قسم کے رسائل کا عنوان "علوم نامویہ الہیہ شرعیہ" ہے۔ اس میں گیارہ رسائلے ہیں (۱) آراء و دیانت (شرعیہ نامویہ علسفیہ) (۲) ماہیت الطریق الی اللہ (۳) اعتقاد اخوان الصفاء (۴) کیفیت معاشرت اخوان الصفاء (۵) ماہیت ایمان (۶) ماہیت ناموس الہی اور شرائط نبوت (۷) دعوت الی اللہ (۸) کیفیت احوال روحانیاں (۹) انواع سیاست (۱۰) تمام عالم کے ترتیب و نظم کی کیفیت (۱۱) ماہیت سحر و عزائم اور نظر بد۔

مشہور عرب دانشور اور ادیب ابوحیان التوحیدی جس نے اپنی کتاب الامتاء والموازنة (Entertainment & Intimacy) میں سب سے پہلے اخوان الصفاء کا ذکر کیا، اپنے ایک ساتھی زید بن رفای کے حوالے سے کہتا ہے کہ اس شخص نے بصرہ میں ایک طویل زمانہ گزارا اور وہاں اس کا رابطہ ایک ایسی جماعت (مراد اخوان الصفاء) سے ہوا جو علم کی مختلف اصناف اور فنون کی جملہ اقسام پر حادی تھی۔ چنانچہ اس نے ان کی صحبت اختیار کی اور ان کی خدمت میں ایک عرصہ بسر کیا، اس جماعت کا کہنا تھا کہ شریعت کو طرح طرح کی

جہالتوں نے گدلا کر کے رکھ دیا ہے اور اس میں کئی طرح کی گمراہیاں در آئی ہیں۔ اگر اس کی صفائی اور تطہیر کی جانی ہے تو وہ صرف فلسفے سے ہی ممکن ہے۔ نیز ان کا خیال تھا کہ جب یونانی فلسفہ اور عربی شریعت ایک دوسرے میں ختم ہو گئے تو انسانی عقیدہ و فکر کو کمال کی منزل حاصل ہو جائے گی۔ اپنے ان نظریات کے اظہار کے لیے اس جماعت نے پچاس رسائل تصنیف کیے اور ان کا نام رکھا ”رسائل اخوان الصفاء و خلان الوفاء“ لیکن یہ سب کچھ کرتے ہوئے انہوں نے اپنے نام اختصار میں رکھے اور یہ رسائل کتب فروشیوں کو بیچج کر ان کے ذریعے خاص لوگوں میں پھیلا دیے۔

اخوان الصفاء نے اپنے ممتاز اور سر برآورده اصحاب کے نام پر دوہ اختصار میں رکھے تھے۔ اس کی وجہ یہ تھی کہ ان سے تقریباً ایک سو سال پہلے سے مسلم خلفاً نے فکر و فلسفہ اور آزاد خیالی پر کڑی پابندیاں عائد کر رکھی تھیں۔ جب ان کے رسائل لوگوں میں پھیلے اور پڑھنے والوں کو ان کے علمی و فکری آفاق سے آگاہی ہوئی تو قدرتی طور پر لوگوں میں بحث پیدا ہوا کہ ان رسائل کا لکھنے والا کون ہے؟ اس بارے میں لوگوں نے قیاس کے گھوڑے دوڑائے۔ بعض نے سمجھا کہ یہ حضرت علی کرم اللہ وجہہ کی نسل میں سے کسی امام کا کلام ہے۔ اس سلسلے میں بعض لوگوں نے امام جعفر صادق کا نام بھی لیا۔ کچھ لوگوں نے کہا کہ یہ پہلے زمانے کے کسی معتزلی متكلم کی تصنیف ہے۔ لیکن آگے چل کر جب ابو حیان التوحیدی نے اپنی ایک شبانہ مجلس میں اس جماعت کا ذکر کیا تو اس نے چند نام ایسے بھی گنوادیے جن کے ساتھ زید بن رفاعہ کا میل جول رہتا تھا۔ تب لوگوں نے یہ اندازہ قائم کیا کہ اس جماعت کے ممتاز اور نمایاں افراد بھلے صیغہ راز میں ہوں تاہم وہ پانچ نام جو ابو حیان نے گنوائے تھے ان رسائل کی تصنیف میں ان سب کا یا ان میں سے بعض کا عملی حصہ رہا ہو گا۔ یہ پانچ نام ابو حیان کے مطابق یہ تھے:

- (۱) ابو سلیمان محمد بن معاشر البستی المقدی
- (۲) ابو الحسن علی بن ہارون الزنجانی
- (۳) ابو احمد الجبر جانی
- (۴) ابو الحسن العوفی
- (۵) زید بن رفاعہ

اخوان الصفاء کے ان رسائل کے بارے میں اب تک کی تحقیق یہاں تک پہنچی ہے کہ ان کی تصنیف و تدوین میں جن لوگوں نے عملی حصہ لیا وہ یہی پانچ افراد تھے۔ رسائل قلم بند کون کرتا تھا؟ ظاہر ہے وہ انہی میں سے ایک شخص تھا یا دو یا تین! اس ضمن میں ابوالسیمان البستی اور ابوالحسن العوفی کے نام دوسروں سے زیادہ اعتماد کے ساتھ لیے جاتے ہیں۔

اخوان کا پانچ نظر کوئی شک نہیں کہ اسلام کو جہالت کی آلوادیوں سے پاک کر کے اسے فلسفہ اور سائنس کے امتزاج سے ترقی دینا اور کمال تک پہنچانا تھا۔ لیکن ان کی مابعد الطبعیات اور ان کی بہت سی دوسری آراء اور نظریات اسلامی عقائد سے مطابقت نہیں رکھتے تھے بلکہ ان سے واضح طور پر ہٹ کر تھے۔ اس وقت کے ایک بڑے عالم اور مفکر شیخ ابو سلیمان الحنفی الجحتانی نے ان کو پڑھ کر یہ رائے دی کہ ان لوگوں (یعنی اخوان) نے اپنی طرف سے کوشش تو بہت کی ہے کہ مذہب اور فلسفہ کو ایک دوسرے کے قریب لاایا جائے لیکن وہ اس میں کامیاب نہیں ہو سکے۔ شیخ جحتانی کی اس مقنی اور مضرت رسال رائے کے باوجود اخوان الصفاء کے رسائل لوگوں کے ہاتھوں میں پہنچتے اور پڑھتے جاتے رہے اور انہوں نے مسلم اور یہودی اہل فکر و فہمہ کو (جن میں غزالی اور ابن رشد شامل ہیں) کسی نہ کسی درجے میں ضرور متاثر کیا۔ یہ رسائل اسی زمانے میں ہسپانیہ تک پہنچے اس امر کے باوجود کہ ادھر مشرق میں ان کے بارے میں رفتہ رفتہ یہ رائے قائم ہونے لگی تھی کہ یہ اپنی تعلیمات اور اپنے نظام فکر و اعقاد میں غیر اسلامی اور گمراہ کن ہیں۔ آگے چل کر علمائے شریعت نے جب ان رسائل کو کافرانہ اور ملحدانہ قرار دے دیا تو ۱۱۲۰ء میں عباسی خلیفہ مسیحہ کے حکم سے ان رسائل کو جلا ڈالا گیا۔ لیکن رسائل کا ایک نسخہ یا چند نسخے جلا ڈالنے سے کیا ہونا تھا، جبکہ وہ ڈیڑھ سو سال سے زیادہ عرصے سے اہل فکر و نظر کے درمیان گردش کرتے رہے تھے۔ چنانچہ ان رسائل کا نشان مٹایا نہ جاسکا اور یہ آج تک اپنی اصل حالت میں موجود ہیں۔

اخوان الصفاء نے اپنے پیش رو عرب مفکرین اور فلاسفہ کو تو ظاہر ہے پڑھا ہی تھا۔ ان کے علاوہ انہوں نے فلسفہ یونان سے بھی براہ راست بہت کچھ اخذ کیا تھا۔ دراصل وہ اپنے فلسفیانہ نظریات میں اپنے ان عرب پیش روؤں سے بہت زیادہ انتخاب پسند (Eclectic) واقع ہوئے تھے اور اس کے ساتھ وہ ریاضیات کے مطالعے میں بھی ان سے زیادہ شوق اور انہاک رکھتے تھے۔ ان کا یہ ایمان تھا کہ دنیا میں جتنے بھی مفید علوم و معارف ہیں ان کی کلید

ریاضیات ہے، جن میں عرفان ذات بھی شامل ہے جو برتر عرفان یعنی عرفان الہی کی طرف پہلا قدم ہے۔ رازی کی طرح وہ بھی اپنے انداز میں ایک مختلف قسم کے تابع کے قائل تھے لیکن اس کے بخلاف وہ اس امر کے پر زور مدعی تھے کہ فلسفیانہ صداقت اور نہ ہی صداقت ایک ہی چیز ہے۔ اسی طرح وہ یونانی فلسفہ اور اسلام نیز یہودیت اور عیسائیت کے درمیان بھی کوئی معاشرت نہیں سمجھتے تھے۔ اس زاویے سے دیکھیں تو اخوان الصفاء کی یہ جماعت ایسی تھی کہ دوسرے مذاہب اور فلسفیانہ مکاتب فکر کے بارے میں ان جیسا رواہ اگر وہ اسلام میں شروع سے لے کر آج تک دیکھنے میں نہیں آیا۔ ان کا ایک رومانی خیال جوان کے ساتھ مخصوص ہے یہ تھا کہ سائنس، فلسفہ اور نہب وقت کے ساتھ ساتھ ایک دوسرے کے قریب آتے جائیں گے حتیٰ کہ ایک دن یہ تینوں متعدد اور ہم آہنگ ہو جائیں گے۔ چنانچہ انہوں نے اپنی تلاش اور شوق جستجو کو بالکل آزاد رکھتے ہوئے اپنے ہنی افق کو وسیع کیا۔ ان کے رسائل کے مطالعے سے پتا چلتا ہے کہ نہ صرف یونانی فلسفہ بلکہ ہندوستان اور ایران کی حکمت و دانائی اور یہودیت اور عیسائیت کی نہ ہی کتابوں سے اخذ و استفادہ کرنے میں بھی انہوں نے جھگٹ محسوس نہ کی اور چاہی کی تلاش میں انہیں جہاں جہاں بھی کوئی مفید چیز ملی۔ انہوں نے اس سے فیض حاصل کیا اور اپنے رسائل میں اس کا مناسب انداز میں تذکرہ کیا۔ انہوں نے اپنے رسالہ نمبر ۲۳ میں ایک جگہ حضرت مسیح کی زندگی کے کچھ واقعات بیان کیے ہیں جن کے متعلق انگریز مورخ شینل لین پول کا بیان ہے کہ پورے عرب لڑپر میں حضرت مسیح کی زندگی کے موضوع پر اس سے زیادہ شریفانہ بیان دیکھنے میں نہیں آیا۔

اخوان الصفاء کے اہم نظریات کیا تھے؟ یہ مختلف عنوانات کے تحت مختصر ایوں بیان ہو سکتے ہیں:

### علوم کی تقسیم

اخوان کے زدیک علوم کو تین بڑی اقسام میں تقسیم کیا جا سکتا ہے۔ ریاضیات طبیعتیات اور ما بعد طبیعتیات۔ یہی تقسیم ارسطو کے زمانے میں بھی رائج تھی۔ ریاضیات کے تحت وہ اپنے رسائل میں: نظریہ اعداد، جیو میٹری، علم ہیئت، جغرافیہ، موسیقی، نظری اور عملی فنون، اخلاقیات اور منطق شامل کرتے ہیں۔ طبیعتیات میں ان کے ہاں مادہ، ہیئت، حرکت، زمان و مکان، فلک، کون و فساد، معدنیات، جوہر، فطرت، نباتات، حیوانات، انسانی

جسم، حواس، زندگی اور موت، عالم اصغر، مرت، دکھ اور زبان پر بحث ہوتی ہے، اسی طرح مابعد الطبیعتیات کو وہ نفسیاتی عقلیات اور الہیات میں تقسیم کرتے ہیں اور پہلی ذیلی تقسیم میں وہ نفسانیات، عقلیات، وجود عالم اکبر، عقل و معقول، ادوار و اکوار، محبت، بعث و قیامت اور علت و معلول کو درج کرتے ہیں جبکہ دوسری تقسیم الہیات کے ضمن میں وہ عقائد اخوان الصفاء، دوستی، ایمان، ناموس الہی، رسالت، دعوت الی اللہ، کیفیت احوال روحانیات، سیاست اور جادو وغیرہ کے مضمین لاتے ہیں۔

### نظریہ علم

اخوان کی رائے میں مجموعی علم تین طرح سے حاصل کیا جاسکتا ہے (۱) حواس خسہ کے ذریعے (۲) بنیادی عقل کے ذریعے اور (۳) ہدایت اور سند کی صورت میں: چنانچہ مادی اشیاء کا حسی تجربہ، حواس خسہ کے توسط سے ہوتا ہے لیکن منطق کے مجرد واقعین اور ریاضی کے مسلمات عقل و خرد کے استعمال سے دریافت ہوتے ہیں اور حصول علم کا ایک طریقہ یہ ہے کہ انسان اپنے کسی مستند رہنمہ سے یا دوسرے معنوں میں ایک استاد سے علم حاصل کرے۔ یہ استاد اپنا علم امام سے حاصل کرتا ہے اور وہ دوسرے ائمہ سے ہوتے ہوئے پیغمبر تک جا پہنچتا ہے جس کو یہ علم براہ راست خدا سے حاصل ہوتا ہے۔

اخوان اپنے نظریہ علم (Epistemology) میں افلاطون سے کافی متاثر دکھائی دیتے ہیں۔ اس نظریے کی بنیاد روح اور جسم کی دوئی (Dualism) کے تصور پر ہے اور علم کا آخری مقصد یہ قرار پاتا ہے کہ وہ نفس انسانی کو صاف اور مطہر کر کے اسے محسوس کے درجے سے نکال کر روحانی درجے میں اور مادی اور ٹھوس حالت سے نکال کر ڈھنی اور مجرد حالت میں لے آئے۔ افلاطون کا خیال تھا کہ انسان کا جسم اس کی روح کی تجھیں میں رکاوٹ ہوتا ہے۔ اخوان بھی اسی نظریے کے حامل ہیں جو پیغمبروں اور فلاسفہ کا نظریہ بھی ہے کہ "جسم روحون کا زندان ہوتے ہیں" اس مضمون پر وہ ایک حدیث کا حوالہ بھی دیتے ہیں کہ "یہ دنیا ایک مومن کے لیے قید خانہ اور ایک کافر کے لیے بہشت ہے" لیکن افلاطون کا نظریہ علم اخوان سے اس اعتبار سے مختلف ہے کہ اس کا عقیدہ تھا کہ اصلی اور حقیقی علم جسم سے بالکل عیحدگی کی صورت میں ہی حاصل ہو سکتا ہے۔ جبکہ اخوان یہ سمجھتے تھے کہ حقیقت علیاً کا علم اس دینا میں رہ کر بھی حاصل کیا جاسکتا ہے۔ افلاطون کا خیال تھا کہ روح موجودہ جسم میں آنے

سے پہلے ایک دوسری زندگی میں موجود تھی۔ لیکن اخوان اس سے متفق نہیں تھے اور انہوں نے تناسخ ارواح کا فیٹا غورٹی نظریہ پہلے ہی رد کر دیا تھا۔ اخوان صراحت کے ساتھ کہتے ہیں کہ تعلیم کا حصول پہلے حواس کے ذریعے ہی ہونا چاہیے اس کے بعد عقل کے ذریعے اور آخر میں منطقی اخراج کے ذریعے۔ یہ ظاہر ہے افلاطون کا نظریہ نہیں تھا۔ اس لیے کہ اس نے تو حواس اور عقل کے درمیان ایک حد فاصل قائم کر رکھی تھی۔

### ما بعد الطبیعتات

#### (۱) صورت اور مادہ

صورت اور مادہ کے بارے میں اخوان الصفاء کے خیالات ارسطوئی ہیں۔ وہ یہ کہ ہر جسم مادہ اور صورت پر مشتمل ہے جو ایک دوسرے سے جدا نہیں کیے جاسکتے۔ اس لیے کہ خاص صورتیں روح اور عقل کی طرح محض تصورات ہوتی ہیں۔ ان میں سے صورت زیادہ اہم ہے اس لیے کہ اجسام اپنی صورتوں کی وجہ سے ہی مختلف ہوتے ہیں۔ ان کا مادہ بہت سی حالتوں میں ایک ہوتا ہے۔ اپنے رسائل میں وہ کچھ میلان افلاطون کی طرف بھی ظاہر کرتے ہیں جب وہ یہ کہتے ہیں کہ تصویریں، پیکر، فریم اور خصوصیات جو ہمیں تحت القمری دنیا میں نیز آسمانی اجسام کے جواہروں میں دکھانی دیتی ہیں، یہ سب مثالیں، شیوهیں اور رنگ آمیزیاں ہیں ان امثال کی جوارواح کی دنیا میں موجود ہیں۔

#### (۲) مکان اور زمان

مکان اور زمان کے متعلق اخوان یہ سمجھتے تھے کہ یہ دونوں حقیقتیں نہیں ہیں۔ مکان زیادہ معروضی ہے اس لیے کہ اس کا تعلق اجسام کے ساتھ ہے جن کی پیمائشیں ہوتی ہیں۔ یہ وہ برتن ہے جو اپنے مشمول کو سنبھالے رکھتا ہے۔ وقت کا کوئی مستقل وجود نہیں ہے۔ اس کا تصور متحرک اجسام کے ضمن میں ہی کیا جاسکتا ہے۔ اب اگر مکان دنیا کی بیرونی سطح ہے اور وقت کروں کی گردش کی گئتی کرنا ہے تو ان کروں کی موجودگی سے پہلے مکان و زماں کے بارے میں سوچا بھی نہیں جاسکتا۔ ان کے ان خیالات سے بعض لوگوں نے یہ اندازہ قائم کیا کہ وہ دنیا کی ابدیت کے قائل ہیں۔ وہ اس الزام سے آگاہ تھے اور انہوں نے اس کے خلاف اپنا دفاع کرنے کی کوشش کی۔

### (۳) حرکت

عام قسم کی حرکات چھ ہیں، جنہیں تین جوڑوں میں اکٹھا کیا گیا ہے: کون و فساد؛ زیادتی اور کمی؛ تبدیلی اور بے دخلی۔ حرکت کی خاص خاص اقسام متعدد ہیں۔ مسلسل اور مکمل حرکت کروی (Spherical) ہوتی ہے۔ سیدھی حرکت بھی مسلسل ہوتی ہے لیکن وہ مکمل نہیں ہوتی۔ تیر جب کمان سے نکلتا ہے تو اپنی منزل پر پہنچنے تک ایک مسلسل راست اختیار کرتا ہے۔ یہاں تیر کی اس مثال میں وہ زینو الیاطی سے اختلاف کرتے ہیں جس نے یہ دلیل دی تھی کہ اگر نقطوں کو ملا کر ایک خط کھینچا جائے تو ان نقطوں کے درمیان ہمیشہ ایک خالی جگہ ہو گی۔ چنانچہ ایک خاص لمحے میں ایک تیر ایک خاص نقطے پر حالتِ سکون میں ہو گا۔

### (۴) علیت (Causality)

علیت میں اخوان الصفاء کا داروددار ارسٹو پر تھا۔ وہ کہتے تھے کہ علیتیں یا بڑے اسباب چار ہیں: ہیولا نیہ (یعنی اس مادہ یا جوہر سے متعلق جس سے کوئی چیز بنی ہو) صور یہ (صورت یا ہیئت سے متعلق جو کسی شے کو دی جاتی ہے تاکہ اس سے وہ چیز بن سکے) فاعلیہ (وہ عامل جو اس شے کو صورت عطا کرتا ہے) اور تمامیہ (وہ مقصد جو وہ بنائی ہوئی چیز پورا کرتی ہے)۔ ان علتوں کے بارے میں خاص طور پر چوتھی علت کے بارے میں کسی سوال کا جواب ہمیشہ مشکل ہوتا ہے کیونکہ یہ سوال چیزوں کے جوہر کے بارے میں ہوتا ہے۔ ان چاروں علتوں کو مل کر کام کرنا چاہیے، ورنہ جو شے مطلوب ہے وہ وجود میں نہیں آئے گی اور ان کو باقی رہنا چاہیے تاکہ وہ چیز جو پیدا کی گئی ہے ہمیشہ کے لیے رہ جائے۔ یہ کہنا ضروری نہیں کہ تمام موجودات کی آخری علت خدا ہی ہے۔

### (۵) اعداد

اعداد اخوان الصفاء کے نظریے کے لیے ابلاغ کا ذریعہ ہیں۔ فیضا غورث کا اعداد کے متعلق جو نظریہ تھا (ان کی صفات میں تناسب اور پیش روی وغیرہ) اور ان کا انسان کی اس زندگی اور بعد کی زندگی کے ساتھ پراسرار قسم کا متعلق ہونا۔ یہ سب کچھ اخوان کو بہت اچھا لگا۔ اخوان نے اعداد کو دو گروہوں میں تقسیم کیا۔ ایک عنصر جو "ایک" ہے اور ایک سلسلہ اعداد "دو سے لے کر لامتناہیت تک" ایک مطلق وحدت ہے جو ناقابل تقسیم ہے جس میں سے کچھ کم نہیں ہو سکتا اور جس میں کچھ بڑھایا نہیں جا سکتا۔ تمام اعداد ایک سے نکلتے ہیں دو کا عدد

ایک کا اعادہ کرنے سے اور باقی کے اعداد ایک کا عدد بڑھاتے جانے سے۔ اسی سے باقی تمام اعداد کے غصر کے طور پر اس کا کردار بنتا ہے۔ یہ ماہرانہ بازی گری اس نیم الہیاتی اور نیم ما بعد الطبعیاتی بیان تک پہنچنے کے لیے ضروری تھی کہ ”ایک“ ان اعداد سے مختلف قسم کا ہے جو اس سے متفرع ہوتے ہیں۔ اسی طرح ایک (خدا) بھی ان تمام دوسری چیزوں سے مختلف ہے جو اس سے صدور کرتی ہیں۔

#### ۶- وجود اور صدور

خدا کے بعد اب کائنات کی طرف آئیے کہ یہ کیسے وجود میں آئی؟ اور کب وجود میں آئی؟ فلاسفہ عموماً یہی کہتے آئے ہیں کہ یہ عالم قدیم ہے۔ یہ ہمیشہ سے موجود تھا اور اسے کسی خالق اور صاحب حکمت نے پیدا نہیں کیا۔ لیکن اخوان ان لوگوں سے اتفاق نہیں کرتے۔ ان کا عقیدہ ہے کہ یہ عالم محمدث ہے۔ یعنی اللہ پہلے تھا اور یہ اس کے بعد وجود میں آیا ہے اور اللہ نے اسے عدم سے پیدا کیا ہے۔

یہ کائنات کیسے وجود میں آئی۔ اس کا ایک جواب تو اسلام اور دوسرے آسمانی مذاہب کے پاس ہے۔ یعنی یہ کہ اللہ نے کہا: ہو جا اور وہ ہو گئی۔ لیکن اخوان کاظمیہ اس بارے میں کچھ اور ہے اور اس میں وہ براہ راست نو فلاطینی فکر سے متاثر ہیں۔ اخوان کہتے ہیں کہ خدا جو سب سے اعلیٰ وارفع ذات ہے اس سے اس دنیا نے اس طرح صدور (emanate) کیا جیسے سورج سے اس کی شعاعیں نکل کر پھیلتی ہیں اور وہ اپنی جگہ موجود رہتا ہے۔ تاہم یہ مادی دنیا خدا سے براہ راست صادر نہیں ہوتی، بلکہ ایک کے بعد ایک بیچ کے واسطوں سے گزر کر وجود میں آتی ہے۔ ان بیچ کے واسطوں کا ایک روحانی نظام مراتب (Hierarchy) ہے جو اخوان الصفاء کے ساتھ خاص ہے۔ اس نظام مراتب کے کچھ اولین عناصر تو اخوان نے فلاطینیوں سے اور کچھ پہلے عرب فلاسفہ سے لیے ہیں، لیکن یہ مفصل و مبسوط (elaborate) نظام ان کا اپنا ہی ہے اور ان کے سارے فلسفے کے لیے بنیاد کا کام دیتا ہے۔ آئیے دیکھتے ہیں کہ یہ نظام ہے کیا اور خدا سے صدور کر کے کن مراحل سے گزر کر یہ کائنات وجود میں آئی ہے:

#### ۱- الباری (خدا، خالق)

سب سے پہلے خالق کی ذات ہے جو سب سے اول اور ازلی حقیقت ہے۔ وہ واحد ہے، کیتا ہے، نہ اس کا کوئی شریک ہے اور نہ اس جیسا اور کوئی۔ اس کے متعلق یہ تصور کرنا

کہ اس کے ہاتھ پاؤں ہیں اور وہ انسانوں کی طرح اٹھتا بیٹھتا ہے بالکل غلط بات ہے۔  
اس کا کام فقط تخلیق کا ارادہ کرنا ہے۔

## ۲- عقل کلی یا عقل فعال

اس ذات باری سے جب صدور ہوتا ہے تو عقل کلی یا عقل فعال (The First Intelligence) وجود میں آتی ہے۔ خدا نے اسے برہ راست، ضرورت کے تحت اور کسی حرکت و انقطاع کے بغیر پیدا کیا ہے۔ یہ خدا کی ابدیت سے اپنی ابدیت اخذ کرتی ہے اور اسی کے منشائے یہ دوام اور کمال حاصل کرتی ہے۔ جس طرح خدا واحد ہے اسی طرح یہ بھی واحد ہے اور چونکہ خدا کی ذات مادی اجسام سے اعلیٰ و برتر ہے اس نے اس عقل کلی میں یہ گنجائش رکھ دی ہے کہ بعد کے جملہ عناصر کا صدور اسی سے ہو۔ گویا اس نے عقل کلی میں صدور مکر (re-emanation) کا منصب رکھ دیا ہے۔ چنانچہ جو قوتیں اور اختیارات خدا کی طرف منسوب ہوتے ہیں اخوان الصفاء کے نزدیک ان کا تعلق دراصل عقل کلی سے ہے جو ذات باری ہی کا عکس اور شہنشہ ہے۔

## ۳- نفس کلی

عقل کلی سے نفس کلی (The World Soul) صادر ہوتا ہے، جو اس کائنات کی روح ہے۔ یہ اپنی قوت عقل سے حاصل کرتا ہے۔ اس کا ایک مظہر سورج ہے جس کے ذریعے یہ تمام زمینی اور آسمانی دنیا کو زندگی بخشتا ہے۔ ہم اپنی دنیا میں جس چیز کو تخلیق کہتے ہیں، اس کا تعلق نفس کلی سے ہے۔

## ۴- ہیوئی اولی: (The Primitive Matter)

یہ اولین مادہ ایک سادہ اور روحانی جو ہر ہے جس کی ہستی تو ہوتی ہے لیکن جنم نہیں ہوتا۔ چونکہ اولین مادہ بے حرکت اور انفعائی تھا اور اس میں کوئی قوت موجود نہ تھی۔ اس لیے یہ خود صدور نہیں کر سکتا تھا۔ چنانچہ عقل کلی نے یہ اہتمام کیا کہ یہ نفس کلی سے صادر ہو اور نفس کلی کو بہت کاوش اور جدوجہد کرنی پڑی کہ یہ مادہ اس سے نکل کر باہر آئے اور مختلف صورتیں اختیار کرے۔

## ۵- الطبیعت (طبيعي قوتیں: Nature)

نچر نفس کلی کی قوتوں میں سے ایک قوت ہے۔ یہ وہ توانائی ہے جو مادی اور ارضی دنیا

میں جاری و ساری ہے اور اس میں واقع تمام اجسام پر اثر انداز ہے۔ یہی نیچر حرکت، زندگی اور تغیر کا سبب ہے۔ یہ بڑی حکمت اور قاعدے کے ساتھ کام کرتی ہے۔ اس لحاظ سے یہ خدا اور مٹاۓ ایزدی کا فلسفیانہ نام ہے۔ یعنی جسے الٰہ مذاہب خدا کہتے ہیں، الٰہ فلسفہ اسے نیچر کہتے ہیں۔

#### ۶- الجسم : (جسم مطلق یا ہیوئی ثانیہ The Spatial Matter)

جب نفس کلی نے عقل کلی کی مدد سے مادے کو تین اطراف میں حرکت دینی شروع کی تو مادے میں تین بعدیں (لبائی، چوڑائی اور گہرائی) پیدا ہوئیں اور وہ رفتہ رفتہ جسم مطلق یا ہیوئی (مادہ) ثانیہ بن گیا۔ یہ مادہ ثانیہ مادہ اولیٰ کی طرح اب کوئی تصور یا جو ہر نہیں رہا، بلکہ یہ ایک خاص مقدار (quantum) بن جاتا ہے جس کی صورت مدور (Spherical) ہوتی ہے۔ یہ جسم مطلق وہ چیز ہے جس سے ہماری یہ دنیا بنائی گئی ہے۔

#### ۷- الفلک (اجرام فلکی The World of Spehers)

صدور کے ساتوں مرطے میں اجرام فلکی ظاہر ہوئے جو خیالی نہیں، بلکہ روحانی ہیں، کرتے کی شکل کے ہیں، اندر سے خالی اور شفاف ہیں، یہ اجرام سماوی جو تعداد میں گیارہ ہیں اپنے خول کی موتائی اور جنم میں مختلف ہیں۔ ان اجرام میں ثابت ستاروں کے علاوہ یہ سیارے شامل ہیں: زحل (Saturn) مشتری (Jupiter) مرخ (Mars) سورج، زهرہ (Venus)، عطارد (Mercury) اور چاند! یہ سب اجرام سماوی ایک چوتھے عصر اشیر (Ether) سے بننے ہوئے ہیں اور ان پر نہ تخلیق کا عمل ہو سکتا ہے اور نہ انہیں بکاڑا جاسکتا ہے۔

#### ۸- العناصر الاربعة (The Four Elements)

آٹھویں درجے پر یہ چار عناصر: پانی، ہوا، مٹی اور آگ صادر ہوئے۔ ان چار عناصر کے صدور کے بعد ہم وجود کی ان صورتوں کی طرف آتے ہیں جو عالم تحت القمری (Sublunar World) میں واقع ہیں، جہاں تخلیق کا عمل بھی ہوتا رہتا ہے اور تحریک اور بگاڑ کا بھی، یعنی ایسی دنیا جہاں چیزیں بنتی بگزتی رہتی ہیں۔ اخوان اس بات کو مانتے ہیں کہ یہ چاروں عناصر ایک دوسرے میں تبدیل ہو سکتے ہیں۔ یعنی پانی، ہوا اور آگ بن جاتا ہے اور آگ ہوا اور پانی میں تبدیل ہو جاتی ہے۔

## ۹- المولدات (اقالیم ثلاشہ The Three Kingdoms)

جب صدور کا یہ نظام اختتام کو پہنچا تو اس میں تین اقلیمیں ظاہر ہوئیں۔ یعنی معدنیات، بیانات اور حیوانات، جو چار عنصر کے باہمی امترانج اور ایک دوسرے میں تبدیل ہونے کے نتیجے میں پیدا ہوں۔

اخوان کے نزدیک ذات احمد سے صادر ہونے والے یہ آٹھ عناصر باہم مل کر فو بختے ہیں، جو ریاضیات میں تعداد ہے اصلی اور بنیادی اعداد (ایک سے نو تک) کی۔ ہم آگے چل کر دیکھیں گے کہ فینٹا غورٹی فلٹے کے زیر اثر اخوان الصفاء اعداد اور ان کی اہمیت اور تاثیر پر بہت زور دیتے ہیں۔ فینٹا غورٹ اور اس کے پیروکاروں کا کہنا تھا کہ انسان اگر اعداد اور ان کی صفات کا علم حاصل کر لے تو وہ اس کائنات کی تخلیق اور اس کے سارے نظام کی گھری معرفت حاصل کر سکتا ہے۔ چنانچہ اخوان نے بھی اپنی مابعد الطیعیات کا تعلق اصل اور بنیادی اعداد (Cardinal numbers) کے ساتھ جوڑا اور اس طرح نومارچ پر مشتمل ایک نظام مراتب قائم کیا۔

کائنات کی تخلیق کے بارے میں اس سارے نظریے کا مرکزی نقطہ یہ ہے کہ نفس انسانی کا تعلق عالم لاہوت سے ہے اور یہ کہ اسے ایک دن ذات احمد (الباری) کی طرف لوٹ کر جانا ہے۔ انفرادی نفوس اس نفس کلی (World Soul) World کا جزو ہیں اور وہ جسم کی موت کے بعد پاک اور منصفی ہو کر اس کی طرف لوٹ جاتے ہیں، جس طرح کہ یہ نفس کلی خود ایک دن ذات احمد کی طرف لوٹ جائے گا۔ اس دنیا میں انسان کی موت قیامت صفری ہے، جبکہ نفس کلی کا آخر الامر خالق کی طرف لوٹ جانا قیامت کبریٰ ہو گا۔

کائنات اور اس کے عناصر کی تخلیق کے بارے میں اخوان الصفاء کے اس نظریہ صدور (Emanation Doctrine) پر لوگوں کو بہت اعتراض ہوئے۔ مثلاً یہ کہ خدا جب تمام نور ہی نور ہے تو اس سے ہیوٹی (مادہ) کا صدور کیسے ہوا جو ایک لثیف اور بے نور چیز ہے۔ پھر یہ کہ یہ کیسے ممکن ہے کہ خالق جو کامل اور ہر نقص سے پاک ہے اس سے ایسی چیزوں نے صدور کیا جو ناقص اور بدہیئت ہیں اور جب خدا خیر محض ہے تو یہ کیونکر ہوا کہ اس سے صدور کرنے والے جہاں میں برائی اور بدانتی کا غلبہ ہو۔ اس طرح کے اعتراضات کا جواب

اخوان الصفاء نے کیا دیا، یہ تو معلوم نہیں۔ لیکن اس طرح کے اعتراضات، ذرا بدی ہوئی صورت میں، مذاہب اور ادیان پر بھی تو کیے گئے ہیں اور ان کا کوئی مطمئن کرنے والا جواب آج تک سننے میں نہیں آیا۔ مثلاً بھی سوال کہ خدا نے انسانی معاشروں کی اصلاح اور دنیا میں خیر و سلامتی کے لیے اتنے پیغمبر اور رسول بھی تو چاہیے تو یہ تھا کہ دنیا میں ہر طرف نیکی، محبت اور انصاف کا بول بالا ہوتا اور برائی، عناد اور ظلم کی قوتیں دب کر رہے جائیں۔ لیکن تاریخ انسانی کیا بتاتی ہے۔ قلیل مستثنیات کو چھوڑ کر کیا کہیں ایسا ہوا؟ یا آئندہ بھی ایسا ہونے کی امید ہے؟

---

اخوان الصفاء نے قدیم یونانی حکماء و فلاسفہ سے کیسے اور کہاں تک کب فیض کیا؟ یہ جانتا یہاں اس لیے بھی ضروری معلوم ہوتا ہے کہ اخوان کا نظریہ علم بڑی حد تک افلاطون کے بتائے ہوئے خطوط پر چلتا ہے۔ لیکن افلاطون سے پہلے فیض غورث تھا جس سے اخوان متاثر ہوئے۔

اخوان کی تحریروں کا ایک حصہ ایسا ہے کہ اس میں فیض غورث اور اس کے سکول کے لوگوں کی روح بلوتی ہوئی سنائی دیتی ہے۔ فیض غورث کا عقیدہ تھا کہ اعداد اور ان کی خصوصیات جان لینے سے ہم اس کائنات کی تخلیق اور اس کے نظام کو سمجھ سکتے ہیں۔ چنانچہ اخوان نے بھی اعداد کے علم کو بہت اہمیت دی اور اس امر پر زور دیا کہ منطق، طبیعتیات اور الہیات کے علوم پڑھنے سے پہلے ایک سکالر کے لیے ریاضیات کا علم حاصل کرنا بہت ضروری ہے۔ فیض غورثیوں کے نزدیک ۳ کے عدد کی خاص اہمیت تھی۔ ان کی رائے میں ۲ کا ہندسہ انصاف کی علامت تھا۔ ۷ کا ہندسہ موزوں صورت حال (Opportunity) کا نشان تھا کہ انسان ۷ ماہ کی مدت میں پیدا ہونے کے قابل ہوتا ہے اور ۱۳ سال بعد بلوغت کو پہنچتا ہے۔ ۵ کے ہندسے میں ازدواج کے معنی پائے گئے، اس لیے کہ یہ ہندسہ پہلے جفت اور پہلے طاق عدد ( $3+2$ ) کا اتحاد ہوتا ہے۔ فیض غورث نے انسانی زندگی کو چار حصوں میں تقسیم کیا تھا جو ایک طرح سے چار موسموں (جائز، بھار، گرم اور خزان) کے متوازن تھے۔ لیکن ۳ کے عدد کی اہمیت کے معاملے میں اخوان اس سے بھی آگے گئے۔ انہوں نے

ریاضیات کو چار علوم میں تقسیم کیا: حساب، جیومیٹری، علم بہیت اور موسيقی! انہوں نے یاد دلایا کہ سال کے چار موسم ہوتے ہیں اور ہوا میں بھی چار ہیں۔ اسی طرح دنیا میں سمجھیں چار ہیں اور چار عناصر (پانی، ہوا، آگ اور مرٹی) تو ان کی مابعد الطبیعتیات کا باقاعدہ ایک زینہ ہیں۔ اس کے ساتھ ہی اخوان اس بات کو مانتے تھے کہ خدا نے جب انسان کو پیدا کیا تو اس کے اندر چار مزاج (Humours) رکھ دیئے: صفرادی، خونی، بلغی اور سوداگری، جو طب یونانی میں انسان کی صحت کے امتحان کے لیے بنیادی حوالے کا کام دیتے ہیں۔ اس معاملے میں اخوان یہاں تک جاتے ہیں کہ ان کے نزدیک اعداد کا گہرا علم خدا کی معرفت کا بہت اہم وسیلہ ہے۔

لیکن اخوان الصفاء فیما غورث کے تمام نظریات کو تسلیم نہیں کرتے۔ انہوں نے مثلاً اس کے نظریہ تفاسخ ارواح کو قبول نہیں کیا۔ اگرچہ بعض لوگوں کے نزدیک ان کا یہ نظریہ کہ روح انسانی تطہیر کے عمل سے گزر کر بالآخر نفس کلی میں جا کر رضم ہو گی اور اس کے بعد عقل کلی یعنی ذات احاد سے متصل ہو جائے گی تفاسخ ہی کی ایک شکل ہے۔

افلاطون کا اثر اخوان کی تحریروں پر زیادہ دکھائی نہیں دیتا، اس لیے کہ وہ افلاطونی سے زیادہ نو فلاطونی تھے۔ ان کے رسائل میں افلاطون کے مقالات Phaedo اور Republic کے مخصوص چند حوالے ملتے ہیں۔ البتہ وہ اپنے نظریہ علم (Epistemology) میں کافی حد تک افلاطون سے متاثر دکھائی دیتے ہیں۔ اور تو اور افلاطون کا مشہور نظریہ امثال (Ideas) (۱) جو اس کی تحریروں میں بار بار سامنے آتا ہے اخوان الصفاء کے رسائل میں اس کا تذکرہ بہت کم ہوا ہے۔ سقراط اور اس کے مدرسہ فکر کا ذکر البتہ رسائل میں ملتا ہے۔ سقراط نے جس صبر و استقامت سے موت کا مقابلہ کیا، اس کی بہت تعریف کی گئی ہے بلکہ ایک جگہ جہاں بستر مرگ کا منظر بیان ہوا ہے سقراط ایک ایسی بات کرتا ہے جو اخوان کے اپنے تجویز کردہ مدارج سے مطابقت رکھتی ہے۔ وہ کہتا ہے ”میں ان لوگوں کی طرف جا رہا ہوں جو ہمارے بھائی ہیں اور بڑی حکمت، فضیلت اور کرم والے ہیں“ اخوان نے بھی اپنی جماعت کے لوگوں کے لیے اسی طرح کے مدارج مقرر کیے تھے: *الاخوان الابرار الرحماء*،

(۱) افلاطون کا یہ نظریہ کہ اس دنیا میں جو کچھ بھی حقیقی ہے۔ وہ دراصل ایک ہقص نقل ہے۔ ایک مکمل اور ابدی نقش اول کی جسے وہ Idea کا نام دیتا ہے۔

### الاخوان الاخيار الفضلاء، الاخوان الفضلاء الكرام!

چنانچہ افلاطون سے اخوان الصفاء نے جو کچھ لیا وہ مختصر ایہ ہے کہ انسانی جسم اور روح دو الگ الگ چیزیں ہیں اور حقیقی علم اس وقت تک حاصل نہیں ہو سکتا جب تک روح انسانی جسمانی تقاضوں سے بالکل آزاد ہو کر لطیف و مصافی نہ ہو جائے۔ نیز یہ کہ جسم روح کے لیے مثل قید خانے کے ہے۔ دوسرے انہوں نے افلاطون سے اس عزت و تکریم کا سبق لیا جو اس کے ہاں عظیم فلسفی ستراط کے لیے تھی۔

البتہ ارسطو اور شرق اوسط کی ارسطویت کا اثر اخوان پر زیادہ ہے۔ ان کے رسائل میں جو اصطلاحات اور تصورات استعمال ہوئے ہیں ان پر ارسطو کی واضح چھاپ ہے۔ اخوان الصفاء میں جو خالص شفقت منطق کے ساتھ دیکھنے میں آتا ہے، خصوصاً ان کی یہ آمادگی کہ جتنے بھی منطقی جدلیاتی حربے انہیں ارسطو سے ملے ہیں وہ ان سب کو استعمال کریں گے اور ان سے فائدہ اٹھائیں گے یہ ظاہر کرتی ہے کہ انہیں ارسطو سے واقعی بہت کچھ ملا ہے۔ اخوان ان فلاسفہ میں سے ہیں جو ایک طرف تو وہ data استعمال کرنے سے نہیں بچکھاتے جو انہیں عقل مہیا کرتی ہے اور دوسری طرف وہ ایسا data بھی اپنے کام میں لاتے ہیں جو انہیں قرآن مہیا کرتا ہے اور ایسا کر کے وہ اپنی تعلیمات کے لیے جواز پیدا کرتے ہیں۔ ارسطو نے منطق کے چھ مقابلوں کا ترتیب دیئے تھے جو اخوان کے الگ الگ رسالوں کا موضوع ہیں۔ ان کے متوالی یا ان کے مقابلے میں اخوان اپنے ایک رسالے (نمبر سات) میں منطق کے پانچ مقالوں کا ذکر کرتے ہوئے کہتے ہیں "منطقی علوم پانچ قسم کے ہیں: اول انولوطینقا ہے جو شاعری کے فن کا علم ہے دوسرا ریتوریقا (Rhetoric) جو تقریر کے فن کا علم ہے، تیسرا طوبیقا (Topics) ہے جس میں استدلال کے فن سے بحث کی جاتی ہے۔ چوتھا بولوطینقا ہے جس کا مقصد دلیل و برهان کا ماہراتہ استعمال ہے اور پانچواں سو فسطینقا (Sophistication) ہے جو مناظرہ اور جدل میں مخالف آمیز استدلال سے کام لینے کا علم ہے۔"

تاہم یہ بھی ایک حقیقت ہے کہ بہت سے اہم امور میں اخوان پر ارسطو کے فلسفے کا کوئی اثر نہیں تھا۔ ان کے بنیادی تصورات اور اصطلاحات تو ارسطوی سے اخذ کردہ تھے لیکن ان کو انہوں نے جس طرح سے آگے بڑھایا اس معاملے میں ان پر نو فلسفیوں کا اثر زیادہ ہے۔ ارسطو کے معاملے میں اخوان کے علم کی سطحیت اس سے بھی نمایاں ہے کہ

دو کتابوں The Book of the Apple اور Theologia کو اخوان نے ارسطو کی تصنیفات سمجھا اور ان سے اسی حیثیت میں استفادہ کیا۔ حالانکہ ارسطو کا ان سے کوئی واسطہ نہیں تھا۔ ان میں سے پہلی کتاب دراصل فلاطینوس کی Enneads کے کچھ ابواب کا اختصار ہے اور دوسری کتاب اخوان سے تقریباً ایک صدی پہلے عربی زبان میں افلاطون کے انداز میں لکھی گئی تھی جس پر اس کے مکالے Phaedo کا اثر نمایاں ہے۔ لیکن انصاف کی بات یہ ہے کہ ان دو کتابوں کے بارے میں یہ غلطی صرف اخوان الصفاء ہی سے سرزد نہیں ہوئی تھی۔ اس میں دوسرے بہت سے لوگ بھی شامل ہیں۔

اخوان نے اپنے فلسفہ و فکر میں جس کا اثر سب سے زیادہ قبول کیا۔ وہ نو فلاطونیت کا ابوالآباء فلاطینوس (Plotinus) ہے۔ وہ تھا تو روم نژاد، لیکن اپنی فکر اور تعلیمات کے اعتبار سے وہ یونانی فلسفے کی کڑی ہی سمجھا جاتا ہے۔ ارسطو کے چار سو سال بعد آنے کے باوجود وہ قریب قریب اتنا ہی اہم اور قد آور سمجھا جاتا ہے جتنا افلاطون اور ارسطو افلاطینوس کے فلسفے کا سنگ بنیاد صدور (Emanation) اور نظام مراتب (Hierarchy) کا تصور ہے۔ اس کا یہ نظام تین اقانیم (Hypostases) پر مشتمل ہے۔ اس کا عقیدہ یہ تھا کہ ذات احاد سے بذریعہ عقل اور پھر عقل سے روح کا صدور ہوتا ہے۔ یہ روح اگرچہ عقل (Nous) کی طرف واپس جانے کے لیے بے تاب رہتی ہے، لیکن اس میں اتنی جرات بھی پائی جاتی ہے کہ یہ عقل سے الگ ہو کر دوسری چیزوں کی آرزو کرنے لگے جن کا تعلق نہ تو عقل سے ہوتا ہے، نہ روح سے، ایک کثیف اور گھٹھیا چیز۔ یعنی مادے۔ کی آرزو جو اسے اپنے راستے سے بھٹکا کر دور لیے چکرتی ہے۔ یہ روح کچھ عرصہ اس حالت آوارگی میں رہنے کے بعد اپنے آپ کو رنجیدہ اور یاد وطن میں مول (nostalgic) محسوس کرتی ہے اور اپنی پہلی حالت کو لوٹنا چاہتی ہے۔ چنانچہ وہ تعقیل و تفکر کے طفیل مادے کے تصرف سے آزاد ہو کر دوبارہ اپنے مبدأے حقیقی سے جاتی ہے۔ اس طرح فلاطینوس کی تئیث احادیث، عقل اور روح پر مشتمل ہے اور عیسوی تئیث سے بالکل مختلف ہے۔ انسانی روح میں مادے کے تصرف سے نجات پانے اور اپنے مبدأے حقیقی کی طرف پرواز کر جانے کے لیے جو بے قراری پائی جاتی ہے، اسے فلاطینوس نے ”عشق“ کا نام دیا ہے جو آگے چل کر ابین بینتا کے تصور عشق اور صوفیہ کے عشق حقیقی کی صورت میں نمودار ہوا۔

اخوان الصفاء نے اپنا نظریہ صدور لیا تو فلاطینوس سے تھا، لیکن جہاں فلاطینوس کے ہاں اس کے چار مدارج تھے، اخوان الصفاء نے اس کے نو مدارج قرار دے ڈالے۔ جن کا بیان اوپر آپ کی نظر سے گزرا۔ اخوان کا صدور اور روح انسانی کی واپسی (home quest) کا یہ نظریہ ان کے تمام رسائل میں جاری و ساری رہتا ہے اور اس کی تائید میں انہوں نے طرح طرح کے دلائل اور خوبصورت مثالیں دی ہیں۔

اس سارے فلسفے کو مختصر آیوں سمجھئے کہ روح انسانی مادے کے اندر صرف اس مقصد کے ساتھ رہتی ہے کہ وہ ایک دن اپنے آپ کو تکمیل کی منزل تک لے جائے گی۔ جس طرح جسم خواراک سے زندہ رہتا ہے، انسانی روح کی پروپر تھیسیل علم، حکمت و دانش اور ضبط نفس سے ہوتی ہے۔ لیکن جب تک روح انسانی مادے کے ساتھ بڑی رہتی ہے وہ کمال کی منزل کو نہیں پہنچ سکتی۔ پھر جو نبی تعلیم اور تعمق و تکفیر کا مرحلہ تمام ہوتا ہے اور روح حکمت و فلسفہ اور ایمان کے سب مراحل طے کر لیتی ہے تو وہ مادے کے خول سے باہر نکل آتی ہے اور اڑ کر نفس کلی (The World Soul) کے ساتھ جاتی ہے، جہاں سے اس نے صدور کیا تھا۔ اس کے بعد جسم ایک ایسے شہر کی مانند اجڑا اور ویران رہ جاتا ہے جس کے باسی اس کو چھوڑ کر چل دیئے ہوں۔ روح انسانی کی یہ آزادی اور مادے کی بیڑیوں کو اتار پھینکنا ہی اس زندگی کا اصل مقصد ہے۔

اخلاق پر بات کرتے ہوئے اخوان کہتے ہیں کہ انسان کے اخلاق اور مزاج کا انحصار چار مختلف عوامل پر ہوتا ہے۔ پہلا یہ کہ انسان کے جسم میں چار مزاجوں (Humours) کی مقدار اور تناسب کیا ہے، یعنی پیدائشی طور پر اس کے اندر صفر ازیادہ ہے، یا خون یا بلغم! دوسرے یہ کہ وہ جس ملک کا باشندہ ہے اس کی آب و ہوا کیسی ہے (گرم سرد، مرنبو) اور زمین کی ساخت کس طرح کی ہے (پھریلی، ریتلنی، زرم، گلی وغیرہ) تیسرا یہ کہ اس کی نشوونما میں اس کے آبائی مذہب اور روایات اور اساتذہ کی تعلیم و تلقین کا کتنا ہاتھ ہے اور چوتھے یہ کہ جب وہ ماں کے پیٹ میں تھا تو اس پر ستاروں کے اثرات کی کیا کیفیت تھی۔ اخوان اس چوتھے اور آخری عامل کو انسان کی اخلاقی شخصیت کی تکمیل میں سب سے زیادہ موثر اور کارگر سمجھتے ہیں۔ یہ چاروں عوامل انسان کے اخلاق اور مزاج کی صورت گری میں کیا کردار ادا کرتے ہیں، اخوان نے اس پر مفصل اظہار خیال کیا ہے جس کے بیان کی

یہاں گنجائش نہیں ہے۔ لیکن ان قدرتی عوامل کے اثرات پر زور دینے کے باوجود اخوان الصفاء اس حقیقت کو بھی تسلیم کرتے ہیں کہ انسانی شخصیت کی صحیح اور متوازن تشکیل میں سائنس اور فلسفہ اور ریاضیاتی اور طبیعیاتی علوم سے آگاہی بھی بہت اہمیت رکھتی ہے اور انسان میں جو کوئی ان قدرتی عوامل کی وجہ سے رہ جائے اسے بہت حد تک پورا کرتی ہے۔

اخوان کا اپنا اخلاقی نظام روحانی اور زاہدانہ طرز کا ہے۔ روحانی کا ان کے ہاں مطلب ہے۔ عقلی اور ذہنی اور فلسفیانہ۔ اس لیے کہ ان کے نزدیک انسان کی روح کا جو ہر اس کی عقل و خرو میں ہے۔ ان کے زاہدانہ رویے کی بنیاد یہ ہے کہ انسان کا جسم تومادے سے بنا ہے لیکن اس کی روح ذات باری کی طرف سے آئی ہے اور ایک دن اسے اسی کی طرف لوٹ جاتا ہے۔ روح کا ماغذہ چونکہ ابدی ہے اس لیے وہ اسکی باتوں میں دلچسپی لیتی ہے جن کا تعلق ابدی اور آخرت کی زندگی کے ساتھ ہوتا ہے اور جسم چونکہ قافی ہے اس لیے وہ عارضی اور چند روزہ لذتوں کے پیچھے پڑا رہتا ہے۔ ان حالات میں ایک اچھا انسانی رویہ سمجھی ہے کہ وہ اپنا دامن مادی اور محض لذتوں سے حتی الوع بچا کر رکھے۔

### اسلام کے مابعد الطبیعیاتی عناصر کے بارے میں اخوان کے عقائد

اخوان کے عقائد پر کچھ کہنے سے پہلے یہ بتانا ضروری ہے کہ وہ لوگ اس امر کے قائل تھے کہ عقائد دو طرح بلکہ یوں کہیے کہ تین طرح کے ہوتے ہیں۔ ایک ظاہری، جن کا تعلق عامۃ الناس، کم پڑھے لکھے اور راست الاعتقاد (Orthodox) لوگوں سے ہوتا ہے۔ دوسرے باطنی، جوان درویش سچائیوں کا کھوج لگانے والے اہل فکر اور ریاضیات و طبیعتیات کے علماء کے ساتھ خاص ہوتے ہیں اور تیرے وہ جو کم و بیش ان دونوں طبقوں کے لیے قبل قبول نہ ہوتے ہیں۔ اخوان کہتے ہیں کہ عقائد جس طرح کے بھی ہوں وہ عموماً اپنے ماننے والوں کے ذہنی و عقلی مرتبے کے مطابق ہوا کرتے ہیں۔ اسی لیے وہ عام لوگوں، عورتوں اور ناخواندہ افراد سے یہ توقع نہیں رکھتے کہ ان کے عقائد بھی وہی ہونے چاہیں جو مثلاً اخوان الصفاء یا دوسرے فلاسفہ اور صوفیہ کے ہوتے ہیں۔ بلکہ ان لوگوں کے حق میں وہ بہتر سمجھتے ہیں کہ وہ اپنے دین کے معروف عقائد پر صدق دل کے ساتھ قائم رہیں اور اپنی نہیں روایات کی پوری طرح پابندی کریں۔ اخوان کے خیال میں عام لوگوں کا یہ اعتقادی اور عملی رویہ ان کے اپنے لیے بھی اچھا ہوگا اور ان کے معاشرے کے لیے بھی!

اخوان کے اپنے عقائد، ظاہر ہے، عام لوگوں کے عقائد اور ان کی مذہبی روایات سے ہٹ کر تھے۔ وہ کہتے تھے کہ وہ دین کے باطنی حقائق اور اندرونی سچائیوں پر ایمان رکھتے ہیں۔ ان کا خیال تھا کہ اس کائنات میں سچائی نیک ہے اور وہ تبدیل نہیں ہو سکتی۔ دنیا میں جتنے بھی مذاہب اور فلسفے ہیں وہ اس سچائی کے اجزاء ہیں۔ خدا نے اپنی روح تمام انسانوں کو دلیعت کی۔ لیکن جس طرح ایک دانا استاد اپنے تلمیز میں اپنا علم درجہ بدیرجہ منتقل کرتا رہتا ہے اسی طرح انسان بھی اپنے آسمانی استاد سے جزوی سچائی حاصل کرتا رہا۔ سچائی کے یہ مکلوے ہر مذہب اور ہر فلسفے میں پائے جاتے ہیں۔ بس ان کو جاننے اور پیچانے کے لیے نگاہ چاہیے۔ قیامت اور حشر، جنت و دوزخ، فرشتہ، جن اور شیطان اور انبياء کے موضوعات پر اخوان کے عقائد و نظریات ان کے رسائل میں کئی جگہ بکھرے ہوئے ہتے ہیں اور یہ بھی دیکھنے میں آیا کہ کسی موضوع پر انہوں نے ایک جگہ ایک بات کہی تو دوسری جگہ پر اس سے مختلف بات کہہ دی۔ اس رویے کی وجہ یہ ہے کہ وہ اپنے خیالات اور عقائد عام مسلمانوں کے سامنے بالکل عیاں اور واضح صورت میں نہیں رکھنا چاہتے تھے، چنانچہ انہوں نے اپنے یہ عقائد اپنے رسائل کی طولانی عبارتوں کے اندر چھپا کر اوز پیٹ کر بیان کیے۔

#### اخوان کہتے ہیں:

یہ عقیدہ صحیح نہیں ہے کہ قیامت اس دنیا اور اس زمین و آسمان کی مکمل تباہی کے بعد آئے گی اور اللہ انسانوں کو پھر سے ایک نئی صورت میں پیدا کرے گا اور دنیا میں جواچھایا برا کام انہوں نے کیا ہو گا اس کا بدلہ دے گا اور بہت سے لوگوں کو عذاب دے گا۔ یہ سب کچھ عامتہ الناس کے لیے اور ان لوگوں کے لیے جو سونے کی صلاحیت نہیں رکھتے اور انہوں نے مذہب کو تقیدی طور پر قبول کیا ہے، ٹھیک ہے۔ لیکن جہاں تک خواص کا تعلق ہے اور ایسے لوگوں کا جو ریاضیاتی اور طبیعیاتی علوم میں گہری بصیرت رکھتے ہیں ان کے لیے یہ اعتقاد رکھنا ممکن نہیں ہے۔ اس لیے کہ بہت سے اہل علم و فکر آسمانوں اور زمین کی تباہی کو تسلیم نہیں کرتے اور اس کا شدت سے انکار کرتے ہیں۔ لہذا آخرت کے بارے میں یہ عقیدہ رکھنا چاہیے کہ اس کا وجود اس دنیا کے بعد کی چیز ہے اور یہ ایسے احوال پر مبنی ہو گی جو نفس انسانی کو اپنے جسد سے الگ ہو جانے کے بعد پیش آئیں گے۔

ایک غلط خیال اور عقیدہ یہ ہے کہ اللہ جو بہت رؤوف اور رحیم اور شفقت برتنے

والا ہے، وہ کافروں اور گناہ گاروں پر غضبناک ہو کر ان کو ہمیشہ کے لیے دوزخ کے گڑھے میں ڈال دے گا اور جب ان کے جسم آگ میں جل کر کوئلہ اور راکھ بن جائیں گے تو ان میں پھر سے خون اور رطوبت پیدا ہو جائے گی تاکہ وہ پھر سے جل سکیں۔ اس طرح کی رائے جو بھی رکھتا ہے وہ اپنے رب کے بارے میں بہت برا لگان رکھتا ہے اور سمجھتا ہے کہ وہ رحمت سے خالی اور بہت بے درد ہے۔

چنانچہ قیامت اور حشر انسانی نفوس کا ہو گا۔ اجسام کا نہیں اور لذت والم سے بھی نفوس دو چار ہوں گے، اجسام نہیں۔

اخوان کے یہ عقائد بالکل واضح طور پر اسلام اور قرآن کی اساسی تعلیمات کے خلاف ہیں۔ یہاں سوال پیدا ہوتا ہے کہ اخوان جو اپنے رسائل میں جا بجا قرآنی آیات کا حوالہ دیتے ہیں اور اپنے نظریات کے لیے قرآنی آیات سے سند حاصل کرتے ہیں، قیامت اور حشر پر اور اس طرح کے دوسرے موضوعات پر وہ قرآن کے بیانات اور تصویرات کے خلاف کیسے جاتے ہیں؟ اس کا جواب یہ ہے کہ اخوان الصفاء قرآن سمیت سب آسمانی کتابوں کے بیانات کو ان کے ظاہری معانی میں نہیں لیتے، بلکہ وہ ان کی اس طرح تاویل کرتے ہیں کہ وہ بیانات اور تعلیمات عقل کی کسوٹی پر پورا اتریں۔ ان کا کہنا ہے کہ آسمانی صحیفوں کی آیات کے ظاہری معنی عامۃ الناس اور ناخواندہ اور کم علم طبقوں کے لیے ہیں اور وہ بے شک ان پر ایمان لے آئیں، لیکن جو لوگ منطقی اور قلیل فیانہ ہوں رکھتے ہیں ان کے لیے ان آیات کے باطنی معانی ہوتے ہیں جو زیادہ بھل اور قابل تقول ہوتے ہیں۔

### اخوان کہتے ہیں:

جن اور شیطان اور ارواح خبیث انہی جگہوں پر پائی جاتی ہیں جہاں ان کو ہوتا چاہیے اور یہی حال فرشتوں کا ہے اور ہر ایک کا ایک مستین مقام ہے۔ بعض جنوں اور شیطانوں کا ٹھکانا منافق انسانوں کے سینے ہوتے ہیں جہاں وہ وسوسے ڈالنے اور گمراہ کرنے کے لیے رہتے ہیں اور فرشتوں کے ٹھکانے مومن لوگوں کے سینے ہوتے ہیں یا ان سے برتر لوگوں یعنی رسولوں اور انبیاء کے سینے!

اور ایک فاسد خیال یہ بھی ہے کہ اللہ نے ایک مخلوق پیدا کی، اس کو پروان چڑھایا اسے بڑا کیا اور اسے طاقت دے کر اپنے بندوں پر مسلط کر دیا اور اس کے ساتھ ہی اس

سے دشمنی اور نفرت کا رویہ اختیار کر لیا۔ یہ مخلوق ابلیس اور اس کے حلقے کے شیاطین ہیں جو خدا کے نہ چاہنے کے باوجود اس دنیا میں دن دن اتے پھرتے ہیں اور جو کچھ ان کے من میں آتا ہے کرتے ہیں۔

ہمارے پیغمبر ایک ایسی قوم کی طرف بھیج گئے جو زیادہ تر بادیہ نشین اور ای تھی۔ یہ لوگ صحرائیں رہتے تھے اور نہیں جانتے تھے کہ اس دنیا کی زندگی میں حسن و جمال کیا ہے اور نہ آخرت کی زندگی کے روحاں پہلو کا ادراک کر سکتے تھے۔ اس لیے قرآن میں ایسے بیانات جن کا تعلق حواس سے ہے وہ انہی لوگوں کے تصور و خیال کی تشقی کرتے ہیں۔ لیکن جو لوگ علم و آگہی میں ان عرب بادیہ نشینوں سے اوپر کے طبقے میں ہیں ان کو چاہیے کہ قرآن کی اس طرح کی آیات کی ایسی تاویل کریں کہ ان سے حس کا غصر نکل جائے۔

### انبیاء وہ لوگ ہیں

(الف) جن کا ذکر آسمانی کتابوں میں آتا ہے، جیسے نوح، ابراہیم، موسیٰ، داؤد، سلیمان، ذکریا، یحیٰ، عیسیٰ اور محمد علیہم السلام۔

(ب) جو قدریمہ اہل حکمت اور موحد اور ربائی ہیں اور اسی طرح اہل علم اور فلاسفہ! ان لوگوں کو بھی نبیوں میں شمار کیا جاسکتا ہے اور ان کے اپنے قانون اور شریعتیں ہو سکتی ہیں اور کبھی کبھی ایسا بھی ہوا ہے کہ کسی معاملے میں انبیاء اور فلاسفہ کی رائے ایک ہو گئی ہے۔ انسانوں میں سب سے افضل اصحاب عقل ہوتے ہیں اور ان میں سے جو بہتر لوگ ہوتے ہیں وہ علماء ہوتے ہیں اور قدر و منزلت میں ان سے اوپر انبیاء ہوتے ہیں اور ان کے ہم رتبہ فلاسفہ اور دانشور ہوتے ہیں۔

چنانچہ ہم دیکھتے ہیں کہ اخوان الصفاء اپنے رسائل میں موسیٰ، عیسیٰ، محمد علیہم السلام اور سقراط اور زردوشت اور علیؑ اور حسینؑ سب کا ایک سائز میں ذکر کرتے ہیں اور کہتے ہیں کہ انسان کونہ کسی مذہب کے حق میں اور نہ کسی مذہب کے خلاف متعصب ہونا چاہیے۔

اخوان الصفاء کو ان کے وسیع و عریض علمی اور مذوی کام کی وجہ سے اپنے زمانے کے قاموں (Encyclopedists) تو کہا ہی جاتا ہے۔ لیکن یہ امر کہ ان کے رسائل نے جدید علوم و فنون کی اس انسائیکلو پیڈیا کے لیے نمونے اور مثال کا کام دیا جو فرانس کے دانشور طبقے نے اٹھارویں صدی میں اہل کلیسا کی گمراہیوں اور خرابیوں کو بے نقاب کرنے کے لیے مرتب

کی تھی، اس بارے میں کسی حتیٰ شہادت کے بغیر کوئی رائے قائم کرنا مشکل ہے۔

آخر میں یہ سوال کہ کیا اخوان الصفاء کا تعلق اسماعیلی فرقے سے تھا۔ اس بارے میں اہل علم کی بڑی تعداد بھی سمجھتی ہے کہ وہ اسماعیلی فرقے سے تعلق رکھتے تھے یا ان کی تعلیمات سے متاثر تھے۔ ایک عرب مصنف عارف تامر نے تو اپنا پورا رسالہ یہ ثابت کرنے کے لیے لکھا ہے کہ اخوان الصفاء کا بہت گہرا رشتہ اسماعیلی تحریک کے ساتھ تھا۔ اور انہوں نے ہی اس تحریک کے لیے ایک عظیم فلسفیانہ پیغام کی بنیاد رکھی تھی۔ جو بعد میں ”فلسفہ اسماعیلیہ“ کے نام سے مشہور ہوا۔ عارف تامر کے علاوہ اسلامی فلسفہ کے سوراخ لمجذوفخی کا بھی یہی خیال ہے۔ مشہور مستشرق فلپ کے حتیٰ کہتے ہیں کہ اخوان نے غالی شیعی، غالباً اسماعیلی نظریات کے ساتھ ایک طرح کی نہیں اور سیاسی وابستگی اختیار کر لی تھی اور وہ اس وقت کے سیاسی نظام کے خلاف تھے اور اس کو تہ دبلا کرنا چاہتے تھے۔ اسی طرح کا خیال ایک عرب دانشور عمر الدسوی کا ہے، ہمارے ملک کے مسلم فلسفہ کے عالم ایم سید شیخ کا بھی یہی خیال ہے۔

لیکن اس بارے میں انگریز محقق آئی آرنٹن (Netton) نے اپنی کتاب Muslim Neoplatonists میں اخوان الصفاء اور اسماعیلیوں کے تعلق پر ایک پورا باب باندھ کر دو دوہ کا دو دوہ اور پانی کا پانی کر دیا ہے۔ اس نے شواہد سے ثابت کیا ہے کہ اخوان الصفاء اسماعیلی تحریک کے طریق کا، ان کی تنقیم کے ذہانی خصوصیات سے متعلق اور ان کی اصطلاحات اور طرز اظہار سے ضرور متاثر تھے (مثلاً ایک خاص وقفع سے مجالس منعقد کرتا۔ اپنی بحثوں کے نتائج کو خفیہ رکھنا اور انہیں رازدارانہ طریقے سے تقسیم کرنا، نیز اپنے افکار و نظریات کو ظاہر و باطن میں تقسیم کرنا وغیرہ) لیکن وہ اسماعیلی عقائد نہیں رکھتے تھے اور نہ وہ کسی اعتبار سے الہ تشیع میں شمار ہو سکتے ہیں۔ نیشن کے دلائل کا خلاصہ یہ ہے:

۱۔ اخوان نے امامت کے تصور کو اخوانیت میں بدل دیا اور جب وہ امامت ہی کے قائل نہیں ہیں تو وہ شیعہ ہو سکتے ہیں، نہ اسماعیلی، جبکی امام کا منصب اخوان کے رسائل کی دعوت کا مرکزی نقطہ نہیں بنتا۔

۲۔ اگر اخوان الصفاء غالی شیعہ ہوتے تو تیرے خلیفہ حضرت عثمانؓ کی شہادت پر، خوش ہوتے لیکن معاملہ اس کے بالکل الٹ ہے۔

۳۔ مذاہب اور عقائد پر ان کے رسائل میں جو باب باندھا گیا ہے اس میں مختلف مذہبی

فرقوں کی دو فہرستیں دی گئی ہیں اور ان میں سے کسی میں بھی اسما علی فرقے کا نام نہیں آتا۔

۲۔ گیارہویں صدی عیسوی میں اخوان کے رسائل کا خاصا اثر ان فلسفیانہ اور علمی حلقوں پر دیکھا گیا جن کا اسما علی تحریک سے کوئی تعلق نہیں تھا۔ لیکن ان کا ذرہ بھرا اثر بھی اس وقت کے اسما علی مصنفوں اور اہل قلم پر دیکھنے میں نہیں آتا۔

چنانچہ اس فاضل محقق کی رائے میں اسما علی تحریک کے بعض اثرات تو اخوان الصفاء کی تنظیم پر پڑتے، لیکن اس تنظیم کا اس مذہبی اور سیاسی تحریک کے ساتھ کوئی تعلق نہیں تھا۔

اور اب ایک آخری بات اس جماعت کے بارے میں، کہ وہ کیا تھی، کیا چاہتی تھی اور کیا کر کے گئی؟ سب کچھ کہہ دینے کے بعد صورت مختصرًا یہ ہے کہ اخوان الصفاء نو قلاطونی عقائد رکھنے والے اہل فکر و دانش کا ایک ایسا گروہ تھا جو بہت روادار اور صلح جو قسم کے لوگ تھے، جن کا رہنم، بہت سادہ تھا، جو فراخ دل اور کشادہ ذہن کے مالک تھے۔ مسلمانوں کے روایتی اور قدامت پسندانہ عقائد کے ساتھ تو ان کا نیا مشکل ہی سے ہوتا تھا۔ لیکن یہ رائے رکھنے کے باوجودِ کہ ہر مذہب میں کوئی نہ کوئی سچائی موجود ہوتی ہے وہ اسلام کو سب سے اچھا اور سب سے زیادہ قابل عمل دین سمجھتے تھے۔ ان کے رسائل میں قرآن کی آیات کے اقتباسات اتنے تو اتر کے ساتھ آتے ہیں کہ لگتا ہے قرآن کا بیشتر حصہ انہیں از بر تھا۔ انہوں نے اپنی طرف سے بہت کوشش کی کہ اسلام کے نظام عقائد اور فلسفے کے درمیان ہم آہنگی کی صورت پیدا ہو جائے۔ لیکن راجح العقیدہ لوگوں نے ان کی ایک نہ چلنے والی اور ان کے خلاف مجاز قائم کر کے غلیظہ وقت کو مجبور کر دیا کہ ان کے رسائل کے نئے نذر آتش کر دے۔ اگر وہ لوگوں کی نگاہ سے چھپ کر زیر زمین نہ رہے ہوتے تو جان کی امان نہ پاتے۔

### دوسری میں فلسفیانہ کلچر کا پھیلاؤ

اخوان الصفاء کے رسائل نے بڑی وضاحت کے ساتھ اس صورت کو اجاگر کیا کہ مذہبی نصوص کے ظاہری یا لفظی معنوں سے آگے جا کر ان کے معانی ملاش کیے جائیں اور اس کے لیے فلسفیانہ فکر کو ذریعہ بنایا جائے۔ فلسفیانہ نقطہ نظر سے ان رسائل کی خاص بات وہ عوام پسند اسلوب تھا جو ان کے لکھنے والوں نے اختیار کیا اور ان کی یہ خواہش تھی کہ خالص فلسفیانہ اور علمی اصطلاحات نیز و دقيق اور تجربی تصورات کی بحث سے حتی الوع احتراز کیا

جائے۔ ان ساری باتوں کے علاوہ انہوں نے یہ اعلان کیا کہ وہ صداقت کی وحدت پر ایمان رکھتے ہیں اور یہ کہ علم کے ہر ضمیر مثالیٰ کا فرض ہے کہ وہ کسی علم سے اجتناب نہ کرے اور کسی کتاب کو تھارت سے نہ دیکھے چاہے وہ مذہبی ہو یا دوسری، بلکہ وہ صداقت کے تمام سائنسی اور مذہبی ذرائع سے اخذ و استفادہ کرنے چاہے وہ اپر انی ہوں یا ہندوستانی، یہودی ہوں یا عیسائی، یونانی ہوں یا کوئی اور اباہم اس سے بھی انکار نہیں کیا جاسکتا کہ رسائل کی خاص بات ان کا انتخاب پسندانہ (Eclectic) اور پر جوش انداز تھا جس سے وہ باضابط فلسفیات، مباحث و مقالات کی سلسلہ پر نہیں رکھے جاسکتے۔

اس عہد کے نمایاں مصنفوں میں سے جو لوگ اخوان الصفاء سے ربط رکھتے تھے ابو سلیمان بختانی (م ۱۰۰۰) کا نام لیا جاسکتا ہے جسے عرف عام میں منطق کہتے تھے۔ اس نے یونانی فلسفہ پڑھ رکھا تھا اور وہ ایک فلسفیانہ اور ادبی حلقة کا بااثر سردار تھا۔ اس کے یونانی مطالعے کی ایک مثال کے طور پر اس کی تصنیف "صومان الحکمة" (ظرف داشمندی) کا نام لیا جاسکتا ہے جو یونانی فلسفے کی اولين تاریخوں میں سے ایک ہے جس سے موخرین انکار نہیں ہیں۔ اس کا سب سے نامور شاگرد ابو حیان توحیدی (م ۱۰۲۳) اس عہد کے سر بر آور وہ ادباء میں سے ایک تھا، جو ایک وسیع فلسفیانہ ثقافت کا نمائندہ تھا۔ اپنی بعض ادبی تصانیف میں اس نے اپنے پیش روؤں اور معاصرین میں سے بعض کے فلسفیانہ انکار کو حفظ کر لیا۔ جن میں سے بھی بن عدی (م ۹۷۳) مسکویہ (م ۱۰۳۰) اور اس کا اپنا استاد بختانی شامل ہیں۔ اپنی ایک کتاب "الامتناع والموافنة" (Entertainment and Conviviality) میں اس نے اس تاریخی مناظرے کا احوال قلم بند کیا جو بغداد میں ۹۳۲ میں ابو بشرتی اور ابو سعید سیرانی کے درمیان وزیر ابن الفرات کی موجودگی میں واقع ہوا۔ ابو بشرتی اپنے وقت کا سب سے بڑا منطقی تھا اور ابو سعید سیرانی ایک نامور خوبی تھا۔ یہ مناظرہ اس بات پر تھا کہ کیا ارسطوی منطق جو باہر سے لائی ہوئی چیز ہے ایک ایسے عرب یا مسلمان کے لیے واقعی کافی ہے۔ اس مناظرے کی بازگشت اس دور میں اور اس کے بعد بھی فلسفیانہ حلقوں میں سنی گئی۔ حتیٰ کہ اسلام کا سب سے بڑا منطقی فارابی بھی خوبیوں کا یہ دعویٰ تسلیم کرنے پر مجبور ہوا

کہ کلام بلیغ کے لیے علم نحو منطق کا فلم البدل ہے۔ ابو بشر متی کی طرح جو اس کا اپنا استاد تھا، فارابی تفصیل کے ساتھ نحو اور منطق کے بنیادی اختلافات کی بات کرتا ہے۔ نحو جو تکلم کی اصطلاحات اور قواعد پر بحث کرتی ہے جو ایک قوم سے دوسری قوم اور ایک زبان سے دوسری زبان میں جا کر تبدیل ہو جاتی ہیں اور منطق جو عالمگیر تصورات اور ان کے امتحان کے لیے عالمگیر قوانین سے بحث کرتی ہے۔

اس دور کے دوسرے فلاسفہ کا ذکر بھی یہاں ضروری ہے، اس وجہ سے کہ ان کا علم و فضل بہت وسیع تھا۔ ایک بھی بن عدی جو ایک ہنرمند منطقی اور فلسفیانہ نصوص کا مترجم تھا۔ اس کے علاوہ وہ پہلا فلسفی ہے جس نے اخلاقیات کے موضوع پر ایک باضابطہ رسالہ ”تہذیب الاخلاق“ کے نام سے لکھا اور ہر یہ تاریخی اہمیت کے میں بھی الہامی رسائل کیش تعداد میں لکھے۔ ان میں سب سے نمایاں اس کا وہ جواب ہے جو اس نے کندی کی ”الردعلى التئیث“ میں دیے گئے دلائل کے خلاف دیا۔ پھر اس کے رسائل میں جن میں سے ایک کا موضوع ”تجسم“ ہے دوسرے کا ”خدا کی وحدت“ اور تیسرا کا ”ان لوگوں کے دلائل کا رد“ جو کہتے ہیں کہ انسانی اعمال کا پیدا کرنے والا تو خدا ہے، لیکن وہ اعمال بندے اپنا لیتے ہیں، جو لگتا ہے کہ اشاعرہ کے تصور کسب کی تردید ہے۔

دوسرے فلسفی جو اس کا تقریباً معاصر ہی تھا ابوعلی احمد مسکویہ ہے جو اسلام کا سب سے بڑا اخلاقی فلسفی سمجھا جاتا ہے جس کا اثر خصوصاً ایران میں پندرہویں صدی تک چلا گیا۔ اپنے رسالے ”تہذیب الاخلاق“ اور دوسری اخلاقی کتابوں میں اس نے ارسطو کے اخلاقی نظریے کا مکمل تجزیہ پیش کیا، جس کی بنیاد میں تو افلاطونی نفیات تھی، لیکن جس کے اوپر نو فلسفی طویل غلاف کاری تھی۔ اس کے علاوہ مسکویہ نے تاریخ کی ایک کتاب ”تجارب الامم“ بھی لکھی اور ساتھ ہی ”جاوداں خرد“ کے عنون سے ایرانی، یونانی، ہندوستانی اور اسلامی مقولوں اور کہادتوں کا ایک مجموعہ مرتب کیا۔ مسکویہ نے نفیات اور اخلاق پر بھی متعدد رسائل لکھے جن میں سے ”ترتیب السعادة“، ”جوہر انصاف“ اور ”لذت والم“ قابل ذکر ہیں۔

مسکویہ کا خیال تھا کہ انسان کا نفس مادی نہیں بلکہ روحانی ہے اس لیے کہ ایک جسم دو متضاد صفات مثلاً سیاہ اور سفید کا حامل نہیں ہو سکتا۔ جبکہ روح متضاد نظاموں کو بیک وقت گرفت میں لاسکتی ہے۔ اسی طرح یہ جسمانی اور روحانی چیزوں مثلاً لمبائی اور معقولیت

دونوں کو سمجھ سکتی ہے چنانچہ اس کے علم اور مساعی کا میدان اپنے جسم سے کہیں زیادہ دور تک جاتا ہے۔ اس کے نزدیک سب سے بڑی روحانی وحدت خود آگاہی کی ہے۔ یعنی اپنی آگاہی سے آگاہ ہوتا۔ اس لیے کہ اس طرح کی سوچ میں جو سوچتا ہے اور جو سوچا جاتا ہے وہ تمام متحد ہوتے ہیں۔ مسکویہ کی خاص بات اس کا نظام اخلاق اور اس کا نظریہ ارتقا ہے۔

اخلاق میں وہ نیکی کی تعریف کرتے ہوئے کہتا ہے کہ یہ وہ حالت ہے جب انسان کے فطری میلانات اور ان کی نشوونما اس طرح سے ہوں کہ جو وجود ارادے کا مالک ہے وہ اپنی فطرت کو کمال تک پہنچا سکے۔ چونکہ ایک فرد تھارہ کروہ تمام اچھی باتیں حاصل نہیں کر سکتا جو وہ دوسری طرح سے حاصل کر سکتا، اس لیے اسے دوسروں کے ساتھ رہنا اور کام کرنا چاہیے۔ لیکن معاشرہ ہمدردی اور محبت کے بغیر قائم نہیں ہو سکتا۔ اس لیے سب سے مقدم نیکی جسے اپنے اندر پیدا کرنا ہر کسی کا فرض ہے انسانیت کے ساتھ محبت کرنا ہے، دوسروں کے لیے محبت یا دوستی اپنی ذات سے محبت کی تو سیع نہیں ہوتی جیسا کہ ارسطو کا خیال تھا بلکہ یہ اس کو محدود کرنا اور دوسروں سے محبت کرنا ہوتی ہے۔ مذہب کا اولین فریضہ لوگوں کو صاحب اخلاق بنانا ہے اور یہ چیز اس وقت تک ممکن نہیں ہے جب تک یہ انسانیت کے لیے محبت پیدا کرنے کی تربیت نہ ہو۔ چنانچہ ایک راہب کی زاہدانہ زندگی اخلاقی زندگی نہیں ہے۔ مقدس مقامات کے حج اور زیارت کا بڑا مقصد باہمی محبت کو پروان چڑھانا ہے۔ مابعد الطیبیاتی نقطہ نظر سے افراد کی مخصوص نیکیاں آخر کار اس مطلق خیر میں جا ملتی ہیں جو ذات بالا و برتر کا ہی دوسرا نام ہے۔

نظریہ ارتقا میں مسکویہ اور اس کے معاصر ابن سینا نے وہ مزید نظریات مرتب کیے جو اخوان الصفاء نے بھی اختیار کیے تھے اور ان نظریات میں ان کی پیروی تاریخ کے بڑے فلسفی ابن خلدون نے اور شاعر جلال الدین روی نے کی۔

ارتقاء کا عمل (Process) جس طرح سے مسکویہ نے بیان کیا ہے اس کا عام خاکہ وہی ہے جو نو سو برس بعد ڈارون نے دیا۔ شبی اپنی کتاب ”علم الکلام“ میں اس کا خلاصہ اس طرح بیان کرتے ہیں:

”موجودات کا پہلا مرتبہ ہے کہ صرف اجسام مفردہ یعنی عناصر موجود تھے۔ عناصر نے جب باہم ترکیب پائی تو سب سے پہلے جمادات وجود میں آئے جو عالم ترکیب کا سب سے

ادنی درجہ ہے۔ جمادات سے ترقی کر کے نباتات کا درجہ آیا۔ نباتات نے بھی ترقی کی۔ پہلے گھاس وجود میں آئی جو جنم سے نہیں بلکہ آب سے پیدا ہوتی ہے۔ پھر درخت پیدا ہوئے۔ درختوں میں بھی درجہ بدرجہ ترقی ہوئی یہاں تک کہ اس قسم کے درخت پیدا ہوئے جن میں تما شاخ، پھول، پھل ہوتا ہے۔ ان کی خواراک کے لیے عمدہ زمین، عمدہ پانی اور عمدہ ہوا کی ضرورت ہوتی ہے۔ یہاں تک کہ ترقی کرتے کرتے ان میں حیوانات کے خواص پیدا ہوئے اور ان کی سرحد حیوانات کے بالکل قریب ہو گئی۔ مثلاً کھجور اور خرمائیں میں حیوانات کی طرح نرم مادہ ہوتے ہیں اور جس طرح نرم مادہ کی مباشرت سے اولاد ہوتی ہے اسی طرح ان درختوں میں جب تک پوند نہیں ہوتا بار آور نہیں ہوتے۔

نباتات ترقی کرتے کرتے جب حیوانات سے مصلح ہو جاتے ہیں تو وہ صنف پیدا ہوتی ہے جو حیوان اور نباتات دونوں کا مجموعہ ہے، مثلاً موونگا، سیپ۔

نباتات جب ترقی کر کے حیوان کے درجہ پر پہنچتے ہیں تو سب سے پہلے کیڑے پیدا ہوتے ہیں جن میں حرکت اختیاری کے سوا اور کوئی چیز نباتات سے بڑھ کر نہیں ہوتی۔ رفتہ رفتہ ان میں ترقی ہو جاتی ہے یہاں تک کہ لامسہ کے سوا ان میں اور حواس بھی پیدا ہونے شروع ہو جاتے ہیں اس کے بعد ایسے حیوانات پیدا ہوتے ہیں جن میں لامسہ، سامعہ، شامہ، ذائقہ، باصرہ تمام حواس خمسہ موجود ہوتے ہیں۔ ان میں بھی ترقی کی رفتار قائم رہتی ہے، چنانچہ ابتدائی درجے کے جانور محض کودن ہوتے ہیں۔ پھر تیز، ذین، زود فہم ہوتے جاتے ہیں، یہاں تک کہ ترقی کرتے کرتے انسان کی سرحد تک آ جاتے ہیں۔ مثلاً بندروغیرہ انس رتبہ سے بھی آگے بڑھتے ہیں تو انسان کی طرح ان کا قد بھی سیدھا ہو جاتا ہے اور ان کے قوائے عقلیہ بہت کچھ انسان سے مشابہ ہو جاتے ہیں۔ یہ مرتبہ حیوانات کا انجمام اور انسانیت کا آغاز ہے۔ چنانچہ افریقہ کے بعض مقامات کے وحشی آدمیوں میں اور ان حیوانات میں بہت کم فرق رہ جاتا ہے۔

یہی ترقی کا سلسلہ خود انسان کے نوع میں قائم ہے۔ یہاں تک کہ قوائے عقلیہ ذہن، ذکاء، صفائی باطن اور پاکیزہ خوبی میں ترقی کرتے کرتے انسان ملکوتیت کی حد تک پہنچ جاتا ہے۔ یہی مرتبہ ہے جسے ہم نبوت اور رسالت سے تعبیر کرتے ہیں،

اوپر جن فلاسفہ پر گفتگو ہوئی، اس سے یہ معلوم ہو جاتا ہے کہ دسویں اور گیارہویں

صدی کے عقلي و ادبی حلقوں میں فلسفہ کس حد تک پھیل چکا تھا اور فلاسفہ کے مخالفین اور حامیوں کے درمیان کس طرح کے تنازعات اور مناظرے جاری تھے۔ اگلے ابواب میں یہ سامنے آئے گا کہ یہ مباحثے اور مناظرے گیارہویں صدی کے موخر زمانے بلکہ اس کے بعد تک چلے گئے۔ آخر زمانے میں ان سے پیدا ہونے والی دینیاتی اور سیاسی گروہ بندیوں اور جھگڑوں کی وجہ سے ان میں تیغی پیدا ہو گئی۔ اشعری علم کلام اور روایت پرستی نے ایک طرف فلسفے کے خلاف اور دوسری طرف فلسفے سے متعلق جدلیاتی یا قیاسی طریقہ ہائے ابلاغ و اظہار کے خلاف پوری شدت سے محاذ قائم کر رکھا تھا۔



MashalBooks.Org

## فلسفے اور مذہبی عقیدے کا تعامل

### کلامی خرد پسندی کا زوال، ابو الحسن الاشعمری،

### نوفلاطونیت پر اسلامی حملہ، غزالی

علم کلام جس کا رشتہ نویں صدی میں مختزلہ کے ظہور کے ساتھ جوڑا جاتا ہے، اس کا سب سے بڑا محرك یونانی فلسفہ تھا اور کم تر درجے پر مسیحی متكلّمین کا سامنا۔ سیاسی سطح پر اس کو سب سے بڑی تحریک عباسی خلیفہ مامون اور اس کے دو جانشینوں کی سرپرستی اور حمایت کی وجہ سے ملی۔ لیکن زیادہ عرصہ نہ گزرا کہ یہ دونوں اسباب کلامی خرد پسندی (Theological Rationalism) کے حق میں ہلاکت خیز ثابت ہوئے۔ ایک طرف عوام کے ذہنوں میں اس نک نے گھر کر لیا تھا کہ فلسفہ جو درآمد کی ہوئی چیز ہے، اسلام کا مقابل ہے، دوسری طرف اس وقت کے نامور علماء مثلاً بختانی اور توحیدی نے جن کے لیے فلسفہ کوئی نئی چیز نہیں تھی، خاموشی اور کنارہ کشی کا روایہ اختیار کر کے اس خیال کو مزید تقویت دی کہ فلسفے کی تعلیم خطرات سے خالی نہیں ہے۔ ان دونوں کی رائے یہی تھی کہ مذہب اور فلسفے کے مآخذ بالکل الگ الگ ہیں۔ مذہبی عقیدت کی بنیاد آسمانی وحی ہے، جس کے لیے فلاسفہ اور علمائے منطق و نجوم کے افکار کی بالکل ضرورت نہیں ہوتی۔ ورنہ قرآن ان علوم میں مہارت پیدا کرنے کی ترغیب دیتا۔ اخوان الصفاء کے رسائل پر بات کرتے ہوئے بختانی نے کہا کہ ان سے پہلے ان سے بھی زیادہ قابل لوگوں نے مذہب اور فلسفے کو قریب لانے کی کوشش کی تھی لیکن اس میں وہ کامیاب نہ ہو سکے اور مسیحی اور مجوہ لوگ بھی اپنے مذہبی تازعات میں فلسفے کی طرف

رجوع نہیں کرتے۔

سیاسی سطح پر عباسی خلیفہ مامون نے معتزلہ کی حمایت میں جب ۸۲۷ اور ۸۳۳ میں بدنام زمانہ "محنة" (آزمائش) کا حکمہ قائم کیا جو نہ ہی علماء کا یہ امتحان لیتا تھا کہ وہ معتزلہ کے خلق قرآن کے عقیدے کو مانتے ہیں یا نہیں تو اس نے نہ ہی رائے عامہ کو اور خاص طور پر روایت پسند حلقوں کو سیاست اور مذہب کے اس نامبارک اتحاد کے خطرات سے خبردار کر دیا۔ معتزلہ کی تائید میں مامون کی پالیسیوں کی مخالفت کے علم بردار مشہور محدث اور عالم احمد بن حنبل (م ۸۵۵) تھے جو خلیفہ کے اس طرز عمل کے خلاف ڈٹ گئے اور کسی بھی قیمت پر مفاهیم کے لیے آمادہ نہ ہوئے۔ ابن حنبل کے نزدیک قرآن خدا کا غیر مخلوق اور ازلی کلام تھا اور ایمان کی اس حق کے بارے میں کوئی سوال کرنا کفر کے متراوٹ تھا۔ چنانچہ اس ضمن میں مفہومت کی سب کوششیں بے کار ثابت ہوئیں۔ تاہم جب ۸۲۷ میں متول نے خلافت کا کاروبار سنبھالا تو خلیفہ مامون کی وہ ساری پالیسیاں جو معتزلہ کے زیر اثر اور ان کی حمایت میں تھیں، الٹ دی گئیں۔ لیکن متول کے دباؤ کے باوجود معتزلہ کے کلامی اڑات بالکل ختم نہ ہوئے اور حنبلی اور روایت پرست حلقوں کی فتح کے علی الرغم الهیات میں فکر و جتجو کی روح کو دبایا شہ جا سکا۔ اپنی خالص حالت میں فقهاء اور مفسرین کی ابتدائی (Primitive) روایت پرستی کا دور ہمیشہ کے لیے ختم ہو گیا۔ نئی روایت پسندی یا راجح الاعتقادی ایک ایسی ترمیم شدہ چیز تھی جو خود معتزلہ کی تحریک سے پیدا ہوئی تھی۔ اس کے ظہور کا رشتہ ابو الحسن الاشعري (م ۹۰۵) سے جوڑا جاتا ہے جو پہلے معتزلہ کی بصرہ شاخ کے سربراہ جبائی (م ۹۰۵) کا شاگرد تھا لیکن چالیس برس کی عمر کو پہنچ کر وہ اس سے الگ ہو گیا۔ اشعري کے معتزلہ سے الگ ہونے کے سلسلے میں دو واقعات بیان کیے جاتے ہیں۔

ایک اس کا اپنے استاد جبائی کے ساتھ وہ مناظرہ ہے جس کا این خلاکان نے وفیات میں ذکر کیا ہے۔ یہ مناظرہ تاریخی حقیقت ہو یا نہ ہو لیکن اس سے وہ ایک اہم مسئلہ سامنے آ جاتا ہے جس پر اشعري نے معتزلہ کو چھوڑ دیا۔ شاگرد نے اپنے استاد سے پوچھا: ان تین بھائیوں کا آخرت میں کیا انجام ہو گا جن میں ایک کی موت اطاعت کی حالت میں واقع ہوتی ہے دوسرے کی گناہ کی حالت میں اور تیسرا کی بھپن کی حالت میں۔ جبائی نے جواب دیا: نیکو کار بھائی جنت میں جائے گا، گناہ کار دوزخ میں جائے گا اور تیسرا بھائی

اعراف میں رہے گا۔ اشعری نے سوال کیا: اگر اس تیرے بھائی نے یہ کہا کہ اسے بھی جنت میں داخل کیا جائے تو بھائی نے کہا: یہ رعایت اسے نہیں مل سکے گی اس لیے کہ اس کے پہلے بھائی کو اس کے اعمال کے بدالے میں جنت میں بھیجا جائے گا۔ اشعری نے کہا اگر تیرے بھائی نے یہ احتجاج کیا کہ اگر اسے بھی لمبی زندگی دی جاتی تو وہ بھی شاید اچھے اعمال کر لیتا۔ تو بھائی نے کہا کہ اس پر خدا یہ جواب دیگا کہ میں نے پہلے ہی دیکھ لایا تھا کہ تم ایسا نہیں کر سکو گے، اس لیے میں نے تمہیں وزخ کے دامنی عذاب سے بچانے کے لیے پہلے ہی اٹھا لیا۔ اس پر وہ بھائی جو حالت گناہ میں فوت ہوا تھا پاکار اٹھتا ہے کہ ”اے خدا میں جس حالت کو پہنچا ہوں تم کو یقیناً اس کا بھی پہلے سے علم تھا تو تم نے میرے ساتھ رحمت کا وہ سلوک کیوں نہ کیا جو میرے دوسرے بھائی کے ساتھ کیا؟“ اس پر روایت یہ ہے کہ بھائی یہ نہ بتا سکا کہ خدا اس شکایت کا کیا جواب دے گا، جو معزز لے کے اس خیال کی تائید کرے کہ خدا کا انصاف غیر مشروط ہے۔

اشعری نے جو یہ سوالات اٹھائے وہ اس کے اس نظریے کا جو ہر ہیں کہ خدا قادر مطلق ہے اور وہی اس کائنات کا مالک ہے اور اس کے جو بھی اخلاقی اور مذہبی فیصلے ہوتے ہیں وہ حرفاً آخر ہوتے ہیں یہ فیصلے خدا کے مطلق اختیار کے سوا کسی بھی اخلاقی یا دوسری شرائط سے آزاد ہوتے ہیں۔

دوسراؤ اقہ یہ ہے کہ ایک دن رسول خدا صلی اللہ علیہ وسلم اشعری کے خواب میں آئے اور اس سے کہا کہ تم امت مسلمہ کے معاملات کو سنجالو۔ اس پر اشعری نے بصرہ کی مسجد کے منبر پر چڑھ کر اعلان کیا کہ وہ معزز لے سے الگ ہوتا ہے اور اب وہ ان کی ”فضیحتوں اور حماقتوں“ کو برسرا عام کھول کر بیان کرے گا۔

اس کے باوجود امام مالک ابن انس (م ۹۵۷) اور امام احمد بن حنبل (م ۸۵۵) کے خلاف جنہوں نے علم کلام کو بالکل ہی رد کر دیا تھا، اشعری نے کلامی مباحث کے مشغلوں کی حمایت جاری رکھی۔ جیسا کہ اس کے رسائلے ”التحسان الخوض في علم الكلام“ (علم کلام میں غور کرنے کی خوبی) سے ظاہر ہوتا ہے۔ اس رسائلے میں وہ قیاس کے استعمال کو اس بنا پر جائز قرار دیتا ہے کہ قرآن نے اس کی سفارش کی ہے اور رسول اللہ صلی اللہ علیہ وسلم نے اس پر عمل کیا ہے۔ قرآن میں خدا کی صفات کے اور حرکت و ثبات کے بہت سے حوالے جن

سے رسول خدا بھی آگاہ تھے، اس امر کے شاہد ہیں۔ تاہم اشعری کا خیال تھا کہ قرآن و حدیث قیاس کے ذرائع کو استعمال کرنے میں کسی قدر محتاط لگتے ہیں۔ اس لیے کہ مسلم امت کا اس ابتدائی دور میں غیر ملکی قوموں یادوسرے نماہب کے ساتھ ربط قائم نہیں ہوا تھا یا اس کا سامنا ان مسائل اور شبہات سے نہیں ہوا تھا جنہوں نے علمائے کلام کو ان ذرائع سے کام لینے پر مجبور کیا، خاص طور پر ایسے معاملات میں جن میں قرآن اور حدیث خاموش تھے۔ چنانچہ اشعری لکھتا ہے ”یہ ہر معقول مسلمان کا فرض ہے کہ ایسے معاملات میں ان اصولوں کی طرف رجوع کرے جن کو عقل، حسی تجربے اور فہم عامہ نے معین کر رکھا ہے نیز قرآن و حدیث کے واضح اعلانات کی طرف۔“

ایسے اسی مسائل کے بارے میں جو معتزلہ نے اخلاقے تھے اشعری نے ایک درمیانی راستہ اختیار کیا، جو مالک بن انس اور احمد ابن حنبل جیسے روایت پرستوں اور معتزلہ اور فلاسفہ جیسے عقل پرستوں کے بیچ میں سے گزرتا تھا۔ چنانچہ صفات الہی کے مسئلے پر اس نے مشہد (anthromorphists) اور مجسمہ (Carporealists) کے نظریات کو رد کر دیا، جو شبیہ ہشام ابن الحسن اور عبد اللہ بن الکرام کی طرح کہتے تھے کہ قرآن میں خدا کی جو صفات بتائی گئی ہیں انہیں بالکل لفظی معنوں میں لیا جانا چاہیے، یا جو مالک بن انس کی طرح یہ کہتے تھے کہ ان مسائل کے بارے میں کلام کرنا کفر ہے۔ مدینے کے اس نامور فقیہ سے جب سوال کیا گیا کہ کیا خدا عرش پر بیٹھا ہے جیسا کہ قرآن میں آیا ہے تو اس نے جواب دیا کہ ”عرش پر بیٹھنا تو ہر کسی کو معلوم ہے۔ وہ کس طرح بیٹھتا ہے؟ یہ معلوم نہیں ہے۔ اس پر ایمان لانا فرض ہے، لیکن اس کے بارے میں سوال کرنا بدعت ہے۔“

اشاعرہ کے علاوہ معتزلہ کے خلاف کچھ اور عمل بھی دیکھنے میں آئے۔ مثلاً ہپانیہ کا ظاہری سکول مصر کا طحاوی مکتب فکر اور سرقد کا ماتریدی مکتب فکر، طحاوی نے خوارج، قدریہ اور معتزلہ کا رد کیا اور ماتریدی نے عقلیت پندوں اور روایت پرستوں کے نظریات میں اعتدال پیدا کرنے کی کوشش کی۔ لیکن اشعری مکتب فکر ان سب سے آگے بڑھ گیا اور خوب پھلا پھولا، اس لیے کہ اس کے داہستگان اور نمائندوں میں باقلانی، امام الحرمین اور فخر الدین رازی جیسے قابل مفکر تھے۔

اشاعرہ کے اہم نظریات جن کے معتزلہ ختن مخالف تھے، مختصرًا حسب ذیل ہیں:

- (۱) خدا کی صفات اور ان کا اس کی ذات (Essense) کے ساتھ تعلق مسئلہ خلق قرآن: یہ کہ قرآن مخلوق ہے یا غیر مخلوق
- (۲) رویت باری تعالیٰ کا امکان
- (۳) خدا کا عرش پر متمن ہونا
- (۴) انسانی ارادے اور عمل کی آزادی
- (۵) (۱) معتزلہ کہتے تھے کہ خدا کی صفات اس کی ذات کا جزو ہیں، اشعری نے اس کے رد میں کہا کہ اگر خدا کا علم خود خدا ہی ہے تو ابوالہدیل معتزلی کو علم کے حضور دعا مانگنی چاہیے یا اس کی قدرت کے حضور، اس لیے کہ یہ صفات ایک طرح سے خدا ہی ہیں۔ اشعری یہ مانتا تھا کہ خدا کی صفات ہیں، لیکن اس شرط کے ساتھ کہ وہ مختلف للحوادث ہیں اور بلا کیف ولا تشبیہ ہیں۔ مطلب یہ کہ ان صفات کا اطلاق انسانوں پر نہیں کیا جا سکتا، اس لیے ہمیں یہ نہیں پوچھنا چاہیے کہ وہ کیسے علیم و خبیر ہے اور کسی قسم کا موازنہ نہیں کرنا چاہیے۔ جو اسماء یا صفات انسانوں کے لیے استعمال ہوتی ہیں وہ جب خدا کے لیے استعمال ہوں گی تو ان کے معانی بالکل مختلف ہو جائیں گے۔ چنانچہ خدا سے متعلق جن خیالات کا بھی اظہار کیا جائے اس سے ہر انسانی عصر کو الگ کر دیا جائے۔ اسے اشاعرہ نظریہ تزیریہ کہتے تھے۔

- (۶) قرآن مخلوق ہے یا غیر مخلوق: اشاعرہ کا یہ حکم عقیدہ تھا کہ قرآن غیر مخلوق ہے اور ازالی ہے۔ ان کے اس عقیدے کی بنیاد کلے (Logos) کے یہودی یا سمجھی تصویر پر نہیں تھی جیسا کہ بعض مستشرقین سمجھتے ہیں یا جیسا کہ معتزلہ کا خیال تھا، بلکہ اس کی بنیاد قرآن کی اس طرح کی آیات پر تھی کہ اللہ الامر من قبل و من بعد (الروم ۳۰: ۳۰) حکم خدا کا ہی کا ہے پہلے بھی اور بعد میں بھی۔ یعنی وہ حکم جو خدا کے کلام کی صورت میں بندوں تک پہنچتا ہے وہ پہلے بھی تھا اور بعد میں بھی ہو گا یعنی وہ ازالی اور ابدی ہے۔ پھر یہ آیت کہ الالهُ لَخْلُقُ وَالاَمْرُ (الاعراف ۷: ۵۳) جان لو کہ پیدا کرنا بھی اسی کا ہے اور حکم دینا بھی اسی کا۔ اس سے اشاعرہ نے یہ نکتہ نکالا کہ حکم دینا اور پیدا کرنا دو مختلف عمل ہیں، چنانچہ قرآن جو خدا کا حکم ہے وہ ان چیزوں میں شامل نہیں کیا جا سکتا جن پر تخلیق کا عمل ہوتا ہے، پھر یہ کہ خدا کہتا ہے ”واذا قضى امرا فانما يقول له کن فیکون“

(البقرة:۲۷۴) جب وہ کسی بات کا فیصلہ کر لیتا ہے تو وہ اس سے کہتا ہے: ہو جا تو وہ ہو جاتی ہے۔ اشعری اس پر یہ دلیل لاتا ہے کہ اگر قرآن مخلوق ہے تو اس کا مطلب ہے کہ اس کو لفظ "کن" اس وقت کہا گیا ہو گا جب وہ موجود نہیں تھا۔ اگر خدا قرآن سے "کن" کا لفظ کہے تو اس کا مطلب ہے کہ قرآن سے، جو خود خدا کا لفظ ہے، لفظ کن کہا گیا۔ اس طرح ایک لفظ کو دوسرے لفظ کو بولا جائے تاکہ وہ موجود میں آجائے۔ اس طرح ایک لفظ کا انحصار دوسرے پر ہو گا اور دوسرے کا تیرے پر اور یہ سلسلہ لامتناہی ہو جائے گا جو اشعری کے نزدیک ناممکن ہے اور اس کا تصور بھی نہیں کیا جاسکتا۔ چنانچہ ایک مفروضے کو نامعقولیت کی حد تک لے جا کر اشاعرہ نے دعویٰ کیا کہ انہوں نے قرآن کا غیر مخلوق ہونا ثابت کر دیا ہے۔

معترض نے الام لگایا کہ اشاعرہ قرآن کے غیر مخلوق ہونے کے نظریہ کا پرچار کر کے کلمہ (Logos) کے سمجھی تصور کی تائید کر رہے ہیں اور اس طرح شرک کے مرتكب ہو رہے ہیں۔ انہوں نے یہ دلیل دی کہ اگر اشاعرہ قرآن کے غیر مخلوق ہونے پر اصرار کرتے ہیں تو وہ اسے خدا کے ساتھ ازلی (Coeternal) بنا دینا چاہتے ہیں اور اس طرح وہ یہ تعلیم دیتے ہیں کہ خدا کے ساتھ اس کا ساتھی بھی ہمیشہ سے موجود رہا ہے۔ یہ شرک نہیں تو اور کیا ہے؟ عجیب بات ہے کہ اسی طرح کا الزام (یعنی شرک کا) اشاعرہ نے معترض پر لگایا۔ اشاعرہ نے یہ بھی کہا کہ جو کوئی بھی قرآن کے مخلوق ہونے پر اصرار کرتا ہے وہ کفار کے اس خیال کے بالکل قریب آ جاتا ہے کہ قرآن پیغمبر کے اپنے ذہن کی تخلیق ہے۔ اس سلسلے میں وہ قرآن کی اس آیت کا حوالہ دیتے تھے جس میں کافر کہتے ہیں کہ ان حذہ الا قول البشر (المدثر:۲۵) یہ توبہ رہی کا کلام ہے۔

(۳) اشاعرہ کہتے تھے کہ قیامت کے روز اللہ تعالیٰ کا دیدار جسمانی اعتبار سے بھی ممکن ہے۔ اس کے لیے وہ قرآن، حدیث اور منطق سے دلائل لاتے تھے۔ مثلاً قرآن کی یہ آیت کہ اس دن کچھ چہرے بارونق ہوں گے، جو اپنے پروردگار کی طرف دیکھتے ہوں گے (القيامة:۷۵-۲۲) دوسری دلیل وہ یہ دیتے تھے کہ جب حضرت موسیٰ نے اپنے رب سے اپنا جلوہ دکھانے کو کہا تو اس کا مطلب یہی تھا کہ یہ ایک ممکن

بات تھی، اگر یہ ایک ناممکن اور بے عکلی بات ہوتی تو حضرت موسیٰ جو گناہ اور خطا سے پاک تھے یہ مطالبہ کیوں کرتے؟ اس سلسلے میں اشاعرہ نے معتزلہ کی توجہ اس حدیث کی طرف بھی مبذول کی جس میں رسول خدا نے ایک سوال کے جواب میں کہا کہ تم خدا کو اس طرح دیکھو گے جیسے تم پورا چاند دیکھتے ہو اور تمہارے درمیان اس بارے میں کوئی اختلاف نہیں ہوگا۔ اسی طرح اشاعرہ نے منطق کے ذریعے بھی یہ ثابت کیا کہ خدا جو ہمیں ہر وہ چیز دکھا سکتا ہے جو وجود رکھتی ہے تو چونکہ خدا خود وجود رکھتا ہے اس لیے وہ اپنے آپ کو ہمیں دکھا سکتا ہے۔ اشاعرہ کا کہنا تھا کہ وہ لوگ جو دیدار الہی کے ممکن ہونے کا انکار کرتے ہیں، دراصل خدا کو محض ایک فلسفیانہ تحریر یا اور ایک خیالی وجود بنا کے رکھ دینا چاہتے ہیں۔

(۲) قرآن کی متعدد آیات کی بنا پر اشاعرہ یہ سمجھتے تھے کہ خدا اور آسمانوں میں اپنے عرش پر ممکن ہے اور اس کی تائید میں وہ یہ حدیث بیان کرتے تھے کہ خدا ہر رات نیچے والے آسمان پر اترتا ہے اور پوچھتا ہے: کیا کوئی ہے جو مجھ سے مانگے، میں اس کی دعا قبول کرنے کے لیے یہاں موجود ہوں؟ کیا کوئی ہے جو مجھ سے مغفرت طلب کرے، میں اسے بخشتے کے لیے یہاں موجود ہوں۔ یہ سلسلہ صحیح تک چلتا رہتا ہے۔ لیکن معتزلہ کا کہنا یہ تھا کہ خدا جو پوری کائنات کا خالق و مالک ہے اسے اس طرح خاص مقامات پر موجود نہیں کیا جاسکتا۔ اس لیے کہ وہ آسمانوں پر اور زمینوں پر ہر جگہ موجود ہے اور وہ خود کہتا ہے کہ اے انسان میں تمہاری شرگ سے بھی زیادہ قریب ہوں۔ اشاعرہ اس کے جواب میں کہتے تھے کہ اگر خدا ہر جگہ موجود ہے تو انسان کو یہ مانتا پڑے گا کہ خدا گہرائیوں میں موجود ہے اور اس کی مخلوقات اس کے نیچے ہے۔ اگر یہ صحیح ہے تو خدا اس چیز کے نیچے ہوگا جس کے وہ اوپر ہوتا ہے اور اس چیز کے اوپر ہوگا جس کی پاتال میں وہ ہے اور یہ چونکہ ایک لغو بات ہے اس لیے یہ نہیں کہا جا سکتا کہ خدا ہر جگہ موجود ہے۔ اشاعرہ نے معتزلہ پر اور دوسرے لوگوں پر جنہوں نے استعاراتی تعبیروں سے کام لے کر یہ کہا کہ خدا ہر جگہ موجود ہے، یہ کہ کر جملے کیے کہ اگر یہ تعبیریں صحیح ہیں تو پھر خدامیریم کے رحم میں بھی ہوگا، جائے ضرور کے مقامات میں بھی ہوگا اور کوڑا کرکٹ کے ڈیروں پر بھی ہوگا۔

(۵) آزاد ارادے اور تقدیر کے مسئلے پر اشعری نے معتزلہ کا یہ نظریہ بالکل رد کر دیا کہ افراد، بطور آزاد عاملوں کے، اپنے اعمال کے خالق ہوتے ہیں اس لیے کہ اس کے خیال میں یہ دعویٰ کرتا شرک کی تعریف میں آتا ہے، چنانچہ اس نے معتزلہ کو اسلام کے مانی یا مجوسی کہا۔ اس کے نزدیک خدا کی طاقت کامل اور مطلق ہے اور اس کا فیصلہ حتمی ہے وہ اپنی کتاب ”الابانہ عن اصول الدینۃ“ میں لکھتا ہے۔

”ہمارا ایمان ہے کہ خدا نے ہر چیز اس طرح پیدا کی ہے کہ اس سے کہا ہو جا اور وہ ہو گئی۔ یہی بات وہ قرآن میں کہتا ہے اور زمین پر کوئی بھی چیز اچھی ہو یا بُری ایسی نہیں ہے کہ جسے خدا نے نہ چاہا ہو۔ ہم کہتے ہیں کہ کوئی شخص بھی، کوئی کام کرنے سے پہلے، خدا سے بے نیاز نہیں ہو سکتا، نہ اس کے علم سے فتح سکتا ہے اور یہ کہ خالق صرف اللہ ہی ہے اور انسان کے اعمال خدا ہی پیدا کرتا اور انہیں پہلے سے متعین کرتا ہے۔ جیسا کہ ارشاد ہوتا ہے“

حالانکہ تم کو اور جو کچھ تم کرتے ہو اسے اللہ ہی نے پیدا کیا ہے“ (الصفات ۹۶:۳۷) چنانچہ بندے کوئی چیز پیدا نہیں کر سکتے۔ پھر یہ کہ خدا کافروں کی اصلاح کر سکتا ہے اور ان کے ساتھ رحمت کا برداشت کر سکتا ہے، تاکہ وہ مومن بن جائیں۔ لیکن اصل میں اس نے چاہا کہ وہ کافر ہی رہیں، اس لیے کہ وہ ان کے بارے میں یہ پہلے سے جانتا تھا، چنانچہ اس نے ان سے منہ موڑ لیا اور ان کے دلوں پر مہر لگا دی۔ ہمارا ایمان ہے کہ نیکی یا بدی خدا کی قضا و قدر کا نتیجہ ہوتے ہیں اور ہم جانتے ہیں کہ جو ہم کو نہیں ملا، وہ ہم نہیں پاسکتے تھے اور جو ہم کو مل گیا ہے وہ ہمارے سوا کہیں اور نہیں جا سکتا تھا اور یہ کہ بندے خود اپنے آپ کو خدا کی مرضی کے سوانح نفع پہنچا سکتے ہیں، نہ نقصان!

اس بیان میں تقدیر کے حق میں جو کچھ کہا گیا اور جس طرح سے کہا گیا اور جو اشعری کے عقیدے کا کھلا اعلان ہے، اس سب کچھ کے باوجود اشعری آزاد ارادے اور تقدیر کے چکرا دینے والے مسئلے سے اپنے آپ کو آزاد نہیں کر سکا اور اس پر کافی سوچ بچار کرتا رہا اور نتیجے میں اس نے بعض مبہم قرآنی آیات کا سہارا لیتے ہوئے ”کسب“ کا نظریہ پیش کیا۔ یہ غامض نظریہ جو روایت پرستوں کی جبریت اور معتزلہ کی قدریت کے میں میں ایک چیز تھی، اس کی رو سے اگرچہ مخلوق کا عمل خدا ہی کا پیدا کردہ ہوتا ہے لیکن مخلوق اسے کسب (acquire) کر لیتی ہے اور یہ اسی کا عمل شمار ہوتا ہے۔ اس کو یوں دیکھیے کہ انسان اپنے

جبری اور اضطراری افعال (مثلاً کانپنا یا تشنگ میں بستا ہونا) اور دوسرے بالا رادہ کیے ہوئے اعمال کے درمیان بخوبی فرق کر سکتا ہے۔ یہ دوسری قسم کے اعمال انسان کو ودیعت کی ہوئی طاقت یا صلاحیت کا نتیجہ ہوتے ہیں جس میں قابلیت، قوت، انتخاب اور ارادہ عمل شامل ہیں، چنانچہ ان کے بارے میں کہا جاسکتا ہے کہ یہ اعمال ہیں تو خدا کے پیدا کردہ، لیکن انسانوں نے انہیں اختیار (کسب) کر لیا ہے، اس لیے وہ ان پر سزا و جزا کے مستحق ہیں۔

اس طرح اشعری نے آزاد ارادے کا راستہ نکالا اور انسان کو اپنے اعمال کا ذمہ دار تھہرایا۔ اپنی بات سمجھاتے ہوئے وہ ایک مثال دیتا ہے کہ آدمی جب کاغذ پر کچھ لکھتا ہے تو وہ یوں ہوتا ہے کہ خدا اس کے ذہن میں لکھنے کا ارادہ پیدا کرتا ہے اور ساتھ ہی اس کو لکھنے کی طاقت بھی عطا کرتا ہے، چنانچہ اس سے ہاتھ اور قلم حرکت میں آتے ہیں اور انسان کے اس عمل سے کاغذ پر الفاظ ظاہر ہوتے ہیں۔ اس کے باوجود لوگوں کو اس امر میں شک رہا ہے کہ ”کسب“ کا یہ نظریہ خالص جبریت کو ایک لبادہ اڑھادینے سے بہتر کوئی چیز ہے۔ دوسری طرف یہ دعویٰ کیا جاتا ہے کہ اشعری انسانی آزادی کے بارے میں اپنے اس نے نظریے کے طفیل بعد کے فلسفی لائینبیز (Leibniz) کے نظریہ پیش ثابت ہم آہنگی (Pre-established harmony) کے بہت قریب آ گیا۔ چنانچہ میکلہ لکھڈ اس وجہ سے اشعری کو ایک اعلیٰ پائیے کا اور بچھل مفکر مانتا ہے۔ کسب کا یہ سارا نظریہ جو اشعری نے پیش کیا یہی کہتا ہے کہ انسان کی آزادی کی اہمیت اس کے اس شعور میں ہے کہ وہ آزاد ہے۔ وہ اعمال جن کی خدا اسے توفیق مہیا کرتا ہے انسان انہیں اپنالیتا ہے اور کہتا ہے کہ یہ اس کے اپنے اعمال ہیں۔

اعشری کے اس ”کسب“ کے نظریے نے جتنے سوالوں کے جواب دیے، اتنے ہی سوال اور پیدا کر دیے اور متعدد علمائے علم کلام مثلاً باقلانی (م ۱۰۱۳)، بقدادی (م ۱۰۳۷)، جوینی (م ۱۰۸۶) اور دوسرے اشعری سکالر اس پر مزید غور و فکر اور اس میں اصلاح و تحسین کرتے رہے۔

عدل الہی کے اثبات کے لیے اشاعرہ کا جو جامد نظریہ تھا، اس کی عقلی تاویل مہیا کرنے کی کوشش میں دوسری نسل کے اشاعرہ نے جن کی ابتداء باقلانی سے ہوتی ہے ایک منفصل جوہری نظریہ (Atomic Theory) پیش کیا، جس میں کچھ یوں تابانی اور ہندی اضافی رنگ تھے۔ یہ نظریہ جو طبعی دنیا کے بارے میں ارسٹوئی نظریے کے ضد دعویٰ کے طور پر پیش

کیا گیا اس کی رو سے اس دنیا میں ہر چیز جواہر (Atoms) اور اعراض (accidents) سے بنی ہوئی ہے۔ جو ہر کی تعریف انہوں نے یہ کی کہ وہ اعراض کا حامل ہوتا ہے۔ پھر ثابت اور منقی اعراض کی ایک طویل فہرست بھی ان کے سامنے رہی، جن میں سے کسی ایک سے بھی ایک جو ہر کبھی خالی نہیں ہوتا۔

اعراض، ان کے مطابق ابتدائی اور عادی میں تقسیم ہو سکتے ہیں، ابتدائی اعراض میں وجود کی چار صورتیں شامل ہوتی ہیں یعنی حرکت، سکون، ساخت اور مقام محل، جو جسم سے الگ نہیں ہو سکتے اور لگتا ہے کہ اشعری نے خود ابتدائی اعراض کی اس صنف میں کچھ دوسرے اعراض بھی بڑھا دیے، جیسے گری یا اس کی ضد، زندگی یا اس کی ضد وغیرہ۔ عادی اعراض ابتدائی اعراض سے اس طور مختلف ہوتے ہیں کہ وہ قلب ماہیت یا تبدیلی کے ذریعے جسم سے الگ ہو سکتے ہیں اور ان میں ذات، بو، لمبائی، چوڑائی وغیرہ جیسے اعراض شامل ہوتے ہیں۔

اسعمری کے اعراض کی سب سے اہم صفت ان کا فانی ہوتا ہے، یہاں تک کہ باقلانی ان کی تعریف اس طرح کرتا ہے کہ ”عرض ایسی چیز ہے جس کی بقا ناممکن ہوتی ہے۔ یہ جواہر اور اجسام پر وارہ ہوتا ہے، لیکن یہ اپنے وجود میں آنے کے دوسرے ہی لمحے میں باقی نہیں رہتا۔“ وہ اعراض کی اس تعریف کی تائید قرآن سے حاصل کرتا ہے مثلاً سورہ الانفال کی آیت ۲۷: تریدون عرض الحیات الدنیا (تم دنیوی زندگی کی عارضی چیزوں کے طالب ہو) اور سورہ الاحقاف ۳۶ کی آیت ۲۲: قالوا هذَا عَارِضٌ مُّمْطَرٌ (وہ کہ اٹھے کہ یہ گزرنے والا بادل ہے جو ہم پر برے گا)۔

اعراض کے فانی ہونے کا ثبوت فراہم کرنے کے لیے بغدادی جو ایک اور ممتاز اشعری ہے یہ دلیل دیتا ہے کہ اعراض کے معاملے میں بقا کی متقابل صفت پر زور دینے کا مطلب یہ ہو گا کہ اعراض کی بقا ناممکن ہو جائے۔ کیونکہ اگر ایک عرض کو فی نفس باقی کہا جاتا ہے تو اس کا فتا ہونا اس وقت تک ممکن نہیں ہو گا جب تک اس کی ضد اس پر کافرمانہ ہو اور اس کے لیے ایک مرتع عامل (Countervailing Factor) کا ہونا ضروری ہو گا۔ اسی وجہ سے اشاعرہ نے عام طور پر یہ خیال ظاہر کیا کہ خود جو ہر کی بقا کا انحصار اس پر ہوتا ہے کہ بقا کے اعراض اس پر وارہ ہوتے رہیں۔ چونکہ بقا کا یہ عرض دوسرے اعراض کی طرح فی نفس

بقا کے قابل نہیں ہوتا اس لیے اس سے یہ لازم آتا ہے کہ خدا مسلسل ایسے اعراض تخلیق کرتا رہے جن میں بقا کے اعراض بھی شامل ہوں یعنی جب تک وہ چاہتا ہے کہ وہ جسم جس میں یہ اعراض خلقی طور پر موجود ہوں زندہ رہے۔

اجسام کے فنا نے دوسری طرف بہت سے ایسے سائل پیدا کر دیئے جن سے اکثر مقتدر علمائے کلام نہیں رہے، مثلاً باقلانی نے کہا کہ جب خدا جسم رکھنے والے کسی وجود کو فنا کرنا چاہتا ہے تو وہ اس سے رنگ اور طرز (Mode) کے دو ایسے اعراض روک دیتا ہے جن سے اجسام کبھی بھی محروم نہیں کیے جاسکتے۔ چنانچہ یہ جسم باقی نہیں رہتا۔ دوسروں نے یہ رائے ظاہر کی کہ جسموں کی ہلاکت اس وقت فوراً واقع ہو جاتی ہے جب خدا ان میں بقا کے اعراض تخلیق نہیں کرتا اور دوسرے کچھ ایسے بھی تھے، مثلاً قلائیں، جنہوں نے کہا کہ ایک جسم کی ہلاکت کا سبب یہ ہوتا ہے کہ خدا اس میں فنا کا عرض رکھ دیتا ہے، چنانچہ یہ فوراً موت سے دوچار ہو جاتا ہے۔

یہ بات عجیب ہے کہ اشعریت جو رائخ الاعتقادی کے ہم معنی سمجھی جانے لگی تھی، اس کے غلبے کے باوجود بعد کے اشعری علماء نے ایک طرف معتزلہ پر اور دوسری طرف فلاسفہ پر اپنے حملے جاری رکھے۔

مؤخر اشعری علمائے الہیات نے کلام کے موضوع پر ایک بہت بڑا ذخیرہ تصانیف کا چھوڑا ہے۔ ان علماء میں سب سے نمایاں نام اور ان کی مشہور تصانیف حسب ذیل ہیں: جوینی (م ۱۰۸۶): ”الشامل“ اور ”الارشاد“ غزالی (م ۱۱۱۱) ”الافتخار في الاعتقاد“ شہرتانی (م ۱۱۵۳) ”نهاية الاقدام“ فخر الدین رازی (م ۱۲۰۹) ”الاربعين في اصول الدين“ اور ”المحل“ اور آخر میں الابیجی (م ۱۳۵۵) ”الموافق“۔

یہ مرعوب کن تصانیف ماضی کے علمائے کلام کی کتابوں کے ساتھ مصر کی الازہر اور تیونس کی زنتویہ جیسی عظیم الشان درسگاہوں میں صدیوں تک پڑھائی جاتی رہیں اور آج بھی پڑھائی جاتی ہیں اور پوری مسلم دنیا میں ان پر اظہار رائے کیا جاتا ہے۔

### نو فلاطونیت پر اسلامی حملہ: غزالی

فلسفہ اور علم کلام کی باہمی پیکار اسی دن سے چلی آتی تھی جب سے اسطوئی منطق،

سریانی ترجموں کے واسطے سے، اسلام کے علمی حلقوں میں رواج پانے لگی۔ علمائے دینیات اور علمائے نحو و بلاغت منطق کو شے کی نگاہوں سے دیکھتے تھے۔ ایک تو اس کے تجربیدی تصورات کی وجہ سے، دوسرے اس کی پریچ دلیل بازیوں کی وجہ سے اور خاص طور پر اس لیے بھی کہ یہ باہر سے آئی ہوئی چیز تھی۔ جو لوگ فلسفے کے خلاف تھے وہ یہ سمجھتے تھے کہ عربی نحو اور اس سے متعلقہ علوم مثلاً بلاغت اور عروض اعلیٰ درجے کے علوم مثلاً تفسیر، حدیث اور فقہ کی تحصیل کے لیے کافی تھے۔ دوسری طرف مابعد الطبیعتیات، چاہے وہ ارسطوئی کی شکل میں ہو یا نو فلاطونی صورت میں، اسلام کے نظریہ کائنات اور قرآنی تعلیمات کے سراسر منافی قرار دی جاتی تھی۔ متکلمین یہ شروع میں جان گئے تھے کہ اس مابعد الطبیعتیات کا انحصار دو گونہ تصورات پر تھا: ایک ثانوی تعلیل (Secondary Causation) کی کارگری اور دوسرے کائناتی نظام کے ہمیشہ سے موجود ہونے پر۔ یہ تصورات جب عقلی اور غیر متبدل (Uniform) قوانین کے تحت عمل میں لائے جاتے تو یہ قرآن کے اس تصور کے خلاف جاتے جس کی رو سے خدا کی طاقت لاحدہ ہے اور اس کے کر شے ناقابل فہم ہیں: خاص طور پر اس کا یہ قطعی اختیار کہ دنیا میں محیات کی کارفرمائی کا موجب ہو۔ ان لوگوں کے نزدیک فلسفے کے مقاصد یا نظام دنیا کی عقلی تعبیر دراصل ناعاقبت اندیشانہ کوششیں تھیں اس امر کی کہ کائنات کے اسرار کا کھونج لگایا جائے اور یہ جانا جائے کہ خدا کس طرح طبیعی دنیا اور انسانی معاملات کو اپنے مادرائے عقل طریقے سے چلاتا ہے۔

ان مخالف فلسفہ آراء کی گونج خود اشعری سے لے کر آگے تک تقریباً تمام اشعری متکلمین کے ہاں سنی جاسکتی ہے۔ لیکن اس میں کوئی شک نہیں کہ وہ عالم دینیات اور متکلم اسلام جو فلسفہ کے خلاف رائے رکھنے والوں کا سب سے بڑا نمائندہ ہے۔ وہ ابو حامد غزالی (۱۰۱۳) ہے جو غالباً سب سے بڑا متکلم اسلام اور اشعریت کا سب سے قادر الکلام حامی اور مبلغ ہے۔ غزالی ۱۰۵۸ میں خراسان کے علاقے طوس میں پیدا ہوا۔ اس نے پہلے ایک عالم راہ کافی سے فقہ کا درس لیا۔ اس کے بعد وہ جرجان چلا گیا اور وہاں شیخ ابو القاسم اسماعیل سے مزید تعلیم حاصل کی۔ لیکن اس کا سب بے بڑا استاد جوینی (م ۱۰۸۶) تھا، جو امام الحرمین کے لقب سے مشہور تھا۔ جوینی سے اس نے منطق، کلام اور فلسفہ سیکھا۔ تصوف کی تعلیم اس نے اپنے وقت کے ایک ممتاز صوفی مرشد فارمدی سے حاصل کی۔ مختلف علوم میں

فارغ التحصیل ہو جانے پر غزالی کو بغداد کے مدرسہ نظامیہ کا سربراہ مقرر کیا گیا۔ یہ مدرسہ سُلْجُوقی وزیر نظام الملک نے اس مقصد سے قائم کیا تھا کہ ایک طرف وہ سنی (شافعی) عقاید کا قلعہ ثابت ہو اور دوسری طرف مصر کی شیعی فاطمی حکومت کے پروپاگنڈے کے خلاف ایک فصلیل کا کام دے۔ اس مدرسے میں غزالی نے ۱۰۹۱ سے ۱۰۹۵ تک بڑی کامیابی کے ساتھ فقہ اور دینیات کا درس دیا۔ لیکن ایک اساعیل ندائی کے ہاتھوں نظام الملک کے قتل اور پھر فوراً بعد سلطان ملک شاہ کی وفات کی وجہ سے وہ اپنا یہ منصب چھوڑ دینے پر مجبور ہو گیا جس کی بابت وہ اپنی خود نوشت سوانح المعتقد من العلال (گمراہی سے نجات دینے والا) میں لکھتا ہے کہ وہ منصب پوری طرح خدا کے کاموں کے لیے وقف نہیں تھا۔ یہ عین ممکن ہے کہ نظام الملک اور شافعی مذہب سے قریبی تعلق رکھنے کی بنا پر اسے اپنی جان کا خطرہ لاحق ہوا ہو۔ اس کے بعد دس سال کا عرصہ وہ ایک صوفی کے بھیس میں شام، فلسطین اور حجاز میں پھرتا رہا، تاہم آخر کار وہ نیشا پور والپس آگیا اور پھر سے درس و تدریس کا کام سنبھال لیا۔ پانچ سال بعد ۱۱۱۱ میں اس نے اپنے مقام پیدائش طوس میں انتقال کیا۔

غزالی خصوصیت کے ساتھ ایک ایسا عالم ہا جس میں یہ قابلیت موجود تھی کہ وہ یونانی، عربی فلسفے کا تنقیدی جائزہ لے سکے۔ وہ اپنی سوانح میں کہتا ہے کہ اس نے پورے تین سال کا عرصہ تمام فلسفیانہ علوم کے مطالعے اور ان پر غور و فکر کرنے میں صرف کیا، جبکہ وہ بغداد کے مدرسہ نظامیہ میں تین سو طلبہ کو پڑھانے میں بھی پوری طرح مصروف تھا۔ یہ اس ابتدائی مطالعے کے علاوہ تھا جو اس نے نیشا پور میں جوئی کے ہاں پورا کیا تھا۔ ان تین سالوں کے اختتام پر وہ لکھتا ہے ”تائید ایزدی سے“ اور چائے ہوئے لمحات میں ان لوگوں (یعنی فلاسفہ) کی کتابوں پر ایک نظر ڈالنے سے، میں اس قابل ہو گیا کہ ان کے علوم کے مغز تک پہنچ جاؤں۔

فلسفے میں غزالی نے جو استعداد بہم پہنچائی، اس کا اندازہ اس کی موجود فلسفیانہ تحریروں سے لگایا جاسکتا ہے جن میں ایک ”معیار العلم“ ہے جو اس طوکی منطق کا بہت صاف اور واضح خلاصہ ہے۔ دوسری ”مقاصد الفلسفۃ“ ہے جو نو فلسفیانی فلسفیانہ تعلیمات کا نچوڑ ہے اور ”میزان العمل“ ہے جو اخلاق کے موضوع پر ایک اہم رسالہ ہے جس میں وہ ایک افلاطونی، ارسطوئی بنیاد پر ایک ایسے اخلاقی امترزاج کی تعمیر کرتا ہے جس کا اختتامی روپ صوفیانہ ہے۔

تاہم فلاسفہ پر اپنے حملے "تہافت الفلاسفہ" کے پیش لفظ میں وہ کہتا ہے: کہ پہلی دو کتابوں کی تصنیف سے اس کا مقصد وہ بنیاد تیار کرنی تھی جس سے ارسطو کے یا غالباً فلاطینوس کے ان افکار و نظریات کا رد کیا جا سکے جن کی تعبیر اسلام کے درس سے متاز اور قابل اعتاد فلاسفہ فارابی اور ابن سینا نے کی تھی۔

- اپنے اس رد میں غزالی انصاف کے ساتھ فلسفہ کے چار حصوں میں امتیاز قائم کرتا ہے:
  - ایک ایسا حصہ جس کا مذہب کے ساتھ کوئی واسطہ نہیں، اس لیے اس کے بارے میں کوئی سوال نہیں کیا جانا چاہیے۔ یہ منطق ہے جو محض فکر کا ایک آہل ہے۔
  - ایک ایسا حصہ جو اول الذکر کی طرح مذہب کے ساتھ کوئی براہ راست تعلق نہیں رکھتا، لیکن یہ اپنے یقینی ہونے کی وجہ سے ایک طالب علم کے اندر یہ گمان پیدا کر سکتا ہے کہ تمام فلسفیانہ علوم اسی طرح کے یقینی مرتبے کے حامل ہیں۔ یہ حصہ ریاضیات ہے۔
  - ایک ایسا حصہ جو سیاسی اور اخلاقی معاملات پر قابل اعتماد انداز میں بات کرتا ہے، اس لیے کہ ان کے اندر جو عمده مقبولے اور سچے اصول پائے جاتے ہیں وہ اگر غور سے دیکھیں تو انہیاء اور صوفیہ کی تعلیمات سے اخذ ہوتے ہیں۔ فلسفیانہ علوم کے اس حصے کا مطالعہ احتیاط سے ہی کرنا چاہیے۔
  - اور آخر میں ایک حصہ ایسا ہے جس میں فلاسفہ کی غلطیوں کا ایک بڑا عنصر پایا جاتا ہے، اس کا نام طبیعت اور ما بعد الطبیعت ہے۔
- اس کے بعد غزالی اپنی کتاب "تہافت الفلاسفہ" میں ان مسائل کا خلاصہ دیتا ہے جن پر فلاسفہ کو بدعتی اور بے دین قرار دینا چاہیے اور ان کی تعداد نہیں ہے۔ ان میں سترہ مسئلے الہیات کے اور تین مسئلے طبیعت کے ہیں۔ ان مسائل کی تفصیل یہ ہے:
- فلاسفہ کا یہ دعویٰ کہ عالم ازلی اور قدیم ہے۔
  - فلاسفہ کا یہ دعویٰ کہ عالم، زمان اور حرکت سب ابدی ہیں۔
  - فلاسفہ کا یہ خیال کہ "خدا صانع عالم" ہے لیکن ان کے اصولوں کے مطابق خدا صانع عالم نہیں ہو سکتا۔
  - خدا کا وجود ثابت کرنے میں فلاسفہ کی نا اہلی
  - خدا کی توحید ثابت کرنے میں فلاسفہ کی نا کامی

- ۶- فلاسفہ کا یہ دعویٰ کہ خدا صفات مثلاً علم، قدرت اور ارادہ سے معرا ہے۔
- ۷- فلاسفہ کا یہ قول کہ خدا کی جنس اور فعل نہیں ہے۔
- ۸- فلاسفہ کا یہ دعویٰ کہ خدا کی ذات سبیط ہے
- ۹- فلاسفہ کا یہ ثابت نہ کر سکنا کہ خدا کا جسم نہیں
- ۱۰- فلاسفہ کی یہ ثابت کرنے میں ناکامی کہ خدا اپنے غیر کو اور انواع و اجناس کو کلی طور پر جانتا ہے۔
- ۱۱- فلاسفہ کا یہ ثابت نہ کر سکنا کہ خدا اپنی ذات کو جانتا ہے۔
- ۱۲- فلاسفہ کا یہ دعویٰ کہ خدا جزئیات کا علم نہیں رکھتا۔
- ۱۳- فلاسفہ کا یہ دعویٰ کہ آسمانی حیوان متحرک بالارادہ ہے۔
- ۱۴- فلاسفہ نے آسمان کی حرکت کی جو عرض بیان کی ہے اس کا باطل ہونا۔
- ۱۵- فلاسفہ کا یہ خیال کہ افلاک تمام جزئیات کے عالم ہیں۔
- ۱۶- فلاسفہ کا یہ نظریہ کہ خرق عادت باطل ہے۔
- ۱۷- فلاسفہ کی یہ ثابت کرنے میں ناکامی کہ روح ایک جو ہر قائم بالذات ہے۔
- ۱۹- فلاسفہ کی یہ غلطی کہ وہ حشر اجساد کا انکار کرتے ہیں
- ۲۰- فلاسفہ کی یہ ثابت کرنے میں ناکامی کہ اس کائنات کی کوئی علت یا اس کا کوئی خالق ہے۔

لیکن ان میں میں سے تمیں سب سے زیادہ فاسد اور ضرر رسان مسائل جن پر فلاسفہ کی تفیر کی جانی چاہیے۔ غزالی کے نزدیک یہ ہیں: (۱) دنیا کا ازلی اور قدیم ہونا (۲) خدا کا کلیات کا علم رکھنا، لیکن جزئیات سے بے خبر ہونا (۳) قیامت کے روز حشر اجساد کا انکار

#### (۱) کائنات کی ازلیت

پہلے مسئلے کے بارے میں غزالی کہتا ہے کہ دنیا کے ازلی ہونے کے نظریے کا منطقی نتیجہ یہ لکھتا ہے کہ یہ تخلیق نہیں کی گئی، اس لیے اس کا کوئی صانع نہیں ہے۔ چنانچہ وہ فلاسفہ جو ارسطو، ابن سینا اور فلاطینوس کی طرح اس نظریے کو مانتے ہیں وہ بے خدا ہیں۔ اس ضمن میں غزالی ایک کے بعد ایک منطقی اور ریاضیاتی دلیل یہ ثابت کرنے کے لیے دیتا ہے کہ دنیا حادث ہے یعنی وہ ایک خاص وقت میں (in time) تخلیق کی گئی اور آخر کار وہ اپنے خالق

کے حکم سے ختم ہو جائے گی۔

قارابی اور ابن سینا بطور سچے مسلمان کے یہ تو سمجھتے تھے کہ خدا اس کائنات کا ازلی خالق ہے، لیکن وہ ارسطو کے سچے ماننے والے بھی تھے، اس لیے کہتے تھے کہ یہ کائنات اگرچہ پیدا کی گئی ہے لیکن اس کی کوئی ابتدائی نہیں ہے، یعنی وہ بھی ازلی ہے، انہوں نے اس بارے میں مذہبی عقیدے اور ارسطو کے نظریات کے درمیان مقاہمت پیدا کرنے کے لیے اپنی تمام فلسفیات مہارت سے کام لیا اور اس سلسلے میں انہوں نے بعض بنیادی اور سامنے کے مفروضات کی طرف توجہ دلائی:

اول یہ کہ نہ ہونے کی حالت سے کوئی چیز اپنے آپ برآمد نہیں ہوتی، بلکہ ہر معلوم کی ایک علت ہوتی ہے۔

دوم یہ کہ جب علت موجود ہو تو معلوم بھی اسی وقت معرض وجود میں آ جاتا ہے۔

سوم یہ کہ معلوم علت سے الگ، یعنی اس کے خارج میں ہوتا ہے۔

فلسفہ نے کہا کہ جب یہ کائنات وجود میں آئی تو اس کی ضرور کوئی علت ہو گی۔ یہ علت طبعی (مادی) نہیں ہو سکتی۔ اس لیے کہ اس وقت خدا کے سوا کوئی چیز موجود نہیں تھی۔

اگر یہ علت الوہی لہادہ تھی جیسا کہ مذہب کہتا ہے تو یہ الوہی ارادہ بھی کسی علت کے سبب عمل میں آیا ہو گا۔ یہ علت اور کے مفروضہ سوم کی رو سے خدا سے الگ کوئی چیز ہو گی۔ لیکن خدا سے الگ تو کوئی چیز موجود ہی نہیں تھی۔ اس طرح ہمارے سامنے دو مقابل صورتیں رہ جاتی ہیں: پہلی یہ کہ ذات خداوندی سے کوئی چیز بھی وجود میں نہیں آئی۔ دوسری یہ کہ کائنات ازل سے ہی موجود تھی۔ پہلی صورت ناممکن ہے اس لیے کہ کائنات تو موجود ہے، تو دوسری صورت ہی باقی رہ جاتی ہے وہ یہ کہ کائنات خدا کے ساتھ ازل سے موجود تھی۔

غزالی نے جواب میں پہلے تو فلاسفہ کے ان تین مفروضات کے بارے میں سوال اٹھایا اور کہا کہ منطق کی رو سے ان میں سے کوئی بھی حقیقتی نہیں ہے پھر اس نے کہا کہ یہ سوچنا ناممکن تو نہیں ہے کہ الوہی ارادے کی کوئی علت نہیں ہوتی اور اگر یہ مان لیا جائے کہ اس کی کوئی علت ہوتی ہے تو یہ سوچنا ناممکن ہے کہ یہ الوہی ارادہ خدا سے الگ نہیں ہوتا اور یہ بھی کوئی ضروری نہیں ہے کہ الوہی ارادہ فوراً ہی اپنا نتیجہ بھی برآمد کرے۔ بلکہ ایسا سوچنا بالکل ممکن ہے کہ الوہی ارادے کا نتیجہ دری سے نکلے۔ سینت اگنستان کی طرح غزالی بھی یہ سمجھتا

ہے کہ الہی ارادے کا قدم (Eternity) اور اس ارادے کے مقصد کے طور پر دنیا کا حدوث (Temporality) بالکل ممکن ہے۔

فلسفہ اور غزالی کے درمیان جن مسائل پر دلائل کا تبادلہ ہوا ان میں ایک یہ تھا کہ فلاسفہ کے نزدیک جو تین حالتیں مل کر تمام وجود کا احاطہ کرتی ہیں چاہے وہ سوچ کی شکل میں ہو یا وجود کی شکل میں، وہ ممکن، ممتنع (Impossible) اور واجب کی حالتیں ہیں۔ فلاسفہ نے یہ خیال پیش کیا کہ وجود میں آنے سے پہلے یہ کائنات یا تو ممکن ہو گی یا ممتنع یا واجب، اب کائنات ممتنع تو ہونہیں سکتی اس لیے کہ جو ممتنع ہو وہ وجود میں نہیں آ سکتا، جبکہ کائنات موجود ہے نہ یہ واجب ہو سکتی ہے اس لیے کہ ایسی چیز کا جو واجب ہو کبھی غیر موجود ہونا سوچا بھی نہیں جاسکتا اور یہ چیز کائنات کے بارے میں صحیح نہیں ہے۔ تو ایک ہی صورت باقی رہ جاتی ہے اور وہ ہے ممکن کی، کہ یہ کائنات وجود میں آنے سے پہلے ہمیشہ ممکن رہی ہو گی، ورنہ یہ کبھی وجود میں نہ آتی۔ لیکن امکان ایک صرفی تصور ہے۔ یہ کسی چیز کو پہلے سے فرض کرتا ہے یعنی ارسطوئی فکر کے معنوں میں ایک ایسا جو ہر (Substance) جو واقعی بننے کے عمل میں ہے۔ ہم امکان کے بارے میں یہ نہیں کہہ سکتے کہ یہ اپنے آپ موجود ہے یا یہ کسی چیز میں موجود نہیں ہے۔ نہ اس بات میں کوئی معقولیت ہو گی اگر ہم کہیں کہ امکان خدا کی ذات میں موجود ہوتا ہے۔ چنانچہ صرف مادہ ہی ہے جو امکان کے لیے ایک زیر طبق (Substratum) کا کام دے سکتا ہے یا اس سے اثر پذیر ہو سکتا ہے۔ اب اس مادے کے متعلق یہ نہیں کہا جا سکتا کہ یہ وجود میں آیا۔ کیونکہ اگر ایسا ہوتا تو اس کے وجود کا امکان اس کے وجود سے پہلے موجود ہوتا۔ اس حالت میں یا تو امکان خود امکان میں موجود رہا ہوتا، جو کہ ناقابل فہم ہے یا کسی ایسے دوسرے مادے میں ہوتا جو وجود میں نہیں آیا۔ یہ اس بات کا اعتراف ہے کہ مادہ ارزی ہے۔

فلسفہ کی اس حد درجہ نفیس اور پر بیچ (Sophisticated) دلیل کو رد کرتے ہوئے غزالی، کاٹ کے انداز میں کہتا ہے کہ امکان غیر امکان کی طرح محض ایک تصوراتی خیال ہے جس کی واقعیت کے ساتھ کوئی مطابقت نہیں ہو سکتی۔ اگر امکان کے لیے ایک زیر طبق چاہیے تو غیر امکان کے لیے بھی کوئی بنیاد چاہیے ہو گی۔ لیکن ٹھوس واقعیت کی صورت میں اسی کوئی چیز موجود نہیں ہے جس کا تعلق غیر امکان سے جواز جائے۔ چنانچہ امکان بھی

غیر امکان کی طرح محض ایک تصوراتی خیال ہے۔ ایک ایسی بنیاد یا تحت طبقے کی موجودگی فرض کرنا جس کے ساتھ اس مفروضے کا تعلق قائم کیا جائے، یہ خیال محض سے وجود واقعی کی طرف ایک مابعد الطبیعتی جست لگانے کے متراوف ہو گا اور یہ ایک وجود یا تی مغالطہ ہو گا۔ فلاسفہ نے خدا کی وحدت کے تحفظ کی خاطر تخلیق کے تصور کی بجائے صدور کیا (emanation) کا نظریہ پیش کیا جس کی رو سے کائنات نے خدا سے اس طرح صدور کیا جس طرح سورج سے اس کی شعاعیں صدور کرتی ہیں۔ اس نظریے کا بنیادی اصول یہ ہے کہ ایک میں سے صرف ایک ہی صادر ہوتا ہے۔ خدا جو واجب الوجود اور مبداءے اول ہے اس سے عقل اول کا صدور ہوا۔ عقل اول سے عقل دوم اور اس سے عقل سوم اور پھر اسی طرح ایک میں سے ایک عقول صادر ہوتی چلی گئیں تا آنکہ عقل دهم ظاہر ہوئی جسے عقل فعال بھی کہا جاتا ہے۔ اس عقل سے ہیولی نے جنم لیا۔ ہیولی عناصر اربعہ کی بنیاد ہے جس سے یہ کائنات وجود میں آئی۔ غزالی نے فلاسفہ کے اس نظریہ صدور کی بڑی شدت کے ساتھ مخالفت کی۔ اس کے نزدیک اس نظریے میں بنیادی نقص یہ ہے کہ یہ ایک عالمگیر جریت کو جنم دیتا ہے جو خدا اور کائنات کے باہمی تعلق اور کائنات کے نظام کا رکਮ تباہ کرتی ہے۔ غزالی نے کہا کہ خدا حکم الماکین ہے وہ کسی منطقی جبر یا لزوم کے تحت نہیں، بلکہ اپنے ارادے سے اشیاء کی تخلیق کرتا ہے۔ پھر نظریہ صدور سے نہ تو کائنات کی کثرت کو سمجھایا جا سکتا ہے اور نہ خدا کی وحدت کا تصور مستحکم ہوتا ہے۔ فلاسفہ کا اصول یہ بھی تھا کہ ایک میں سے صرف ایک ہی صادر ہوتا ہے۔ اگر اس اصول کی پابندی آخر تک چلی جاتی تو تمام اشیاء ایک ایک ہوتیں اور کثرت کا وجود نہ ہوتا۔ اگر یہ مان لیا جائے کہ ہر شے وحدت ہی ہے اور اپنے سے بلند تر کسی وحدت سے صادر ہوئی ہے تو مادہ و صورت کے اتصال سے جو کثرت ہر طرف دیکھنے میں آتی ہے تو اس کی کیا توجیہہ کی جاسکتی ہے اور اگر فلاسفہ کو اس بات کے تسلیم کرنے پر آمادہ کر لیا جائے کہ عقل دهم سے فی الواقع کثرتوں کا ظہور ہوا تو خود عقل دهم میں کثرت لازم آئے گی اور یہ سلسلہ جب اور تک چل کر عقل اول اور خود مبداءے اول تک پہنچے گا تو اس میں ایسی چیزیں اور مشکلات پیدا ہوں گی جن کا حل کرنا مشکل ہو گا۔

## (۲) خدا کے علم جزئیات کا انکار

غزالی کا یہ کہنا کہ فلاسفہ اس بات کا انکار کرتے ہیں کہ خدا کو جزئیات کا علم ہے کسی حد

تک غلط فہمی پر بنی ہے۔ فلسفی ابن سینا تو اپنی کتاب ”التفاء“ میں صاف کہتا ہے کہ خدا کا علم تمام جزئیات کو محیط ہے اور آسمانوں اور زمین کا کوئی ذرہ بھی اس سے مخفی نہیں، جیسا کہ قرآن کی سورہ یونس ۱۰ کی آیت ۶۱ میں آتا ہے۔ لیکن وہ اس بات پر اصرار کرتا ہے کہ جزئیات کو جاننے کا جو طریقہ خدا کا ہے وہ خصوصی نہیں بلکہ آفاقی اور عالمگیر ہے، یعنی وہ ادرا کی نہیں بلکہ عقلی اور تصوراتی ہے۔ یہ اس طرح کا نہیں جس طرح کہ ہم جزئیات کو جانتے ہیں۔ بلکہ اس طرح کا جیسے کہ ہم کلیات کو جانتے ہیں۔ تو اصل امتیاز جس کی طرف توجہ دلائی گئی وہ خدا کے علم کے انداز اور اس کی خصوصیت اور اس علم کے موضوعات کی ہے۔ ان میں سے خدا کا علم فلاسفہ کے نزدیک خالصہ کلی اور آفاقی ہے جبکہ اس علم کا انداز اور اس کی خصوصیت کلی بھی ہو سکتے ہیں اور جزوی بھی۔ غزالی نے فلاسفہ پر تنقید کرتے وقت اس نازک فرق کو کسی قدر نظر انداز کر دیا۔

فلاسفہ نے جو اس بات پر اصرار کیا کہ خدا کا علم جزئیات عقلی اور تصوراتی ہے اور ادرا کی نہیں، تو اس کی وجہ ان کے نزدیک یہ تھی کہ ادرا کی علم میں تبدیلی کا مفہوم پایا جاتا ہے۔ صرف ادراک میں نہیں، بلکہ صاحب ادراک میں بھی۔ جبکہ خدا کی ذات تبدیلی سے ارفع ہے اور ”ہے“، ”تحا“ اور ”ہو گا“ کے امتیازات سے ماورا ہے۔ مسلم فلاسفہ نے اپنے پختہ عقیدہ توحید کی وجہ سے خدا کے بارے میں ارسٹو کے اس تصور کو اپنایا کہ خدا ایک سوچ ہے جو اپنے آپ کو سوچتی ہے لیکن انہوں نے اس پر بڑی وضاحت سے یہ اضافہ کیا کہ خدا کا اپنے بارے میں سوچنا یا علم رکھنا لازماً کائنات کی تمام اشیاء کے علم کو محیط ہے۔ بے شک وہ ربیت کے ذرے ہوں یا درختوں کے پتے! خدا کے علم جزئیات کے بارے میں فلاسفہ کا عام خیال یہی ہے اور یہ بظاہر قرآن کی تعلیمات کے ساتھ ہم آہنگ ہے لیکن اس بات پر غزالی نے ان کو بے دین قرار دیا تو اس میں اس کو ضرور کوئی غلط فہمی ہوئی ہو گی۔

اصل میں غزالی کی تنقید کا مرکزی حصہ مذہبی تجربے کے نقطہ نظر سے وقت کا لحاظ ہے۔ فلاسفہ کے نزدیک خدا کو خاص واقعات کا علم اس وقت نہیں ہوتا جب وہ واقع ہوتے ہیں، بلکہ اس کو ان کا علم ازل سے ہوتا ہے، چنانچہ وہ پیغمبروں کے بارے میں بھی اسی کلی طریقے پر علم رکھتا ہے۔ خدا کو محمد صلی اللہ علیہ وسلم کے بارے میں بھی یہ ازل سے معلوم تھا کہ وہ نبوت کا اعلان کریں گے۔ اس علم کا تعلق اس وقت کے ساتھ نہیں تھا جب یہ خاص واقعہ

رو نما ہوا۔ اہل مذاہب کا کہنا تھا کہ اس سے تو خدا اور انسان کے درمیان ایک خلیج واقع ہو جاتی ہے۔ خدا ایک ماورائی حالت میں رہتا ہے، کسی تغیر اور تبدیلی کے بغیر، ایک ازیت کی بے رحم اقلیم میں اور انسان ناپائداری کی ایک ہر آن بدلتی ہوئی اقلیم میں رہنے پر مجبور ہے۔ انسان کے تجربات وقت کے ساتھ لرزائ رہتے ہیں۔ لیکن خدا کی ذات میں وقت کا کوئی عمل دخل نہیں ہوتا۔ تو ایسی حالت میں ہماری دعاووں اور التجاویں کا کیا اثر ہو سکتا ہے اور ہماری تعریفیں اور عبادتیں وہ اپنی ازلی ماورائیت میں کہاں سنے گا، چنانچہ انسان مایوسی میں یہ دہائی دینے پر مجبور ہو گا کہ اے خدا تو کہاں ہے اور کیونکہ اس خاص لمحے میں ہماری مدد کو آئے گا۔ غزاںی کا خیال ہے کہ فلاسفہ کا الوبی علم کا نظریہ ایسا ہے کہ خدا اور انسان کے درمیان سارا نہ بھی رابطہ ختم ہو جاتا ہے اور اس سے مذہب کا سارا عصی مرکز متاثر ہوتا ہے اور زندگی سے تمام حرارت نکل جاتی ہے۔ یہی وجہ تھی کہ فلاسفہ کے اس نظریے کے سبب غزاںی نے انہیں بے دین قرار دیا۔

### (۳) حشر اجساد

فلسفہ دراصل نفس انسانی کی روحانیت، وحدت اور ناقابل فنا ہونے کے قائل تھے اور اپنی اس رائے کے حق میں ان کے پاس کافی دلائل تھے۔ لیکن وہ روز قیامت انسان کے جسمانی طور پر اٹھائے جانے کے بارے میں شکوک و شبہات کا اظہار کرتے تھے جس کے معنی یہ تھے کہ وہ جسموں کے پھر سے زندہ ہونے کو نہیں مانتے تھے، نہ جسمانی صرت اور تکلیف میں یقین رکھتے تھے اور وہ جنت اور دوزخ کے طبعی وجود کے بھی قائل نہیں تھے۔ وہ کہتے تھے کہ آخرت کی زندگی خلاصہ روحانی ہو گی اور جنت اور دوزخ کوئی مقامات نہیں ہیں، بلکہ انسان کی روح کی کیفیات ہیں۔ وہ یہ جانتے تھے کہ قرآن میں آخرت کا جو ذکر ہے اور اس میں سزا و جزا کے جو واقعات ہوں گے وہ قرآن کے بیان کے مطابق جسمانی ہوں گے لیکن کہتے تھے کہ یہ سب کچھ علامت اور استعارے کے انداز میں کہا گیا ہے، ہمیں ان کے لفظی معانیم کے پیچے نہیں جانا چاہیے۔ جنت اور دوزخ کے یہ بیانات ظاہری الفاظ میں ان تمام لوگوں کے لیے ہیں جو ہر بات نہیں سمجھ سکتے۔

غزاںی کے نزدیک فلاسفہ کی یہ بات ایک دھوکا اور منافق تھی اور وہ لوگ چن چن کر قرآن کی ایسی آیات سامنے لاتے تھے جو ان کا مقصد پورا کرتی تھیں اور جن کی تعبیر وہ اپنی

طرح سے کر سکتے تھے۔ فلاسفہ جو جسموں کے اٹھائے جانے کا انکار کرتے تھے تو اس کی بنیاد دراصل روح اور جسم کی دوئی کے بارے میں یہ نو فلسفی نظریہ تھی کہ جسم روح سے الگ ہے اور اس کے حصول کمال کی راہ میں بڑی رکاوٹ ہے۔ روح کی منزل اور ماوا تو معقولیات اور الوبی حقائق کی دنیا ہے جس کے لیے یہ ہمیشہ بے قرار رہتی ہے اور جس کی کچھ جھلکیاں اسے یہاں فلسفیانہ سوچ بچار اور تصورات میں ملتی ہیں۔ جسم روح کے لیے ایک مقبرے کی طرح ہے اور موت کے وقت روح کی جسم سے آزادی اس کے لیے پہلا حشر ہے۔ وہ اپنی بات کی تائید میں قرآن کی ایسی آیات پیش کرتے تھے جن میں قیامت کے روحانی پہلو کا ذکر ہوتا تھا، مثلاً سورہ بنی اسرائیل ۷۱ کی آیت ۲۱ ”اور آخرت دنیا سے درجات میں بہت بڑھ کر اور زیادہ فضیلت والی ہو گی“، پھر یہ کہ کیا پیغمبر نے جنت کی نعمتوں کے بارے میں یہ نہیں کہا ”ایسی چیزیں جونہ کسی آنکھ نے دیکھیں نہ کسی کان نے سینیں اور نہ کسی انسان کے دل میں ان کا خیال گزرا“، پھر کیا قرآن نے مزید یہ بات نہیں کہی کہ ”کوئی تنفس نہیں جانتا کہ ان کے لیے کیسی آنکھوں گی مختدک چھپا کر رکھی گئی ہے (السجدۃ: ۳۲)“ یہ تو وہ باتیں تھیں جو انہوں نے اپنے موقف کی تائید میں مذہبی روایات میں سے پیش کیں، لیکن حشر اجساد کے امکان کے خلاف ان کے پاس کچھ مضبوط دلائل تھے جن کی بنیاد عقل اور تجربے پر تھی، جن میں سے ایک یہ تھا کہ ایک جسم جو خاک میں مل کر خاک ہو گیا ہو جسے کیڑے یا پرندے کھا گئے ہوں جو بخارات بن کر اڑ گیا ہو اور دنیا کی اتنی بہت سی چیزوں میں تخلیل ہو گیا ہو، کیا ایسا ہو سکتا ہے کہ یہ تمام اجزاء پھر سے اکٹھا ہو کر جو جائیں اور بالکل وہی جسم بن جائیں۔ اسی طرح ان کے پاس نفاست خیال پر مبنی کچھ اور دلائل تھے لیکن غزالی نے ان سب کو رد کرتے ہوئے کہا کہ یہ دلائل چاہے کتنے وزنی کیوں نہ ہوں حشر اجساد کے ناممکن ہونے کو ثابت نہیں کر سکتے۔

غزالی نے فلاسفہ کی اصل مشکل کا سبب یہ بتایا کہ وہ ایک جبریتی نظریہ کائنات میں یقین رکھتے ہیں جس کی وجہ سے وہ تمام چیزوں کے لیے ایک نجپری انداز کی وضاحت طلب کرتے ہیں۔ زیادہ صحیح طور پر ایسی وضاحت جو علت اور معلول کے معنوں میں ہو اور کسی ایسی چیز کے امکان کو نہیں مانتے جو غیر معمولی اور فوق القطرت ہو۔ اس بات نے غزالی کو فلاسفہ کے نظریہ علت (Causality) کا ایک تقيیدی اور تند و تیز تجربی کرنے پر اکسایا۔

فلسفہ کے نظریہ علت کے پیچھے چونکہ ان کا نظریہ صدور تھا اس کے دو اہم پہلو قابل لحاظ تھے:

پہلا یہ کہ علت اور معلول کے درمیان جو تعلق ہوتا ہے وہ لزوم کا تعلق ہوتا ہے یعنی جہاں علت ہوگی وہاں معلول ہوگا اور جہاں معلول ہوگا تو اس کی کوئی علت ضرور ہوگی۔ دوسرے یہ کہ علت اور معلول کے درمیان جو تعلق ہوتا ہے وہ ایک کا ایک سے تعلق ہوتا ہے: وہی علت اور وہی معلول اور اسی طرح اس کے برعکس۔

غزالی نے ان دونوں بیانات کو زور دار طریقے سے چیخنے کیا۔ پہلے بیان کے متعلق بتایا کہ علت اور معلول کے تعلق کے لیے کوئی ایسی مجبور کرنے والی ضرورت نہیں ہوتی، چنانچہ ایسا ہو سکتا ہے کہ آگ ہوا اور وہ نہ جلائے۔ پانی ہوا اور وہ پیاس نہ بجھائے۔ یہ ہمارا روزمرہ کا مشاہدہ ہے کہ ہم ان کے درمیان ایک لازمی تعلق سمجھے لیتے ہیں۔ پھر ان علتوں یا اسباب میں کسی طرح کے ارادے کی موجودگی کا نہیں سوچا جا سکتا، کیونکہ یہ سب اور ان کے ساتھ سیارگان اور ستارے اور کرہ ہائے فلک بالکل جامد اور بے جان ہوتے ہیں۔ ان افلاک کے اور زمین کے اس پورے کارخانے میں جو ارادہ کا فرمایا ہے وہ حاضر و ناظر اور قادر مطلق کا ارادہ ہے۔ یہ اس کا ارادہ ہی ہے جو اجرام فلکی کو ایک خاص قاعدے کے تحت حرکت دیتا ہے اور واقعات اس کے علت و معلول کے طریقے پر رونما ہوتے ہیں۔ آگ جلاتی ہے، پانی پیاس بجھاتا ہے اور سورج روشنی دیتا ہے، وغیرہ۔

دوسرے بیان کے متعلق غزالی نے کہا کہ علت اور معلول کے درمیان جو تعلق ہے وہ ایک اور ایک کا نہیں ہے جس طرح فلسفہ سمجھتے ہیں اور وہ اس لیے کہ ان کے ذہنوں پر نو فلکاطوں نظریہ صدور نے قبضہ کر رکھا ہے۔ علت یقیناً ایک وحدانی طرز کا واقعہ نہیں ہوتا بلکہ ایک مخلوط واقعہ ہوتا ہے جس میں متعدد عوامل شامل ہوتے ہیں۔ کچھ ان میں مثبت ہوتے ہیں اور کچھ منفی۔ لیکن اس علت کی موثر کارکردگی کے لیے ان دونوں طرح کے عوامل کا علم ضروری ہوتا ہے۔ ایک معمولی ساقینا یعنی مثلاً ہمارا کسی چیز کو دیکھنا، یہ بھی ایک مرکب اور چیخیدہ معاملہ ہے اس لیے کہ اس کا دار و مدار ہماری بصارت پر، روشنی پر، گرد اور دھوکیں کے نہ ہونے پر اور اس امر پر ہوتا ہے کہ شے موضع کتنے فاصلہ پر ہے اور کس سمت میں ہے، اس کا جنم اور صورت کیا ہے اور اس کے اور ہمارے بیچ کوئی چیز تو حاصل نہیں۔ اس سے بھی

زیادہ اہم بات یہ ہے کہ ایک اثر یا واقعہ صرف ایک علت کا نہیں، بلکہ کئی علتوں کا نتیجہ ہوتا ہے۔ بہت سے مختلف اساباب یا علتوں کی وجہ سے ایک ہی اثر پیدا ہو سکتا ہے اور ان علتوں کی تعداد کو صرف ان تک محدود نہیں کیا جا سکتا جو ہم نے خود مشاہدہ کی ہیں۔ اس لیے کہ ہمارا مشاہدہ محدود ہے اور گمراہوا ہے۔

بعض اہل نظر کے نزدیک غزالی کا مذکورہ بالا تجزیہ انسانی فکر کی تاریخ میں ایک اور بجل چیز ہے جو اس نے ظاہر ہے ایک خاص مقصد کے لیے انجام دیا۔

یہ امر ملحوظ رہے کہ علت و معلول کے لازمی ربط کا اس طرح تاکیدی انکار اشعری علمائے کلام نے اور پھر غزالی نے ایک خاص بڑے مقصد کے لیے کیا وہ یہ کہ جیسا کہ غزالی ستر ہویں مسئلے کے پیش لفظ میں کہتا ہے، تمام مسلمانوں کے اس اجماع کو صحیح ثابت کیا جاسکے کہ خدا اس دنیا میں میجرات بھی پیدا کر سکتا ہے اور اس دنیا کو جس کا وہ اعلیٰ وارفع مالک ہے ہر طرح سے چلا سکتا ہے اور اس میں وہ کسی قسم کی حدود کا پابند نہیں ہے۔

دور جدید کے بعض مصنفوں نے لکھا ہے کہ غزالی نے فلسفے کا مطالعہ بری نیت سے کیا تھا، تاکہ اس کی تہہ تک پہنچ کر اس کی برائیاں تمام دنیا میں پھیلا دے۔ اس نے فلسفے کا مطالعہ بذات خود کیا اور کسی لستاد کی شاگردی نہیں کی۔ اگر اس نے کسی استاد سے فلسفے کی تعلیم حاصل کی ہوتی تو وہ فلاسفے کے متعلق اس قدر تیز زبانی سے کام نہ لیتا۔

حقیقت کی تلاش میں غزالی نے جو قدم اٹھایا تھا اس کی دوسری منزل فلسفہ تھی، لیکن اب تک اس پر حق کا اکٹھاف نہیں ہوا تھا۔ اسی لیے اس نے اپنی کتاب "تہافت الفلاسفہ" میں فلاسفہ کی تردید پر اتفاق کیا اور یہ نہیں بتایا کہ ان مسائل پر اس کی تحقیقی رائے کیا ہے۔ چنانچہ خود متعدد موقعوں پر کتاب میں تصریح کی ہے کہ اس کا مقصد صرف تردید ہے، تحقیق نہیں۔

سارے نظام فلسفہ کی، جس طرح سے یہ مشرق میں یونانی بنیاد پر قائم تھا، گھرے مطالعے کے بعد اور کلی نقطہ نظر سے تردید کرنے کی کوشش غزالی سے پہلے کبھی نہیں ہوئی تھی۔ اس جامع دلکی تردید کے لیے مسلکیین اسلام کی تصنیفات ناکافی تھیں۔ البتہ مسلکیین سے پہلے بھی خوی نے ارسٹو کی کتابوں کی جو شریحیں کی تھیں اس نے عیسائیوں کو اس قدر برہم کر دیا تھا کہ وہ اس کے قتل کے درپے ہو گئے تھے اس ناراضی کے ازالہ کے لیے اس نے کتاب لکھی جس میں ارسٹو، ہرقلیطس اور افلاطون کی تردید کی، کہا جاتا ہے کہ غزالی نے "تہافت

الفلاسفہ میں زیادہ تر صحیح نجومی کی اسی کتاب سے فائدہ اٹھایا۔ اگر یہ صحیح ہے تو غزاںی کو فلسفہ ارسٹو کی تردید میں کوئی رحمت پیش نہیں آئی ہو گی اور اس کو فلسفے پر حملہ کرنے کے لیے بڑی آسانی سے تیار شدہ مصالاً بکھال گیا ہو گا۔ البتہ یہ ایک اہم مسئلہ ہے کہ اس حیثیت سے غزاںی نے تاریخ فلسفہ پر کیا اثر ڈالا۔ خود مسلمانوں میں اس کو فلسفیانہ حیثیت سے کوئی خاص امتیاز حاصل نہیں ہے۔ یہی وجہ ہے کہ فلاسفہ کے حالات میں جو کتابیں لکھی گئی ہیں ان میں غزاںی کا نام نہیں آیا۔ البتہ اہل یورپ کے نزدیک ایک مکر فلسفہ کی حیثیت سے فلسفہ کی تاریخ میں غزاںی کو خاص اہمیت حاصل ہے اور ان کا خیال ہے کہ اس نے مشرق میں فلسفے کو اس قدر محروم و مغلوب کر دیا کہ اگر مغرب میں ابن رشد نے فلسفے کی حمایت نہ کی ہوتی تو مغرب میں بھی اس کا یہی حال ہوتا۔

دوسری طرف ابن تیمیہ اپنی کتاب "الروعلی لمنظقین" (اہل منطق کی تردید) میں رقم طراز ہے کہ "مسلمان ارباب نظر ہمیشہ منظقوں کے طریقے کو برائی سمجھتے تھے۔ اس کا کثرت سے استعمال ابو حامد غزاںی کے زمانے سے ہوا"۔ ایک دوسرے موقع پر لکھا ہے کہ "پہلا شخص جس نے یونانیوں کی منطق کو مسلمانوں کے اصول میں مخلوط کر دیا وہ ابو حامد غزاںی ہے"۔ غزاںی سے پہلے یہ حالت تھی کہ نظامیہ جیسے بڑے دارالعلوم میں معقولات کی ایک کتاب بھی درس میں داخل نہیں تھی۔ حدیث، مفسرین اور فقہاء علوم عقلیہ سے نا آشنا ہے مخصوص ہوتے تھے۔ لیکن غزاںی کے زمانے سے دفعہ یہ حالت بدل گئی اور معقول و منقول کی تعلیم ساتھ ساتھ ہونے لگی۔



## فلسفہ اور تصوف

اسلام میں تصوف کا آغاز وارتقا، وحدت الوجود کے  
رجحانات..... حالاج اور دوسرے صوفیہ- تصوف اور  
نوفلاطونیت کا تعامل، غزالی، ابن عربی، جنید بغدادی

### زہد و تقویٰ کے ابتدائی نمونے

تصوف اس ذات مطلق تک رسائی کی خواہش کا نام ہے۔ یہ رسائی عقلی رابطے کی کوئی صورت بھی ہو سکتی ہے یا جیسا کہ نوفلاطونیت میں ہوتا ہے، ایک اتصال کی صورت میں بھی یا کسی مکافیہ یا اشراق کے ذریعے حاصل کی جاسکتی ہے، جیسا کہ اسلامی تصوف کی معتدل صورتوں میں ہوتا ہے، یا پھر یہ رسائی اس طرح حاصل کی جاسکتی ہے کہ انسان اس جگہ میں اپنی ذات کو بالکل فنا کر دے، جیسا کہ ہندو مت میں ہوتا ہے یا تصوف کی حد سے بڑھی ہوئی صورتوں میں۔

اسلامی تصوف کی نشوونما کا ابتدائی مرحلہ ساتویں صدی میں اس وقت دیکھنے میں آیا جب کچھ عابد و زاہد افراد ایسے پیدا ہو گئے جنہوں نے اپنے آپ کو زہد و درع، خشوع و خضوع کی حالت میں رہنے اور اس طرح کے مسائل پر فکر کرنے کے لیے وقف کر دیا کہ

اس دنیا میں انسانی صورت حال کیا ہے اور ایک بندے کا اس خدا کے ساتھ کیا تعلق ہے جس کے بارے میں قرآن کہتا ہے کہ وہ اس کی شرگ سے بھی زیادہ قریب ہے (سورۃ ق ۱۶:۵۰) چنانچہ اسی زمانے میں ایسے حلقہ پیدا ہونے لگے جن میں زہد و تشقیف اور دنیا سے لائقی پائی جاتی تھی اور یہ حلقے حسن بصری (م ۷۲۸) جیسے غایت درجہ تفقی اور پارسا عالم کے گرد جمع ہونے لگے۔ بعد کی صوفی روایات میں آتا ہے کہ اس نے مذہب کی اصل روح پر بات کرتے ہوئے کہا کہ ”خدا تری کا ایک دانہ نماز و روزہ کے انبار سے بہتر ہے“۔ اس نے خشوع کی یہ تعریف کی کہ یہ وہ ڈر ہے جو ہمیشہ دل میں بیٹھا رہتا ہے اور زہد کی تعریف یوں کی کہ یہ دنیا سے اور اس کی ہر چیز سے چاہے وہ لوگ ہیں یا مادی اشیاء ان سب سے لائقی کا نام ہے۔ زیادہ عرصہ نہ گزرا کہ اس کے ارد گرد زاہد و پارسا لوگوں کا ایک حلقہ قائم ہو گیا، جن میں مرد بھی تھے اور عورتیں بھی۔ ان میں سب سے مشہور رابعہ بصری (م ۸۰۱) تھی جس نے اپنی زندگی عبادت اور غور و تحقیق کے لیے وقف کر دی اور مسلم تاریخ میں پہلی دفعہ ایک بندے کی خدا کے ساتھ محبت کا تصور پیش کیا اور اسے اپنی مذہبی زندگی کا مرکزی نقطہ قرار دیا۔ اس سے کسی نے یہ سوال کیا کہ کیا وہ خدا سے محبت کرتی ہے اور شیطان سے نفرت، تو اس نے جواب دیا کہ ”خدا کے ساتھ میری محبت اتنی بے پایاں ہے کہ اس نے مجھے شیطان سے نفرت کرنے کی مہلت ہی نہیں دی“۔ ایک دوسری روایت میں ہے کہ اس نے کہا ”خدا نے قادر مطلق کے لیے میری محبت نے میرے دل کو اتنا بھر دیا ہے کہ اس میں کسی دوسرے کی محبت یا نفرت کے لیے کوئی جگہ باقی نہیں رہی“۔ اس نے خدا کے لیے اپنی محبت کا اظہار ان اشعار میں کیا:

میں تم سے دو طرح کی محبت کرتی ہوں، ایک تو جذبے کی محبت ہے

دوسری وہ محبت جو تمہاری الہیت اور احتجاج کی بنا پر ہے

جہاں تک جذبے کی محبت کا تعلق ہے

تو اس کا تقاضا یہ ہے کہ میں تمہاری یاد میں کھوئی رہوں اور کسی دوسرے کا نہ سوچوں

اور وہ محبت جس کے تم اہل ہو

تو اس کا تقاضا یہ ہے کہ تم سب پر دے اٹھا دو تاکہ میں تمہیں دلکھے سکوں

لیکن اس میں یا اس میں میرا کوئی حق نہیں ہے

اس میں اور اس میں سارا حق تمہارا ہے

تاہم جلد ہی تصوف کی تحریک کا مرکز بصرہ سے بغداد کو منتقل ہو گیا اور اس سے اگلی صدی میں تصوف کی ابتدائی تاریخ کی سب سے بڑی ہستیوں نے جنم لیا۔ ان میں سے نمایاں معروف کرنی (م ۸۱۵) ، محابی (م ۸۵۷) ، ابن ابی الدینا (م ۸۹۳) اور ابوالقاسم جنید (م ۹۱۱) تھے۔ محابی اور جنید چونکہ تصوف کی تاریخ میں بنیادی اہمیت رکھتے ہیں، اس لیے ان کا بیہاں خاص طور پر ذکر کرنا ضروری ہے۔ محابی پیدا تو بصرہ میں ہوا لیکن بعد میں بغداد آگیا جہاں حنبلی مذہب کے لوگوں کے ساتھ اس کا تنازع ہوا، اس لیے کہ وہ اپنے مواعظ میں علم کلام کے دلائل استعمال کرنے کو ناپسندیدہ نہیں سمجھتا تھا۔ اس کے صوفیانہ طریقے کی بنیاد دو چیزوں پر تھی، ایک محاسبہ یعنی اپنے آپ کا حساب لینا (ایسے اس کا اپنانام پڑا) اور محبوب اول خدا کی راہ میں پیش آنے والی بدترین تکالیف یا آفات کا مقابلہ کرنے کے لیے بیشہ تیار رہنا۔ محابی کے نزدیک خدا پرستی کا اصل امتحان یہ ہے کہ انسان مرنے کے لیے ہر وقت راضی ہو اور صبر کا امتحان یہ ہے کہ انتہائی اذیت کو برداشت کر جائے۔

ابوالقاسم جنید (جنید بغدادی) جو محابی کی سری سقطی (م ۸۷۰) اور ابو حفص حداد (م ۸۷۳) کا مرید تھا، اسلام میں تصوف کی تحریک پر اس کا اثر سب سے پائدار ثابت ہوا۔ اس کے افکار میں ایک طرف تو خدا کی ماورائیت اور وحدت کا ایک گہرا احساس ہے اور دوسری طرف اس ضرورت کا احساس بھی کہ مذہبی زندگی کا جو طریقہ شریعت نے مقرر کیا ہے اس کی بھی پابندی کی جائے۔ جنید کے نزدیک روحانی زندگی کی بنیاد جس پر تصوف کی عمارت کھڑی ہوتی ہے وہ یثاق (عہد) ہے جو خدا نے ہر انسانی فرد سے اس کی پیدائش سے پہلے لیا تھا۔ اس عہد کا ذکر قرآن میں (سورہ الاعراف ۷:۷۲) ان الفاظ میں آتا ہے کہ جب خدا نے نسل انسانی سے کہا کہ اپنے اوپر گواہ بن جائیں اور ان سے پوچھا کہ کیا میں تمہارا رب نہیں ہوں تو انہوں نے کہا کہ کیوں نہیں۔ ہم اس بات پر گواہ ہیں۔ جنید کا کہنا ہے کہ اس عہد و اقرار سے تبکی اخذ ہوتا ہے کہ روحانی زندگی کی اصل اور نجٹ فرد کا اس حقیقت سے آگاہ ہونا ہے، اپنی پیدائش سے بھی پہلے جبکہ وہ خدا کے ذہن میں ابھی ایک خیال تھا، کہ ایک بڑا قابلہ ہے جو بندوں کو ان کے رب سے جدا کرتا ہے۔ جنید اس آگاہی سے یہ مراد لیتا ہے کہ یہ ذات ازلی کو وجود حادث سے الگ اور علیحدہ کرنا ہے۔ جنید کی

زبان میں اسے افراد القدیم کہا گیا۔ اسی بات کو وہ توحید باری تعالیٰ کے اقرار کا راز قرار دیتا ہے۔ پھر توحید کے مختلف مدارج کا ذکر کرتے ہوئے جنید توحید کے اس مرتبے کا ذکر کرتا ہے جہاں ایک موحد کی اپنی ذات فتا ہو جاتی ہے اس کے الفاظ ہیں:

”توحید خاص کی دوسری صورت یہ ہے کہ انسان اپنے وجود کے احساس سے یکسر عاری ہو کر ایک خیالی وجود (شیخ) کی صورت میں حق تعالیٰ کے سامنے اس طرح حاضر ہو کہ ان دونوں کے درمیان کوئی تیری چیز حائل نہ ہو۔ پھر جس جس طرح اس ذات مطلق کی قدرت کاملہ طے کرتی ہے۔ اسی کے مطابق اس خیالی وجود پر مختلف صورتوں میں اثر انداز ہوتی ہے۔ اسے توحید ذات حق کے بحر ذخیر میں پوری طرح غرق کر دیا جاتا ہے۔ یہاں تک کہ یہ خیالی وجود بالکل فتا ہو جاتا ہے۔ یہاں پہنچ کر اسے حق تعالیٰ کی وحدانیت کا کامل ادراک اس کے قرب کی وجہ سے حاصل ہوتا ہے۔ اس حالت میں انسان کے اندر حس اور حرکت ختم ہو جاتی ہے۔ اس لیے کہ جو چیز حق تعالیٰ نے اس سے طلب کی تھی وہ اس نے خود ہی اسے مہیا کر دی۔ اپنے آپ کو فنا کرنے یا اپنی ہستی مٹا دینے کے اس تصور کے پیچے ہندو تہذیب کے عدی اثرات صاف دکھائی دیتے ہیں۔ تھوڑے ہی عرصے بعد یہ تصور وحدت الوجود کے صوفیانہ رویے کا امتیازی نشان بن گیا۔ جیسا کہ ہم آگے چل کر دیکھیں گے۔

### وحدت الوجودی تصوف

وحدت الوجودی تصوف، جس کے دعوے بہت مبالغہ آمیز اور حد سے متجاوز تھے، اس کے درس سے بڑے نمائندے بسطامی اور حلاج تھے، جو نقی ذات کے تصور کو اس کی منطقی حدود تک پہنچ لے گئے اور اس امر پر دلیل لائے کہ مطلقی طور پر اس کا نتیجہ اتحاد ہے۔ ان سے پہلے کے صوفیہ حتیٰ کہ جنید بھی، اس حد تک نہیں گئے تھے۔

باہریزید بسطامی مغربی خراسان کے شہر بسطام میں پیدا ہوا۔ کہا جاتا ہے کہ اس نے تصوف کی تعلیم ایک ہندوستانی استاد ابو علی السندی سے حاصل کی جس نے اسے ذاتے ذات کا راز سکھایا۔ بسطامی کے بہت سے شیخات کلائیں مآخذ میں ملتے ہیں۔ جن میں سے بہت سے سکر، وجد اور خدا کے ساتھ اتحاد کی بات کرتے ہیں، جس کے اندر تالیہ ذات (خود کو خدا تصور کرنے) کا تصور بھی چھپا ہوا ملتا ہے۔ انہی شیخات میں سے ایک میں، بقول بعد کے

ایک صوفی کے بسطامی کہتا ہے:

”خدا نے ایک دفعہ مجھے اٹھایا اور اپنے سامنے رکھا اور کہا ”اے بازیزید میری خلوقات تمہیں دیکھنا چاہتی ہے“ تو میں نے کہا ”تم مجھے اپنی انا کا زیور پہناؤ اور میرارتباہ اپنی توحید کے رتبے کے ساتھ ملا دو تاکہ جب تمہاری خلوق مجھے دیکھے تو کہ اٹھے کہ ہم نے تجھے دیکھ لیا ہے، تب تم وہی ہو جاؤ گے اور میں وہاں نہیں ہوں گا“

اسی طرح کے ایک دوسرے جملے میں وہ اعلان کرتا ہے ”سجانی اکبر شانی“ (پاک ہوں میں اور کتنی بڑی میری ذات ہے) اس طرح کے تمام فطحات جو بسطامی سے منسوب کیے جاتے ہیں وہ واضح طور پر ذات خداوندی کے ساتھ دیکھا ہونے کا وہی تصور سامنے لاتے ہیں جو ویدا نت اور اپنشنڈ میں ملتا ہے۔ بسطامی کا غالباً سب سے غیر عقاط اور حد سے بڑھا ہوا بول وہ ہے جس میں وہ کہتا ہے کہ میں نے خدا کو تلاش کیا اور جب وہ مجھے نہ ملا تو میں عرش پر اس کی جگہ بیٹھ گیا۔ اس ضمن میں وہ کہتا ہے۔ ”ایک دفعہ میں ملکوت اور لاہوت میں جا نکلا۔ یہاں تک کہ میں عرش تک پہنچ گیا اور یہ دیکھ کر حیران ہوا کہ وہاں کوئی نہیں تھا۔ چنانچہ میں عرش پر بیٹھ گیا اور کہا اے ماں کی میں تجھے کہاں تلاش کروں؟ اتنے میں میں نے دیکھا کہ میں میں ہوں، ہاں میں میں تھا۔ پھر میں اس ذات کی طرف آیا جسے میں تلاش کر رہا تھا اور وہ میرے سوا اور کوئی نہیں تھا۔“

وحدت الوجودی تصوف کی دوسری ممتاز ہستی حسین بن منصور حلاج ہے جو خلیج فارس کے قریب ایک مقام البیضہ میں پیدا ہوا۔ اس نے تصوف میں اپنی تعلیم کی (م ۹۰۹) تسری (م ۹۸۶) سنبھلی (۹۲۵) اور جنید بغداد جیسے نامور مرشدوں سے حاصل کی۔ تاہم جنید نے بعد میں اس کے کردار کی بے اختیاطی اور حد سے تجاوز کو دیکھتے ہوئے اس سے اپنا تعلق ختم کر دیا۔ اس کے بعد ایسا لگتا ہے کہ حلاج نے علائیہ تقریریں کرنے اور سیاست میں داخل دینے کا مشغله اختیار کیا۔ ساتھ ہی اس نے قرامطہ اور شیعہ فرقے کے مقاصد کے ساتھ اپنے آپ کو وابستہ کر لیا۔ مکہ کے تیسرے حج کے بعد وہ بغداد واپس آیا اور اس کے بیٹے احمد سے روایت ہے کہ اس وقت وہ بالکل تبدیل ہو چکا تھا۔ اپنے تصوف اور طریقت کے سفر میں وہ ایسے مقام پر پہنچ گیا تھا جسے اس نے ”عین الْجَمْع“ کا نام دیا۔ جس میں اس کے بقول میں اور تو، صوفی اور اس کی تلاش کا الوہی مقصد ایک ہو جاتے ہیں۔ حلاج کی شہرت دور دور

نک پھیلی اور ۹۰۹ میں وزیر ابن فرات نے اس کے خلاف اس جرم میں عدالتی مقدمہ قائم کر دیا کہ وہ قرامطہ کا ابجٹ ہے۔ تھوڑے ہی عرصے بعد اسے جمل میں ڈال دیا گیا جہاں اس نے نو سال کا عرصہ گزارا۔ آخر کار ایک شرعی مجلس قضا (jury) نے اسے مذہب کے خلاف گستاخانہ رویے اور تالیہ ذات (خود کو خدا سمجھنے) کے الزام میں سزا سنائی۔ جس کی توہین خلیفہ نے کر دی۔ قرآن کی اس آیت سے سند لیتے ہوئے کہ ”جو لوگ خدا اور اس کے رسول کے ساتھ لڑائی کریں اور زمین میں فساد کرتے پھریں ان کی بھی سزا ہے کہ وہ قتل کر دیے جائیں یا سولی پر چڑھادیے جائیں یا ان کے ایک ایک طرف کے ہاتھ اور ایک ایک طرف کے پاؤں کاٹ دیے جائیں یا وہ ملک سے نکال دیئے جائیں، (المائدہ ۳۳:۵) وزیر حامد نے اپنائے جوش میں حکم دیا کہ طلاح کو کوڑے لگائے جائیں، اسے سولی پر چڑھایا جائے، اس کا مشکل کیا جائے، اس کا سر قلم کیا جائے اور پھر اسے آگ میں جلا دیا اور اس کی راکھ دجلہ میں بہادی جائے۔ حالانکہ خلیفہ نے اسے صرف کوڑے لگانے اور اس کا سر قلم کرنے کا حکم دیا تھا۔

### تصوف اور نو فلسفیت کا تعامل

طلاح کی شہادت نے صوفیہ کو ان خطرات سے آگاہ کر دیا جوان کے ”عین الجم“ (Essence of Union) کے نظریے میں مضر تھے۔ جس کی تعبیر طلاح نے یہ کی کہ یہ تو محض وہ طریقہ ہے جس سے انسان خدا کا آلہ بن جاتا ہے اور اسی کی طرف سے بولنے یا لکھنے لگتا ہے۔ جس مجلس انصاف (jury) نے طلاح کو کفر کے جرم پر سزا سنائی وہ اس طرح کی لطیف اور باریک باتوں کو نہیں سمجھ سکتے تھے، ان کے مطابق ”روح اتحاد“ کھلا کھلا کفر تھا اور اپنے آپ کو خدا کا مرتبہ دینا تھا، جو کبھی برداشت نہیں کیا جاسکتا تھا۔

غزالی اور ابن عربی جیسے بعد میں آنے والے صوفیہ نے وہ سبق جو طلاح کے سولی پر چڑھنے نے ڈرامائی انداز میں سکھایا تھا پلے باندھ لیا۔ صوفیانہ تجربے کی جو تعبیر اب انہوں نے کی، چاہے اس میں کتنا ہی تجاوز تھا اور چاہے وہ روح میں کتنا ہی تناو پیدا کرنے والی تھی، لیکن اس میں خدا کے ساتھ اتحاد کا دعویٰ نہیں تھا بلکہ اس تصور کو بدل دیا گیا اور اس کی جگہ غزالی نے خدا کی توحید کے اقرار کا اور ابن عربی نے وحدت الوجود کا تصور پیش کیا۔

غزالی جس سے ہم پہلے نو فلاطونیت کے سخت فقاد کی حیثیت سے مل چکے ہیں، اپنی خودنوشت سوانح "المُعْقَدُ مِنَ الْهَلَالِ" (گرائی سے بچانے والا) میں بتاتا ہے کہ وہ اپنی جوانی کے ایام سے ہی حقیقت کا متلاشی تھا۔ فلسفے، علم کلام اور اسلامیلیوں کے باطنی نظریات نے اس کی پیاس نہ بجھائی اور کئی سال کے مطالعے، تدریس اور غور و فکر کے بعد وہ اس نتیجے پر پہنچا کہ کامل صوفیہ اصل میں وہ لوگ ہیں جو خدا کے راستے پر چلتے ہیں، ان کا طرز عمل بہترین ہوتا ہے، ان کا راستہ سب سے سیدھا راستہ ہوتا ہے اور ان کا کردار سب سے بہتر کردار ہوتا ہے۔ ان کی حرکات، ان کے خارجی اور اندروںی موقف پیغمبرانہ نور سے روشنی حاصل کرتے ہیں اور پیغمبر سے ماوراء اس روئے زمین پر کوئی روشنی نہیں ہے، جو کسی کے دل و دماغ کو منور کر سکے۔

تاہم غزالی کے نزدیک صوفیانہ مسلم آسے جائز نہیں سمجھتا کہ شریعت کے احکام کی خلاف درزی کی جائے، مذہبی فرائض اور رسوم کو نظر اندر کیا جائے یا مخلوق کو خالق کے ساتھ ملا دیا جائے، جس طرح کہ حد سے بڑھ جانے والے صوفیہ کرنا چاہتے تھے۔ اس کے نزدیک صوفیانہ طریقے کا لب لباب جیسا کہ اس کا مرشد جنید بغدادی سمجھتا تھا، مجھن خدا کی توحید کا اقرار ہے یا جیسا کہ وہ خود بعض اوقات کہتا ہے اپنے آپ کو خدا کی توحید میں فنا کر دینا ہے۔ غزالی کے نزدیک توحید کے اس اقرار کے معنی یہ تھے کہ انسان سمجھے کہ کائنات میں خدا ہی واحد وجود ہے، واحد کار فرمایے اور واحد روشنی ہے۔ اس ذات کی معرفت عقلی بحث و مباحثہ یا قیاس آرائی کے واسطے سے نہیں ہو سکتی، جیسا کہ فلاسفہ کا خیال تھا، یا اس کے ساتھ اتصال کے ذریعے جیسا کہ بیظاگی اور حلاج کہتے تھے۔ بلکہ اس کی ذات کا علم اس کے کشف کے ذریعے ہو سکتا ہے جو ایک مسلسل مشاہدے کے شخصی اور پر مشقت عمل کے نتیجے میں حاصل ہوتا ہے، دوسرے لفظوں میں الوہی روشنی کی آب و تاب کے ذریعے۔ اپنے ایک مشہور صوفیانہ رسالے "مشکاة الانوار" (روشنیوں کا طاقہ) میں قرآن کی ایک آیت (سورہ النور: ۲۳۵) جو خدا کو آسمانوں اور زمین کا نور قرار دیتی ہے اس کی تفسیر کرتے ہوئے غزالی کہتا ہے کہ خدا تمام انوار کا نور ہے جس سے تمام موجودات، فرشتوں سے لے کر زمینی مخلوقات تک، اپنی روشنی اور اپنا وجود حاصل کرتے ہیں، تاہم اس کے نزدیک ان تمام موجودات کا وجود مجازی اور استعاراتی سمجھا جاتا ہے، اس لیے کہ ذات حق کے مقابلے میں

وہ نیست کی صورت میں ظاہر ہوتے ہیں، جن کی اپنی کوئی حقیقت نہ ہو، وہ لکھتا ہے:  
 ”اس مرحلے پر صوفی عارف اس قابل ہوتے ہیں کہ وہ استعارے کی سطح سے اوپر اٹھ کر حقیقت کی سطح تک آ جائیں اور اپنا یہ ارتقا جاری رکھیں تا آنکہ وہ یہ دیکھنے کے قابل ہو جائیں کہ اس دنیا میں سوائے قادر مطلق خدا کے اور کوئی وجود نہیں اور یہ کہ سوائے اس کے چہرے (اس کی ذات) کے ہر چیز فانی ہے۔ ان معنوں میں نہیں کہ وہ کسی خاص وقت میں فنا پذیر ہو جاتی ہے، بلکہ ان معنوں میں کہ وہ ہمیشہ کے لیے اور رہتی دنیا تک فنا پذیر ہے اور اس کے سوا اس کا کوئی تصور بھی نہیں ہو سکتا۔ اس لیے کہ ہر چیز جب اس کے بارے میں سوچا جائے، محض عدم ہے۔ لیکن جب اسے ایک ایسے وجود کے نقطہ نظر سے سوچا جائے جو وہ حقیقت اولیٰ سے حاصل کرتی ہے تو یہ موجودگی ہے، اپنے آپ میں نہیں، بلکہ اپنے خالق کی ذات کے تعلق سے۔ چنانچہ حقیقی موجود خدا اور اس کی ذات ہے، اس لیے کہ ہر چیز کے دو چہرے ہوتے ہیں ایک وہ جو اس کی اپنی طرف ہوتا ہے اور دوسرا وہ جو اس کے مالک کی طرف۔ اپنی مناسبت سے تو یہ کچھ نہیں ہوتا۔ لیکن خدا نے قادر مطلق کی نسبت سے یہ ایک موجود ہستی ہوتی ہے۔ چنانچہ خدا اور اس کی ذات کے سوا کوئی موجود ہستی نہیں ہے اور ہر ہستے ہمیشہ کے لیے فنا پذیر ہے سوائے اس کی ذات کے۔“

تاہم غزالی کے نزدیک تخلیق کے زینے پر انسان بہت برتر مقام پر ہیں، اس لیے کہ خدا نے ان کو اپنی صورت اور شہپریہ میں پیدا کیا ہے اور ان کو پوری کائنات کا مرکز و شخص قرار دیا ہے۔ اسی لیے (ایک حدیث کی رو سے) کہا گیا کہ وہ جو اپنے آپ کو جانتا ہے وہ اپنے رب کو جانتا ہے۔ انسان کی اور اکی قتوں کا جنمیں غزالی روحاںی کہتا ہے کا تجزیہ بتاتا ہے کہ یہ سبی تجربے اور تصور سے شروع ہوتی ہیں، پھر یہ عقل تک جا پہنچتی ہیں، جس کے دو حصے ہیں: وجود اور استحراجی۔ غزالی کہتا ہے کہ ان قتوں کے اوپر جو قریب قریب فلاسفہ کی تعلیم کے مطابق ہوتی ہیں، پیغمبر انسانوں کو ایک اعلیٰ ترقوت عطا کرتے ہیں، پیغمبرانہ روح، جوان کو غیب کے علم میں، آخرت کے ضابطوں اور دوسری الہی آگاہیوں میں شریک ہونے کے قابل ہناتی ہے۔ اس سے یہ اخذ ہوتا ہے کہ سب سے اعلیٰ انسانی اور اکات عظیمہ خدا و اندری ہوتے ہیں جن کے بارے میں غزالی ”المُحْقَد“ میں کہتا ہے، ایک روشنی جو خدا انسان کے دل میں ڈال دیتا ہے اور یہ روشنی اور اک و آگاہی کی تمام کیفیتوں کی کلید ہوتی ہے۔ یہ ایک

طرح کی وجی یا الہام ہوتا ہے جو احتیاط سے تیار کی ہوئی دلیلوں یا برائین پر مختصر نہیں ہوتا بلکہ خدا کی وسیع رحمت پر اس کا دار و مدار ہوتا ہے۔

علم و ادراک کے مذکورہ بالا تمام مراحل میں عارف، غزالی کی رائے میں، خدا کو نور کے ایک ایسے پردے میں سے دیکھتے ہیں جو اس کی اس حقیقت کو کہ وہ قادر مطلق ہے یا ایسا خالق ہے جو تمام اوصاف و علاقوں سے ماوراء ہے، چھپا دیتا ہے، عارفوں کا سب سے اوچا درجہ جسے وہ واصلوں (پہنچ جانے والے) کہتا ہے صرف وہی یہ بات سمجھ سکتے ہیں کہ افلاک کی دنیا (یا نو فلاطونی مکونیات کا عالم سماوی) اور اس کے حرکت دینے والے (یا عقول جداگانہ) یہ سب آسمانوں اور زمین کے خالق کے حکم کے تابع ہیں۔ یہ سب لوگ کم تر عارفین کی طرح اس کو مطاع کی حیثیت سے نہیں جانتے بلکہ ایک ایسے وجود کی حیثیت سے جانتے ہیں جو ان تمام چیزوں سے معاڑا ہے جو کتر عارفین نے جانی اور سمجھی ہیں، یعنی ایک ایسا وجود جو مقدس و معظم ہے اور جو تمام چیزوں سے ماوراء ہے۔

یہ علمیاتی یا عارفانہ نظریہ جو نور کے استعارے میں پیش کر پیش کیا گیا، جو صوفیہ کے نزدیک ہمیشہ پسندیدہ رہا ہے، ایک ایسی حالت پر جا کر ختم ہوتا ہے جسے غزالی "فنا فی التوحید" یا "فنا فی الفنا" کا نام دیتا ہے اُس حالت میں صوفی جس ذات کے بارے میں تفکر و تأمل کرتا ہے اس میں وہ اتنا مستفرغ ہو جاتا ہے کہ اسے اپنا یا اپنی حالت کا کوئی ہوش نہیں رہتا۔ اس حالت کو بیان کرنے کے لیے غزالی اپنی سوانح المحمد میں عبادی شاعر ابن المعتز کے یہ اشعار روایت کرتا ہے۔

پھر وہاں وہی تھا کہ جو تھا جو مجھے بالکل یاد نہیں  
تو میرے بارے میں اچھا سوچو، اور یہ مت پوچھو کر کیا ہوا  
غزالی کی نصوص خصوصاً "مشکاة الانوار" کا ایک سوچ سمجھ والا تجزیہ یہ ظاہر کرتا ہے کہ غزالی کے نظریہ علم کا انحصار نو فلاطونی مکونیات پر ہے جس کی صدارت ایک وجود مطاع کر رہا ہے، جو افلاک کو حرکت دینے والا ہے، لیکن اس کے باوجود جو خود اس ذات اعلیٰ و برتر کے تابع ہے "جس نے آسمانوں کو پیدا کیا جس نے سب سے بیرونی کر کے کو پیدا کیا اور اس وجود کو پیدا کیا جو اسے حرکت دینے کا حکم دیتا ہے"۔ مختصر ایسا وجود ہے جو ہر اس چیز سے ماوراء ہے جسے وہ سب لوگ جانتے ہو جھتے ہیں جنہیں واصلوں کا درجہ حاصل نہیں ہے۔

فلاطنیوس کی ذات احمد کی طرح یہ وجود صریحًا خیال سے بالاتر ہے لیکن وجود سے بالاتر نہیں، اس لیے کہ تمام موجودات، جیسا کہ ہم دیکھے چکے ہیں، اپنا وجود اسی ذات سے حاصل کرتی ہیں۔ اس سلسلے میں غزالی ابن سینا کے وجود واجب کے زیادہ قریب ہے، بہ نسبت فلاتنیوس کے۔ لیکن کچھ بھی ہو غزالی نے نو فلاتنیت پر حملہ تو بہت کیا، مگر اس کے اثر سے خود کو آزاد نہ رکھ سکا۔ اس کی اخلاقیات پر بھی جو اس کی کتاب میزان العمل میں دیکھی جا سکتی ہے افلاطونی اثرات بخوبی دکھائی دیتے ہیں۔

### ابن عربی

کچھ بھی ہو اسلام میں صوفیانہ تجربے اور حقیقت کے صوفیانہ تصور کا سب سے بلخ اظہارِ الحی الدین ابن عربی کے ہاں ملتا ہے۔ ابن عربی ہسپانیہ کے مقام موریا میں ۱۱۶۵ میں پیدا ہوا اور مشرق میں دور دراز سفر کرنے کے بعد دمشق میں آ کے لب گیا جہاں اس نے ۱۲۲۰ میں وفات پائی۔ اس کے روحانی مرشد ترمذی (م ۸۹۸) واطی (م ۹۳۲) اben العارف (م ۱۱۳۱) اور ان کے علاوہ فلسفی صوفی ابن سرہ (م ۹۳۱) تھے۔ کہتے ہیں کہ ۱۲۰۱ میں اس کو ”حکم دیا گیا تھا“ کہ وہ مشرق کی طرف سفر کرے۔ چنانچہ وہ ایک سفر پر روانہ ہو گیا اور مکہ مکران گیا جہاں اس نے اپنی سب سے مشہور کتاب ”الفتوحات المکیہ“ (مکہ کے الہامات) لکھی۔ اس کی تصانیف کی تعداد ۸۳۶ بتائی جاتی ہے، جن میں سے ۵۵۰ مطبوعہ یا منخطوط کی شکل میں باقی رہ گئی ہیں۔

ابن عربی کے تصوف کا مرکزی نقطہ جیسا کہ اوپر ذکر ہوا وحدت الوجود ہے۔ لیکن اس کا فلسفیانہ نقطہ آغاز کلمہ (Logos) ہے۔ اس کے مطابق ہر چیز بروں بلند ترین مذہبی یا روحانی سچائی کی علامت ہوتا ہے اس کا ایک خاص جوہر یا حقیقت ہوتی ہے جسے ابن عربی اس کا ”کلمہ“ کہتا ہے جو الہی حقیقت کا اظہار ہوتا ہے۔ اگر ان الفاظ میں یا چیزبرانہ شخصیات میں اس حقیقت کا بار بار اظہار نہ ہوتا رہتا تو الہی حقیقت ہمیشہ کے لیے مستور رہتی۔ اس کے بعد ابن عربی امتیاز قائم کرتا ہے اس الہی حقیقت کے مستور پہلو میں جو کبھی گرفت میں نہیں آ سکتا اور جسے وہ احادیث کا پہلو کہتا ہے اور ربوبیت کے پہلو میں جس کے ذریعے خدا اپنے آپ کو دنیا کے سامنے ظاہر کرتا ہے اور آقا یا معبود بن جاتا ہے۔ اول الذکر پہلو کثرت

سے یا قطعیت سے پوری طرح آزاد ہوتا ہے اور اس کے مطابق خدا کو خالص نور یا خالص خیر یا شخص گئی (بے بصری) کہا جا سکتا ہے۔ البتہ دوسرا پہلو کثرت و تعدد اور فرق و امتیاز کا کسی قدر اظہار کرتا ہے کیونکہ اس میں خدا خالق بھی ہوتا ہے اور مخلوق بھی، یعنی وہ تمام اشیاء کا کل ہوتا ہے۔ جیسا کہ وہ بتاتا ہے کثرت کا تصور خدا کے ساتھ اس لیے جوتا ہے کہ اس کی صفات اور اس کے فیصلے کیثرت میں، چنانچہ اگر صرف اسی کا سوچا جائے تو وہ الحق ہے۔ لیکن اگر اسے اپنی صفات کے ساتھ سوچا جائے جس طرح کہ وہ خلق کی ہوئی یا امکانی ہستیوں میں ظاہر ہوئی ہیں تو وہ خلق ہے۔ الوبھی جو ہر کے یہ دو پہلو یا مظاہر یعنی احادیث اور کثرت، وجوب اور امکان، خالق اور مخلوق، حقیقت میں ایک عی چیز ہیں۔

اس کے بعد ابن عربی تخلیق کو لازماً صدور کے یا نوڤاطوئی نقطہ نظر سے بیان کرتا ہے۔ تخلیق پہلے الوبھی ذہن میں نمونوں کی صورت میں موجود تھی جنہیں وہ اعیان ثابتہ (Fixed entities) کہتا ہے۔ خدا نے جو اس وقت تک مستور تھا اپنے آپ کو ظاہر کرنے کا فیصلہ کیا، چنانچہ اس نے اپنے امر سے ساری مخلوق پیدا کر دی؛ جیسا کہ قرآن میں بکرار بیان ہوا۔ اس مخلوق کا تعلق اس کے ساتھ یوں ہے جیسا تصور کا آئینے کے ساتھ، یا سائے کا شخص کے ساتھ یا عدو کا اکائی کے ساتھ۔ تاہم خدا کے اس فیصلے کا محرك کہ وہ دنیا کو عدم سے پیدا کرے ”کائنات کی ضرورت“ نہیں ہے جس کی طرف فارابی اور دوسرے نوڤاطوئیوں نے اشارہ کیا تھا بلکہ ”محبت“ ہے جیسا کہ حدیث میں آیا کہ میں ”ایک چھپا ہوا خزانہ تھا تب میں نے سوچا کہ مجھے جانا جائے“ این عربی کے نزدیک الوبھی فطرت کی سب سے بنیادی تخلیق اور اس کا سب سے اعلیٰ ترین اظہار انسانی حقیقت ہے جس کا تعلق آدم سے ہے اور ہے وہ آدمی لگھ (Adamic Logos) کہتا ہے اور اسے انسان کامل کا متراff سمجھتا ہے۔ اس کے نزدیک آدمی کلمات کا وجود ساری تخلیق کا سب سے بڑا سبب ہے اور انسان کامل الوبھیت کا واضح اظہار ہے۔ خدا کی شباہت میں پیدا ہو کر انسان کامل تخلیق کا معیار کامل ہے اور ساری کائنات کا مشترک ہے جس میں اس کائنات کی اور خود ذات باری تعالیٰ کی تمام صفات کمال پائی جاتی ہیں۔ این عربی کے نزدیک نوع انسانی کو قرآن کے مطابق اس دنیا میں خدا کا خلیفہ کہا گیا تو اس کے معنی بھی ہیں۔

اس لحاظ سے نوع انسانی تمام دوسری انواع سے جن میں فرشتے بھی شامل ہیں، ممتاز

کبھی جانی چاہیے اس وجہ سے کہ انسان وہ واحد وجود ہیں جن میں خدا کی صفات کا پورا عکس نظر آتا ہے اور جو خدا کو پوری طرح سے جاننے کے الیں ہیں۔ فرشتے جو روحانی وجود ہیں خدا کو بطور ایک روحانی ہستی کے جان سکتے ہیں جبکہ انسان اس کو ایک طرف بطور ایک روحانی ہستی کے بھی جو دراصل حقیقت ہے اور دوسری طرف اس حقیقت کے ایک واضح اظہار کے طور پر بھی جو تخلیق ہے جان سکتے ہیں۔

انسانی روح کا ذکر کرتے ہوئے ابن عربی عموماً نو فلاطونیوں کے انداز میں انسانی یا عقلی روح اور حیوانی یا غیر عقلی روح کے درمیان فرق قائم کرتا ہے۔ البتہ وہ عقلی روح کے ارضی زندگی کے محیط پر واقع عقل فعال کے ساتھ اتصال کو رد کرتا ہے۔ اس کی بجائے وہ کہتا ہے کہ روح جسم سے الگ ہو جانے پر ایک ایسے کرے میں واپس چلی جائے گی جو اس نجی دنیا کے مہماں ہو گا، جو خدا نے اس لیے پیدا کیا ہے کہ اس کا مستقل ٹھکانہ بن سکے۔ وہ اس معاملے میں البتہ قطعی یقین رکھتا ہے کہ روح ایک علیحدہ جو ہر ہے جو جسم سے بالکل الگ ہے اور دراصل یہ روحانی دنیا کا یا ملکوت کا ایک حصہ ہے، جیسا کہ قرآن کہتا ہے۔ انسانی ارواح کے لیے سب سے بلند مقام جہاں پہنچا جاسکتا ہے وہ ایک راست تجربے (ذوق) کا مقام ہے۔ جسے غزالی اور بہت سے دوسرے صوفیہ نے روح کا آخری مقصد و منتها قرار دیا ہے۔ جب روح تجرباتی مرحلے تک پہنچ جاتی ہے یعنی ذوق حاصل کر لیتی ہے تو وہ فنا کی حالت پا لیتی ہے اور اس قابل ہو جاتی ہے کہ تمام اشیاء کی وحدت کو خالق اور اس کی مخلوق کو ظاہر اور مستور کو ابدی اور عارضی کو اپنی نظر سے بھی دیکھ لے اور تجربے سے بھی جان لے۔ اس طرح ابن عربی کی وحدت الوجود مکمل ہو جاتی ہے۔ لیکن یہ بسطامی اور حللاح کے توحیدی تصوف سے اس طور مختلف ہے کہ موخر الذکر دو صوفیہ کا نقطہ نظر تمام تر ذاتی یا وجودی (Existential) تھا۔ توحید جس کا وہ دونوں ذکر کرتے تھے وہ محض توحید تھی یا غالباً عینیت (Identity) تھی، صوفی کی اور خدا کی جسے تصوف کی زبان میں محبوب کہا گیا یا صرف الحق۔

تصوف کا بعد کا زمانہ اسلامی فکر کے مورخ کے لیے زیادہ دلچسپ نہیں۔ ابن عربی کے ہوتے ہوئے تصوف اپنے نشوونما کے عروج کو پہنچ گیا تھا اور اس میں زیادہ تخلیقی قوت باقی نہیں رہی تھی۔ ابن عربی نے اپنے پلکوہ نظام میں دو باتوں کو جمع کر دیا۔ ایک قدیم صوفیہ کی یہ خواہش کہ ایک طرف وہ دنیا سے اپنا تعلق ختم کر دیں اور دوسری طرف تمام اشیاء کی

وحدثت کا احساس اپنے اندر پیدا کر لیں۔ اس کے علاوہ اس نے رابعہ بصری اور دوسرے زہاد کی طرح محبت، خاص طور پر خدا کی محبت کا مرتبہ اتنا بلند کیا کہ اسے ایک مرائی مذہبی مسلک کا درجہ دے دیا۔

ابن عربی کی وفات کے بعد تصوف نے سلسلوں کی زیادہ عملی یا اجتماعی صورت اختیار کر لی، جن میں کچھ مرید ایک شیخ کے ہاتھ پر بیعت کرتے تھے۔ پھر وہ مل کر عبادت، غور و تامل اور ذکر الہی میں مصروف ہو کر صوفیانہ وجد حاصل کرنے کی کوشش کرتے۔ بعض صوفی سلسلوں نے جنہیں رقصان درویش کہا جاتا تھا یہ وجد ایک دائرے میں رقص کرنے یا صرف چکر لگانے میں تلاش کرتے۔ یہ سلسلے ترکی میں بہت پھیلے چھوٹے۔ ابن عربی کے تین معاصروں یا جانشینوں: ابن القارض (م ۱۲۳۵) عطار (م ۱۲۲۹) اور جلال الدین روی (م ۱۲۳۳) نے اپنے اشعار میں حیرت، محبت، رفت و رفعت اور صوفی تجربے کے ناقابل فہم ہونے پر بہت گہرے جذبات کا اظہار کیا جن کو دوسرے صوفیہ نے زیادہ سنجیدہ صوفیانہ اسالیب میں بیان کرنے کی کوشش کی تھی۔

ابن سبعین (م ۱۲۷۰) جودیہات کا رہنے والا اور ابن عربی کا مرید تھا اس نے وحدت الوجود کا اپنا نظریہ صورت (Form) کے ارسطوئی تصور کے معنوں میں پیش کیا اور مسلم نو قلاطینیوں کے خلاف شدید ردعمل کا اظہار کیا۔ تقریباً ایک صدی بعد عبد الکریم جیلی (م ۱۳۲۸) نے جو آخری بڑا صوفی اور شاعر تھا، انسان کامل، حقیقت محمدی اور نظریہ صدور پر ابن عربی کی سوچ کے عمل کو جاری رکھا اور ان میں سے بعض، خاص طور پر انسان کامل سے پوری طرح فائدہ اٹھایا۔

اوپر صوفیہ کے سلسلوں کی بات ہوئی۔ ان میں سے سب سے پہلے سلسلے کی بنیاد عبد القادر جیلانی (م ۱۱۶۶) نے بغداد میں رکھی اور یہ انسیویں صدی کے آتے آتے تمام مسلم دنیا میں ہندوستان سے لے کر مراکش تک پھیل گیا اور آج کل مغربی سوڈان میں بھی اس سلسلے کے کافی مرید و متعلقین بتائے جاتے ہیں۔ ایک دوسرا سلسلہ رفاعیہ کی بنیاد احمد الرفاعی (م ۱۱۷۵) نے رکھی۔ پھر وہ مولوی سلسلہ تھا جس کا بانی ممتاز فارسی شاعر مولا نا جلال الدین روی (م ۱۲۷۳) تھا جو ترکی کے شہر قونیہ میں فوت ہوا اور جہاں اس کے رقصان درویش جن کا اوپر ذکر ہوا آج بھی دیکھے جاتے ہیں۔ دوسرے سلسلوں میں شاذی سلسلہ جس کا بانی علی

الشاذلی (م ۱۲۵۸) اور بدوار سلسلہ بانی احمد البدواری (م ۱۲۷۶) مشہور ہوئے۔ یہ دونوں سلسلے مصر اور شمالی افریقہ میں بڑھے اور پھیلے اور آج تک عام لوگوں پر ان کا گہرا ذہنی اثر دیکھنے میں آتا ہے۔

تصوف کے ان سلسلوں کی تاریخ بہت آگے چلتی ہے۔ بر صغیر میں تصوف کی سب سے قدیم اور بہت بڑی شخصیت ابو الحسن ہجویری المعروف داتا گنج بخش (م ۱۰۷۲) کی ہے جو جنیدیہ سلسلے کے بزرگ تھے۔ ان کے بعد جو دو سلسلے اس ملک میں پھیلے پھولے وہ چشتیہ اور سہروردیہ تھے۔ چشتیہ سلسلے میں سب سے بڑا نام معین الدین چشتی (م ۱۲۳۶) کا ہے جو اجمیر میں رہے۔ ان کے علاوہ اس سلسلے میں بختیار کا کی (م ۱۲۳۶) خواجه فرید الدین گنج شتر (م ۱۲۶۵) اور دہلی کے نظام الدین اولیاء (م ۱۳۲۳) کے نام نمایاں ہیں۔ سہروردیہ سلسلے میں جو بزرگ اس ملک میں رہے ان میں سب سے نمایاں نام بہاء الدین زکریا (م ۱۲۵۶) اور ان کے پوتے رکن الدین المعروف رکن عالم (م ۱۳۳۵) کا ہے، ان دونوں کا مزار ملتان میں ہے۔ ان کے بعد اوج کے جلال الدین بخاری المعروف جہانیاں جہاں گشت (م ۱۳۸۵) آتے ہیں۔ ان دو بڑے سلسلوں کے علاوہ نقشبندیہ سلسلے میں شیخ احمد سرہندی (م ۱۶۲۲) اور مظہر جان جاناں (م ۱۷۸۰) نے شہرت پائی۔ اسی طرح قادریہ سلسلے میں جس کا اوپر ذکر ہوا میاں میر (م ۱۶۳۵) جن کا مزار لاہور میں ہے، ایک نمایاں نام ہے۔

اس بدلتے ہوئے زمانے میں تصوف کے یہ سلسلے کسی نہ کسی صورت میں باقی توارہ گئے ہیں لیکن یہ کافی حد تک انتظام پذیر ہو چکے ہیں۔ عام بے دنی اور جدیدیت کے علاوہ ان کو وہابی عقائد کا بھی سامنا کرنا پڑا ہے۔ تصوف کے میدان میں اب کوئی بڑے بزرگ تو زمانہ قریب میں دیکھنے میں نہیں آئے۔ البتہ قدیم بزرگوں کے مزاروں اور خانقاہوں پر عقیدت مندوں کا حکم صفا لگا رہتا ہے اور طرح طرح کی رسومات ادا ہوتی رہتی ہیں۔ یہاں کے مسلم عوام کی زندگیوں میں تصوف کی ان قدیم شخصیتوں کو اہم مقام حاصل ہے۔



## اندلس میں ارسطوئی فلسفے کی حیات نو

### اندلس میں فلسفیانہ غور و فکر کی شروعات

مشرق کے مسلم علاقوں میں جب فلسفے کو اشاعتہ حاصلہ اور اس طرح کے دوسرے ممالک کے مقابلے میں پیچھے ہٹنا پڑا تو اس نے مسلم مملکت کے مغربی حصوں میں جا کے پناہ لی۔ آٹھویں صدی سے بنواہیہ نے اندلس میں ایک شاہی خاندان کی بنیاد رکھی۔ جو تھوڑے ہی عرصے میں نہ صرف سیاسی بلکہ تہذیبی طور پر بھی عباسیوں کے مقابل آنے کے قابل ہو گئی۔ تاہم یہ بات قابل ملاحظہ ہے کہ بغداد کے عباسیوں اور قرطبه کے امویوں کے درمیان سیاسی رقبتوں کے باوجود مشرق اور مغرب کے درمیان ثقافتی روابط قائم رہے اور اندلسی سکار مشرق کی طرف باقاعدہ سفر کرتے رہے۔

فلسفہ اور طب کے ایک مقامی مورخ سعید الاندلسی (م ۱۰۷۰) کے مطابق طب اور قدیم علوم کی تعلیم تو اندلس میں محمد ابن عبد الرحمن (۸۵۲-۸۶۶) کی خلافت کے زمانے ہی سے شروع ہو گئی تھی لیکن اس کو ایک نئی زندگی الحکم ہائی، یعنی مستنصر (۹۷۶-۹۷۱) کے عہد میں ملی۔ اس نے حکم دیا کہ مشرق سے سائنس اور فلسفے پر کتابیں منگولی جائیں۔ چنانچہ کچھ ہی عرصے میں قرطبه اس کے عہد میں اپنی یونیورسٹی اور اپنے کتب خانے کی بدولت بغداد کا حریف بن گیا۔ لیکن اس کے جانشین ہشام ہائی (۹۷۶-۱۰۰۹) کے دور خلافت میں حالات نے پلتا کھایا اور اس نے حکم دیا کہ قدیم علوم پر جتنی بھی کتابیں ہیں جو اس کے پیش

رو نے اتنی محنت سے اکٹھا کی تھیں انہیں جلا دیا جائے۔ خصوصیت کے ساتھ علم بیت اور منطق کی کتابیں جن کو ہمیشہ سے شک و شجھے کی نگاہ سے دیکھا جاتا تھا۔ تاہم اگلی صدی کے وسط میں فلسفے اور سائنس میں پھر سے دلچسپی لی جانے لگی اور ان علوم میں متعدد ممتاز سکالرلوں نے نام پیدا کیا۔ ان میں سے کچھ قابل ذکر نام یوں ہیں: عبد الرحمن جس کا لقب اقلیدی (Euclidean) تھا، اس نے جیو میٹری اور منطق پر کھا اور ابو عثمان ابن فتحون جس کی دلچسپیاں موسیقی اور رخو پر مرکوز رہیں، لیکن کہتے ہیں کہ اس نے ایک فلسفیانہ رسالہ شجر الحکمة (Tree of Wisdom) کے نام سے بھی لکھا تھا۔

تاہم اس دور کا سب سے نمایاں سکالر مسلمہ ابن احمد مجری طی (م ۱۰۰۸) تھا جس نے مشرق کے ملکوں میں دور دور شک سفر کیا تھا اور لگتا ہے کہ اس کا رابطہ جماعت اخوان الصفا سے بھی رہا، جن کے رسائل وہ یا اس کا شاگرد کرمانی اندرس میں لایا۔ بعض لوگوں کا کہنا ہے کہ اخوان کے ان رسائل کے آخر میں جو ایک الرسلۃ الجملۃ (Compendium) شامل کیا جاتا ہے وہ اسی مجری طی کا لکھا ہوا ہے۔ نیز طبیعتیات اور سحر پر ایک رسالہ غایت الحکیم بھی اسی کا بتایا جاتا ہے جو کہیا گران، تو فلاطونی اور باطنی خیالات کا ایک ملحوظہ ہے، اگرچہ اس بارے میں شک ہے کہ یہ رسالہ اسی کا ہو گا۔ اس سے پہلے ایک سکالر جس نے مشرق کا سفر کیا اور معلوم ہوتا ہے کہ وہ معمتری علم کلام سے متاثر ہوا تھا۔ ابن مسرہ (م ۹۳۱) ہے جسے سعید شاہید اس لیے باطنی کہتا ہے کہ اس کی ہمدردیاں اسما علی فرقے کے ساتھ تھیں۔ کہا جاتا ہے کہ مشرق سے واپس آ کر اس نے تہائی اور زہد و درع کی زندگی سرکی اور اس کے افکار نے عظیم اندری صوفی این عربی کو متاثر کیا۔ ہپانوی مستشرق میگل آسین نے اس کے اور اس کے شاگردوں کے متعلق بتایا ہے کہ وہ جعلی امپیڈ و کلینی افکار کے ایک سلسلے کا اظہار کرتے تھے، حالانکہ اس کی فکر دیکھا جائے تو تو فلاطونی اور روایتی قسم کے متصوفانہ افکار کا ایک گذشتہ مجموعہ لگتی ہے۔

دوسرے اندری علماء کا ذکر بھی ہو جائے مثلاً ابو الحکم کرمانی (م ۱۰۶۶) جو مجری طی کا مرید تھا اور جس نے جیو میٹری میں بڑا نام پیدا کیا، اگرچہ کہتے ہیں کہ اس نے فلسفے اور منطق کے موضوعات پر بھی لکھا تھا۔ ایک روایت یہ ہے کہ یہ دراصل کرمانی تھا نہ کہ اس کا استاد مجری طی، جو مشرق کے سفر سے واپس آتے وقت رسائل اخوان الصفا ساتھ لایا تھا۔ آخر میں

سعید ان سکالروں میں سے جو فلسفہ اور مابعد الطبیعتیات میں دلچسپی رکھتے تھے خصوصیت کے ساتھ عبد اللہ ابن نباش الباجہ اور طولیدہ کے ابو عثمان کا نام لیتا ہے۔

### ابن باجہ

اندلس میں فلسفہ اور سائنس پر جو کام ہوا اس کے متعلق معلومات بہت کم ملتی ہیں، تاہم یہ ضرور پتا چلتا ہے کہ گیارہویں صدی میں وہاں سکالروں کا ایک گروہ ایسا پیدا ہوا جنہوں نے صحیح معنوں میں ایک فلسفیانہ سائنسی انقلاب کے لیے راہ ہموار کر دی۔ اس انقلاب کی بدولت ارسطو کے افکار کا احیاء ہوا جو یونانی عرب فلسفے کے مغرب کی طرف منتقل ہونے کا گویا آغاز ثابت ہوا۔ مغرب میں فلسفے کو اور خصوصاً ارسطوی افکار کو بو تھیس (M ۵۲۵) کے زمانے سے تقریباً پوری طرح بھلا کیا جا چکا تھا۔ اس نے منطق پر ارسطو کی پیشتر تصنیف کا لاطینی میں ترجمہ کیا تھا۔ لیکن تیرہویں صدی کی شروع کی دہائیوں میں جب ارسطو کے پورے کام پر ابن رشد کی آراء اور تشریحات کے ترجیح سامنے آئے تو اصل میں اس وقت مغربی یورپ میں فلسفے کوئی زندگی ملی اور وہ مقبول ہونا شروع ہوا۔

اندلسی فلسفے کا آغاز ابو بکر ابن الصائغ (M ۱۱۳۸) سے ہوتا ہے جو عربی میں ابن باجہ اور لاطینی میں Avempace کے نام سے جانا جاتا ہے۔ وہ گیارہویں صدی کے اواخر میں سرقسطہ میں غالباً ۱۸۰۲ میں پیدا ہوا جہاں سے وہ پہلے اشبيلیہ اور پھر غرناط کو منتقل ہو گیا اور آخر میں وہ مرکش میں تھا، جہاں فاس کے مقام پر اسے زہر دیا گیا اور وہ ۱۱۳۸ میں اس کے اثر سے کم عمری میں وفات پا گیا۔ اس کی زندگی کے بارے میں اس کے علاوہ بہت کم معلوم ہے، اگرچہ اس کے ایک شاگرد ابن الامام نے اس کی فلسفیانہ تحریروں کے ایک بڑے حصے کو نقل کیا اور اس کی زندگی کا مختصر احوال بھی لکھا۔ اس میں وہ ابن باجہ کے فلسفیانہ کام کو مجزانہ قرار دیتا ہے۔ اس لیے کہ اس سے پہلے نگاہوں نے سورج کو مغرب سے (یعنی اندلس سے) طلوع ہوتے ہوئے نہیں دیکھا تھا۔ اس فلسفیانہ کام میں ارسطو کی طبیعتیات کی تشریع، فارابی کی منطق پر کافی حواشی، ایک سیاسی رسالہ بعنوان تدبیر المتعدد (Conduct of the Solitary Epistle on conjunction) اور ایک رسالت الاتصال (Epistle on conjunction) شامل ہیں۔ اگرچہ یہ تحریریں مختصر اور اکثر ناکمل ہیں، تاہم ان میں ایک گہری فلسفیانہ فراست پائی جاتی ہے جس

کی وجہ سے ابن باجہ کی بعض حلقوں میں بڑی تعریف ہوئی اور بعض دوسرے حلقوں میں اسی وجہ سے اسے ناپسند کیا گیا۔

ابتداء ہی سے ابن باجہ اپنے آپ کو اس نو فلاطونی مثالی روایت میں جگہ دیتا ہے جس کا اسلام میں فارابی نے آغاز کیا تھا، جسے لگتا ہے کہ اس نے منطق، سیاست اور مابعد الطیعیات میں اپنے لیے واحد مشرقی استاد منتخب کیا۔ مشرق کے دوسرے فلاسفہ اور متكلمین میں سے وہ صرف غزالی کا نام لیتا ہے لیکن ابن سینا یا اس کے جانشینوں کا کوئی ذکر نہیں کرتا۔ فارابی کے ساتھ ابن باجہ کا انس اور رغبت اس کی اخلاقی سیاسی دلچسپیوں کی وجہ سے ہے جن کے لیے ابن سینا کے پاس کوئی وقت نہیں تھا۔ چنانچہ اپنی بہترین تصنیف "تدیر المتوجد" (ایک تھا انسان کا مسلک) میں فارابی کی طرح اس کا مسئلہ ایک ایسا سیاسی نظام وضع کرنا ہے جو فلسفیانہ زندگی کے ساتھ چل سکے۔ وہ اپنی بات سمجھاتے ہوئے کہتا ہے کہ اس طرح کا نظام جیسا کہ افلاطون کی جمہوریت ایسا ہو گا جو داشمندی اور تسلیکی کی زندگی کے لیے ایک خاکہ مہیا کرے گا، ایسی زندگی جو فلاسفہ کے لائق ہو لیکن جس میں طبیعیوں اور قاضیوں کی کوئی ضرورت نہ ہوگی۔ جب ایسی مثالی ریاست جس میں نہ بیماری ہوتی ہے نہ جرم، جب بگز کر ان چار فاسد نظاموں کی صورت اختیار کر لیتی ہے جو افلاطون اور فارابی نے گنوائے تو اس میں فلسفی کی حالت قابل رحم ہو جاتی ہے۔ اس کے سامنے پھر درستہ ہوتے ہیں یا تو وہ کسی اچھے ماحول والے مثالی شہر کے طرف ہجرت کر جائے اگر ایسا کوئی شہر کہیں موجود ہے یا پھر وہ اپنے معاملات کو جتنا اچھا چلا سکتا ہے چلائے، اپنے ہی لوگوں اور ساتھیوں کے درمیان ایک اجنبی یا تھا شخص کی طرح رہتے ہوئے۔

ان معاملات کا انتظام جو اس کی کتاب "تدیر المتوجد" کا عنوان ہے۔ ابن باجہ کو یہ سوچنے پر آمادہ کرتا ہے کہ تھا انسان یا صحیح فلسفی کس طرح کے کام کرنے کی کوشش کرے۔ اسے ان اعمال کے جانے میں دلچسپی ہے جو انسان کو عقل فعال کے ساتھ اتصال کی منزل تک لے جاتے ہیں، جسے سارے مسلم نو فلاطونی، بغیر استثناء کے، اس دنیا میں انسان کی انتہائی مسربت قرار دیتے ہیں۔ ابن باجہ کے نزدیک انسانی اعمال دو طرح کے ہوتے ہیں: ارادی اور غیر ارادی۔ موخر الذکر جو ایک یہاں یا الہر کی وجہ سے ہوتے ہیں انسانوں اور حیوانوں میں مشترک ہیں، جبکہ اول الذکر جو سوچ بچار اور پسند کا نتیجہ ہوتے ہیں انسانوں کے ساتھ خاص

ہیں۔ فاسد ریاستوں میں تمام اعمال غیر ارادی یا بیجانی ہوتے ہیں اس لیے کہ ان کے باشندے عقل کے تقاضوں کے مطابق عمل نہیں کرتے بلکہ ضروریات زندگی کی خواہش کی وجہ سے کرتے ہیں جیسا کہ فارابی کے شہر لازم میں یا عیش و عشرت کے حصول کی خاطر جیسا کہ شہر شرمناک میں یا فتح حاصل کرنے کے لیے جیسا کہ شہر استبداد میں۔

اگر بنی نوع انسان کا جو ہر عقل ہے یا فوری بیجان کی بجائے عقل کے تقاضوں کے مطابق عمل کرنا تو اس سے سبھی سمجھا جا سکتا ہے کہ انسانوں کا تعلق روحانی ہستیوں یا عیناں کی اس نوع سے ہے جس کے متعلق نو فلاطینیوں نے اور صوفیہ نے بات کی۔ تاہم ابن باجہ کے نزدیک روحانی اعیناں چار اقسام کے ہیں:

-۱- افلائیک وجودوں کے اعیناں جو سراسر غیر مادی ہیں اور جن سے لگتا ہے ابن باجہ وہ عقول جدا گانہ (Separate intellects) مراد لیتا ہے جو ارسطوی اور اسلامی کوئی نیات میں ان وجودوں کو حرکت دیتی ہیں۔

-۲- عقل مستقاد اور عقل فعال وجودوں ایک ہی طرح غیر مادی ہوتی ہیں۔

-۳- مادی صورتیں جو مادہ سے نکالی جاتی ہیں۔

-۴- وہ صورتیں یا نقوش جو روح کی اندر وہی صلاحیتوں یعنی عمومی شعور، تصور اور حافظے میں محفوظ ہوتے ہیں اور جو مادی صورتوں کی طرح روح کے تجربی وظیفے کے ذریعے روحانی سطح تک بلند کیے جاتے ہیں، جس کی بلندترین مثال عقلی فکر ہے۔

تقریباً صوفیہ کی طرح جن کے طریقوں کو وہ کیف اور مکمل کہہ کر درکرتا ہے اس لیے کہ ان کا دار و مدار حواس سے متعلق پیکروں اور تصورات پر ہوتا ہے، ابن باجہ بنی نوع انسان کو بلندتر اور روحانی مقام دیتا ہے لیکن صرف اس حد تک کہ انسان روحانی صورتوں کے ساتھ اتحاد قائم کر سکیں، خاص طور پر عقل فعال کے ساتھ جو گویا ان کے سب سے زیادہ نزدیک ہوتی ہے۔ تاہم یہ اتحاد بلکہ اتصال ابن باجہ کے نزدیک بالکل تعلقی ہوتا ہے نہ کہ جذباتی یا حواسی، جیسا کہ یہ صوفیہ کے ہاں ہوتا ہے، جو عشق، مراقبہ اور مشاہدے کی بات کرتے ہیں۔ مزید برآں اس کا منتها مقصود ذات مطلق یا خدا نہیں ہوتا بلکہ وہ ماتحت روحانی وجود پشمول عقل فعال ہوتے ہیں جو مسلم نو فلاطینیوں کے نزدیک خدا اور مادی دنیا کے درمیان ایک واسطہ ہوتے ہیں۔

جب افراد روحانی یا عقلی دنیا کے روحانی یا عقلی وجودوں کے ساتھ اتصال کے بلند ترین مقام کو پہنچ جائیں گے تو ان کی مرسن مکمل ہو جائے گی۔ اگر فلاسفہ فاسد اور خطا کار ریاستوں یا نظاموں کے دباؤ میں آ کر اس مقام تک نہیں پہنچ پاتے تو ان کی حالت فی الواقع قابلِ رحم ہوتی ہے اور بطور فلاسفہ کے ان کا فرض یہ بتتا ہے کہ جہاں تک ان سے ہو سکے وہ تہائی کی زندگی بس رکریں۔ اس طرح کی تہائی کی زندگی یا دنیا سے علیحدگی، ابن باجہ کے خیال میں اسطو کے اس قول کی ضد نہیں ہوتی کہ انسان اپنی فطرت میں سیاسی حیوان ہیں۔ اس لیے کہ تہائی کی زندگی اگرچہ دیے بری ہوتی ہے لیکن وہ بعض حالات میں کسی اتفاق سے پسندیدہ بھی ہو سکتی ہے۔ اگر انسانوں کو وہ عقلی یا روحانی معیار حاصل کرنا ہو جو ان کے نصیب میں لکھا ہے تو یہ زندگی ان کے لیے ایک ناگزیر برائی ہو سکتی ہے۔ اس محاملے میں اس کی مثال ایک ایسی کڑوی دوائی کی سی ہو گی جو اگرچہ ناگوار ہوتی ہے لیکن بعض دیے ہوئے حالات میں ضروری ہوتی ہے۔

اس سلسلے میں یہ بات قابلِ ملاحظہ ہے کہ تہائی کا مثالی نمونہ جس کی ابن باجہ اپنی کتاب ”تمہیر المتعدد“ میں تبلیغ کرتا ہے صوفیہ کے ترک دنیا کے نمونے کے بالکل قریب ہے۔ لیکن اپنی اس کتاب میں وہ تصوف کا بڑا مستقاد بن کر سامنے آتا ہے اس بنیاد پر کہ جیسا کہ اوپر ذکر ہوا صوفیانہ تجربے کے متعلق ایک صوفی کا جو بیان ہوتا ہے وہ حواس سے متعلق کیفیتوں کا سہارا لیتا ہے۔ تاہم ”رسالة الاتصال“ میں وہ اعتراف کرتا ہے کہ نظری علم سے اوپر مبارک لوگوں کا درجہ ہوتا ہے، جن کا مقام اتنا بلند و برتر ہوتا ہے کہ ان پر قدرتی عمل (Natural Process) کا اطلاق نہیں ہو سکتا بلکہ وہ اس قابل ہوتا ہے کہ اسے مقدس کہا جائے اس لیے کہ خدا یہ مقام جس کو چاہتا ہے عطا کرتا ہے۔ لیکن یہ جو تصوف کے ساتھ بظاہر رعایت برتنی گئی اپنے ”رسالة الوداع“ (Farewell Message) میں وہ اس کی تردید کرتا ہے اور اس میں ابن باجہ روایتی نو فلاطونی نظریے کا پھر سے اقرار کرتا ہے جس کی رو سے انسانی عارفانہ فطرت، عقل مستقاد میں اپنے عروج کو پہنچتی ہے جس طرح کہ وہ عقل فعال کے ساتھ ربط کے طفیل کمل ہو چکی ہوتی ہے۔ اس رسائلے میں خود وحی کا وظیفہ بھی یہی بتایا گیا ہے کہ یہ خدا کے اس انعام کو مکمل کرتی ہے جو اس نے عقلی علم کی صورت میں انسان یہ کیا۔ اس لیے کہ عقل خدا کی پیدا کی ہوئی چیزوں میں سے اسے سب سے زیادہ محبوب ہے

اور جتنا ایک فرد عقل کے قریب ہوتا ہے اتنا وہ خدا کے قریب ہوتا ہے۔ یہ چیز صرف عقلی علم کے ذریعے ہی ممکن ہے جو انسان کو خدا کے قریب لے آتا ہے۔ اسی طرح جیسے جہالت اسے خدا سے دور کر دیتی ہے۔

ابن رشد نے جوابن بجہ کا ممتاز انگی جانشین تھا۔ اپنے ”رسالة الاتصال“ میں ابن بجہ کی اس دہری مشکل (Dilemma) کا حوالہ دیا اور واضح الفاظ میں کہا کہ جب اس نے اس سے ملتا جلتا نظریہ قائم کیا تو دراصل اس غلطی میں اسے (یعنی ابن رشد کو) اس کے پیش رو (ابن بجہ) نے ہی ڈالا۔

پہچھلے ابواب میں آپ نے دیکھا کہ فارابی اور ابن سینا کے افکار میں ایک صوفیانہ رنگ نمایاں تھا۔ لیکن ابن بجہ نے فارابی کا اتنا معتقد ہونے کے باوجود اپنے افکار سے یہ رنگ نکال دیا تھا۔ اس نے تصوف کے خلاف کھلی بغاوت کی اور اعلان کیا کہ تصوف کے خواص سے متعلق تصورات حقیقت کو بجائے ظاہر کرنے کے چھپا دیتے ہیں۔ اس لیے اس سرست کے باوجود جو صوفیانہ طریقے میں ملتی ہے اسے بالکل چھوڑ کر خالص فکر کو اپنانا چاہیے۔ اس نے یہ سوال اٹھایا کہ کس طرح ایک اسی دنیا میں جہاں زیادہ تر فلسفے سے نابلد اور مذہبی کثر لوگ بنتے ہوں ایک فلسفی بلندیوں کو چھوڑ سکتا ہے اور حقیقت کو جیسی کہ وہ ہے جان سکتا ہے اور کس طرح وہ اس طرح کی دنیا کے سامنے اپنے خیالات پیش کر سکتا ہے اور اپنی زندگی کو اس دنیا کے مطابق موزوں کر سکتا ہے۔ اس کا خیال تھا کہ انسان علم کی بلند ترین چوٹیوں تک پہنچ سکتا ہے اگر وہ قدرتی طور پر حسی تجربے سے ترقی کر کے عقل تک پہنچ جائے۔ وہ انسانیت کی روح میں یقین رکھتا تھا۔ ایک مین تفسیت (Pan Psyche) اور بعض ارواح کے معاملے میں شخصی بقاء کو ممکن سمجھتا تھا۔ اس کے نزدیک حقیقت تین اجزاء میں تقسیم کی جاسکتی ہے (۱) حرکت کا سبب (۲) وہ جسے حرکت دی جاتی ہے، یعنی نظام قدرت (۳) وہ جو خود بخود حرکت کرتا ہے، یعنی انفرادی نفس۔ جسم صورت کے بغیر زندہ نہیں رہ سکتا۔ لیکن صورت جسم کے بغیر رہ سکتی ہے۔ نفس جو جسم کی صورت ہے جسم کے ختم ہو جانے کے بعد بھی زندہ رہتا ہے، وہ اس طرح کہ وہ علم میں بلند سے بلند تر صورتوں تک ترقی کرتا جائے۔ وہ لوگ جو صرف حسی خیال (Presentation) کا مشاہدہ کرتے ہیں وہ ان خیالوں کی طرح گزر جائیں گے لیکن ایسے لوگ جن کا عمل عقل کے تابع ہوتا ہے وہ علم کی

منزل تک پہنچ جائیں گے اور ابدی زندگی پالیں گے۔ نفس فانی ہے لیکن روح جو نفس کا عقلی حصہ ہے عالمگیر ہونے کی وجہ سے ابدی ہے۔ وہ لوگ جو روح کو ترقی دیتے ہیں بقاءے دوام حاصل کر لیتے ہیں۔ وہ لوگ جو خالص عقل کے ذریعے علم تک پہنچتے ہیں وہ حقیقت کو پالیتے ہیں جو خدا کا دوسرا نام ہے۔ وہ خدا تک پہنچتے ہی نہیں ہیں، اس کے ساتھ تحد ہو جاتے ہیں۔

ابن باجہ کے فلسفے سے لاطینی علامے مدارس خصوصاً البرٹس میکنس اور سینٹ تھامس اکویناں بخوبی آگاہ تھے۔

### ابن طفیل

اندلی فلسفہ کی تاریخ میں دوسری بڑی شخصیت ابو بکر ابن طفیل کی ہے جس کا نام لاطینی میں Abubacer ہے۔ وہ بیک وقت فلسفی، طبیب، ریاضی دان، شاعر اور سائنس کا عالم تھا۔ وہ غرب ناطق کے قریب وادی آش میں غالباً ۱۱۰ میں پیدا ہوا اور فلسفہ اور طب کی تعلیم اشیلیہ اور قرطبه میں حاصل کی۔ اس نے کچھ عرصہ غرب ناطق میں طب کا پیشہ اختیار کیا اور پھر الموحد خلیفہ ابو یعقوب یوسف کے دربار سے جو فلسفہ اور سائنس کا قدر دان تھا بطور شاہی طبیب اور مشیر کے نسلک ہو گیا۔ جب ۱۸۳ میں خلیفہ کی وفات ہوئی تو ابن طفیل نے اس کے جانشیں ابو یوسف یعقوب کے ہاں اپنی خدمات جاری رکھیں اور ۱۸۵ میں بڑی عمر کو پہنچ کر اس جہاں سے کوچ کیا۔

اس کا ایک رسالہ ”روح کے بارے میں“ ہے جو اب تا پیدا ہے۔ اس کے علاوہ اس کی جو واحد تصنیف ہم تک پہنچی ہے وہ اس کی فلسفیانہ تمثیلی کہانی ”حی بن یقطلان“ (زندہ پس بیدار) ہے جو تصوف کے موضوع پر ابن سینا کی ایک کتاب کا بھی عنوان تھا، جس میں اس کی ”حکمت مشرقی“ شامل تھی۔ یہ حکمت مشرقی بذات خود ابن طفیل کی فلسفیانہ فکر کا محور ہے اور اس کی رائے میں اسے تصوف ہی سمجھنا چاہیے باوجود اس امر کے کہ اکثر مسلم فلاسفہ بشمول ابن باجہ نے اس کے خلاف احتجاج کیا ہے۔ ان کے خیال میں عقلی سوچ بچار صوفیانہ تجربے سے بالکل الگ چیز ہے جس کے بارے میں خود اس کے رجال (صوفیہ) یہ کہتے ہیں کہ یہ ماوراء عقل اور ناقابلی میان ہے۔

ابن سینا کی اسی نام کی سادہ اور سپاٹ کہانی کے برعکس ابن طفیل کی "حی بن یقظان" ایک دلچسپ اور بھرپور تمثیلی داستان ہے جس کا ذیلی عنوان ہے "اسرار الحکمة المشرقيه" (حکمت مشرق کے راز)۔ اسے بعض لوگوں مثلاً زرگلی نے اپنی کتاب "الاعلام" میں ابن طفیل کی دوسری تصنیف بتایا ہے جو صحیح نہیں ہے۔ حی بن یقظان میں ابن طفیل ایک خیالی داستان کے ذریعے عقلی اور صوفیانہ حکمت کی وحدت کا نظریہ ثابت کرنے کی کوشش کرتا ہے۔ اس کہانی میں مرکزی کرداری ہے جو بحرہند کے کسی غیر آباد جزیرے میں پیدا ہوتا ہے۔ ایک بیان کے مطابق وہ قریب کے جزیرے میں رہنے والی ایک شہزادی اور اس کے عاشق کی ناجائز اولاد ہوتا ہے جسے وہ اپنے گناہ پر پردہ ڈالنے کے لیے اس ویران جزیرے میں پھینک دیتے ہیں۔ یہاں اسے پالنے والا کوئی نہیں ہوتا چنانچہ ایک ہر فنی کو جس نے اپنا پچھہ کھو دیا ہوتا ہے اس انسانی پچھے پر ترس آتا ہے اور وہ اسے دودھ پلانے لگتی ہے۔ ہر فنی کا دودھ پی کر وہ بڑا ہو جاتا اور پاؤں پاؤں چلنے لگتا ہے۔ اس کے سارے بدن پر بال ہیں اور وہ اپنے دوسرے ساتھیوں کی دیکھا دیکھی چارٹائیگوں کے مل چلتا ہے اور سیر و شکار میں مصروف رہتا ہے۔ وہ دیکھتا ہے کہ دوسرے جانوروں کے دانت اور پچھے اس قسم کے ہیں کہ جن سے وہ جانوروں کو چیر پھاڑ کر ان سے غذا حاصل کرتے ہیں لیکن وہ ان آلات و جوارح سے محروم ہے۔ البتہ اس کے پاس عقل کا ایک ایسا آلہ ہے جس سے دوسرے حیوان محروم ہیں، چنانچہ وہ اپنی صنعت گری سے حیوانات کے ان تمام آلات و جوارح کے جواب پیدا کرتا ہے اور پھر اور لو ہے سے تھیار بنتا ہے جن سے وہ شکار کرتا ہے کہا تا پیتا اور درختوں کے پتے نوچ کر ان سے اپنا لباس تیار کرتا ہے۔ اسی اثناء میں اس کی ماں یعنی ہر فنی یکا یک مر جاتی ہے۔ اس واقعے سے وہ بہت غزدہ ہوتا ہے اور اس کی طبیعت کی وہ چیزیں اور چالاکی جاتی رہتی ہے اور وہ اس فکر میں غلطان رہنے لگتا ہے کہ مخلوق کے اندر وہ کون سی چیز ہوتی ہے جس کے ختم ہو جانے سے اس کا سارا جسم مردہ اور بے کار ہو جاتا ہے۔ ایک نوکیلے اور دھار دار پھر سے جب وہ اس مردہ ہر فنی کے جسم کی چیر پھاڑ کرتا ہے تو وہ یہ دیکھتا ہے کہ ایک زندہ وجود کے اندر دل ہی وہ مرکزی عضو ہے جس کے بے کار ہو جانے سے روح میں زندگی کا جو ہر ختم ہو جاتا ہے، اگرچہ دیکھنے میں جسم اسی طرح رہتا ہے۔ پھر وہ کوؤں کو دیکھ کر یہ سیکھتا ہے کہ مردہ

جسم کو کس طرح دن کیا جاتا ہے۔ ان سارے مشاہدات سے ہی یہ جان لیتا ہے کہ ایک وجود کی موت اس وقت واقع ہوتی ہے جب روح اور جسم کی وحدت ختم ہو جاتی ہے۔ اس کے بعد جی پر میتھیس کی طرح آگ کا راز جان لیتا ہے اور زندگی کے فینائنا کے ساتھ اس کا تعلق جوڑتا ہے۔ رفتہ رفتہ اجسام کی ساخت، ان کے فساد کے امکانات اور نباتات و حیوانات کی درجہ بندیاں، ان ساری چیزوں کے مشاہدات سے وہ ایک روحانی دنیا دریافت کر لیتا ہے۔ اٹھائیں برس کی عمر کو پہنچ کر جی اتنی ترقی کر جاتا ہے کہ وہ افلک و سیار گاں کی دنیا پر غور کرنے لگتا ہے۔ ایسی دنیا جس میں کبھی بگاڑنہیں پیدا ہوتا، جس میں کبھی خرابی واقع نہیں ہوتی اور یہیں سے اسے یہ احساس ہوتا ہے کہ ان ساری دنیاؤں کا ایک پیدا کرنے والا ہونا چاہیے، لیکن کیا یہ دنیا ایک خاص وقت میں پیدا کی گئی یا یہ ہمیشہ سے ہے؟ وہ اس کا فیصلہ نہیں کر پاتا۔ اگرچہ اسے اس بات کا یقین ہے کہ مفروضہ چاہے کچھ بھی ہو، دنیا کا ایک پیدا کرنے والا ضرور ہے۔ اس کے بعد وہ اس پیدا کی ہوئی کائنات کی خوبصورتی اور نظم کے بارے میں سوچنے لگتا ہے اور اس نتیجہ پر پہنچتا ہے کہ اس کو وجود میں لانے والا یقیناً کامل ہو گا بڑے علم والا بڑی رحمت والا اور بڑی خوبیوں والا ہو گا۔ بلکہ اس میں کمال کی وہ ساری صفات ہوئی چاہیں جس کے آثار اس ارضی دنیا میں پائے جاتے ہیں اور دوسری طرف وہ اس دنیا کی تمام خامیوں سے مبراہو گا۔

جب پہنچیں سال کی عمر میں جی اس معاطلے کی کھوچ میں لگتا ہے کہ وہ وجود واجب کے علم تک کیسے پہنچا ہے جو بالکل ہی غیر مادی ہے تو وہ اس نتیجہ پر پہنچتا ہے کہ یہ کسی جسمانی حس کے واسطے سے نہیں ہوا بلکہ یہ روح کے ذریعے ہی ممکن ہوا کہ وہ اس ذات برتر کو سمجھ سکا۔ نیز یہ کہ اس کی روح ہی خود اس کا جوہر ہے۔ اس مقام پر پہنچ کر اسے یہ یقین حاصل ہوتا ہے کہ روح بلند مرتبہ ہے۔ یہ کون و فساد کی حالتوں سے آزاد ہے اور یہ کہ اس کی مکمل خوشی اور بہجت واجب الوجود کے ذکر میں پوری طرح جذب ہو جانے میں ہے۔ پھر ایک دروں میں خود امتحانی کے عمل کے ذریعے وہ اپنی سہ پہلو فطرت کو دریافت کرتا ہے (۱) اپنے حیوانی یہ جانات اور میلانات کی وجہ سے وہ حیوانات کی دنیا سے میل کھاتا ہے (۲) اپنی روحانیت کی وجہ سے وہ آسمانی اجسام کے قریب ہے اور (۳) اپنی روح کی نجابت اور اس کی غیر مادی طبیعت کی وجہ سے وہ ذات واجب کے قریب ہے۔ چنانچہ اس کو تین فرائض بجا

لانے ہیں:

- حیوانات کی دنیا سے قرب کی وجہ سے اسے چاہیے کہ اپنی جسمانی ضرورتوں کی طرف توجہ دے لیکن صرف اس حد تک کہ یہ اسے خدا کے ذکر کے انتہائی مقصد کے قابل بنائے رکھے۔
- اپنی روحانی اور عقلی فطرت کی وجہ سے وہ کائنات کی خوبصورتی اور نظم پر طویل سوچ بچار کرے۔
- وہ چونکہ خدا کے قریب ہے اسے سمجھنا چاہیے کہ خدا کا ذکر عقل و خرد کے واسطے سے کافی نہیں ہے اس لیے کہ اس ذکر میں روح خود اپنی ذات یا اپنے ہونے کے شعور پر غالب نہیں آ سکتی۔

جی سمجھتا ہے کہ جو انسان بھی اپنے مراتبے میں کمال کو پہنچتا چاہتا ہے اسے اپنے ہونے کے شعور پر قابو پاتا چاہیے اور جذب کی اس حالت کو پہنچتا چاہیے جسے صوفیہ، غزالی کی طرح، فنا فی التوحید کہتے ہیں، ایک ایسا اور اک کہ حقیقت میں سوائے اس پچی ذات واحد کے کسی چیز کا وجود نہیں ہے اور یہ کہ کوئی بھی چیز ہو چاہے جسمانی یا روحانی، اپنے آپ میں درحقیقت کچھ بھی نہیں ہے۔ غزالی نے بھی یہی بات اپنی کتاب مخلوکۃ الانوار میں کہی تھی جیسا کہ پہلے ذکر ہوا، تاہم ہم جی کو خدا کی رحمت نے اس لفربیب چیز سے بچالیا جس سے بعض صوفیہ مثلاً بسطامی اور حلاج نہ نقح کے یعنی یہ تصور کہ جذب کی حالت میں وہ خدا یا حقیقت صادقة میں شامل ہو گئے تھے۔

اس طرح کی سوچ بچار نے تی کو اس امر پر آمادہ کیا کہ وہ اپنے آئندہ طرز عمل کے لیے کوئی قواعد وضع کرے۔ چنانچہ اس نے اپنی جسمانی ضرورتوں کو ناگزیر حد تک محدود کر لیا۔ وہ پھل اور سبزیاں کھانے اور صرف ضرورت کے وقت حیوانی خوراک استعمال کرنے لگا۔ وہ جہاں تک ممکن ہوتا روزے سے رہتا۔ اس نے یہ فیصلہ کیا کہ حیوانات کی کوئی بھی قسم اس کی وجہ سے معدوم نہیں ہونی چاہیے۔ اس نے جسمانی صفائی اختیار کی، اپنی حرکات و سکنات میں اجسام فلکی کی طرح ہم آہنگی پیدا کی۔ اس طرح کے اقدامات سے اس کی عقل رفتہ رفتہ مادیات سے گزر کر عالم روحانیت میں سرگرم رہنے لگی۔ اسی حالت میں اس پر عالم کے قدیم ہونے کا اکشاف ہوا، خدا کی ذات و صفات کے متعلق اس کی معلومات میں

و سعت پیدا ہونے لگی۔ لیکن اس سب کچھ کے باوجود اس کی عقل اب بھی سر اپا حرمت میں رہتی تھی۔ اتفاقاً ایک روز جب وہ اپنے غار میں بیٹھا راز ہستی کے مسئلے میں سرگردان تھا، اس پر جانے اور سونے کے درمیان میں ایک ایسی کیفیت طاری ہوئی کہ کچھ دیر کے لیے اس کی چشم بصیرت سے پر دے اٹھ گئے اور وہ ملا اعلیٰ کی سیر کرنے لگا۔ یہ شہود کی نئی لذت تھی جس سے وہ آشنا ہوا تھا۔ اب اس کو ہر دم اس حالت کے پھر سے طاری ہونے کا انتظار رہنے لگا اور بہت سوچ بچار کے بعد اس نے یہ جانا کہ اگر جسمانی خواہشات سے پرہیز کیا جائے تو روحانیت میں ترقی کے باعث یہ کیفیت اکثر طاری ہونے لگے گی، چنانچہ اس نے اس طرز زندگی کو اپنا لیا اور اسے صوفیانہ وجہ میں لذت محوس ہونے لگی۔

اس فلسفیانہ تمثیل کے دوسرے حصے میں ابن طفیل اسلامی فلسفے کے دوسرے مسئلے سے نہستا ہے جس نے کندی کے زمانے سے ہی فلسفہ اور متكلمین کو مشکل میں ڈال رکھا تھا۔ یعنی وحی اور عقل یا فلسفے اور مذہب کا رشتہ۔ اس تمثیل کے مطابق پاس کے ایک آباد جزیرے میں دو نوجوان ابصال اور سلمان نامی رہتے ہیں جنہوں نے راجح الوقت مذہب اختیار کر رکھا ہے۔ ان میں سے ابصال سوچ بچار کرنے اور مذہبی صداقت کے باطنی معانی کا سراغ لگانے میں مصروف رہتا ہے جبکہ سلمان یہ سمجھتا ہے کہ انسان کو مذہبی سچائی کے خارجی پہلو تک ہی محدود رہنا چاہیے۔ ایک دن کامل تھائی کی تلاش میں ابصال تھی کے جزیرے میں آنکھتا ہے۔ اس کا خیال تھا کہ یہ جزیرہ غیر آباد ہو گا، لیکن یہاں اس کی ملاقات تھی سے ہو جاتی ہے جو اسے حیوان نما انسان لگتا ہے اور کوئی بولی نہیں بول سکتا۔ رفتہ رفتہ جب ان میں موافست بڑھتی ہے تو ابصال اسے بولنا سکھاتا ہے اور وہ دونوں آپس میں باتیں کرنے لگتے ہیں۔ ابصال قدرت کی اس مخلوق (حی) کو بتاتا ہے کہ مذہب کیا ہے اور قرآن کیسی کتاب ہے اور قرآن کا تصور خدا اس کے فرشتوں اور اس کے پیغمبروں اور روز جزا کے بارے میں کیا ہے جسے سن کر جی اپنی خود ترقی یافتہ عقل سے فوراً جان لیتا ہے کہ یہ سب صداقتیں ہیں۔ لیکن وہ پہلے پہل اس بات کی حکمت نہیں سمجھ سکتا کہ خدا اور آخرت کی زندگی کے بارے میں قرآن مجاز و استعارہ کی زبان میں کیوں بات کرتا ہے اور وہ انسان کو ایک دنیوی زندگی بسر کرنے کی کیوں اجازت دیتا ہے اُسکی اجازت جو اسے سچائی کے راستے سے دور لے جا سکتی ہے۔ اپنے دل میں ایک تمنا اور امید لیے ہوئے وہ ابصال کی معیت میں اس آباد

جزیرے کی طرف جانکتا ہے جس پر سلمان کا حکم چلتا ہے اور رسم و رواج کے بوجھ تسلی پے ہوئے لوگوں کی اصلاح کا بیڑا اٹھاتا ہے۔ وہ بہت کوشش کرتا ہے کہ خالص تصورات کے ذریعے لوگوں کے ذہن روشن کرے لیکن بالآخر وہ دیکھتا ہے کہ یہ تصورات ان کی ڈھنی سطح سے بہت بلند ہیں۔ اسے اس وقت پیغمبر کی اس حکمت کا پتا چلتا ہے کہ بجائے لوگوں کو پوری روشنی دکھانے کے ان نے ان کو یہ حقائق ایسی زبان میں بیان کیے کہ وہ انہیں سمجھ سکیں اور محسوس کر سکیں۔ چنانچہ وہ اپنے غیر آباد جزیرے پر واپس آگیا اور یہاں غور و فکر میں پوری طرح جذب ہو گیا۔

اپنی اس تمثیل میں ابن طفیل تین طرح کے کردار ہمارے سامنے لاتا ہے ایک حی، دوسرا ابusal اور تیسرا سلمان! ان میں سے ایک فلسفی ہے جو اپنی فطری استعداد اور سوچ بچار اور نعمی ذات کے ذریعے اوپر کی روشنی پالیتا ہے۔ وہ قدم بقدم ترقی کرتا ہوا اپنے عقل فعال کے ساتھ اور اس کے بعد خود ذات بالا و برتر کے ساتھ رشتہ اتحاد میں فلک ہو جاتا ہے یہ خود ہی ہے، دوسرا ابusal کی طرح ایک منتظم ہے جسے فکر و تمعن کرنے کی عادت ہے اور جو قرآن کی مجازی زبان کو عقل کی اصطلاح میں بیان کرنے کی کوشش کرتا ہے اور تیسرا رائج نظریات رکھنے والا وہ شخص ہے جو راویتی عقائد میں یقین رکھتا ہے اور مذہبی عبادات اور رسومات پابندی سے ادا کرتا ہے۔ اس شخص کا نمائندہ سلمان ہے جو قریب کے جزیرے کا حاکم ہے۔ یہاں یہ امر قابل توجہ ہے کہ قرآن کے حقائق کو ابusal کی نگاہیں پوری طرح اس وقت دیکھتی ہیں جب وہ حی سے آکے ملتا ہے اور اس کے ساتھ تبادلہ خیالات کرتا ہے۔ اس سے یہ ابر وضاحت کے ساتھ سامنے آتا ہے کہ مذہب کے لیے فلسفے کی اہمیت کیا ہے۔ اس کتاب سے بہر حال یہ نتیجہ اخذ ہوتا ہے کہ انسان اپنے آپ کے ساتھ تہارہ کر صرف نیچر کے ذرائع کو کام میں لا کر اور معاشرے سے کوئی مدد لیے بغیر ترقی کر کے صداقت علیاً تک پہنچ سکتا ہے۔ بشرطیکہ اس کے اندر ایسا کرنے کی صلاحیت موجود ہو۔ قرآن اور حدیث کی صداقت پر خالص عقلی اعتبار سے غور و فکر ہو سکتا ہے لیکن یہ بات ان پڑھ عوام سے دور رکھنی چاہیے جن کا کام سوچنا نہیں بلکہ مانتا اور اتباع کرتا ہے۔ دراصل یہ نظریہ ابن باجہ کے موقف کی بازگشت ہے جو بعد میں موحد خلفاء کے تحت سرکاری موقف سمجھا جانے لگا۔

ابن طفیل کی اس کہانی کا مرکزی دھارا نو فلاطونیت ہی ہے۔ البتہ اس میں بعض عناصر

نوفیٹا غورشیت کے اور بعض جیں مت اور زرادشتی مذہب کے بھی ملتے ہیں۔ فیٹا غورشیت کا اثر یہ ہے کہ جی گوشت نہیں کھاتا اور سبز یوں پر گزارا کرتا ہے۔ پرہیز گاری اور جسمانی پاکیزگی اختیار کرتا ہے اور اپنی حرکات و سکنات کو اجرام فلکی کی حرکات کا تابع کرتا ہے۔ جیں مت اور بدھ مت کے پیروؤں کی طرح وہ صرف سبزیاں کھاتا ہے اور نہ صرف حیواناتی زندگی بلکہ نباتاتی زندگی کا بھی بہت خیال رکھتا ہے۔ وہ پکے ہوئے پھل کھاتا ہے اور گھٹلیاں اور بیج زمین میں پھینک دیتا ہے کہ وہ پودے اور درخت پھر سے اگ آئیں اور ان کی کمی واقع نہ ہو۔ جی کو زندگی کا پہلا تجربہ حیرت آگ کو دیکھ کر ہوتا ہے اور اسے وہ ہمیشہ جلتا ہوا رکھتا ہے۔ ان تمام باتوں سے لگتا ہے کہ ابن طفیل نے اپنی فکر میں اجتماع تقییہین (Syncretism) اور انتخابیت کے روایوں کو اپنانے کی کوشش کی جو درحقیقت تمام مسلم فلاسفہ کے نظام ہائے فکر کے نمایاں عناصر تھے۔

اگر ہم فلسفے کے نقطہ نظر سے بات کریں تو ابن طفیل کی یہ تمثیلی داستان اس کے نظریہ علم کا پرہیز کا وہ بیان ہے جو ایک طرف ارسطو کو نو فلکاطبیوں کے ساتھ ہم آہنگ کرنا چاہتا ہے اور دوسری طرف غزالی کو ابن باجہ کے ساتھ کھڑا کرنا چاہتا ہے۔ غزالی جیسا کہ معلوم ہے کہ عقیدتا ارسطو کی عقلیت کا سخت نقاد تھا، لیکن ابن باجہ سرتاپا ارسطوئی تھا۔ ابن طفیل نے بیج کی راہ اختیار کر کے ان دونوں کے درمیان جو خلیج تھی اسے پانے کی کوشش کی۔ چنانچہ اپنی عقلیت پسندی میں تو وہ غزالی کے مقابلے میں ابن باجہ کی طرفداری کرتا ہے اور تصوف کے لیے عقلیت کو لازم سمجھتا ہے اور بطور صوفی کے وہ ابن باجہ کے مقابلے میں غزالی کی حمایت کرتا ہے اور عقلیت کے لیے تصوف کو ضروری سمجھتا ہے۔ بے خودی اور سرمتی عرفان کی سب سے اعلیٰ صورت ہے، لیکن اس عرفان تک پہنچنے کے لیے پہلے عقل و خرد کی اصلاح اور اس کے بعد زہد و ریاضت سے روح کی تطہیر لازمی مرحل ہیں۔ غزالی اور ابن طفیل کے راستے جزوی طور پر ایک سے ہیں، لیکن غزالی کے بخلاف ابن طفیل کے وجہ و سرمتی میں نو فلکاطبیت کا سا انداز ہے۔ غزالی اپنے دینی اور صوفیانہ موقف پر قائم رہتے ہوئے وجد کو مشاہدہ خداوندی کا ذریعہ قرار دیتا ہے۔ لیکن فلسفی ابن طفیل کے لیے مشاہدہ الہی سے عقل فعال سامنے آتی ہے اور اس کے ساتھ نو فلکاطبی سلسلہ اسباب جو مختلف عناصر تک نیچے جا کر پھر اسی عقل فعال کی طرف لوٹتا ہے۔

ابن طفیل کے بہت سے بنیادی عقائد اس کی کہانی تجی بن یقظان سے کافی وضاحت کے ساتھ سامنے آتے ہیں۔ کائنات کی پیدائش کے بارے میں فلاسفہ اور متكلّمین کے درمیان اختلاف رہا ہے اور ان دونوں کا نقطہ نظر اس بارے میں صاف اور واضح ہے۔ لیکن ابن طفیل اس موضوع پر بحث کرتے ہوئے اس نتیجے پر پہنچتا ہے کہ کائنات نہ ازلی ہے اور نہ یہ ایک خاص وقت میں پیدا ہوئی ہے اس لیے کہ اگر کہا جائے کہ خدا اور کائنات دونوں ازلی ہیں تو یہ کیسے ہو سکتا ہے کہ اول الذکر یعنی خدا مuthor الذکر یعنی کائنات کا سبب ہو؟۔ یہاں ابن طفیل ابن سینا کے تشیع میں کہتا ہے کہ ازیت دو طرح کی ہوتی ہے ایک جو ہر میں اور دوسری زمان میں، چنانچہ وہ تسلیم کرتا ہے کہ خدا اپنے جو ہر کے اعتبار سے تو کائنات پر سبقت رکھتا ہے لیکن وقت کے اعتبار سے نہیں! اس کی مثال وہ اس طرح دیتا ہے کہ اگر مٹھی میں کوئی چیز بند کر کے مٹھی کو گھما یا جائے تو وہ چیز ہاتھ کی حرکت کے ساتھ ہی حرکت کرے گی، لیکن اس کی حرکت لازماً ہاتھ کی حرکت کے تابع ہوگی۔ ہاتھ کی حرکت تو اس کے جو ہر سے پیدا ہوتی ہے اور چیز کی حرکت ہاتھ کی حرکت سے مستعار ہوتی ہے، اگرچہ وقت کے اعتبار سے ان میں سے کوئی بھی دوسرے سے پہلے نہیں ہوتا۔

رہا کائنات کا خدا کے ساتھ ہم دوام (Co-eternal) ہونے کا معاملہ تو ابن طفیل ایک صوفیانہ انداز میں کہتا ہے کہ کائنات خدا سے الگ کوئی چیز نہیں۔ الوہی جو ہر کونور کے معنی میں لیتے ہوئے جس کی لازمی صفت دائی اشراق اور ظہور ہے، جیسا کہ غزالی کا ایمان تھا، وہ کائنات کو خدا کا اپنا جو ہر اور اس کے نور کا ایسا سایہ قرار دیتا ہے جس کا کوئی زمانی آغاز یا انجام نہیں ہے۔ پہنچی پوری طرح تباہ نہیں ہوگی جیسا کہ روز قیامت کے عقیدے سے متعدد ہوتا ہے۔ اس میں جو بگاڑ پیدا ہو گا وہ دراصل اس کی قلب ماہیت ہوگی جس سے وہ ایک دوسری شکل اختیار کرے گی، نہ کہ اس کا مکمل فنا۔ کائنات کو کسی نہ کسی صورت میں جاری رہنا چاہیے۔ اس لیے کہ اس کا فنا اس اعلیٰ صوفیانہ صداقت کے ساتھ لگانہیں کھاتا کہ الوہی جو ہر کی فطرت ایک دائی اشراق اور ظہور ہے۔

ابن طفیل کا نظریہ علم کیا ہے؟ وہ کہتا ہے کہ انسان کی روح اپنی پہلی حالت میں ایک صاف سلیٹ کی طرح تھی اور اس میں خدا کا تصور شروع سے ہی رکھ دیا گیا تھا۔ لیکن اس تصور کو واضح اور صریح صورت میں لانے کے لیے ہمیں ایک صاف ذہن کے ساتھ جس میں

نہ کوئی طرفداری ہو اور نہ تعصب، ابتدا کرنی چاہیے۔ معاشرے کے تقصبات اور پہلے سے موجود میلانات اور آراء سے آزادی ہر طرح کے علم کے لیے شرط اولین ہے اور تمثیلی کہانی میں جو یہ دکھایا گیا کہ جی ایک غیر آباد جزیرے میں اپنے آپ پیدا ہوا یا لا کے ڈال دیا گیا تو اس کا اشارہ اسی حقیقت کی طرف ہے۔ جب ماحول کے اثرات سے آزادی حاصل ہو جائے تو تجربہ، تعقل و تدبیر اور وجود بے خودی روح میں مضر صداقت کا مشاہدہ کرانے میں اپنا اپنا کردار ادا کرتے ہیں۔ اس طرح کے مشاہدے کے لیے صرف روح کا انضباط کافی نہیں بلکہ اس کے ساتھ حواس کی اور عقل کی ترتیب بھی ضروری ہے۔ ایک طرف تجربے کی عقل کی ساتھ ہم آہنگی (کانت) اور دوسرا طرف عقل کی وجہان کے ساتھ ہم آہنگی (برگسماں اور اقبال) این طفیل کے نظریہ علم کا نیچوڑ ہیں۔

اخلاقیات پر بات کرتے ہوئے این طفیل کہتا ہے کہ نہ زمینی زندگی کا سکھہ چین اور نہ اس دنیا میں خدا کا خلیفہ ہونے کی پوزیشن، بلکہ صرف خدا کے ساتھ کامل اتحاد اخلاقیات میں خیر اعلیٰ ہے۔ وہ کہتا ہے کہ انسان جسم، روح اور غیر مادی جو ہر کا ایک عجیب امترزاں ہے جس کی وجہ سے وہ بیک وقت حیوانات، ملکوتی اجسام اور خدا سے مشابہت رکھتا ہے۔ انسانی وجود کی ان تین حالتوں اور ان کے فرائض کا ذکر اوپر آچکا۔ اس لیے یہاں اسے دہرانے کی ضرورت نہیں۔

مذہب اور فلسفے کے بارے میں این طفیل کی رائے بالکل واضح اور دوڑوک ہے۔ وہ کہتا ہے کہ مذہب الوہی دنیا کو عوامی اور سادہ علامات کی صورت میں بیان کرنا ہے۔ اس میں تشبیہات، استغارات اور بُسکی تصورات کی بہتات ہے، تاکہ یہ ساری باتیں ٹھیک طرح عوام کی سمجھ میں آئیں، ان کے نقوش میں خواہشات اور امکنیں پیدا کریں اور اس طرح انہیں نیکی اور اخلاقی زندگی کی طرف راغب کریں۔ دوسرا طرف فلسفہ مخفی اور محروم اسے سچائی کی ایک نوع ہے۔ یہ مذہب کی مادی علامات کی تحریر خالص تصورات اور پیکروں میں کرنا چاہتا ہے جو ایک ایسی حالت کو جا پہنچتا ہے جہاں الوہی جو ہر اور اس کا عرفان ایک ہو جاتے ہیں۔

این طفیل کا رسالہ ”جی بن یقظان“ مغرب میں کئی نسلوں تک اتنا مقبول رہا کہ اسے قرون وسطیٰ کی غیر معمولی کتابوں میں سے ایک تسلیم کیا گیا اور اس کے ترجمے عبرانی، لاطینی، انگریزی، ولندیزی، فرانسیسی، ہسپانوی، جرمن اور روی زبانوں میں ہوئے۔ آج بھی اس

رسالے میں دنیا کی دلچسپی کم نہیں ہوئی اور اس کے نئے نئے ایڈیشن نکلتے رہتے ہیں۔ مغرب میں اس کے اثرات کا بعض لوگوں نے کھوج لگایا ہے اور علاوہ دوسری باتوں کے ان کا خیال ہے کہ ڈیبلل ڈیفو کے مشہور انگریزی ناول ”رائنس کروسو“ پر اس کا واضح اثر ہے۔ ابن طفیل کے تلامذہ میں دوناًم مشہور ہوئے: ابو اسحاق بطریقی اور ابوالولید ابن رشد۔ ابن طفیل نے علم بیت میں اپنی سربراہی بطریقی کے واسطے سے قائم رکھی۔ جس کے نظریہ حرکت لولابی (Spiral motion) میں خلاف بطيموس مسلم تحریک اپنے عروج کو پہنچ گئی۔ فلسفے اور طب میں اس نے ابن رشد کی صورت میں اپنا غلبہ قائم رکھا، جس کی عقلیت پسندی یورپ کے مکاتب میں جنگل کی آگ کی طرح پھیل گئی اور ان کے ذہنوں پر اس کی گرفت تین صد یوں تک قائم رہی۔

### ابن رشد

اندلی فلسفے کی سب سے بڑی شخصیت کوئی نہیں کہ ابوالولید محمد ابن احمد ابن رشد ہی تھا، جو لا طینی میں Averroes کے نام سے جانا جاتا ہے۔ مشہور اطالوی شاعر دانتے نے اپنی کتاب ”طربيہ خداوندی“ (انفرزو، چہارم ۱۱۲۲) میں اس کے لیے ”شارح“ کا لقب استعمال کیا ہے، اس لیے کہ وہ فلسفے کی تاریخ میں ارسطو کی تصانیف کا سب سے بڑا شارح تھا۔ ابن رشد کے ساتھ اقلیدیں، بطيموس، بقراط جالتوں اور ابن سینا کا ذکر کر کے دانتے نے ان سب کو خراج تحسین پیش کیا ہے۔

ابن رشد ۱۱۲۶ میں قرطبه میں پیدا ہوا۔ اس کا تعلق علماء اور فقهاء کے ایک اعلیٰ خاندان سے تھا اور اس کا دادا اور والد قرطبه کے قاضی رہے تھے۔ اس نے متعدد اساتذہ سے عربی زبان و ادب، حدیث، فقہ، منطق، فلسفہ، علم بیت اور طب کی تعلیم حاصل کی۔ حدیث میں وہ امام مالک کی مؤٹا طا بہت پڑھا کرتا تھا حتیٰ کہ وہ اسے حفظ ہو گئی۔ وہ تقریباً چالیس برس کا تھا جب ابن طفیل نے جو اس کا دوست اور مشیر تھا اس کا تعارف مرکاش میں خلیفہ ابو یعقوب یوسف سے کرایا، جو بہت علم دوست تھا اور ارسطو کی تصانیف کے مطالعے کا بے حد شوق رکھتا تھا۔ ابن رشد جب خلیفہ کے سامنے گیا تو خلیفہ نے فلاسفہ کے بارے میں اس سے سوال کیا کہ عالم کے بارے میں ان لوگوں کا نظریہ کیا ہے۔ کیا یہ ازلی ہے یا حادث ہے؟ یہ سن کر

ابن رشد بہت گھبرا�ا اور خوفزدہ ہوا، اس لیے کہ فلسفہ اس زمانے میں عام طور پر ایک ناپسندیدہ اور خطرناک علم سمجھا جاتا تھا۔ اس پر خلیفہ نے اس کی گھبراہٹ کی وجہ بھانپتے ہوئے اسے تسلی دی اور ابن طفیل کی طرف متوجہ ہوا اور اس سوال کے پارے میں جو اس نے پوچھا تھا بات کرنے لگا کہ اس صحن میں افلاطون، ارسطو اور دوسرے فلاسفہ کا نظریہ کیا ہے۔ خلیفہ پھر ابن رشد کی طرف متوجہ ہوا اور اس سے کہا کہ دراصل وہ اس سے ایک بڑا کام لیتا چاہتا ہے اور وہ کام یہ ہے کہ وہ فلسفے کو آسان طریقے سے سمجھائے اور ارسطو کی اصل فکر کی ایک واضح اور ٹھیک ٹھیک شرح لکھے۔ ابن رشد کو اس کام پر آمادہ کرنے کے لیے خلیفہ نے اسے ۱۱۶۹ میں اشیلیہ کا قاضی مقرر کر دیا۔ دو سال بعد ترقی پا کر وہ قرطبا کا قاضی القضاۃ مقرر ہوا اور ۱۱۸۲ میں مرکاش کے دربار کے شاہی طبیب کا عہدہ بھی اس کے پرداز ہوا۔ جب ۱۱۸۳ میں خلیفہ ابو یوسف یعقوب "المصوّر" اپنے والد کا جانشین ہوا تو ابن رشد کو خلیفہ کی سرپرستی اسی طرح حاصل رہی، لیکن اس پر دو سال بھی نہ گزرے تھے کہ عوام کے دباؤ اور سیاسی سازشوں کے نتیجے میں وہ خلیفہ کی نظر اعتبار سے گر گیا۔ چنانچہ اسے دربار سے رخصت کر دیا گیا، فلسفے کے موضوع پر اس کی سب کتابیں جلا دی گئیں اور ۱۱۹۵ میں اس پر مختلف ملکدانہ عقائد کا الزام لگا کر اسے الیسانہ (Lucena) میں جلاوطن کر دیا گیا۔ اس کے ساتھ ہی فلسفہ اور سائنسی علوم کی تعلیم پر (مساواط اور بیت کے) پابندی لگا دی گئی۔ لیکن ابن رشد کی یہ جلاوطنی زیادہ عرصہ نہ رہی۔ اس کے بارے میں جو حکم صادر ہوا تھا، وہ دو سال بعد ہی واپس لے لیا گیا۔ خلیفہ نے اسے بے قصور قرار دیا اور فلسفے کا مطالعہ پھر سے شروع کر دیا۔ مرکاش واپس آ کر بالآخر بہتر بر س کی عمر میں ابن رشد نے ۱۱۹۸ میں انتقال کیا اور شہر کے قریب ہی باب تغزوت کے باہر مدفن ہوا۔ غالباً اس سے کسی کو انکار نہیں ہو گا کہ ابن رشد کی وفات کے ساتھ ہی مسلم فلسفے کا باب ہمیشہ کے لیے بند ہو گیا۔

فلسفہ طب اور الہیات کے موضوعات پر ابن رشد نے بہت کثرت سے لکھا اور اس کی تصانیف فارابی اور ابن سینا کی تصانیف سے جو مشرق میں اس کے دو واحد ہمسر تھے، کم نہ تھیں۔ لیکن وہ ان دونوں سے تین پیادی امور میں فائق دکھائی دیتا ہے۔ اول یہ کہ اس نے ارسطو کی جو شرح لکھی اور اس کے افکار کی جو تعبیر کی جو زیادہ جامع اور مکمل ہے۔ دوسرے یہ کہ اس نے اپنی دو اہم تصانیف میں (جن میں سے صرف ایک فتح گئی ہے) فقہ پر قابل

قد رکام کیا۔ تیرے یہ کہ علم کلام کے موضوع پر اس نے اہم تصنیفات چھوڑیں۔ جہاں تک پہلے امر کا تعلق ہے اس نے سیاسیات کو چھوڑ کر ارسطو کی تمام تصانیف پر بہت مفصل شرحیں لکھیں۔ ”سیاسیات“ کسی وجہ سے عربی زبان میں اس جدید زمانے سے قبل منتقل نہ ہوئی۔ طبیعت، مابعد الطبیعتیات Analytica De coelo، De Anima اور Posteriora پر ابن رشد نے جوش حسیں لکھیں وہ تین سطحوں پر لکھیں: مفصل شرح یا تفسیر اونچے درجے کے طلبہ کے لیے، مختصر شرح یا تلخیص اوسط درجے کے طلبہ کے لیے اور خلاصہ یا جامع مبتدی لوگوں کے لیے۔ ان کے ساتھ افلاطون کی ”جمهوریت“ کی شرح کو بھی شامل کیا جا سکتا ہے۔ اس آخری شرح کا عبرانی ترجمہ باقی رہ گیا ہے جبکہ باقی تمام تصانیف لاطینی زبان میں موجود ہیں اور ان میں سے کچھ عربی زبان میں بھی موجود ہیں۔

علم کلام کے موضوع پر ابن رشد کی اصل تصانیف میں ”تهافت الہافت“ (غزالی کی بے ربطی فلسفہ کی بے ربطی) ”فصل القال فيما بين الشرعية والحكمة من الاتصال“ (شریعت و فلسفہ کی موافقت پر قول فیصل) اور ”الکشف عن منابع الادلة في عقائد الملة“ (ملت کے عقائد پر دلائل کے اسالیب کا بیان)۔ ان میں سے پہلی تصنیف میں غزالی نے فلسفے پر جو حملہ کیا تھا ابن رشد اس کا بھرپور جواب دیتا ہے اور ایسا کرتے ہوئے وہ مشرق میں ارسطو کے فلسفے کے ان دو بڑے ترجمانوں کے بارے میں بھی اپنی رائے کا اظہار کرتا ہے، جن کو غزالی نے اپنے حملے میں نشانہ بتایا تھا، یعنی فارابی اور ابن سینا۔ دوسری دو کتابوں میں وہ اشعری علم کلام پر ایک مبسوط حملہ کرتا ہے۔ مرکزی مسئلہ جس سے یہ دونوں کتابیں بحث کرتی ہیں، فلسفے اور نہ ہب کا باہمی تعلق ہے۔ کندی کے نزدیک جیسا کہ اوپر ذکر ہوا فلسفے اور نہ ہب میں کامل ہم آہنگی ہے۔ فارابی اور ابن سینا کے نزدیک وہ ایک دوسرے کے ساتھ مطابقت تو رکھتے ہیں لیکن ایک خاص حد تک۔ اس کے برخلاف غزالی کے نزدیک نہ ہب (یعنی اسلام) اور فلسفے (یعنی نو فلاطنیت) کے درمیان جو فرق اور امتیاز ہے وہ کسی صورت میں دور نہیں کیا جاسکتا۔

ابن رشد کے فلسفے میں مسلم فرق ایک خاص سمت میں اپنے عروج کو پہنچ گئی، یعنی ارسطو کو سمجھنے میں۔ کندی سے لے کر آگے جتنے بھی مسلم فلاسفہ ہوئے انہوں نے ارسطو کے نظام کو سمجھنے کی کوشش کی۔ لیکن ان میں سے اکثر اس میں کامیاب نہ ہو سکے، اس لیے کہ وہ ارسطو

کی ایسی تصانیف سے بہک کر ایک طرف نکل گئے، جو مشکوک تھیں اور غلطی سے اس سے منسوب کی گئی تھیں۔ دراصل وہ تو فلاطونی تصنیفات تھیں جنہیں وہ ارسطو کی سمجھ کر پڑھتے رہے۔ ابن رشد تک آتے آتے ارسطو کی بہت سی تصانیف عربی ترجموں کی صورت میں دستیاب ہو گئی تھیں، چنانچہ بہت سی نام نہاد ارسطوی تصنیفات کا جعلی ہونا سامنے آگیا تھا۔ اس بناء پر ابن سینا اور ابن رشد کے درمیان اصل فرق اس وجہ سے پڑا کہ مؤخر الذکر کو ارسطو کا صاف اور بے میل فہم حاصل تھا۔

ابن رشد جو ایک طرح سے فلسفیانہ اور نہبی دونوں طرح کی صداقتوں کی یکسانیت کا قائل تھا، اس بات میں یقین رکھتا تھا کہ ان کے درمیان جو اختلافات بھی ہیں انہیں دور کیا جاسکتا ہے، اگر ہم پہلا قدم یہ اٹھائیں کہ سورہ آل عمران ۳ کی آیت ۷ پر عمل کریں (وہی تو ہے جس نے تم پر کتاب نازل کی جس کی بعض آیتیں محکم ہیں اور وہی اصل کتاب ہیں اور بعض متشابہ ہیں.....) اور واضح طور پر تکلمات اور متشابہات میں تمیز کریں۔ ایسے سوالات جن کے بارے میں متكلمین اور فلاسفہ کے درمیان پے در پے مباحثات چلے آتے تھے، ابن رشد کے نزدیک ان کا مرکز قرآن کی یہی متشابہ آیات تھیں۔ عام لوگوں کی اکثریت ان کے لفظی معنی لیتی تھی اور اشاعرہ ان کی تعبیر بے چک انداز میں اس طرح کرتے تھے کہ وہ لفظی معنوں سے زیادہ دور نہیں ہوتی تھی، جیسا کہ ان کے نظریہ بلاکیف یا لا اوری رویے سے متبار ہوتا تھا۔ ان مباحثات سے پیدا ہوئے تمازوں کے حل کی صورت ابن رشد کی رائے میں یہ تھی کہ تاویل کے ضابطوں کی پابندی کی جائے، جس کی قرآن تاکید کرتا ہے اور جس طرح فقہ کے معاملے میں قدیم مسلم علماء کرتے تھے۔ قرآن کی متشابہ آیات کی تفسیر کے اہل کون ہونے چاہیں؟ ابن رشد کو قرآن کی اس آیت کے مطالعے سے جس میں خدا اور ”رَأْخُونَ فِي الْعِلْم“ کا حوالہ دیا گیا ہے یہ یقین تھا کہ صرف فلاسفہ ہی ایسی آیات کی صحیح تعبیر کر سکتے ہیں۔

مثلاً ان آیات پر غور کیجئے جو الاعراف ۷:۵۳، البقرة ۲۹:۲، یونس ۱۰:۳۰ میں ہیں جن میں خدا کے عرش پر مستمکن ہونے کا ذکر آتا ہے۔ ابن رشد کہتا ہے کہ عوام ان آیات کو لفظی معنوں میں لیتے ہیں، جبکہ اشاعرہ اپنی مشروط عقلیت کے باوجود ان ظاہر پرستوں سے آگے نہیں جاتے اور ہم پر زور دیتے ہیں کہ ہم ان کی سچائی میں بلاکیف (یعنی کیسے کا سوال کیے بغیر) ایمان لے

آئیں۔ مالک ابن انس جیسے اوائل فقهاء نے بھی موقف اختیار کیا تھا۔ اس نے کہا کہ خدا کا عرش پر بیٹھنا تو قرآن کی رو سے حقیقت ہے لیکن اس کے بارے میں سوال کرنا بذعنعت ہے۔ ابن رشد اس کے بعد اپنا خیال ظاہر کرتا ہے کہ تعبیر کے طریقوں کے استعمال سے جو اجتناب برتا جاتا ہے اس کی اصل وجہ یہ خیال ہے کہ ان طریقوں کا استعمال قیاس کے ساتھ جڑا ہوا ہے جو دوسری قوموں مثلاً یونانیوں نے ایجاد کیا تھا۔ کئی صدیاں پہلے کندی کی طرح ابن رشد بھی غیر ملکیوں سے اس نفرت کا پرچار کرنے والوں کے خلاف ہاتھ میں اللہ لے لیتا ہے اور زور دے کر کہتا ہے کہ چونکہ فلسفہ موجودات کے مطالعے کا نام ہے، جہاں تک وہ اپنے خالق کی طرف اشارہ کرتے ہیں، ہمیں قرآن میں نہ صرف تائید کی جاتی ہے بلکہ ہم پر زور دیا جاتا ہے کہ ہم موجودات پر غور کریں جو ہو بہو فلسفے کا مقصد ہے۔ یہاں ابن رشد قرآن کی آیات الحشر ۲:۵۹ اور الاعراف ۷:۱۸۳ کا حوالہ دیتا ہے جن میں غور کرنے اور عبرت پکڑنے کے لیے کہا گیا ہے۔ جہاں تک قدماء کے ان دلائل کا تعلق ہے جو وہ موجودات کے بارے میں دیتے ہیں ابن رشد کہتا ہے کہ ہمارا فرض بنتا ہے کہ ہم احتیاط اور انصاف کے ساتھ ان کا جائزہ لیں۔ اگر ہمیں معلوم ہو کہ وہ صحیح برہان کے مطابق ہیں تو ہمیں ان کو قبول کر لیتا چاہیے ان سے ہمیں خوش ہوتا چاہیے اور انکا (یعنی قدماء کا) کھلے دل سے شکریہ ادا کرنا چاہیے اور اگر وہ برہان کے مطابق نہیں ہیں تو ہمیں ان کی طرف توجہ دلانی چاہیے، ان سے خبردار کرنا چاہیے اور ان لوگوں کو معاف کر دینا چاہیے اس لیے کہ انہوں نے کوشش تو کی لیکن کامیاب نہ ہو سکے۔

ابن رشد کی تصنیف "تہافت التہافت" (بے ربطی کی بے ربطی) فلسفہ اور کلام کے درمیان مناظرے کی ایک بڑی کلاسیک ہے۔ اس میں ابن رشد غزالی کے ان میں سوالات یا اعتراضات میں سے ہر ایک کا باریک بینی سے تجزیہ کرتا ہے جو اس نے ارسطو سے متاثر مسلم فلاسفہ کے خلاف عائد کیے تھے۔ ان میں سے تین سوالات کے متعلق غزالی کا خیال تھا کہ وہ خاص طور پر قابل ملامت و نذمت ہیں۔ عالم کی ازیلت، خدا کے علم جزئیات سے انکار اور قیامت کے روز حشر ایجاد۔

عالم کی ازیلت: غزالی کے دلائل کو رد کرتے ہوئے ابن رشد کہتا ہے کہ فلاسفہ اور متكلّمین کے درمیان جو نزاع ہے وہ خالصہ لفظی اور الفاظ کے معانی سے متعلق (Semantic) ہے۔ اس

لیے کہ اگر ہم عالم کی ازیلت کو مثال کے طور پر لیں، ہم دیکھیں گے کہ تین قسم کی وجودی حقیقتیں (Entities) ہیں جن کے گرد یہ نزاعِ گھومتی ہے: خدا، خاص اعیان اور کائنات بحیثیتِ مجموعی۔ پہلی اور دوسری کیفیت کے بارے میں طرفین کے درمیان اتفاق ہے، لیکن تیسرا کے بارے میں اختلاف ہے۔ تاہم یہ اختلاف بھی اتنا بنیادی نہیں ہے کہ اس کی وجہ سے فلاسفہ پر جو کفر کا فتویٰ لگایا گیا اس کا کوئی جواز ہو۔ اس لیے کہ اگر ہم اسطو اور اس کے مسلم مقبین کے نظریے کا تجزیہ کریں تو ہم دیکھتے ہیں کہ خدا کے بخلاف، عالم کے بارے میں انہوں نے یہ نہیں کہا کہ یہ حقیقی معنوں میں ازلی و ابدی ہے۔ اس لیے کہ اس سے یہ لازم آئے گا کہ خدا کی طرح اس کے پیچھے بھی کوئی علت (Cause) نہیں ہے، جس کا کہ فلاسفہ انکار کرتے ہیں۔ نہ یہ حقیقی معنوں میں محدث (Temporal) ہی ہے ورنہ وہ قابل فاد (Corruptible) ہوگی۔ ابن رشد اس نظریے کی تصدیق خود قرآن میں پاتا ہے جس کی سورہ ہود ۱۱ کی آیت میں آتا ہے ”وہی ہے جس نے آسمانوں اور زمین کو چھ دن میں پیدا کیا اور (اس وقت) اس کا عرش پانی پر تھا۔“ اس آیت سے یہ مانوڑ ہوتا ہے کہ عرش اور پانی اور وقت جوان کے دورانیے کا پیمانہ ہے ازلی ہیں، اسی طرح قرآن میں آتا ہے کہ عالم کو پیدا کرنے کے بعد ”وہ آسمان کی طرف متوجہ ہوا جو اس وقت دھوائ تھا“ (حمد الحمدۃ ۳۱:۱۰)۔ اس سے یہ اخذ ہوتا ہے کہ آسمان و هوئیں سے وجود میں آئے۔ چنانچہ کسی بھی صورت میں یہ نہیں کہا جا سکتا کہ کائنات کی ازیلت یا اس کا عدم سے وجود میں لا یا جانا جیسا کہ متكلّمین پشمول غزالی دعویٰ کرتے ہیں، قرآن میں غیر بہم طریقے سے بتایا گیا ہے۔ ان دونوں صورتوں کے معاملے میں تاویل کی بڑی گنجائش ہے۔ یہ تاویل کرنا صرف فلاسفہ کا کام ہے۔ اس لیے کہ وہی اس معاملے میں منطقی برہان کے طریقے کا اطلاق کر سکتے ہیں، بخلاف متكلّمین اور عامتہ الناس کے جو صرف جدل اور خطابات کے معمولی طریقے ہی برستے ہیں۔

اپنی دونوں تصانیف: ”تهافت التهافت“ اور ”الکشف عن الادله“ میں ابن رشد اس دقيق اور نازک طریقے کا تجزیہ کرتا ہے جس میں اشارہ اور خاص کر غزالی نے ان مشکلات پر غلبہ پانے کی کوشش کی ہے جوان کے عقیدے ”خدا کا عمل تخلیق بوقت خاص“ میں مضر ہیں، خدا جو کہ ازلی و ابدی ہے اور اس وجہ سے وقت کی شرط سے آزاد ہے۔ اس سے یہ سوال اٹھا کر آیا تخلیق کے اس عمل میں اس کا جو ہر تغیر پذیر نہیں تھا، جس کا کہ متكلّمین پوری شدت سے

انکار کرتے ہیں۔ اس مشکل پر غلبہ پانے کے لیے انہوں نے کہا کہ خدا نے عالم کو ایک خاص وقت میں ایک ”ازلی وابدی ارادے“ کے عمل سے پیدا کیا جیسا کہ غزالی نے بڑی وضاحت کے ساتھ اپنی کتاب ”تہافت“ میں کہا ہے۔ ابن رشد کے لیے ایک ایسے ازلی ارادے کا تصور جو دنیا کو وجود میں لے آئے ایک خود تردیدی چیز ہے، اس لیے کہ یہ پہلے سے فرض کر لیتا ہے کہ وقت کا ایک غیر متعین و قفقہ تھا جس کے دوران میں خدا بے کار رہا اور دوسری بات یہ کہ یہ خدا کے ارادے اور فعل کے دو تصورات کو باہم مخلوط کر دیتا ہے، جو ایک دوسرے سے بالکل مختلف ہیں۔ اب کائنات چاہے یہ ازلی ہے یا محدث، واضح طور پر خدا کے فعل کا نتیجہ ہے جو اس کی قدرت کاملہ کے پیش نظر اس فعل کے عمل اور اس کا نتیجہ (یعنی کائنات کے) برآمد ہونے کے درمیان کسی وقته یا فعل کی گنجائش نہیں چھوڑتا اور وہ خدا کے حکم سے اسی وقت وجود میں آ جاتی ہے۔ اس لیے ابن رشد یہ دلیل دیتا ہے کہ خدا عالم کو ایک خاص وقت میں اسی وقت پیدا کر سکتا ہے جب وہ خود بھی ایک خاص وقت میں ہو اور متكلمین ماننے کو تیار نہیں۔ ابن رشد کہتا ہے کہ اگر ہم اس عالم کو وجود میں لانے کے متعلق ارسطو، فوکاٹو نیوں اور آج کی تینوں نہیں امتوں کے مختلف نظریات کا مطالعہ کریں تو ہمیں معلوم ہو گا کہ وہ نظریہ جس میں شک کی کم سے کم گنجائش ہے اور جو موجودہ حقیقت کے ساتھ سب سے زیادہ مناسبت رکھتا ہے وہ ارسطو کا نظریہ ہے۔ اس نظریے کی رو سے تخلیق اصل میں نام ہے مادہ اور صورت کو آپس میں ملانے کا یا امکان کو واقعیت کی صورت دینے کا، نہ کسی چیز کو عدم سے وجود میں لانے کا جو کہ ایک بے معنی بات ہے۔ اس سے یہ نتیجہ نکلتا ہے کہ عالم کے مادے اور صورت کو باہم ملانے سے خدا اس مخلوط کا یعنی عالم کا صانع قرار پاتا ہے۔ ترکیب یا رباط کا یہ عمل مسلسل بھی ہو سکتا ہے؛ غیر مسلسل بھی۔ ابن رشد کے لیے اس میں کوئی کلام نہیں کہ صرف مسلسل عمل ترکیب ہی ہے وہ اپنی کتاب ”تہافت التہافت“ میں احداث دامک کہتا ہے، قادر مطلق اور کائنات کے ازلی صانع کے شایان شان ہے۔

غزالی کا فلاسفہ پر دوسرا بڑا اعتراض خدا کے علم جزئیات کے بارے میں تھا۔ ابن رشد وضاحت کرتا ہے کہ فلاسفہ نے کبھی اس کا انکار نہیں کیا کہ خدا پیدا کی ہوئی خاص اشیاء کی بے پایاں کثرت کا علم نہیں رکھتا۔ انہوں نے صرف اس بات کا انکار کیا ہے کہ اس کے علم کی

ماہیت ہمارے علم کے مثال ہے۔ فلاسفہ اس کی بجائے یہ کہتے ہیں کہ خدا کا علم ان خاص اشیاء کی علت (Cause) ہے جبکہ ہمارا علم معلوم اشیاء کا معلول (Effect) ہے، دوسرے لفظوں میں ان کے صرف جانتے کے عمل میں ہی خدا ان کے وجود میں آنے کا سبب بتاتے ہیں، جبکہ ہمارے علم کا دار و مدار ان کے وجود میں آجانے پر ہوتا ہے اور وہ اسی واقعے سے اثر پذیر ہوتا ہے۔

تیرابرا بڑا اعتراض جو غزالی نے فلاسفہ پر کیا یہ تھا کہ وہ حشر اجسام (انسان کے جسمانی طور پر دوبارہ زندہ ہونے) کا انکار کرتے ہیں۔ یہاں ابن رشد صرف طریقیاتی (Methodological) جواب دینے پر اکتفا کرتا ہے۔ وہ لکھتا ہے کہ حشر شرائع میں ثابت ہے اور فلاسفہ نے بھی ایضاً جو طور پر (Demonstratively) اس کا اثبات کیا ہے۔ وہ فلاسفہ اس امر پر متفق ہیں کہ بنی نوع انسان کو ان مذہبی تعلیمات اور تصورات کی پیروی کرنی چاہیے جو پیغمبروں نے بتائے ہیں۔ اس وجہ سے کہ وہ نیک اعمال اور پاکیزہ رسوم کی ترغیب دیتے ہیں۔ حشر، کہ جس کے ساتھ سزا و جزا کے امکانات جڑے ہوئے ہیں بے شک ان قابل تعریف تصورات میں سے ایک ہے۔ اس مسئلے پر فلاسفہ اور متكلّمین کے درمیان واحد اختلاف یہ ہے کہ حشر کی صورت (Mode) ہرگروہ کے نزدیک الگ ہے۔ فلاسفہ کہتے ہیں کہ یہ روحانی حشر (ابن رشد کے الفاظ میں معاد روحانی) ہو گا جبکہ متكلّمین جسمانی حشر کے قائل ہیں۔ جہاں تک حشر کی حقیقت کا تعلق ہے، دونوں گروہ اس پر متفق ہیں۔ خود قرآن نے حشر کی صورت اور سزا اور جزا کے معاملے کو حسی پیکروں میں پیش کیا ہے تاکہ وہ عامہ الناس کی سمجھ میں آسانی سے آسکے، جو فلاسفہ کے بخلاف، تحریکی اور روحانی زبان نہیں سمجھ سکتے۔

غزالی کا چوتھا بڑا اعتراض جس کی بنا پر کفر کا الزام تو نہیں لگایا جا سکتا، البتہ بدعت کا الزام لگتا ہے یہ ہے کہ فلاسفہ اس بات پر زور دیتے ہیں کہ نام نہاد اسباب (Causes) اور نام نہاد مسببات (Effects) کے درمیان لازم و ملزم ہونے کا تعلق ہے۔ یہ بات غزالی کے نزدیک بالکل بے دلیل ہے۔ خدا اپنے عظیم کوئی تعلیم کے حکماء انداز سے اور مجرمانہ طریقے پر عمل میں لاسکتا ہے اور وہ کسی پابندی کا چاہے وہ سبی ہو یا دوسرا، تابع نہیں ہے۔ اس کا رد کرتے ہوئے ابن رشد یہ دلیل دیتا ہے کہ سہیت کا انکار محض ایک مغالطہ آمیز (Sophistic) چال ہے، جس میں انسان اس چیز کا انکار کرتا ہے جو اس کے دل میں ہوتی

ہے۔ دوسرے لفظوں میں اس کی بات میں کوئی سمجھیدہ یقین نہیں ہوتا۔ اس لیے کہ کوئی بھی معقول انسان اس بات سے انکار نہیں کر سکتا کہ ایک طرف تو ہر عمل کا کوئی نہ کوئی ایجنت ہوتا ہے اور دوسری طرف موجود ذوات (Entities) اپنے اندر کچھ طبائع اور خاصیتیں رکھتی ہیں، جو ان کے نام اور ان کی تعریف معین کرتی ہیں، نیز ان کے وہ افعال یا کار (Operation) معین کرتی ہیں جو ان کے ساتھ خاص ہیں۔ مزید براہم این رشد کلاسیکی اسطوئی انداز میں کہتا ہے کہ یہ ایک ظاہر و مین امر ہے کہ موجود ذوات کا علم ان کے اسباب کے علم کے متراffد ہے اور یہ اسباب کا علم متراffد ہے عقل کے تصور کا، چنانچہ جو انسان اسباب کا انکار کرتا ہے وہ دراصل علم کا انکار کرتا ہے۔

دینیاتی سطح پر بھی لازمی تسبیب (Causation) کا انکار الوہی حکمت کے تصور کے خلاف جاسکتا ہے جو خدا کی مخلوقات میں ایک نظم و ضبط کا تعین کرتی ہے۔ اس صورت میں ہر چیز کے بارے میں یہ سمجھا جاسکتا ہے کہ وہ اس کے صانع حکیم کے امر اور فضیلے کے بغیر مخف اتفاق سے واقع ہوئی ہے۔ اس طرح کا انکار اس امکان کے بھی خلاف جائے گا کہ اس عالم مخلوق کی خوبصورتی اور نظم کو دیکھ کر خدا کے وجود کو ثابت کیا جاسکے۔

ابن رشد آگے کہتا ہے کہ اس بات سے قطع نظر، خدا کے وجود کے جو دلائل اشاعرہ نے دیے ہیں وہ منطقی اعتبار سے یوں ہے اور کمزور ہیں۔ حدوث (Creation in time) کے بارے میں ان کی سب سے مشہور دلیل ایک ایسے مقدمے (Premise) پر قائم ہے، جو وہ ثابت نہیں کر سکتے، یعنی یہ کہ دنیا دراصل حداد ہے اور ایک خاص وقت میں پیدا کی گئی ہے۔ اس نظریے کو تقویت دینے کے لیے اشاعرہ یہ دلیل دیتے ہیں کہ دنیا سالمات (atoms) اور اعراض (accidents) سے بنی ہوئی ہے جو دنیا کی طرح وقت کے تابع ہیں۔ لیکن نہ تو سالمات یا غیر تقیم پذیر ذرات کا وجود اور نہ ان کا حدوثی (temporal) کردار قابل مظاہرہ انداز میں یقینی ہے بلکہ وہ ایسے شکوک کا ہدف ہے جو عمل نہیں کیے جاسکتے۔ حتی کہ وہ دلیل بھی جو ممتاز اشعری متكلم جوینی نے کائنات کے جواز (Contingency) کے حوالے سے دی، جس کا خیال اس نے ابن سینا سے لیا، وہ بھی کمزور اور ناقابل دفاع ہے۔ کیونکہ یہ پہلے سے فرض کرتی ہے کہ اس دنیا میں ہر چیز اتفاقی (Contingent) یا ممکن ہے اور یہ اپنے آپ دوسری طرح بھی ہو سکتی ہے۔ لیکن اگر صورت

حال ایسی ہوتی اور اگر اشیاء کے بیچپے وہ لازمی اسباب نہ ہوتے جو ان کے اس طرح کے وجود کا تعین کرتے ہیں تو اس کا مطلب ہے کہ خالق حکم کو دوسروں کے مقابلے میں کوئی علم نہیں ہوتا اور نہ کسی صانع کے متعلق کسی حکمت کی پیشگوئی کی جاسکتی ہے۔

متکلمین اور خود ابن سینا کے خدا کے وجود پر دو کلائیکی دلائل رد کر دینے کے بعد (یعنی ایک دنیا کے حدوث کی دلیل اور دوسرے دنیا کے اتفاقی ہونے کی دلیل) ابن رشد اس بارے میں عنایت الہی کے حوالے سے اور پھر اختراع کے حوالے سے اپنی دلیل تیار کرتا ہے، جس کی طرف قرآن نے توجہ دلائی ہے۔ پہلی دلیل کے مطابق اس دنیا میں ہر چیز بنی نوع انسان کے بلندتر مقادرات کی خاطر اور انسانیت کی بقا کے لیے تخلیق کی گئی ہے اور دوسری دلیل کے مطابق ہر وہ چیز جو موجود ہے یا موجود میں آتی ہے وہ خدا کی اختراع ہے، جیسا کہ متعدد قرآنی آیات میں آتا ہے (مثلاً سورہ الحج ۲۲:۳۷ اور سورہ الاعراف ۷:۱۸۵)۔

آخر میں یہ بات نوٹ کی جاسکتی ہے کہ اس امر کے باوجود کہ ابن رشد ابن سینا کے معاملے میں جو شرق میں اس کا سب سے بڑا حریف تھا، کچھ سنجیدہ قسم کے تحفظات رکھتا تھا۔ ایک طرف نظریہ صدور کے معاملے میں اور دوسری طرف کائنات کی امکانیت کے بارے میں تاہم ابن رشد نے اسلامی نوقلاطونیت کا ایک بڑا عقیدہ یعنی عقل فعال کے ساتھ اتصال اپنائے رکھا۔ اس کے نزدیک روح کی آخری منزل یہ ہے کہ وہ جسم کے بندھن سے آزاد ہو جائے اور اس قابل ہو جائے کہ پھر سے معقولات کی دنیا میں داخل ہو سکے۔ ابن رشد کے نزدیک یہ عقل فعال کے ساتھ اتصال ہی ہے جس سے جیسا کہ ابن سینا اور ابن باجہ کہتے تھے اور اک اور معرفت کا عمل مکمل ہو جاتا ہے اور ”مکن“ عقل جو انسان کے لیے ابدی ہے۔ واقعیت کی صورت اختیار کر لیتی ہے۔

ابن رشدیت کی بعد کی تاریخ، اسلام اور مغربی یورپ دونوں میں خصوصی طور پر فتحت آمیز ہے۔ مشرق میں ابن رشد نخت تقدیم کا نشانہ بنا اور بدنام کیا اور مغرب میں بھی پیرس کے کلیساںی رہنماؤں نے ۱۲۷۰ اور ۱۲۷۴ میں ابن رشد پر نخت حملے کیے، جن میں مختلف قسم کے اذام اس پر لگائے گئے، مثلاً یہ کہ وہ عالم کی ازیست کا قاتل ہے، عقل کی وحدت کو تلیم کرتا ہے اور الوہیت مقدسہ کو نہیں مانتا۔ اس کے لاطینی حامیوں نے جن کا سربراہ یگرڈی برابت (۱۲۸۱) تھا، شاید غلطی سے اس سے دہری سچائی کا نظریہ منسوب کیا، جس کی رو سے

ایک بات فلسفے کی رو سے سچی، لیکن دینیاتی اعتبار سے غلط ہو سکتی ہے اور اسی طرح اس کا الٹ۔ ۱۲۷ میں ابن رشد کی کتابوں کو سوریون کی شیرھیوں پر جلا دیا گیا اور اس واقعہ سے ایک صدی سے کم عرصہ پہلے وہ قرطبه میں علانیہ جلا ڈالی گئی تھیں۔ فلسفے کے حلقوں میں ابن رشد کے عالمی مرتبے کی تقدیس کا اس سے بڑا ثبوت اور کیا ہو گا کہ ارسطو پر اس کی شرحسیں لاطینی ترجمے میں اب تک باقی ہیں جبکہ اصل عربی میں ان کا ایک تھوڑا سا حصہ محفوظ رہ گیا ہے۔ ان لاطینی ترجموں میں سے بہت سے یورپ اور امریکہ میں جدید ادبیشنوں کی صورت میں پھر سے شائع ہوئے ہیں۔ البتہ مشرق میں وہ اپنی ان شرحوں کی وجہ سے نہیں، بلکہ غزالی کی ”تہافت الفلاسفہ“ کے جواب میں لکھی ہوئی کتاب ”تہافت التہافت“ کی وجہ سے مشہور ہے۔ مغرب میں ان شرحوں کے ترجم پہلے عبرانی زبان میں ہوئے اور اس کے بعد لاطینی زبان میں۔

ابن رشد اور اس کے افکار و نظریات کے متعلق کچھ اور باتیں اور وضاحتیں بھل گئی ہیں اس لیے ان کا ذکر یہاں نامناسب نہیں ہو گا۔

ابن رشد اپنے وقت کا ایک بہت بڑا طبیب بھی تھا۔ اس نے سب سے پہلے آنکھ کے پردے (Retina) کے فضل کے بارے میں بتایا۔ نیز اپنا یہ مشاہدہ بھی بتایا کہ چیچک کے ایک جملے کے بعد انسان ہمیشہ کو لیے اس بیماری سے محفوظ (Immune) ہو جاتا ہے۔ طب پر اس نے ایک دائرة المعارف ”کتاب الکلیات فی الطب“ کے نام سے لکھی۔ اس کے ساتھ سے تھے: علم تشريح، عضویات، عمومی علم الامراض (Pathology)، تشخیص، مخزن لاادویہ، حفاظان صحت اور عمومی علم علاج (Therapeutics) یہ دائرة المعارف لاطینی زبان میں منتقل ہو کر متعدد عیسائی یونیورسٹیوں میں نصاب کی کتاب بن گئی۔ علم بہت میں اس نے بطیموس کی الماجست (Almagest) کا خلاصہ تیار کیا اور پھر افلاک کی حرکت پر ایک رسالہ ”حرکات الافلاک“ تصنیف کیا۔

ابن رشد کی رائے میں ارسطو اعلیٰ درجے کی خدا داد قابلیت رکھنے والا مفکر تھا اور دنیا میں اس سے بڑا فلسفی پیدا نہیں ہوا۔ وہ کہتا تھا کہ یہ تو ممکن ہے کہ ارسطو کو غلط سمجھا جائے اور انسانی فکر کی تاریخ میں اس کا مقام نہ پہچانا جائے، لیکن ایک دفعہ اگر اس کو صحیح طریق سمجھ لیا جائے تو اس کا فکری نظام علم کی وہ بلند ترین منزل ہے جہاں انسان پہنچ سکتا ہے۔ ارسطو کے

بارے میں اسی طرح کے خیالات قریبی زمانے میں مفکر سنتیانہ نے بھی ظاہر کیے ہیں۔ ابن رشد ارسطو کی مuttleق کا پروجش مذاق تھا۔ وہ کہتا تھا کہ اس کے بغیر انسان کو خوش نہیں مل سکتی اور یہ افسوس کی بات ہے کہ ستر اطا اور افلاطون اس سے بے خبر ہے۔ ارسطو کی اس مذاق کی وجہ سے ابن رشد کو نقصان بھی بہت اٹھانا پڑا۔ راجح العقیدہ لوگوں نے اس پر یہ الزام لگایا کہ وہ ارسطو اور اسلام کو یکجا کرنا چاہتا ہے۔ متكلمین یہ سمجھتے تھے کہ اسلامی عقیدے کو ارسطو کے فلسفے کے ساتھ جوڑنے کے عمل میں اس نے اسلامی عقیدے میں کافی کاث چھانٹ کر دی ہے، چنانچہ اس پر بدعت اور کفر کے الزام لگائے گئے۔

ابن رشد یہ تو مانتا ہے کہ عالم ازیٰ ہے لیکن وہ خدا کی ازلیت اور عالم کی ازلیت میں اہم امتیاز قائم کرتا ہے وہ کہتا ہے ”ازلیت وقت کی ہوتی ہے ایک ازلیت سبب کے ساتھ اور دوسری ازلیت بغیر سبب کے۔ عالم اس لیے ازیٰ ہے کہ ایک تخلیقی اور حرکت دینے والا عامل (Agent) مسلسل اس پر عمل کر رہا ہے۔ اس کے برعکس خدا بغیر کسی سبب کے ازیٰ ہے۔ عالم پر خدا کی سبقت وقت کے اعتبار سے نہیں ہے۔ اس لیے کہ خدا کے وجود میں وقت کہیں نہیں آتا۔ وہ ایک لازمان ازلیت میں موجود ہے۔ عالم پر خدا کی سبقت اس اعتبار سے ہے کہ وہ اس کا سبب ہے اور ازال سے ہے۔“ ابن رشد کے نزدیک عدم سے تخلیق کوئی چیز نہیں بلکہ تخلیق لمحہ بہ لمحہ ہوتی رہتی ہے۔ اس کے نظریے میں ایک تخلیقی قوت اس دنیا میں ہمیشہ سے کام کر رہی ہے اسے چلا رہی ہے اور اس کو سنبھالے ہوئے ہے۔

خدا کے علم کے بارے میں ابن رشد فلاسفہ کے اس خیال سے متفق معلوم ہوتا ہے کہ اصل اول کو حض اپنی ہستی کا ادراک ہے۔ فلاسفہ کے نزدیک یہ ابتدائی مفروضہ لازمی ہے، تاکہ اصل اول اپنی وحدت کو برقرار رکھ سکے، کیونکہ اگر اسے کثرت وجود کا علم ہو تو وہ خود بھی کثیر ہو جائے گا۔ اس خیال کی بالکل صحیح تعبیر کے مطابق ”موجود اول“ کے لیے اپنی ہی ذات کے اندر رہنا ضروری ہے اور اسے صرف اپنے ہی وجود کا علم ہونا چاہیے۔ اس طرح علم غیب کا کوئی امکان نہیں رہتا۔ علمائے دین کی یہ کوشش تھی کہ فلاسفہ کو اس نتیجے پر پہنچنے کے لیے مجبور کیا جائے تاکہ انہیں مکر غیب اور مخدود قرار دیا جاسکے۔ لیکن ابن رشد کے نظام میں زیادہ پچک ہے۔ وہ تسلیم کرتا ہے کہ اللہ خود اپنی ذات میں تمام اشیائے عالم کا علم رکھتا ہے۔ لیکن اس کے علم کونہ تو کلی کہا جا سکتا ہے نہ جائز۔

ابن رشد حشر اجاد کے عقیدے سے انکار نہیں کرتا، بلکہ وہ اس عقیدے کی ایسی تعبیر کرتا ہے جو متكلمین کی تعبیر سے مختلف ہے۔ اس کے نزدیک دوسری دنیا میں ہمارا جسم اس طرح کا نہیں ہوگا جس طرح اس دنیا میں تھا۔ اس لیے کہ جو ختم ہو چکا وہ ہو بہو دوبارہ پیدا نہیں ہوا کرتا۔ زیادہ سے زیادہ وہ دیکھنے میں اسی طرح کا لگ سکتا ہے۔ موت کے بعد کی زندگی کوئی بے نہایت چیز نہیں ہے، بلکہ یہ مستقل نمو اور ارتقاء میں ہو گی اور یہ اس زندگی کا تسلسل ہو گی۔ جس طرح روح کو ایک مرحلے سے دوسرے مرحلے تک نمو پذیر ہوتا ہوتا ہے۔ اسی طرح جسم کو بھی نمو پانہ اور نئی صفات اختیار کرنا ہوتا ہے۔ دوسری دنیا کی زندگی اس دنیا کی زندگی سے اعلیٰ اور بہتر ہو گی۔ جسم اس سے زیادہ کامل اور بے عیب ہوں گے جس طرح وہ اس دنیا میں تھے۔ یہاں ابن رشد ابن عباس سے مردوی وہ حدیث بیان کرتا ہے کہ ”دوسری دنیا کے بارے میں جو کہا گیا وہ اس دنیا کے صرف نام ہی ہیں“۔ جسم کی وہ مکمل صورت کیا ہو گی؟ ابن رشد سے ہمارے تصور پر چھوڑتا ہے وہ آخرت کی زندگی کے بارے میں شاعرانہ اور اساطیری طرز بیان سے جان بوجھ کر اجتناب کرتا ہے اور اس زندگی کا جو نقشہ تصور کو غذا بھم پہنچانے کے لیے کھینچا جاتا ہے وہ اسے بھی ناپسند کرتا ہے۔

چنانچہ ابن رشد کا خیال ہے کہ فلاسفہ کو یہ عادت بنائی چاہیے کہ عقائد کی جو تعبیر وہ کرتے ہیں اسے وہ عالمہ الناس تک نہ پہنچائیں بلکہ ان کے لیے عقائد کی جو شریع کی جائے وہ ان کے ذہنی مرتبے کو سامنے رکھ کر کی جائے۔ وہ لوگوں کو تین درجوں میں تقسیم کرتا ہے پہلا جو سب سے بڑا ہے ان لوگوں کا ہے جو منبر پر سے دیے جانے والے وعظ سن کر مذہبی عقائد پر سچا ایمان رکھنے لگتے ہیں۔ خطابت کے زور سے ان کو جس طرح بھی چاہیے موز اجا سکتا ہے۔ یہ سادہ ذہن رائخ العقیدہ لوگوں کا طبقہ ہے۔ دوسرا طبقہ ان لوگوں کا ہے جن کی مذہب کے بارے میں جو سمجھ بوجھ ہے اس کا دارو مدار کچھ تو استدلال پر ہے، لیکن زیادہ تر ان مقدمات پر جن کو بے چوں و چامان کر استدلال آگے بڑھتا ہے۔ یہ طبقہ مدرس علماء اور متكلمین کا ہے۔ تیسرا اور آخری طبقہ جوان سب سے چھوٹا اور مختصر ہے، اس میں وہ لوگ شامل ہیں جو مذہب کی عقلي سمجھ بوجھ رکھنے میں کامیاب ہو جاتے ہیں۔ ان کے عقائد کی بنیاد ان مقدمات پر ہوتی ہے جن کا بہت اچھے طریقے سے تجزیہ کیا جا چکا ہوتا ہے اور وہ ثابت ہو چکے ہوتے ہیں۔ یہ فلاسفہ ہیں جن کے اندر مذہب کی سمجھ بوجھ ارتقاء کے اعلیٰ

درجے تک پہنچتی ہے۔ مذہبی عقائد کی تعبیر لوگوں کے ہنی مراتب کے مطابق کرنا ابن رشد کی گہری نفیاتی بصیرت کی دلیل ہے۔ اسی بارے میں حضرت علیؑ کا قول ہے ”تکلووا الناس علی قدر عقولہم“، (لوگوں سے ان کی عقل و فہم کے مطابق بات کرو)۔ یہ دو رخی سچائی: ایک راخ العقیدہ لوگوں کے لیے اور دوسری فلسفہ کے لیے۔ اس کے بارے میں متکلمین کا خیال تھا کہ یہ شخص دھوکا اور درخاپن ہے۔ لیکن اس میں کوئی شک نہیں کہ ابن رشد اسلام کے معاملے میں بہترین متکلمین سے کم مخلص اور کم پارسانہیں تھا۔ وہ ایمانداری سے یہ سمجھتا تھا کہ ایک ہی صداقت مختلف صورتوں میں پیش کی جاسکتی ہے۔ اتنی سی بات ہے کہ وہ ذہین اور صاحب ادراک تھا۔ اس کی گہری بصیرت اور بڑھی ہوئی فلسفیانہ ذہانت و فظاظت نے اسے اس قابل بنادیا تھا کہ وہ ایسے عقائد کے درمیان موافقت پیدا کرے۔ جن کو ایک دوسرے کے قریب لانا عام ذہنوں کے بس کی بات نہیں تھی۔

جہاں تک روح انسانی کے بارے میں ابن رشد کی تعلیم کا تعلق ہے اس کی اس بنا پر مدت کی گئی ہے کہ اس کے نزدیک ہر انفرادی روح موت کے بعد روح کلی میں چلی جاتی ہے۔ لہذا وہ روح انسانی کی بقا بالذات کا منکر ہے۔ مگر یہ خیال درست نہیں کیونکہ دوسرے فلاسفہ کی طرح ابن رشد کے نظام میں بھی روح اور عقل کے درمیان امتیاز کرنا ضروری ہے۔ عقل بالکل مجرد اور غیر مادی ہے اور اس کا وجود درحقیقت اسی وقت ہوتا ہے جب اس کا رابط عقل کل اور عقل فعال سے قائم ہو جائے۔ وہ چیز ہے ہم فرد کی عقل کہتے ہیں دراصل ان معانی کے ادراک کی قوت کا نام ہے جن کا سرچشمہ عقل فعال ہے۔ اس قوت کو عقل انفعائی کہا جاتا ہے اور یہ دائم بالذات نہیں۔ اس کے لیے ضروری ہے کہ وہ اپنے آپ کو پہچانے اور عقل اکتسابی بن جائے۔ تب جا کر وہ عقل فعال سے وابستہ ہو جاتی ہے جو ابدی معانی کا گھوارہ ہے اور اس میں میں ضم ہو کر یہ قوت (عقل) خود بھی ابدی ہو جاتی ہے۔

نفس یا روح کا معاملہ اس سے مختلف ہے۔ فلاسفہ کے نزدیک یہ وہ قوت محکم ہے جو اشیائے نامیہ کی زندگی اور بالیدگی پر اثر انداز ہوتی ہے۔ گویا وہ ایک ایسی توانائی ہے جس سے مادہ زندگی حاصل کرتا ہے اور جو عقل کی طرح مادی صفات سے بالکل بمراہیں ہوتی بلکہ اس کے بر عکس مادے سے اس کا بہت قریبی تعلق ہوتا ہے۔ بلکہ ممکن ہے کہ یہ یہ مادی ہو یا مادے

کی انتہائی لطیف شکل پر مشتمل ہو۔ ارواح اجسام کی صورت رکھتی ہیں۔ البتہ جسم کی قید سے آزاد ہوتی ہیں۔ وہ جسم کی موت پر بھی موجود رہتی ہیں اور اپنی انفرادیت برقرار رکھ سکتی ہیں۔ لیکن ابن رشد کی رائے میں یہ آخری چیز محض امکانی ہے۔ وہ یہ تسلیم نہیں کرتا کہ جس روح کے بارے میں تصور یہ ہواں کی بقائے دوام کا کوئی اطمینان بخش ثبوت خالص فلسفیانہ ذرائع سے مل سکتا ہے۔ لہذا اس سوال کو حل کرنے کا کام وہی پر چھوڑ دیا گیا ہے۔

جہاں مابعد الطبیعتیات میں ابن رشد ارسطو سے متاثر تھا، وہاں سیاسی افکار میں وہ افلاطون کے خیالات کا پیر و تھا۔ اس کے نظریہ سیاست کی تفصیلات ان حواشی میں ملتی ہیں جو اس نے افلاطون کی "جمهوریت" اور ارسطو کی اخلاقیات اور سیاسی تصنیفات پر مرتب کیے تھے۔ ابن رشد نے ابن باجہ کے اس موقف کی تائید نہیں کی کہ نامساعد ماحول سے بچنے کے لیے انسان کو تہبا رہنا چاہیے۔ ارسطو کی طرح ابن رشد بھی انسان کو معاشرتی حیوان سمجھتا تھا۔ اس کا خیال تھا کہ ایک فرد اپنے معاشرے سے الگ رہ کر اپنی شخصیت کی تیکھیل تو کیا، اپنی زندگی کو بھی سلامت نہیں رکھ سکتا۔ اس نے ایک مثالی ریاست میں آئین کے طور پر پر شریعت کے تفویق کو تسلیم کیا۔ اسے یقین تھا کہ افلاطون کے سیاسی افکار کو شریعت اسلامی کے قوانین کے ساتھ ہم آہنگ کیا جا سکتا ہے۔ چنانچہ اس نے افلاطون کی جمہوریہ کی تشریع کرتے ہوئے تاریخ اسلام کے مختلف واقعات کی مثالیں دیں۔

ابن رشد عورتوں کی آزادی کا زبردست حামی تھا۔ اس کا خیال تھا کہ عورتوں مددوں سے کمزور ضرور ہیں، لیکن ان سے کم تر نہیں ہیں، گھر کی محدود فضا میں بند رہ کر عورتوں میں فعالیت کا غصر معدوم ہو جاتا ہے اور وہ محض طفیلی بن کر زندہ رہتی ہیں۔ عورتوں میں خود اعتمادی کا جو ہر بیوی کرنا چاہیے تاکہ وہ نہ صرف اپنا بوجہ اٹھا سکیں بلکہ ملک و قوم کی قلاح و بہبود میں بھی بھر پور کردار ادا کر سکیں۔

ابن رشد کی رائے یہ بھی تھی کہ عناں افتادار سن رسیدہ لوگوں کے ہاتھ میں ہوئی چاہیے کیونکہ انہیں زندگی کا زیادہ تجربہ ہوتا ہے اور انکی سوچنے سمجھنے اور تجزیہ کرنے کی صلاحیتیں پختہ ہو چکی ہوتی ہیں۔



MashalBooks.Org

## عقلیت و شمنی کا ارتقا اور مسلم فکر کے زوال کا آغاز

ابن حزم، ابن تیمیہ، فخر الدین رازی  
ابن خلدون اور اس کا فلسفہ تاریخ

### ابن حزم

اگرچہ گیارہویں صدی میں غزالی کا فلسفے پر حملہ بہت غارت گر تھا تاہم اس نے عقل کا یہ حق تسلیم کیا تھا کہ وہ کلامی تنازعات میں فیصلوں پر پہنچنے میں مدد دے۔ اس نے فلسفے کے مختلف اجزاء کے درمیان واضح فرق قائم کیا تھا۔ ایک وہ تھے جن کی مذہب کے بنیادی اصولوں پر زد پر تھی اور دوسرے وہ مثلاً منطق، اخلاقیات اور ریاضیات جن کا مذہب سے کوئی اختلاف نہ تھا۔ فلسفے کے ان دوسرے اجزاء پر صرف ان لوگوں کو اعتراض ہو سکتا ہے جو اسلام کے نادان دوست ہیں اور جو دانا دشمن سے بدتر ہیں۔ تاہم غزالی کے ان تحفظات کے باوجود اگلی تین صدیوں اور ان کے بعد تک فلسفے اور کلام کے درمیان خلچ و سیع ہوتی چلی گئی۔ نئی مخالف عقل تحریک نے مندرجہ ذیل دعوتوں میں سے کوئی ایک صورت اختیار کی:

- حنبلی مسک کی طرف واپسی، جس میں کسی قسم کی فلسفیات، بلکہ کلامی بحث کی بھی کوئی سمجھائش نہیں تھی۔ ایسا مسلک جو مقدس نص اور اس کی ملغفلی تعبیر کا پابند تھا۔
- تصوف یا صوفیانہ طریقے کو اپنالیتا، جوان فلسفیانہ اور کلامی بحثوں سے نج کر ذات

خداوندی کے ساتھ راست تعلق قائم کرنا چاہتا تھا، چاہے وہ فکر و تعلق کے راستے سے ہو یا ذائقہ اتحاد کے ذریعے۔

کلام کے خلاف جو عمل ہوا اس میں ابن حزم (م ۱۰۲۳) اور ابن قیم الجوزی (م ۱۳۰۰) تو جنلی مسلک کے اہم نمائندے قرار دیے جاسکتے ہیں۔

ابن حزم جواندی ادب، اخلاقیات اور تاریخ نویسی کی ایک نمایاں شخصیت تھی میں ۹۹۲ میں قرطبه میں جاہ و ثروت اور خوش حالی کے ماحول میں پیدا ہوا۔ اس کا والد اموی خلیفہ کا وزیر تھا، چنانچہ اس کے حالات بھی اپنے آقا کے حالات کے مطابق اور پر نیچے ہوتے رہے۔ جب ۱۰۱۳ میں بربروں نے امویوں کے خلاف بغاوت کی تو ابن حزم کو قرطبه سے نکال دیا گیا اور اس کی جائیداد ضبط کر لی گئی۔ وہ دس سال تک سلطنت کے ایک حصے سے دوسرے حصے تک مارا مارا پھرا، اس کو شش میں کراموی خلافت بحال ہو جائے۔ لیکن ان کی پوزیشن بہت کمزور ہو چکی تھی۔ اس کی یہ سیاسی دوڑ دھوپ ۱۰۲۳ میں بالکل ہی ناکامی سے دوچار ہوئی جب اس کے مرbi الْمُسْتَلِبِر کو قتل کر دیا گیا۔ چنانچہ وہ پھر قرطبه سے نکلنے پر مجبور ہوا اور اس نے سہاست چھوڑ دی۔ وہ پہلے شاطبہ کی طرف نکل گیا اور یہیں اس نے اپنی کتاب "طوق الحمامہ" کھنی شروع کی۔ اس کے بعد اس نے جزیرہ میورقہ میں پناہ لی اور ظاہری مذہب کا پیروکار ہونے کی وجہ سے فقهاء کے ساتھ اس کے کئی مناظرے ہوئے، جن سے اسے کافی نقصان پہنچا اور وہ منت لیشم جا کر اپنی خاندانی جاگیر میں عزلت گزیں ہو گیا اور یہیں ۱۰۲۴ میں اس نے وفات پائی۔

ابن حزم کی مشہور ترین کتاب غالباً "طوق الحمامہ" (قری کی گروں کا حلقة) ہے جو اس نے پچیس برس کی عمر میں عشق اور اس کے مختلف پہلوؤں پر لکھی اور جس پر ابن داؤد اصفہانی (م ۹۰۹) کا، جو ظاہری مسلک کا عالم دینیات تھا، اثر وکھائی دیتا ہے۔ ابن داؤد "کتاب الزہرا" کا مصنف تھا جو اسلام میں افلاطونی محبت پر پہلا رسالہ ہے۔ طوق الحمامہ نفسیاتی مشاہدات کی کتاب ہے اور اس کے ترجمے انگریزی کے علاوہ کئی زبانوں میں ہو چکے ہیں۔ اس کے علاوہ اس کی بہت سی تصانیف میں "کتاب الاخلاق والسرير" ہے جو اخلاق اور انسانی سیرت اور طریق زندگی کے بارے میں ہے اور زمانے کے ہاتھوں محفوظ رہ گئی ہے۔ عربی زبان میں اخلاقی تحریروں کی کمی کی وجہ سے یہ کتاب خاص دلچسپی کی ہے لیکن بہت سی

عربی تصنیفات کی طرح اس کا تعلق بھی زیادہ ادب و انشاء سے ہے اور اخلاق کے موضوع پر کوئی منظم بحث نہیں ہے۔

ظاہری مسلک کی روایت مشرق میں داؤد بن خلف اصفہانی (م ۸۸۳) نے جو مذکورہ بالا ”کتاب الزہرا“ کے مصنف کا والد تھا، شروع کی تھی۔ این حزم اس روایت کو جاری رکھتے ہوئے قیاس اور استنباط کی تمام صورتوں کا انکار کرتا ہے اور شدید قسم کی لفظ پرستی پر عمل کرتا ہے، جس کی رو سے تمام علم کلام چاہے وہ آزاد خیال ہو یا قدامت پسند، معترزی ہو یا اشعاری، یکساں بدعت ہے۔

ابوحنیفہ (م ۷۶۷) کے وقت سے فقهاء نے ایسے پیچیدہ قانونی اور شرعی مسائل کو حل کرنے کے لیے جن کے بارے میں قرآن میں یا روایات میں کوئی حکم نہیں ملتا تھا، متعدد عقلیٰ تدابیر استعمال کی تھیں۔ اپنے ایک رسالے ”ابطال“ میں ابن حزم قیاس، رائے احسان، تقیید اور تقلیل کے سب طریقوں کی خدمت کرتا ہے اور صرف لفظی مطلب لینے کے طریقے کو جائز قرار دیتا ہے، اس لیے کہ اس کی بنیاد قرآن، حدیث اور اجماع کے صریح بیانات میں موجود ہے۔ اجماع کے بارے میں بھی اس کی ایک شرط ہے کہ وہ صحابہ تک محدود ہونا چاہیے۔ اس طرح ابن حزم اجماع سے اس کی وہ قدر و قیمت چھین لیتا ہے جو ان قانونی یا اعتقادی مسائل کے حل کے لیے ایک عملی تدبیر کی حیثیت سے اسے حاصل ہوتی ہے، جن کے بارے میں قرآن و سنت خاموش ہوں۔

شرعی امور میں قیاس اور استنباط کی تمام صورتوں کو رد کر دینے کے بعد ابن حزم علم کلام کی تمام صورتوں کو بھی فضول اور مہلک سمجھتا ہے۔ متكلّمین کے چاہے وہ معترزلہ ہوں، اشاعرہ ہوں یا دوسرے، اس طرح کے مسائل پر غور و فکر کرنے کو کہ خدا کی ماہیت کیا ہے جواہر اور اعراض کی ترکیب کیسی ہے، آزاد ارادہ کیونکر ہے اور قضاۓ وقدر کیا ہے وہ بالکل بے سود قرار دیتا ہے۔ وہ کہتا ہے کہ انسان کو یہ سوچ کر بیٹھ رہنا چاہیے کہ وہ ان اسرار کی تہہ تک نہیں پہنچ سکتا، خاص طور پر خدا کا جوہ اور اس کے نظام کائنات کی معقولیت، جو کچھ ہمارے حواس کی زد میں آتا ہے یا عقلی طور پر ہمیں معلوم ہو سکتا ہے یا وہ صراحت کے ساتھ قرآن میں بیان ہوا ہے لبس وہی ہمارے علم کا مقصود و مدارا ہوتا چاہیے۔ ہمیں صرف خیر اور عدل ہی خدا کے ساتھ منسوب کرنا چاہیے۔ عقلی بنیاد پر نہیں (جیسا کہ معترزلہ کہتے ہیں) کہ یہ اس کے کمال کا

منظقی تقاضا ہے بلکہ محض اس وجہ سے کہ عدل اور خیر ہی خدا کی صفت ہے اور یہی قرآن سے ہمیں معلوم ہوتا ہے۔

اس طرح ابن حزم کی تمام جھتیں اور دلیلیں ایک ہی طرح سے آزاد خیال اور قدامت پسند متكلّمین، معتزلہ اور اشاعرہ کے خلاف جاتی ہیں اور ان سے یہی معلوم ہوتا ہے کہ علم کلام کے کسی بھی طریقے کو فقد اور عقاوم کے مسائل پر منطبق کرنے کی کوئی بھی صورت جائز نہیں ہے۔ اپنی اس تردید میں ابن حزم صرف قرآن و حدیث کی سند تک ہی اپنے آپ کو محدود رکھتا ہے اور اسے کلامی بحثوں میں شریک کرنے کی جو بھی کوشش کی جائے وہ اس کی مراجحت کرتا ہے۔

### ابن تیمیہ

غلامانہ روایت پسندی جس کا علم ابن حزم نے بلند کیا تھا اس کے بہت سے جمیاتی پیدا ہوئے جن میں ایک بڑا نام تیرھویں صدی میں شام میں پیدا ہونے والا مصلح ابن تیمیہ تھا۔ وہ ۱۲۲۴ میں حران میں پیدا ہوا اور ۱۳۷۲ میں دمشق میں فوت ہوا۔ اگرچہ ان دو صاحبان کے درمیان دو صدیوں سے زیادہ فاصلہ ہے تاہم ابن حزم اور ابن تیمیہ معتزلہ کے بعد کی اسلامی تاریخ میں روایت پرتو کے دو مضبوط اور بالآخر حامیوں کے طور پر نمایاں نظر آتے ہیں۔ عقلی مرتبے میں ان میں سے کوئی بھی غزالی کا مقابلہ نہیں کرتا لیکن عقلیت پسندی کے خلاف بحث و مناقشہ میں وہ دونوں اس سے سبقت لے جاتے ہیں۔ غزالی کی طرح لیکن اس کے اعتدال کے بغیر وہ دونوں یومن ان عرب فلسفے پر بالکل غیر مبہم انداز میں حملہ آور ہوتے ہیں۔ ابن حزم سے بھی زیادہ زور دار طریقے سے ابن تیمیہ فلسفے اور کلام کے غلط استعمال کے خلاف احتجاج کرتا ہے اور سلف صالح کی رائج الاعتقادی کی طرف لوٹ جانے کی دعوت دینا ہے۔ گویا وہ کلامی اور فلسفیانہ نزعات کی کئی صدیاں پھلاگ کر اس قدیم دور میں واپس جانا چاہتا ہے۔

ابن تیمیہ کے نزدیک ساری مذہبی سچائی کا منبع قرآن اور حدیث ہے جیسا کہ صحابہ اور تابعین نے ان کی تبیر و تفسیر کی جن کے بلند مرتبے کی خود احادیث شہادت دیتی ہیں۔ چنانچہ مذہبی امور میں ان کی سند کا نہ کوئی مقابلہ کر سکتا ہے اور نہ اس کے بارے میں سوال کر سکتا ہے

اور اجماع کی صورت میں ان کا فیصلہ مبرائuen المحتلا ہے۔ لیکن ان کے بعد آنے والوں کے اجماع کو یہ خصوصیت حاصل نہیں ہے؛ جیسا کہ کلام، فلسفہ اور تصوف کے باہمی تازیعات کی تاریخ سے ظاہر ہے۔ نیز چونکہ صحابہ اور تابعین (مسلم فقہاء کی پہلی نسل) نے مسلم امت کے تمام مذہبی مسائل کو حقیقی طور پر حل کر دیا ہے کوئی بھی رائے یا عمل جو اس کے بعد ظاہر ہوا ہو اسے بدعت قرار دیا جانا چاہیے۔ ایسے بدعتی لوگوں میں ابن تیمیہ بلا جمیک خوارج، شیعہ، معززہ، مرجیہ اور جہنمیہ حتیٰ کہ اشاعرہ کو بھی شامل کرتا ہے۔ مطلب یہ کہ حضرت علیؑ کی وفات کے بعد اسلام کے جتنے بھی فرقے یا گروہ پیدا ہوئے وہ سب کے سب بدعتی تھے۔

جیسا کہ توقع کی جاسکتی ہے ابن تیمیہ کے شدیدترین اعتراض فلاسفہ کے لیے ہی مخصوص ہیں۔ مذہبی چالی کے بارے میں اس کی تعلیمات کا خلاصہ یہ ہے کہ آسمانی کتابیں چونکہ عامتہ الناس کو مخاطب کرتی ہیں، اس لیے ان کے مضامین مجاز اور استعارے اور تصویری بیانات کی شکل میں ہوتے ہیں تاکہ وہ آسمانی سے ان کی بحث میں آسکیں۔ خدا اور آخرت کی زندگی کے بارے میں جو مذہبی تصورات ہیں وہ زیادہ سے زیادہ اخلاقی اور معاشرتی اعتبار سے فائدہ مند ہوتے ہیں لیکن وہ لازماً حقیقی نہیں ہوتے۔ ابن تیمیہ کی فلاسفہ پر جرح اس کی کتاب "الرد علی الاعتقادین" (علمائے منطق کے جواب میں) میں شامل ہے۔

اس کتاب میں وہ اسطو کے کتب کے علمائے منطق کے اس دعوے پر اعتراض سے بات شروع کرتا ہے کہ وہ تصورات جو بذات خود ظاہر نہیں ہوتے ان کو تعریف کے واسطے سے جانا جاسکتا ہے۔ اعتراض کی بنیاد یہ ہے کہ یہ دعویٰ چونکہ بذات خود واضح نہیں ہے اس لیے اس کا یا تو ثبوت ملتا چاہیے یا یہ بے دلیل سمجھ کر رد کر دیا جانا چاہیے۔ مزید برآں تصورات کی تعریف کی کوشش میں جو مشکلات پیش آتی ہیں، وہ بے پایاں ہیں۔ حتیٰ کہ وہ مصنف بھی جنہوں نے غزالی کی طرح منطق کی حمایت کرنے کی کوشش کی، اس اعتراف پر مجبور ہوئے کہ ان پڑھ لوگ تو کجا پڑھے لکھے لوگوں کے لیے بھی یہ مشکل ہے کہ وہ اس نوع ابفل (Infima species) اور ضروری امتیازات (Essential differentia) کا تعین کریں جن پر کہ "تعریف" کا انحصار ہوتا ہے۔

اہل منطق کی دوسری بڑی غلطی ان کا یہ کہتا ہے کہ تعریف اس شے کے متعلق جس کی تعریف کی جا رہی ہو، صحیح علم مہیا کرتی ہے۔ ابن تیمیہ کہتا ہے کہ تعریف تو ایک بولنے والے

کا محض بیان یا تاکید ہوتی ہے جو ہو سکتا ہے بالکل بے ضرورت ہو۔ سننے والا یا تو اس بیان کی صداقت سے پہلے ہی واقف ہوتا ہے، چنانچہ وہ زیر تعریف چیز کے متعلق کچھ سیکھ نہیں پاتا یا وہ واقف نہیں ہوتا تو اس صورت میں وہ بغیر ثبوت کے اس کا اقرار نہیں کر سکتا۔

رہا ان آراء کا جواز جو ایک منطقی قیاس میں دوسری آراء کے تلازم کا نتیجہ ہوتی ہیں، تو اس میں بھی اہل منطق کا نظریہ مخالفات میں گمراہ ہوا ہے۔ پہلی بات تو یہ ہے کہ اہل منطق آراء کو اس طرح تقسیم کرتے ہیں کہ ایک وہ ہیں جو اپنے آپ واضح ہوتی ہیں اور دوسری وہ جو اپنے آپ واضح نہیں ہوتیں۔ لیکن اس تقسیم کی بنیاد سمجھ میں نہیں آتی، جب ہم دیکھتے ہیں کہ لوگ اپنی فہم کی صلاحیت میں ایک دوسرے سے کتنے مختلف ہوتے ہیں۔ چنانچہ بعض لوگ دوسروں سے زیادہ اس درمیانی حالت کو سمجھ لیتے ہیں جس کے ساتھ قیاس کا جواز جڑا ہوا ہوتا ہے اس لیے کہ ان کے اندر وجود ان کی قوت زیادہ تیز ہوتی ہے جیسا کہ خود ابن سینا نے بتایا۔

اس کے بعد ابن تیمیہ ارسطوئی منطق کے ایک بنیادی پتھر نظریہ برہان پر حملہ آور ہوتا ہے۔ یاد ہوگا کہ برہان کو ارسطو اور اس کے پیروکاروں نے ثبوت کی سب سے اعلیٰ صورت قرار دیا تھا۔ ابن تیمیہ قیاس کے اس طریقہ عمل (Process) کے بارے میں سوال نہیں اٹھاتا جو بدیکی ثبوت پر مبنی ہوتا ہے بلکہ وہ یہ کہتا ہے کہ برہان بالکل بے مقصد ہے۔ اس لیے کہ ثبوت کی اعلیٰ قسم کے طور پر برہان کا دارو مدار کلیات پر ہونا چاہیے جو صرف ذہن میں موجود ہوتے ہیں۔ لیکن چونکہ تمام وجود جزئی (Particular) ہے اس کا نتیجہ یہ ہوتا ہے کہ برہان وجود کے بارے میں عموماً یا خدا کے بارے میں خصوصاً کوئی ثابت علم مہیا نہیں کرتا۔ چنانچہ نہ برہانی طریقہ اور نہ مابعد الطیعیات جو اس کی رائے میں اس طریقے کا سب سے زیادہ استعمال کرتی ہے وجود کے بارے میں "متعلق" ہو سکتا ہے۔ پھر یہ کہ وجود کا تجزیہ کرتے ہوئے اہل منطق پانچ قسم کے جواہر تسلیم کرتے ہیں: صورت، مادہ، جسم، روح اور عقل اور دس مقولات (ارسطوئی منطق کی دس Categories)۔ لیکن ان دو فہرستوں کے متعلق یہ نہیں بتایا گیا کہ یہ مکمل ہیں اور بہر صورت اعلیٰ ذوات مثلاً خدا اور کلی عقول پر ان کا اطلاق نہیں ہوتا۔ نہ ان ذوات کے علم کے بارے میں وہ کچھ بتاتی ہیں۔

ابن تیمیہ کے خیال میں یہ تقدیمی اشارے اس امر کے اظہار کے لیے کافی ہیں کہ وہ

منطقی طریقے کتنے بے سود اور ناکافی ہیں جن کو فلاسفہ نے یا ان کے پیچھے چلنے والے متکلمین نے استعمال کیا۔ منطق بہر حال ایک خالص انسانی دستور ہے جو اس خطاؤ اور الجھاؤ سے دوچار ہو سکتا ہے جو ہر انسانی طریقے یا دستور کا مقدر ہے۔ اس سے بالکل انکار نہیں ہو سکتا کہ یہ اس ناقابل تردید طریقے سے فروت ہے جو قرآن اور احادیث میں بیان ہوا ہے اور دوسری تمام چیزوں کو چھوڑ کر جس کی پابندی کرنا ہر مومن کا فرض ہے۔

جیسا کہ اوپر ذکر ہوا ابن تیمیہ سلفی عقیدے کا تھا، یعنی اس کا سارا اعتماد قرآن، حدیث اور سلف کے طریقے پر تھا، چنانچہ قدرتی طور پر اس نے جنبلی مسلک اختیار کیا اور اپنی صاف گوئی اور سختی میں بڑھتا چلا گیا۔ اس وجہ سے اسے اصحاب حکومت اور عوام دونوں کی ایذا رسانی کا نشانہ بننا پڑا۔ اپنی رائے میں تشدد کے باعث اسے کئی دفعہ قاہرہ اور دمشق میں جیل میں ڈالا گیا۔ ایک موقع پر اسے مغلوں کے خلاف جہاد کی تلقین کا کام پردازی کیا گیا۔ اس حیثیت میں وہ دمشق کے قریب شجاع کی فتح میں شریک تھا جو مغلوں کے خلاف حاصل ہوئی۔ ۱۳۰۵ء میں اس نے شام میں جبل کسروان کے شیعہ لوگوں کے ساتھ جنگ کی۔ ان لوگوں میں اسماعیلی، نصیری اور حاکمی یعنی دروز بھی شامل تھے جو حضرت علیؑ کے مخصوص ہونے پر ایمان رکھتے تھے اور اصحاب رسول صلی اللہ علیہ وسلم کو کافر قرار دیتے تھے۔ وہ نماز پڑھتے تھے نہ روزہ رکھتے تھے اور سور کا گوشت کھاتے تھے۔ اس سے اندازہ ہوتا ہے کہ ابن تیمیہ اپنے مذہبی و اعتقدادی موقف میں کتنا پختہ اور سخت گیر تھا کہ اپنے مخالفین کے خلاف صرف زبان اور قلم استعمال کرنے پر اکتفا نہیں کیا، بلکہ جہاں ضرورت پڑی وہاں تکوar کے استعمال بھی گریز نہیں کیا۔

ابن تیمیہ بدعت کا سخت دشمن تھا، اس نے اولیاء پرستی اور مزارات کی زیارت کی شدید مذمت کی۔ ابن حجر بیتی نے فتاویٰ میں اس کا یہ قول نقل کیا ہے کہ کوئی شخص اگر محض نبی صلی اللہ علیہ وسلم کے روشنے کی زیارت کے لیے سفر اختیار کرے تو یہ بھی ایک ناجائز فعل ہو گا۔ ابن تیمیہ دیسے امام احمد بن حنبل کا پیرو تھا۔ لیکن اس کی کورانہ تقلید نہیں کرتا تھا بلکہ اپنے آپ کو مجتهد فی المذہب سمجھتا تھا۔ اس نے عمر بھر شادی نہیں کی۔ اس کی پر جوش تصانیف کے نتیجے میں محمد بن عبد الوہاب نجدی کی تحریک ابھری، جو بعد میں وہابیت کے نام سے مشہور ہوئی۔ قریبی صدیوں میں مصر میں محمد عبدہ اور ہندوستان میں شاہ ولی اللہ مولوی عبد اللہ

غزنوی، نواب صدیق حسن خاں اس تحریک کے پیروکاروں میں مشہور ہیں۔  
کہا جاتا ہے کہ ابن تیمیہ نے پانچ سو کتابیں اور رسائل لکھے، جن میں سے تقریباً  
ایک سو سانچہ باقی ہیں، بقیہ کے صرف نام معلوم ہیں۔

### ابن قیم جوزی

کلام، فلسفہ اور تصوف کے خلاف جو معاندِ عقلِ رعمل سامنے آیا، اس میں ایک اور  
نمایاں شخصیت ابن قیم کی ہے جو ابن تیمیہ کا مشہور ترین شاگرد تھا۔ احمد بن حنبل کے مسلک  
کا عروج، ان دونوں سے گزر کر، وہابی تحریک کی صورت میں سامنے آیا، جس کی بنیاد محمد بن  
عبد الوہاب نے اٹھارویں صدی میں ڈالی اور جو سعود خاندان کے خند و حجاز پر قبضہ کر لینے  
کے بعد وسطیٰ عرب کا سرکاری مذہب قرار پایا۔ قرآن اور حدیث کی نص کی پابندی کرنے  
کے علاوہ وہابیوں اور ابن تیمیہ میں جو چیز مشترک ہے وہ عبادات کی پابندی اور ولیوں اور  
صوفیوں کے ساتھ عقیدت رکھنے اور ان کے مزارات پر نذر و نیاز پڑھانے کی مذمت  
ہے۔ یہ سب نو حنبلی تحریکیں نویں صدی کے اس عقائد پسندی کے مقابلہ عالم دین اور فقیہہ  
(احمد بن حنبل) کے ساتھ جس بات پر متفق ہیں وہ اس ضرورت پر زور دینا ہے کہ مسلمانوں  
کی ابتدائی نسل کے ”سلف صالح“ کا طریقہ اختیار کیا جائے اور مذہب کو اس کی اصل  
پاکیزگی کی طرف واپس لایا جائے۔

### فخر الدین رازی

بارھویں اور تیرھویں صدیوں میں علم کلام کا ارتقا زیادہ وسیع خطوط پر ہوا۔ ابن حزم اور  
ابن تیمیہ کی غایت درجہ لفظ پرستی اور روایت پسندی کو متعدد مشکلین نے چیلنج کیا یا اسے  
اعتدال پر لانے کی کوشش کی، جن میں سب سے اہم بارھویں صدی میں فخر الدین رازی  
تھا۔ اس کی اس سعی اعتدال کو آگے تین صدیوں تک کچھ کم نامور مصنفوں کے گروہ نے جن  
کے نام آگے آئیں گے جاری رکھا۔

فخر الدین ۱۱۳۹ میں رے میں پیدا ہوا۔ اس نے ایران میں کافی سفر کیا اور غزنوی  
سلطین کی سرپرستی حاصل کی۔ وہ ۱۲۰۹ میں ہرات میں فوت ہوا۔ فلسفہ پر اس کی نمایاں

تصانیف میں ابن سینا کی "اشارات" اور "عیون الحکمت" کی شرح و تقدیم شامل ہے۔ اس کے ساتھ ہی اس کی خلیفہ کتاب "المباحث المشرقیة" کا نام لیا جاسکتا ہے۔ کلام پر اس کی تحریروں میں "الاربعون فی اصول الدین" (اصول دین کے بارے میں چالیس سوال) اور "احصل" (تحصیل) قابل ذکر ہیں جن پر اس کی خلیفہ تفسیر قرآن "مفائق الغیب" کا اضافہ کیا جاسکتا ہے۔ رازی کی ان تحریروں کا وصف جیسا کہ بعد میں ابن خلدون نے بتایا یہ ہے کہ ان میں اس نے فلاسفہ کے اسلوب کا پوری طرح استعمال کرتے ہوئے ان آراء کا رد کیا ہے جو اس کے خیال میں اسلامی عقیدے کے خلاف تھیں۔ بخلاف غزالی کے رازی فلسفے اور کلام کے درمیان بمشکل کوئی آویزش دیکھتا ہے اور ان دونوں کو ایک اختراعی طریقے سے ایک دوسرے کے قریب لانے پر آمادہ دکھائی دیتا ہے۔ اس معاملے میں اس نے ابن سینا سے بہت کچھ سیکھا ہے اور جب وہ اس پر تغییر بھی کر رہا ہوتا ہے تو اس جید فلسفی پر اس کا انحصار چھپائے نہیں چھپتا۔ مثال کے طور پر اپنی کتاب "المباحث" میں وہ جو ہر اور وجود کے بارے میں ایک نظریہ قائم کرتا ہے جو بالکل ابن سینا سے مانوذ ہے جس کے مطابق وجود جو ہر کے تصور کا لازم نہیں ہے، نہ جو ہر کی کسی صفت کا اطلاق وجود پر ہو سکتا ہے۔ اس سے یہ اخذ ہوتا ہے کہ جو ہر کو وجود میں آنے کے لیے کسی خارجی تعین (Determination) کی ضرورت ہوتی ہے اور یہ تعین اور فعلہ وجود واجب کی طرف سے ہوتا ہے۔ لیکن وہ ابن سینا کے نظریہ صدور کو رد کرتا ہے اور اس مقولے کو بھی کہ واحد میں سے صرف ایک ذات ہی کا صدور ہو سکتا ہے۔ اس کے نزدیک ذات اول سے عقل اول نہیں ہے جس میں اس کے دہرے کردار کی وجہ سے کثرت کا عنصر پہلے ہی موجود ہوتا ہے۔ وہ یوں کہ وہ بذات خود ممکن ہوتی ہے اور اپنی علت کی وجہ سے ضروری بھی ہوتی ہے۔ اسی طرح وہ خدا کے علم جزئیات کے موضوع پر ابن سینا سے زیادہ صریح اور صاف گو ہے۔ اس کے نزدیک خدا جانتا ہے کہ وہ اشیائے عام کی علت ہے اور اس عمل میں وہ تمام تلاوقات کو جان جاتا ہے، جن کی وہ علت ہے۔ اس الوعی علم سے ابن سینا کے دعوے کے خلاف نہ کثرت لازم آتی ہے اور نہ قابل تغیر اشیاء پر انحصار۔ رازی جو دلیل دیتا ہے وہ یہ ہے کہ علم قابل علم چیز کی بہیت کو اپنے اندر اتنا نے کا نام نہیں ہے جیسا کہ نو فلاطونی بشمول ابن سینا دعوی کرتے ہیں، بلکہ یہ ایک جانے والے (علم) کا معلوم چیز کے ساتھ ایک خاص تعلق ہوتا ہے جو جانے والے پر کسی طرح

بھی اثر انداز نہیں ہوتا، نہ اسے تبدیل کرتا ہے۔

جہاں تک انسانی وقوف و آگاہی کا تعلق ہے۔ رازی اسے اشراق (Illumination) کی ایک صورت قرار دیتا ہے جو قطبی طور پر صدور کی دنیا سے یا محققوات کی دنیا سے اجرا کرتی ہے، ایسے وقت میں جب روح اسے وصول کرنے کے لیے تیار ہو جاتی ہے۔ حسی بیجان روح کو یہ آگاہی وصول کرنے کے لیے محض ضمی کردار ادا کرتا ہے۔ تاہم وقوف و آگاہی کے بنیادی اصول و جدائی طور پر معلوم ہیں اور وہ تمام علم کی بنیاد ہیں۔

کلام میں اس کے بعد جو حالات رونما ہوئے انہوں نے مختلف فلسفہ بحث میانچے کی اس روایت کو جاری رکھا جس کی ابتداء غزالی نے کی تھی۔ علاوه ازیں تیرھویں صدی میں زوال کے اس عہد کا آغاز ہوا جس میں کلام کے موضوع پر اگلے مصنفوں کی کتابوں پر صرف شرحیں اور ان شرحوں پر مزید شرحیں لکھی جانے لگیں۔ تیرھویں اور چودھویں صدی کے متکلمین میں حافظ الدین نقشی (م ۱۳۰۱) ابیجی (۱۳۵۵) صاحب "المواقف" تفتازانی (م ۱۳۹۰) جس نے نجم الدین نقشی (م ۱۳۲۲) کی کتاب "عقیدہ" کی شرح لکھی جو مشہور ہے۔ یہ کتاب "عقیدہ" صدیوں تک علم کلام پر معیاری نسبابی کتابوں میں شامل رہی۔ پھر جرجانی (م ۱۳۱۳) بھی قابل ذکر ہے جس نے ابیجی کی "المواقف" کی شرح لکھی اور تعریفات کے نام سے علمی و فکری اصطلاحات کا فرہنگ لکھا۔ پندرھویں صدی کے متکلمین میں سب سے مشہور سنوی (م ۱۳۹۰) اور دوانی (م ۱۵۰۱) ہیں۔ موخر الذکر نے فارسی زبان میں اخلاقیات پر ایک مشہور رسالہ لکھا۔ پندرھویں صدی کے بعد جن لوگوں نے کلام کے موضوع پر اپنے خیالات کا اظہار کیا ان میں برقلی (م ۱۵۰۷)، لاقدانی (م ۱۶۲۱) جس کی کتاب "جوہرة التوحید" متعدد شرحوں اور فرمونکوں کا موضوع بنی۔ پھر عبدالحکیم سیالکوٹی (م ۱۶۵۷) باجوری (م ۱۸۶۰) جس نے لاقدانی کی "جوہرة التوحید" کی شرح لکھی۔ ائمہویں صدی میں محمد عبدہ (م ۱۹۰۵) اپنی کتاب "رسالتۃ التوحید" میں اسلامی علم کلام کے بڑے ترجمان کے طور پر سامنے آیا۔

### ابن خلدون اور اس کا فلسفہ تاریخ

عبد الرحمن ابن خلدون ۱۳۳۲ میں تیونس میں پیدا ہوا اور متعدد اساتذہ سے دینی اور لغوی

علوم کی تعلیم حاصل، کی جن کا اسے بہت احترام رہا۔ ۱۳۵۲ء میں اس نے مغرب کا سفر اختیار کیا اور فاس (Fez) میں سکونت اختیار کی۔ پھر اس نے مشرق کا رخ کیا اور سکندریہ اور مصر جا پہنچا۔ جہاں وہ مملوک سلطان الظاہر برقوق سے ملا۔ سلطان نے اسے پہلے مالکی فقة کا پروفیسر اور پھر مصر کا قاضی القضاۃ مقرر کیا۔ اس کے خود نوشت سوانح سے پاچتا ہے کہ اپنی عمر کے آخری زمانے میں وہ دشمن کی فضیل کے باہر تیور لگ سے ملا۔ مگر مغل فاتح نے اس عالم کی بڑی آذ بھگت کی اور اسے اپنی خدمت میں مامور کرنے کی خواہش کا اظہار کیا۔ لیکن ابن خلدون نے بہتر سمجھا کہ قاہرہ واپس آ کر قاضی کا اور تصنیف و تایف کا کام سنبھال لے اور اسی کو جاری رکھے۔

اسلامی فکر کی تاریخ میں آخری بڑی شخصیت کے طور پر ابن خلدون کو اس تاریخ میں دہری پوزیشن حاصل ہے۔ وہ اسلامی علوم و آداب میں فلسفہ و تصور کا مدون بھی تھا اور عالمی تاریخ پر اپنے مشہور مقدمے میں اسلام میں فلسفہ تاریخ کا پہلا اور تنہا مصنف بھی۔

ابن خلدون علوم کو عقلی، روایتی اور لغوی میں تقسیم کرتا ہے اور اس میں وہ فارابی اور اس کی کتاب احصاء العلوم (علوم کی فہرست) کی یاد دلاتا ہے۔ پہلی قسم جسے وہ فطری (نیچرل) کہتا ہے فلسفیانہ علوم مثلاً منطق، طبیعتیات، ریاضیات اور ما بعد الطبیعتیات پر مشتمل ہے جبکہ دوسری قسم میں مذہبی علوم تھے ہیں جن کی بنیاد قرآن اور حدیث ہے، مثلاً تفسیر، روایت حدیث، فقہ اور کلام۔ تیسرا قسم کے لغوی علوم میں لسانیات، نحو و صرف، بلاغت اور ادب شامل ہیں۔

ابن خلدون اگرچہ فلسفیانہ علوم کو مکمل طور پر فطری سمجھتا ہے جو انسانی نسل میں تہذیب کے آغاز سے چلے آتے ہیں، وہ ان پر سخت تقدیم بھی کرتا ہے، اس وجہ سے کہ اس کے خیال میں وہ انسان کے مذہب کو بہت نقصان پہنچا سکتے ہیں۔ فلسفی علوم پر اپنی مفصل تقدیم میں وہ اپنے اس مشاہدے سے آغاز کرتا ہے کہ فلاسفہ یہ دعویٰ کرتے ہیں کہ محض اور ماوراء احساس دونوں طرح کی اشیاء کا علم فلسفیانہ سوچ بچار اور منطقی استنباط سے ہی ممکن ہے حتیٰ کہ مذہبی عقائد بھی ان کے نزدیک عقل کے ذریعے نہ کہ الہام کے ذریعے معلوم کیے جاسکتے ہیں۔ ان فلاسفہ کا نقطہ آغاز یہ ہے کہ آفاقی نظریات یا عمومی تھقفات تجربید کے عمل سے حص کی جزئیات سے اخذ کیے جاتے ہیں اور پھر وہ ان نقطے پائے نظر کی سادہ ترین اور عمومی ترین

صورتوں پر جا ختم ہوتے ہیں، جن کو یہ ارفخ تریں انواع، یعنی مقولات (Categories) کہتے ہیں۔ پھر وہ یہ دلیل لاتے ہیں کہ برهان کا مطلب یہ ہے کہ یہ نقطہ ہائے نظر یا تو مثبت انداز میں یا منفی انداز میں جمع ہو جائیں۔ ان کے زدیک اس مجموعے سے کامل تصور ابھرتا ہے اور یہ اور اک دا گاہی کی تلاش کا آخری مقصد ہوتا ہے۔ ان کا خیال ہے کہ انسانی خوشی منطقی ثبوت کے ذریعے محسوس اور ماورائے احساس حقیقتوں کے جاننے میں ہے جو بالآخر عقل فعال کے ساتھ اتصال میں مفعح ہوتی ہے۔

اپنی تنقید میں ابن خلدون یہ خیال پیش کرتا ہے کہ طبیعی علوم میں فلاسفہ کے سب دعاویٰ بے ضرورت ہیں، اس لیے کہ ان کے براهین (demonstrations) یہ ثابت نہیں کر سکتے کہ ان کے خیالی نتائج اور ان قدرتی اشیاء میں مکمل مطابقت پائی جاتی ہے جن پر ان کا اطلاق کیا جانا ہوتا ہے، جیسا کہ ابن سینہ نے پہلے ہی یہ خیال ظاہر کیا تھا۔ وہ نتائج خالصہ تصوراتی اور ہمہ گیر ہوتے ہیں جبکہ قدرتی اشیاء (Objects) ٹھوس اور مخصوص ہوتی ہیں۔ اس پر مستلزم یہ کہ اس طرح کی بحث تحقیق میں پڑنا گناہ کی بات ہے ”اس لیے کہ طبیعتیات کے سوالوں کا ہم سے کوئی تعلق نہیں، خواہ ہمارے ذہب میں یا ہمارے روزگار کے معاملے میں، چنانچہ ہمیں ان سوالوں کو چھوڑ دینا چاہیے“

اس کے بعد اگر ہم ان وجودوں کو سوچیں جو حس کی عملداری سے باہر ہیں۔ یعنی وہ روحانی وجود جن پر مابعد الطبیعتیات کا دارودار ہے تو ابن خلدون کے خیال میں ہم دیکھیں گے کہ یہ وجود ایسے ہیں کہ ان کا علم نہیں ہو سکتا اور ان تک نہ پہنچا جا سکتا ہے اور نہ ان کو دکھایا جا سکتا ہے۔ ان کے ہونے کو ثابت کرنے کا واحد ذریعہ ہماری اندر وہی حس ہے، جس کے ذریعے ہم اپنے آپ سے بھی آگاہ ہوتے ہیں۔ وہ پھر افلاطون کا یہ قول لفظ کرتا ہے کہ ”مابعد الطبیعتیات میں حقیقت (یا عین) تک پہنچنا ممکن نہیں ہے۔ ہم اس کے بارے میں کیا بہتر ہے اور کیا ممکن ہے کہہ کر اپنے گمان کا اطمہنار کر سکتے ہیں، ابن خلدون کہتا ہے کہ اگر یہ ایسا ہی ہے اور ”اگر اس ساری نتگ و دو کے بعد ہم نلن سے آگے نہیں بڑھ سکتے تو ہمارے لیے وہی رائے کافی ہوئی چاہیے جو ہم پہلے رکھتے تھے۔“

پھر یہ کہ اگر ہم فلاسفہ کا تصور مسرت سامنے رکھیں جو مسرت کے عقل فعال کے ساتھ اتصال کی صورت میں حاصل ہوتی ہے تو ہم دیکھیں گے کہ یہ ناکافی ہے، اس لیے کہ یہ

خلاصہ ہنی ہے، جو بعض صورتوں میں وجد کی اس کیفیت سے مشابہت رکھتی ہے جس کا صوفیہ ذکر کرتے ہیں۔ تاہم صوفیہ کے نزدیک صرف یہ کیفیت صوفیانہ طریقے اپنا کر اور خود کو اذیت ڈے کر حاصل کی جاسکتی ہے نہ کہ عقلی استنباط کے واسطے سے جو جسمانی علوم و معارف سے متعلق ہوتا ہے۔ خالص روحانی معاشر ف صرف روح کے لیے ہی ممکن ہوتے ہیں جو بلا واسطہ معلوم اور محسوس کر سکتی ہے، لیکن یہ محسوسات بھی اس وقت ممکن ہوتی ہیں جب کہ ”حس کا پرده انھالیا جاتا ہے۔“

ان تمام سنجیدہ اعتراضات کے باوجود ابن خلدون فلسفے کے کم از کم ایک یقینی فائدے کا انکار نہیں کرتا۔ وہ یہ کہ فلسفہ ہن کو جلا بخشا ہے اور ہمیں منطق کے قواعد کے مطابق اپنے دلائل مرتب کرنے کے قابل بنتا ہے۔ تاہم اس میں خطرات بہت ہیں، اس لیے ”جو شخص بھی فلسفے کا شغل اختیار کرنا چاہتا ہے اسے چاہیے کہ ایسا کرنے سے پہلے وہ دینی علوم میں مہارت حاصل کر لے اور اپنے آپ کو تفسیر اور فقه کے علوم سے پوری طرح آگاہ کر لے۔“

ابن خلدون کی ثبت علمی عطا ”تہذیب کی سائنس“ پر اس کی مفصل آراء و افکار ہیں جن کی عرب اسلامی فکر میں پہلے کوئی مثال نہیں ملتی۔ اس کے ساتھ ہی تاریخ کا فلسفہ جس کی جزیں معاشرتی ترقی یا تغیر احوال کی جدلیات میں اتری ہوئی ہیں۔ اس علم تہذیب کا نقطہ آغاز اسطو کا وہ مقولہ ہے کہ انسان اپنی فطرت میں ایک معاشرتی جانور ہے۔ اس لیے کہ افراد اپنے دوسرے ساتھیوں کی مدد کے بغیر نہ اپنی بنیادی ضروریات پوری کر سکتے ہیں اور نہ خارجی جارحیت کے خلاف اپنے آپ کو محفوظ رکھ سکتے ہیں۔ یہی وجہ ہے کہ انسانی اجتماع کو ایک حاکم یا بادشاہ کی ضرورت ہوتی ہے جو جارحیت کو باز رکھ سکے۔ اس حاکم کا عہدہ یا بادشاہت یا تو قدرتی ہوتی ہے اور اس کا رشتہ فتح اور عصیت کے ساتھ جڑا ہوتا ہے، یا یہ دینی ہوتی ہے اور اس کی جزیں دینی احکام و ضوابط میں ہوتی ہیں۔ سیاست کی ان دونوں صورتوں یعنی قدرتی (جسے ابن خلدون عقلی قرار دیتا ہے) اور نہیں میں سے موخر الذکر یقیناً بہتر ہوتی ہے اس لیے کہ یہ لوگوں کی دو ہری سرت کا خیال رکھتی ہے اس دنیا میں بھی اور آخرت میں بھی، جبکہ اول الذکر ان کی صرف دنیوی سرت اپنے سامنے رکھتی ہے۔

چنان تک انسانی جماعتوں کا تعلق ہے وہ آب و ہوا، جغرافیہ اور معاش کے عوامل کے مطابق ایک دوسرے سے مختلف ہوتی ہیں۔ یہ عوامل انسانوں کے مزاج اور ان کے رویوں پر

فیصلہ کن اڑ ڈالتے ہیں۔ ابن خلدون کہتا ہے بھی وجہ ہے کہ ہم منطقہ حارہ کے باشندوں، مثلاً سوڈانیوں اور مصریوں کو دیکھتے ہیں کہ وہ ہرزہ سرائی، عیش و طرب اور انتشار توجہ کی طرف زیادہ رجحان رکھتے ہیں۔ بخلاف منطقہ باردہ کے لوگوں کے جوزیاہ ملوں، دل گرفتہ، لیے دیے اور اگلے دن کے بارے میں فکر مند ہوتے ہیں۔ یہ ماحولیاتی عناصر اور ان کے نتیجے میں مزاجوں کا اختلاف۔ یہ آخر الامر ایک انسانی گروہ کے متعلق یہ تعین کرتا ہے کہ وہ کس نوعیت کا ہے اور اس کی ترقی کن قوانین کے تحت ہو گی۔ انسانی گروہوں کی ان صورتوں میں سے خانہ بدوش لوگ اور مستقل اقامت رکھنے والے لوگ دو بڑی انواع ہیں جن کے گرد ابن خلدون کا فلسفہ تاریخ گھومتا ہے۔

وہ اس امر کی وضاحت کرتے ہوئے کہتا ہے کہ بدوانیہ طریق زندگی میں مردانگی، صحت و وقت اور جارحانہ رویہ ہوتا ہے جبکہ اقامت گزیں اور شہری زندگی میں انفعایت، بے کیفی اور کامبی ہوتی ہے۔ ان حالات میں یہ تاگزیر ہوتا ہے کہ جلد یا بدری حضر کے باشندے شہری زندگی کی برائیوں کے نتیجے میں اتنے کمزور ہو جائیں کہ ان میں وہ بدنبی توہانی اور کھردار اپنی باتی نہ رہے جو صحراء کی زندگی بداؤوں میں پیدا کرتی ہے۔ چنانچہ وہ موخر الذکر کے لیے ایک آسان شکار ثابت ہوتے ہیں۔ پھر جب صحراء کے وہ ساکن اپنے شکار یعنی شہری لوگوں کے ساتھ اپنا کردار بدل لیتے ہیں تو وہ رفتہ رفتہ شہری زندگی کی خرابیوں سے متاثر ہونے لگتے ہیں اور اس طرح اپنی باری پر وہ بالآخر خانہ بدوش حملہ آوروں کی ایک نئی لہر کا شکار بن جاتے ہیں۔

ابن خلدون اس خانہ بدوش، اقامتی اور اقامتی خانہ بدوش چکر کو بڑی وضاحت سے کھول کر بیان کرتا ہے۔ پھر وہ تفصیل کے ساتھ ان مراحل کا تعین کرتا ہے جن میں سے ایک معاشرہ یا ریاست اپنے سقوط کے آخری مرحلے سے پہلے گزرتی ہے۔ وہ مراحل ان ”عمروں“ کی مطابقت میں ہوتے ہیں، جن میں سے اس طرح کی ہر ریاست کو گزرنा ہوتا ہے۔ اس کے خیال میں ریاست کا قدرتی مرحلہ چالیس چالیس برس کی تین نسلوں کے برابر ہوتا ہے، جو ایک انسان کی قدرتی عمر ہے۔ جیسا کہ عموماً ہوتا ہے، پہلی نسل کے کردار میں صحراء کی زندگی کا کھردار اپنی اور قبائلی یک جھنی کی روح کی گرم جوشی ہوتی ہے۔ دوسری نسل میں شہری یا اقامتی زندگی کے طریقے میں ڈھل جانے کی وجہ سے جذبے اور جوش میں کمی آنے

لگتی ہے اور تیری نسل میں پہنچ کر یک جہتی کی ساری روح سرد پڑ جاتی ہے۔ جب ایسا ہو جاتا ہے تو ریاست کے دن تھوڑے رہ جاتے ہیں اور آخر کار خدا کے حکم سے ان کا شیرازہ بکھر جاتا ہے۔

زیادہ مخصوص انداز میں بات کی جائے تو جو ریاست یا سیاسی گروہ اس وقت وجود میں آتا ہے جب ایک دفعہ خانہ بدوسٹ لوگ زندگی کا شہری طرز اختیار کر لیتے ہیں تو وہ پانچ مرحلے میں سے گزرتے ہیں جو اس کے ارتقا یا تغیر کا عکس پیش کرتے ہیں:

- ۱۔ پہلا فتح کا مرحلہ ہے جس کے دوران میں حاکم یا باڈشاہ کا اقتدار اس مضبوط بنیاد پر قائم ہوتا ہے کہ بیرونی جارحیت کی صورت میں ریاست کا دفاع کیا جائے گا اور حکومت میں شرکت کی جائے گی۔ جس طرح کہ قبائلی بیجتی کی روح کا تقاضا ہوتا ہے۔

- ۲۔ دوسرا آمریت کا مرحلہ ہوتا ہے جس میں حاکم ہر طرح کی طاقت اپنے پاس رکھنا شروع کرتا ہے اور خود اپنے قبیلے کے لوگوں کو بھی اس میں شامل نہیں کرتا۔ اس کی بجائے وہ اپنا عہدہ بچانے کے لیے غیر ملکی فوجیوں اور کرایے کے سپاہیوں پر اعتماد کرتا ہے۔ اس کا نتیجہ یہ ہوتا ہے کہ بیجتی کی روح کمزور پڑنے لگتی ہے اور باہم یک جان ہونے اور ایک پورے کی مدد کرنے کے اجتماعی احساس کی جگہ باہمی نزع اور ناقصی لے لیتی ہے۔

- ۳۔ تیسرا مرحلہ فراغت اور استحکام کا ہوتا ہے جس میں حاکم اپنی کامیابی کے نتائج سے لطف انداز ہونے لگتا ہے۔ وہ نیکس عائد کرتا ہے اور پیلک عمارتوں، یادگاروں اور عبادت گاہوں کی تعمیر میں معروف ہو جاتا ہے۔ اس کوشش میں کہ وہ غیر ملکی حکمرانوں سے اس معاملے میں سبقت لے جائے۔

- ۴۔ چوتھا مرحلہ اطمینان اور امن و امان قائم کرنے کا ہوتا ہے جس میں حاکم اپنے پیش روؤں کے نقش قدم پر چلتے چلتے جانے پر اکتفا کرتا ہے اور کوئی تبدیلیاں لانے کی کوشش نہیں کرتا۔

- ۵۔ پانچواں مرحلہ اسراف اور فضولیات کا ہوتا ہے جس میں حاکم سرکاری خزانہ اپنے عیش و عشرت اور اپنے حواریوں کی خوشنودی کی خاطر لٹا دیتا ہے۔ اس سے ریاست کا

شیرازہ بکھرنے لگتا ہے اور بادشاہ کے ہوا خواہ اور مصاحب منتشر ہونا شروع ہوتے ہیں۔ اس مرطے پر آ کر ریاست اتنی کمزور ہو جاتی ہے کہ وہ خانہ بدوش محلہ آوروں کی ایک نئی لہر کا ایک آسان شکار بن جاتی ہے۔

ابن خلدون کا فلسفہ تاریخ جوریاست کے اس دائری (Cyclic) نظریے اور ایک بدوسیانہ زندگی سے شہری زندگی کی طرف انتقال کی صورت میں دکھایا گیا، یہ جبریت کے دو متوازی خطوط پر قائم ہے جو ایک طرف الہی حکم سے صادر ہوتی ہے اور دوسری طرف جغرافیائی اور ماحولیاتی طاقتیں کے دباؤ سے۔ حتیٰ کہ سیاسی منصب اختیار کرنے کی الہیت یاد دوسروں سے اس کو حکونے کی صلاحیت کا دارود مدار بھی الہی حکم پر ہے۔ اس لیے کہ ابن خلدون کہتا ہے، سیاست کے نظاموں اور بادشاہتوں کا وجود:

”انسانیت کی بقا اور خدا کی طرف سے اپنے بعض بندوں کو خلافت عطا کرنے کا جواز ہے تاکہ وہ اس کے احکام بجا لائیں۔ اس لیے کہ خدا کے احکام اس کی مخلوق اور اس کے بندوں پر ان کی بھلائی اور بہبودی کے لیے عائد کیے جاتے ہیں۔ بخلاف انسانی احکام کے جو علمی سے صادر ہوتے ہیں اور وہ شیطان کا کام ہوتے ہیں۔ بخلاف خدائے قدیر کی طاقت اور اس کے حکم کے۔ یہ اس لیے کہ وہی خیر و شر کا فاعل اور ان کا فیصلہ کرنے والا ہے کیونکہ اس کے سوا کوئی دوسرا قابل نہیں ہے۔“

اس آخری بیان میں جو پوری طرح غزالی کی یاد دلاتا ہے، کہ وہ بھی اسی طرح اس نظریے پر کاربند تھا کہ اس کائنات میں خدا ہی واحد عامل (Agent) ہے، تصوف کا اشارہ ملتا ہے جس کی طرف ابن خلدون کا ضرور جھکاؤ تھا، باوجود ایجادی اور تجربیت پسند نقطہ نظر کے جس پر اس نے اپنی عمر ایمانات اور اپنا فلسفہ تاریخ تعمیر کیا تھا۔ بلکہ ابن خلدون کے باقی رہ جانے والی تصنیف میں ایک صوفیانہ رسالہ ”شفاء السائل“ سے تصوف کے ساتھ اس کی گہری ہمدردی ایک پوری طرح واضح صورت میں سامنے آتی ہے۔

تاریخ کو فلسفیانہ نقطہ نظر سے دیکھنے کے علاوہ ابن خلدون نے معاشریات، بشریات اور سیاست کے علوم کو بھی اپنی فکر و رائے کا موضوع بنایا۔ لیکن چونکہ اس نے ایسا زمانہ پایا جب عرب سلطنت اپنے عروج سے گزر چکی تھی، اس کے افکار سے آئندہ نسلوں نے کوئی اثر نہ لیا اور فلسفہ تاریخ پر اس کے کام کو آگے نہ بڑھایا جا سکا۔ بعد میں جب مغربی سکالروں

نے ابن خلدون کی تحریروں کو دریافت کیا تو وہ اب اتنی نہ لگتی تھیں۔ یورپ میں احیائے علوم (Renaissance) اور روشن خیال (Enlightenment) کی تحریکوں کے زمانے میں دوسرے لوگوں نے بھی قوموں اور معاشروں کے بارے میں اسی طرح کے نظریات مرتب کر لیے تھے جنہیں ابن خلدون نے پہلی بار پیش کیا تھا۔ اس کی موت سے صدیوں بعد جبکہ معاشرتی علوم کا کافی چرچا ہونے لگا تھا، بالآخر اس کی تصنیف کے ترتیب ہوئے اور وہ زیر مطالعہ آئیں اور مغربی مفکر ابن خلدون کے ان کارناٹوں پر جو اس نے تہبا انجام دیے تھے اور اس کے حصیں پر جمیں ہوئے بغیر نہ رہ سکے۔

اپنی جوانی کے زمانے میں ابن خلدون ایک مہم جو تھا۔ چونکہ وہ پیدائشی طور پر ایک موقع پرست اور شہرت اور خوش حالی کا دلدادہ تھا اس لیے اس کا میلان سیاست کی طرف ہو گیا۔ اس راہ کی مشکلات میں وہ کبھی پھنس جاتا اور کبھی ان سے باہر نکل آتا۔ شروع کے برسوں میں وہ کبھی ایک دربار سے نکلا تو دوسرے دربار کے ساتھ وابستہ ہو گیا۔ ان حالات میں وہ کافی سازشوں کا شکار ہوا، اپنے آپ کو خطرے میں پایا اور سیاسی طور پر ذلیل و خوار کیا گیا۔ تاہم اپنے سفروں میں اس نے شمالی افریقہ، مصر اور ہپانیہ کے کافی حصے کو قریب سے دیکھا۔ درباروں میں اچھے عہدوں پر ہوتے ہوئے اس نے اپنے حکمرانوں اور آقاووں کا بھی مشاہدہ کیا، ان کے قلعوں میں جل پھر کر بھی اور بعد میں ان کے قید خانوں اور تھانوں میں رہ کر بھی۔ اس کے اندر جو تجسس تھا ایک تو اس کی وجہ سے دوسرے بقا کی طبقی تحریک کے زیر اثر اس نے شہروں، آبادیوں اور دیہات کی معاشرتی اور سیاسی میکانیات کا تجزیہ کیا اور ان میں جو ایک ظاہری افتراء فری اور بے نظری پائی جاتی تھی اس کے اسباب پر غور کیا۔

ابن خلدون کو جن لوگوں نے اپنی چالوں اور سازشوں سے سیاست سے باہر نکال دیا، انہوں نے دراصل اس پر بھی اور ساری دنیا پر بھی ایسا احسان کیا جو اس کے سب دوست مل کر بھی نہ کر سکتے۔ اس لیے کہ اس کے بعد اس نے جم کرتارخ اور فلسفہ تاریخ پر اپنا کام کیا۔

ابن خلدون نے فلسفے پر بھی اظہار خیال کیا ہے۔ تاہم اس کو عالم عمرانیات اور مفکر تاریخ ہونے کی وجہ سے جو شہرت ملی اس نے اس کے فلسفی ہونے کی حیثیت کو ڈھانپ لیا۔ اسے دراصل ایک طرح سے فلسفے کے ساتھ مخالف تھی اور کافٹ کی طرح وہ مابعد الطیبیات کو ایک ناممکن چیز سمجھتا تھا۔ تاہم فلسفے کے خلاف اس کی آراء فلسفیانہ طور پر اتنی اہم ہیں کہ

فلسفے کا کوئی طالب علم انہیں نظر انداز نہیں کر سکتا۔ اس نے مسلم فلسفے میں ارسطو کی فکر اور نو فلاطونیت سے کوئی چیز مستعار نہ لے کر ایک نئی آواز پیدا کی۔ وہ مسلم فلاسفہ میں سے کسی سے مرعوب نہیں تھا اور فارابی، ابن سینا اور ابن رشد کا ذکر بڑے ہلکے ہلکے انداز میں کرتا ہے۔ اس معاملے میں وہ غزالی کے ساتھ کھڑا ہوا دکھائی دیتا ہے۔

ابن خلدون کی تاریخ کا پورا نام ہے ”کتاب العبر و دیوان المبددا والختم فی ایام العرب والجمجم والبربر ومن عاصرهم من ذوقی السلطان الاعظم“ ( عبرتوں کی کتاب اور عرب و جنم و بربر کی تاریخ کے آغاز و انجام کا احوال اور ان کے معاصر صاحبان اقتدار کا تذکرہ)۔ اسے اس کے مصنف نے تین حصوں میں تقسیم کیا تھا۔ پہلا حصہ مقدمہ ہے (مشہور مقدمہ ابن خلدون) دوسرا حصہ جلد ۲ سے ۵ تک عربوں اور ان کے پاس پڑوں کی قوموں کی تاریخ ہے اور تیسرا حصہ (جلد ۶ اور ۷) میں بربر اور شامی افریقیہ کے خانوادوں کا بیان ہے اور اسی حصے میں اس کے خاندان کی تاریخ اور اس کی اپنی سوانح بھی ہے۔ لیکن یہ ایک تسلیم شدہ حقیقت ہے کہ جوبات ابن خلدون کے مقدمے میں ہے وہ اس کی تاریخ میں نہیں ہے۔ چنانچہ تاریخ کا سب سے بڑا مفکر اور نظریہ ساز اتنا بڑا تاریخ نگار ثابت نہیں ہوتا۔

ما بعد الطبيعیات کو کائنٹ کی طرح ابن خلدون بھی ناممکنات میں سے سمجھتا ہے۔ اس کی وجہ اس کے نزدیک افسانی جسم کا محدود ہوتا ہے۔ آخری تجربیے میں مرک بالحواس دنیا کے علم کی بنیاد اور اس کی تجربوں پر ہوتی ہے۔ لیکن ایک مرک اور صاحب بصیرت شخص کا علم اس کے حسی اعضا کی تعداد اور صلاحیت پر موقوف ہے۔ کائنات میں ایسی ذوات ہو سکتی ہیں جن کے پاس اشیاء کے علم کے، ہمارے مقابلے میں بہتر ذرائع موجود ہوں۔ وسعت کے اعتبار سے بھی اور کیفیت کے اعتبار سے بھی۔ ان ذوات کے موجود ہونے کے امکان کو وہ حیاتیاتی ارتقاء سے مربوط کرتا ہے جس کو وہ وضاحت اور تفصیل کے ساتھ بیان کرتا ہے۔ وہ کہتا ہے کہ معدنیات سے بنا تا تک ایک تدریجی لیکن مسلسل ارتقاء ہوتا ہے۔ پھر بنا تا تک نچلے درجوں سے اوپر کے درجوں تک اور اوپر کے درجے کی بنا تا تک سے حیوانات کے نچلے درجے تک اور اس سے حیوانات کے اوپر والے درجے تک، جس کی اعلیٰ مثال بندر ہے اور وہاں سے انسان تک۔ یہ سارا ارتقا جاری رہتا ہے۔ لیکن یہ سب کچھ اس کرہ ارض پر واقع ہوتا ہے۔ ہو سکتا ہے کہ ایسی ذوات موجود ہوں جو ہم سے بھی اعلیٰ درجے میں ہوں اور جس

طرح ان ذوات کے مدارج ہوتے ہیں اسی طرح ان کے علم کے بھی مدارج ہوتے ہیں۔ ہمارا علم ان ذوات کے علم کے مقابلے میں ایسا ہی ہے جیسا حیوانات کا علم ہمارے مقابلے میں! کاش کہ فلاسفہ اپنے علم کی محدودیت کو جان لیتے اور یہ حقیقت سمجھ لیتے کہ انسانی عقل کائنات کے گھرے اور سربست رازوں کو اپنی گرفت میں یعنی کی اہل نہیں ہے۔

ایک دوسرے موقع پر ابن خلدون کہتا ہے کہ استدلال ایک ایسا آلہ ہے جس کے ذریعے ہم اشیاء کے درمیان علتی ربط رکھ سکتے ہیں اور علل اور معلومات کے ایک سلسلے کا سراغ لگا سکتے ہیں۔ ایک شخص جتنا زیادہ ذہین ہوتا ہے، اتنی زیادہ چیزوں یا واقعات کو ایک علتی بندھن میں باندھ سکتا ہے۔ یہ تمام کائنات ایک عماریاتی کل ہے اور اس میں اشیاء علل اور معلومات کے ایک سلسلے میں باہم جڑی ہوئی ہیں۔ جب ہم علتی روابط کے اس پورے سبقت میں سے گزرتے ہیں تو ہم آخر کار علت اولی کے مہم تصور تک پہنچ جاتے ہیں۔ لیکن انسان علت اولی کی ماہیت کو نہیں سمجھ سکتا۔ یہاں عقل اپنی حد کو پہنچ جاتی ہے۔ فلاسفہ کے نزدیک علت اولی خدا ہے۔ یہاں تک تو نہیں ہے۔ لیکن ان کی نااہلی ظاہر ہو جاتی ہے جب وہ خدا کی ماہیت اور اس کی صفات کو بیان کرنے کی کوشش کرتے ہیں۔ یہ عقل کے ذریعے کرنا ایک ناممکن بات ہے۔ یہ ایک پھاڑ کونسار کے ترازوں میں تولنے کی کوشش ہے۔ کاش فلاسفہ یہ جان لیتے کہ وہ ہر چیز عقل کے ذریعے معلوم نہیں کر سکتے۔



## اشراق، نیز نو فلک اطونیت اور تصوف کے درمیان مفاہمت

### سہروردی

ابن سینا کی موخر زمانے کی تصانیف سے پتا چلتا ہے کہ رواجی نو فلک اطونیت یا (اس کے الفاظ میں) مشائیت سے اس کا جی بھر گیا تھا، چنانچہ وہ کہتا ہے کہ اس نے حکمت مشرق کے نام سے ایک زیادہ اور بیکمل اور ذاتی فلسفہ مرتب کیا ہے جس میں بعض مشرقی عناصر کو شامل کیا گیا ہے۔ یہ حکمت مشرق تو دستیاب نہیں ہے لیکن اس کی ایک بعد کی تصنیف ”الاشارات والتنبیهات“ میں اور اسی طرح مختصر صوفیانہ رسائل : طاڑ، محبت اور حی بن یقظان میں ابن سینا کا اتصال کے نظریے سے اپنا راستہ الگ کر کے صوفیانہ ”التحاذ“ کی طرف میلان صاف دکھائی دیتا ہے۔ تاہم وہ فلسفی جس کے نام کے ساتھ ”حکمت مشرق“ یا ”اشراق“ کا لفظ جڑا ہوا ہے، وہ شہاب الدین سہروردی ہے۔ سہروردی شام کے شہر حلب میں ۱۱۵۲ میں پیدا ہوا اور ۱۱۹۱ میں سلطان الملک الظاہر ابن صلاح الدین کے حکم سے قتل کر دیا گیا۔ اس کا سبب مذہبی امور میں کچھ غیر معین گستاخی کا الزام تھا اور علمائے دین اور فقہاء کا دباؤ! سہروردی نے ابن سینا کی طرح یہ دعویٰ کیا کہ اس کے متعدد رسائل میں اس کا مقصد اپنے خیالات کو رسمی ارسطوئی طریقے پر بیان کرنا ہے۔ اس طریقے کو وہ ایک ”اچھا منطقی اور استدلالی طریقہ“ کہتا ہے اگرچہ وہ اس باخدا عارف کے مقاصد پورے نہیں کرتا جو تحریبی حکمت کے درجے تک پہنچنے کی خواہش رکھتا ہے یا منطقی اور تحریبی دونوں طرح کی حکمت کے

درجے تک اودہ کہتا ہے کہ یہ موخالذکر کام اس نے اپنی بہترین تصنیف "حکمت الاشراق" میں سرانجام دیا ہے۔ اس حکمت کے بیان کی تمہید کے طور پر وہ اپنی دوسری تصنیف "تکویجات" میں وضاحت کرتا ہے کہ اس کے زمانے کے مشائین اس کتب کے باñی (یعنی اسطو) کا مقصد نہیں سمجھ سکے جو بقول اس کے معلم اول اور صاحب حکمت تھا۔ کہا جاتا ہے کہ اسطو سہروردی کے خواب میں آیا، جس میں سہروردی نے اس کے ساتھ یہ بحث شروع کر دی کہ علم کا نظریہ کیا ہے۔ اتصال اور اتحاد کیا ہے، اسی طرح فلاسفہ اسلام اور صوفیہ کا مقام کیا ہے، صوفیہ جنہوں نے ٹھوس علم اور مشاہدے کا درجہ حاصل کر لیا ہے اور اس وجہ سے وہ صحیح فلسفی اور عارف ہیں۔ سہروردی کے نزدیک ان صوفی عارفوں کا امتیازی وصف یہ تھا کہ انہوں نے ایک قدیم حکمت سے اپنا ناطہ جوڑا تھا جو اس کے باوجود کہ اس نے صدیوں تک بہت سی صورتیں: اسطوئی، افلاطونی، یونانی یا ایرانی اختیار کی تھیں۔ تاہم اس میں کوئی تبدیلی نہ آئی تھی۔ اس کی جڑیں افلاطون تک جو صاحب حکمت اور اس کا سربراہ تھا اور اس سے پہلے ہر میں اور دوسرے بڑے عارفوں مثلاً اپیڈ و کلیز اور فیٹھ غورث تک جاتی تھیں۔ یہ حکمت جس کی بنیاد نور اور ظلمت کی مشرقی ہمیت پر قائم تھی، سہروردی کی رائے میں دراصل ایرانی عارفین مثلاً جماسپ، فراشاوسترا، بزر جمیر اور ان کے پیش روؤں کا ورث تھا۔ اس کے مغربی نمائندے بھی رہے تھے جن میں افلاطون، اگا تھادیوں وغیرہ تھے اور ان کے بعد مشرق میں بطاغی اور حلائق آئے تھے اور یہ خود سہروردی پر آ کر ختم ہوتی تھی۔

سہروردی نے کے نزدیک "حکمت اشراق" کی روح نور کی سائنس ہے جو نور کی ماہیت اور اس کے پھیلاؤ کے بارے میں معلومات مہیا کرتی ہے۔ اس کے نزدیک یہ نور ایسا ہے کہ اس کا تعین نہیں ہو سکتا۔ اس لیے کہ یہ مبرہن ترین حقیقت ہے۔ بلکہ یہ ایسی حقیقت ہے جو دوسری تمام چیزوں کو واضح کر دیتی ہے اور ایسا جو ہر ہے جو دوسرے تمام جواہر، مادی یا غیر مادی کی ترکیب میں داخل ہو جاتا ہے۔ وہ اس کی یوں وضاحت کرتا ہے کہ "خلص نور" کے علاوہ ہر شے یا تو اس چیز پر مشتمل ہوتی ہے جسے ایک حامل کی ضرورت ہوتی ہے اور وہ تاریک جو ہر کہلاتی ہے یا پھر اس جو ہر کی صورت پر مشتمل ہوتی ہے جو بذات خود تاریکی ہے۔ مادی اشیاء چونکہ نور اور ظلمت دونوں کو وصول کرنے کی صلاحیت رکھتی ہیں، انہیں بزرخ

کہا جاتا ہے، جو اپنی ذات میں خالص ظلمت ہوتے ہیں اور تمام نور جوان کے اندر نفوذ کرتا ہے اسے وہ خارجی ذریعے سے وصول کرتے ہیں۔

جہاں تک نور کے ان اشیاء کے ساتھ رشتے کا تعلق ہے جو اس سے نیچے ہوتے ہیں تو نور دو طرح کا ہوتا ہے، اپنے اندر اور اپنے لیے نور اور اپنے اندر اور دوسروں کے لیے نور۔ یہ سبھی دوسرا نور ہے جو تمام اشیاء کو منور کرتا ہے لیکن چاہے وہ اپنے اندر ہو یا دوسرے کے اندر نور جیسا کہ اوپر ذکر ہوا سب سے بڑھ کر آشکار ہوتا ہے اور ان تمام اشیاء کے اظہار کا سبب ہوتا ہے جو دراصل اسی سے صدیق کرتے ہیں۔ چنانچہ اس سے یہ لازم آتا ہے کہ یہ زندہ ہوتا ہے اس لیے کہ زندگی اس کے سوا کچھ نہیں کہ یہ لازمی اظہار ذات ہے جو باہر کی طرف دوسری چیزوں میں ہوتا ہے۔

وجود کی چیزیں کے آخری سرے پر خالص انوار ہوتے ہیں جن سے ایک زینہ بنتا ہے جس کا آخری درجہ نور الانوار ہوتا ہے اور اس پر اس کے نیچے کے تمام انوار کے وجود کا چاہے وہ خالص ہوں یا مرکب، دار و مدار ہوتا ہے۔ ان معنوں میں یہ انتہائی نور وہی چیز ہے جسے اہن سینا و جود واجب قرار دیتا ہے۔ اس لیے کہ انوار کا سلسلہ نور اول یا نور واجب میں جا کر ختم ہوتا چاہیے، جو کہ تمام نور کا منع ہے اور جسے سہروردی ہمیشہ قائم بالذات نور کہتا ہے اور اسے نور مقدس، وجود واجب اور اسی طرح کے دوسرے نام دیتا ہے۔

نور الانوار لازمی ہونے کے علاوہ وحدت کی خصوصیت رکھتا ہے۔ اس لیے کہ اگر ہم دو اولین انوار فرض کریں تو ہم اس متفاہ صورت حال میں الجھ جائیں گے کہ یہ دونوں ایک تیسرے نور سے وجود پاتے ہیں۔ جو بالکل واحد ہے۔ اسی طرح نور الانوار کی ایک خصوصیت یہ بھی ہے کہ یہ اپنے سے نکلنے والے تمام ٹانوی انوار کو اپنا نور عطا کر سکتا ہے، ان انوار میں سے جو پہلا نور ہے اسے سہروردی نور اول قرار دیتا ہے جو اپنے منع یا نور الانوار سے صرف اپنے کامل یا خالص ہونے کی کیفیت میں مختلف ہوتا ہے، پھر نور اول سے ٹانوی انوار صدور کرتے ہیں یعنی اجرام فلکی اور طبعی مرکبات اور عناصر جن سے طبعی دنیا ترتیب پاتی ہے، جن کو سہروردی خاکنائے یا بزرخ کا نام دیتا ہے۔ یہ موخر الذکر دنیا بھی نور الانوار کا سایہ یا غسل خفیف (Penumbra) کبھی جاسکتی ہے اور یہ اپنے منع یا اپنی عملت کی طرح ازی ہوتی ہے۔ سہروردی اس کے بعد دلائل کا ایک سلسلہ پیش کرتا ہے جو اپنی صورت میں لازماً اسطوئی ہے۔

حرکت کی ابدیت کی بنیاد پر دنیا کے ابدی ہونے کو ثابت کرنے کے لیے۔ اس سے وہ یہ نتیجہ اخذ کرتا ہے کہ دنیا اپنے اصول اول یا نور الانوار سے ایک ابدی صدور ہے۔ سہروردی کا خیال ہے کہ طبعی اشیاء متفاض طبائع کے امتراج سے جنم لئی ہیں۔ ان اشیاء میں سب سے غالب عضروہ نور ہوتا ہے جسے اسند رمود کہتے ہیں جس کا ظلمان زمین یا مٹی ہوتا ہے۔ عناصر کے امتراج کی سب سے کامل حالت سے انسانوں کا ظہور ہوتا ہے جو اپنی کمالیت فرشتہ جریل سے حاصل کرتے ہیں۔ یہ روح مقدس ہے جو بنی نوع انسان میں انسانی روح پھکتی ہے۔ جسے انسانیت کا اسقافہ باد کہتے ہیں۔ تاہم ”نور انسانی“ یا روح انسانی کے علاوہ انسانی جسم میں دو قسمیں موجود ہوتی ہیں: ایک آتش مزاج قوت جس کا مظاہرہ فتح میں ہوتا ہے اور دوسرا آزو مند قوت جس کا اطمینان محبت میں ہوتا ہے۔ جہاں تک تغذیہ اور تخلیق کی صفائحی صلاحیتوں کا سوال ہے وہ جسم اور نور کے گونا گون تعلقات کے نتیجے میں ظاہر ہوتی ہیں اور یہ نور ارضی کی مختلف تجیات کہلانی جاسکتی ہیں۔ جسم کا نظام سنبھالنے میں نور ارضی روح کی صورت اختیار کر لیتا ہے جو دل کے باہمیں جوف میں ہوتی ہے۔ یہ روح سارے جسم میں سرایت کر جاتی ہے اور اس کے اعضاء کو وہ نور ارسال کرتی ہے جو وہ نور ارضی سے حاصل کرتی ہے۔ تاہم جسمانی افعال کا بہت زیادہ تنوع اعضاء کے اسی طرح کے تنوع کا تقاضا نہیں کرتا۔ چنانچہ سوجہ بوجہ، تصور اور وہم کی تین اندر وہی صلاحیتیں ایں سینا کے نظریے کے برکس اپنی نوع میں ایک ہوتی ہیں، اس لیے کہ وہ سب نور ارضی سے برآمد ہوتی ہیں، جو قابل اور اک اشیاء کو جسمانی اعضاء کے ذریعے سمجھتا ہے۔ اس وجہ سے ان صلاحیتوں کو The sense of Senses کہا جاسکتا ہے۔

نور ارضی کا مادے کے ساتھ اتصال نتیجہ ہے اس کے اسفل دنیا کی تاریک قوتوں کے ساتھ اتصال کا۔ یہی وجہ ہے کہ یہ اس دنیا میں اجنبی بن کے رہتا ہے اور انسانی جسم کے اندر بادل ناخواستہ قیام کرتا ہے۔ یہ پہلے نچلے جانوروں کے اندر رہتا ہے اور پھر ترقی کر کے اوپری قسم کے جانوروں میں رہنے لگتا ہے۔ اس کی اوپر کی جانب ترقی کو الٹایا نہیں جا سکتا۔ یہ بات افلاطون اور فیثاغورث کے نظریہ تباخ کے برکس ہے، جس میں روح کی نیچے کی جانب حرکت یا اس کے نچلے حیوانات کے جسموں میں حلول کرنے کی گنجائش ہوتی ہے۔ سہروردی اس نظریے کے معاملے میں متفاض آراء رکھتا ہے اور اس نظریے کے بڑے

مفرد و ضم کو تسلیم کرتا ہوا دکھائی دیتا ہے، یعنی روح کی بالآخر معقولات کی دنیا میں اپنے پہلے مسکن کو واپسی۔ اس کے نزدیک نور ارضی کی جسم کی غلامی سے آزادی، جس میں کہ وہ رہتا ہے اور جس کا نظم وہ چلاتا ہے، منحصر ہے جسم کے بکھر جانے پر۔ تاکہ اس آزادی کی لازمی شرط نہیں ہے، اس لیے کہ جسم کے اندر جو نور محبوس ہے وہ نور کی اعلیٰ دنیا میں چلے جانے کا اتنا ہی اہل ہو گا جتنا کہ یہ اس کے لیے آروز مند ہوتا ہے۔ اس کے بعد یہ ان تمام بندشوں سے آزاد ہو جائے گا جنہوں نے اسے باندھ رکھا تھا اور یہ مقدس ارواح کی منازل تک پہنچ جائے گا جو غالباً نور کی دنیا میں رہتی ہیں۔

### صدر الدین شیرازی (ملا صدر) اور اس کے جانشین

اشراقی روایت جس کی بنا سہروردی نے رکھی تھی، زیادہ عرصہ نہ گزرا کہ وہ ایرانی فلسفیانہ روایت کا امتیازی نشان بن گئی۔ فلسفے پر غزالی کے حملے اور ڈیڑھ صدی بعد مغلوں کی فتح بغداد کے نتیجے میں جب شرق اوسط میں فلسفہ پس مانگی کی راہ پر پڑ گیا تو اسے ایران میں خاص طور پر اس کے صفوی عہد میں ایک نئی زندگی ملی۔ شاہ اسماعیل نے (۱۵۰۰ء-۱۵۲۲ء) جو اپنے آپ کو ایک صوفی خاندان کی اولاد بتاتا تھا، پورے ایران میں شیعہ مذہب کی تبلیغ کا پیڑا اٹھایا، جس کے نتیجے میں کلای اور فلسفیانہ تعلیم و تعلم کا احیاء ہوا جن کو شاہ عباس (۱۵۸۸ء-۱۶۲۹ء) کے عہد میں بہت فروغ حاصل ہوا۔ اس عہد میں متعدد علماء نہایاں ہو کر سامنے آئے، جن میں میر داماڈ (م ۱۶۳۱) اور بہاء الدین آملی (م ۱۶۲۱) کا ذکر کیا جاسکتا ہے، جو دونوں صدر الدین شیرازی کے استاد تھے۔ صدر الدین جدید ایران کا سب سے بڑا فلسفی تعلیم کیا جاتا ہے، جہاں اس کا زیادہ معروف نام ملا صدر رہے، بلکہ یوں کہنا شاید زیادہ صحیح ہو کہ اسے متاخر صدیوں کا سب سے بڑا اسلامی حکیم اور دور اخیر کے مسلم فلسفے کا مجدد مانا جاتا ہے۔

صدر الدین شیرازی ۱۵۷۲ء میں شیراز میں پیدا ہوا۔ بعد ازاں وہ اصفہان چلا گیا جو اس وقت علم و ہنر کا مرکز تھا۔ وہاں اس نے میر داماڈ اور میر ابو القاسم فندر سکی (م ۱۶۲۰) سے تعلیم حاصل کی۔ تحصیل علم کے بعد ملا صدر اپنے استادی کا درجہ حاصل کر لیا۔ لیکن وہ چونکہ اپنے عقائد کے اظہار میں بے باک تھا، بعض علمائے ظاہری کی عداوت کا نشانہ بن گیا۔ اسی

جب سے اس نے اصفہان چھوڑ دیا اور مدت دراز تک، سات سال یا پندرہ سال، شہر قم کے جنوب کی طرف ایک گاؤں میں گوشہ نشین ہو کر رہ گیا۔ اس نے ایک طویل عرصہ لمبی لمبی ریاضتوں میں صرف کیا۔ نتیجہ یہ ہوا کہ جس طرح اس نے زندگی کے پہلے دور میں علم حصولی، مکتبی، استدلائی میں کمال حاصل کیا تھا، اب علم حضوری میں بھی بڑا مرتبہ حاصل کر لیا اور ذوق و اشراق اور حقائق ملکوتی کے مشاہدے کی توفیق پائی۔

ملا صدر اپھر شیراز میں واپس آگیا اور اس شہر کی ایک مذہبی درسگاہ میں معلم تعینات ہوا، کہا جاتا ہے کہ اس نے سات بار پیدل چل کر کے کام ج کیا اور ساتویں حج سے واپس آتے ہوئے ۱۲۳۱ میں بصرہ کے مقام پر فوت ہوا۔

شیرازی نے فلسفے کے موضوع پر بہت کتابیں لکھیں۔ اس نے سہ رو روی کی "حکمت الاشراق"، ابہری کی "الہدایہ فی الحکمة" اور ابن سینا کی "الشفا" پر شرحیں لکھیں۔ علاوہ ازیں اس نے کتاب "المبدأ والمعاذ" اور "جوہر وجود کی توثیق" پر اور بیجنل رسالے لکھے۔ اس کی سب سے بڑی فلسفیانہ تصنیفات البتہ "کتاب المشاعر" (فہم و ادراک کی کتاب) "کسر اضمام الجلیلیۃ" (جالیلیت کے بتوں کی حکمت و ریخت) اور "حکمت متعالیۃ" مشہور نام "الاسفار الاربعۃ" (چار سفر) ہیں۔ اپنی کتاب "اسفار" کے پہلے حصے میں شیرازی اس بات پر افسوس کرتا ہے کہ لوگ فلسفے کے مطالعے سے دور ہوتے جا رہے ہیں۔ اس کے باوجود کہ فلسفے کے اصول ان صداقتوں کے ساتھ مل کر جو پیغمبروں کو القاء ہوئیں، صداقت کا ایک اعلیٰ ترین اظہار بن جاتے ہیں۔ وہ فلسفے اور مذہب کی مکمل موافقت پر اپنے ایمان کا اظہار کرتا ہے۔ جو اس کے نزدیک ایک واحد صداقت کا اظہار ہیں جس کی تاریخ آدم تک چلی جاتی ہے۔ آدم سے یہ صداقت ابراہیم کو منتقل ہوئی، پھر یہ یونانی فلاسفہ کے پاس آئی اور پھر مسلم صوفیہ کے پاس اور آخر میں فلاسفہ کی عام جماعت کے پاس پہنچی۔ وہ کہتا ہے کہ یونانی پہلے ستاروں کی پرسش کرتے تھے لیکن وقت گزرنے پر فلسفہ اور کلام کا علم ابراہیم سے چل کر ان تک پہنچ گیا۔ وہ اس سلسلے میں قدیم یونانی فلاسفہ کے دو گروہوں کے درمیان امتیاز قائم کرتا ہے۔ پہلاً گروہ طالیس سے شروع ہو کر سقراط اور افلاطون تک آتا ہے۔ دوسرا فیٹا غورث سے شروع ہوتا ہے جس نے حکمت سلیمان سے اور مغربی پادر پوں سے سیکھی تھی۔ جیسا کہ فلسفے کی اکثر عربی تاریخوں میں آتا ہے۔ "حکمت کے اساطین" میں شیرازی امپید و کلیز، فیٹا

غورث، سقراط، افلاطون اور ارسطو کے نام لیتا ہے۔ رہا فلاطیوس جسے وہ یونانی عارف کہتا ہے اس کا ذکر اکثر تعریفی انداز میں کرتا ہے۔ لیکن افلاطون اور ارسطو کے ساتھ اس کے رشتے کی بابت جن کے فلسفوں کا اس نے بڑی قابلیت کے ساتھ امتحن کیا تھا، شیرازی دوسرے مسلم فلاسفہ کی طرح مکمل خاموشی اختیار کرتا ہے۔ مذکورہ بالا یونانی حکمت کے اساطین کی بابت شیرازی کا خیال ہے کہ انہوں نے حکمت کا نور پیغمبری کے روشن بینار سے حاصل کیا تھا۔ یہی وجہ ہے کہ وہ خدا کی وحدت، دنیا کی تخلیق اور معاد جیسے سوالات پر ایک دوسرے کے ساتھ بالکل متفق ہیں۔

فلسفیانہ تاریخ کے اس بیان کے علاوہ شیرازی کی طریقیات (Methodology) کی ایک قابل طایف خصوصیت اس کا فلسفیانہ اور صوفیانہ مقولات (Categories) کا شیعی مذهب پر اطلاق کرتا ہے۔ وہ بتاتا ہے کہ دنیا کی تاریخ میں پیغمبر کا مرحلہ خاتم الرسلین محمد صلی اللہ علیہ وسلم پر ختم ہو گیا۔ اس کے بعد بارہ شیعی اماموں نے امامت یا ولایت کے مرحلے کا آغاز کیا، جو بارہوں امام کی واپسی تک جو شیعی عقیدے کے مطابق عارضی طور پر روپوش ہیں، جاری رہے گا۔ شیرازی کا کہنا ہے کہ ولایت کا مرحلہ تو دراصل پیغمبر شیعیت سے شروع ہو گیا تھا جو آدم کے لیے وہی کچھ تھے جو حضرت علیؑ آنحضرت صلی اللہ علیہ وسلم کے لیے تھے یعنی جانشین یا ولی۔ شیرازی کو اپنے اس نظریے کے لیے ابن عربی کی محمدی صداقت یا الوہی کلمے کے تصور میں جس کا کہ محمدؐ آخری اور مکمل اظہار تھے، فلسفیانہ بنیاد ملتی ہے۔ ابن عربی کی طرح شیرازی کا بھی یہی خیال تھا کہ اس صداقت کے دو پہلو ہیں: ایک علائیہ اور ایک مخفی اور چونکہ محمدؐ خود پیغمبر انہ صداقت کا اظہار تھے، اس لیے امام اول علیؑ اور ان کے جانشین سب اس کی جگہ لینے والی صداقت کا اظہار تھے۔ جب مہدی یا امام منتظر آخر میں ظاہر ہو گا تو وہی کے پورے معانی آشکار ہوں گے اور بنی نوع انسان حضرت ابراہیمؐ کے مذهب توحید خالص کی طرف واپس آئیں گے، جس کا اعلان سب سے پہلے ابراہیمؐ نے کیا تھا اور جس کی توثیق سب سے آخر میں محمد صلی اللہ علیہ وسلم نے کی تھی۔

روح کے چار سفر جو الاسفار الاربعہ میں دیئے گئے ہیں یہ ہیں:

۱۔ خلق سے حق کی طرف۔ ۲۔ حق کے ساتھ حق میں۔ ۳۔ حق سے خلق کی طرف حق کے ساتھ۔ ۴۔ حق کے ساتھ خلق میں۔

شیرازی کی اس اہم تصنیف کا پہلا حصہ اسی طرح کے مابعد الطیبیاتی سوالوں سے بحث کرتا ہے، جن پر ابن سینا نے بات کی ہے۔ اس کا نقطہ آغاز ابن سینا کا یہ نظریہ ہے کہ وجود کی کوئی امتیازی خصوصیت یا نوع نہیں ہوتی۔ چنانچہ اس کا تعمین نہیں ہو سکتا۔ یہ جو ہر سے حضن قصوراتی انداز میں مختلف ہوتا ہے۔ اس بیان سے شیرازی یہ نتیجہ نکالتا ہے کہ الہی تخلیق کا موضوع جو ہر نہیں ہے جیسا کہ سہروردی اور دوائی نے دلیل کے طور پر کہا تھا بلکہ وجود ہے، جہاں تک کہ یہ جو ہر کے معاملے میں قابل اسناد(Predictable) ہے۔ اس سے یہ اخذ ہوتا ہے کہ جو ہر وجود کی ایک مقدم صورت ہے، اگر اپنے آپ نہیں تو تخلیق کے الہی عمل کے واسطے سے۔ اس طرح شیرازی جواہر کی اقیم کو ابن عربی کی ”اعیان ثابتہ“ کے مساوی قرار دیتا ہے جو ایسی آفاقی صورتیں یا اولین نمونے (Archetypes) ہیں جن پر کہ دنیا کی صورت گردی کی گئی، جیسا کہ شروع میں افلاطون نے خیال ظاہر کیا تھا۔

جو ہر اور وجود کی دوئی، شیرازی کرتا ہے، تخلیقات کی ایک خصوصیت ہے جس سے کہ واجب الوجود بالکل آزاد ہے۔ وہ ہر ذات تخلیق کو اشراق کے ذریعے اس کے وجود کا خاص طرز عطا کرتا ہے، یہ واجب الوجود نور الانوار کے ہم معنی ہے اور اس لیے اسے ایسا منبع یا مأخذ قرار دیا جاسکتا ہے جہاں سے مادی ذوات اپنی منور خصوصیت اور واجب الوجود کے ساتھ اپنی مشابہت اخذ کرتی ہیں۔ تاہم جو چیز ان کو ایک دوسرے سے علیحدہ کرتی ہے وہ ان کی لازماً تاریک فطرت ہے جس میں وہ نور الانوار سے پوری طرح مختلف ہوتی ہیں۔

انسانی روح باقی تخلیقات سے اس لحاظ سے مختلف ہے کہ اس میں نور اور ظلمت دونوں جمع ہیں۔ اس وجہ سے یہ معقولات کی دنیا یا امر کی دنیا جیسا کہ صوفی اسے کہتے ہیں اور مادی دنیا یا تخلیق کی دنیا کے درمیان ایک کڑی ہے۔ یہ موخر الذکر دنیا ایک آفاق کیر کرہ فلکی (Universal Sphere) سے شروع ہوتی ہے جو معقولات کی دنیا یا عالم ارواح کو مادے کی یا محسوسات کی دنیا سے جدا کرتا ہے۔ وجود کے بڑے سلسلے کے تزلیفات جو سہروردی نے نو فلاطونی متوازی مراتب کو سامنے رکھ کر پیش کیے تھے کچھ اس طرح سے ہیں:

نور الانوار (وجود واجب)۔ امر کی دنیا یا اعیان ثابتہ (معقولات کی دنیا)۔ معقولات (ارواح انسانی)۔ کرہ فلکی (سب سے باہر کا کرہ)۔ تخلیق کی دنیا (مادی دنیا)  
اس سے ہم یہ دیکھ سکتے ہیں کہ شیرازی کس طرح ضروری لفظی اور معنوی رو و بدل

کے ساتھ دوسرے اشراقی فلاسفہ کی طرح ابن سینا اور نو فلاطونی روایت کو جاری رکھتا ہے۔ پہلے ”نور۔ اشراق“ کی اصطلاح ہے جس نے اس فلسفے کو اس کا خاص نام دیا ہے۔ یہ نو فلاطونیوں کی ”عقل۔ معقول“ کی اصطلاح کا گویا شئی ہے۔ لیکن علم کائنات اور مابعد الطبیعتیات لازماً ایک ہی رہتے ہیں۔ تاہم شیرازی ابن سینا سے دو بنیادی نکات پر اختلاف کرتا ہے۔ عالم کی ازلیت اور حشر اجساد۔ اپنا موقف بیان کرتے ہوئے وہ کہتا ہے کہ تمام فلاسفہ یا حکماء۔ ہر میں سے طالیس تک اور فیض غورث اور ارسٹو، ان سب نے دنیا کو محدث (Created in Time) قرار دیا ہے۔ لیکن یہ ان کے پیروکار تھے جنہوں نے غلطی سے ان سے یہ غلط نظریہ منسوب کر دیا کہ عالم ازلی ہے۔ شیرازی کے نزدیک وقت اور حرکت کی ازلیت کو ثابت کرنا ناممکن ہے، جس پر وہ فلاسفہ (اس کی مراد غالباً مسلم نو فلاطونی تھے) اپنے اس نظریے کی بنیاد رکھتے ہیں کہ دنیا ازلی ہے۔ وہ واحد ہستی جس کا وجود وقت اور حرکت سے پہلے موجود تھا خدا ہے جو دنیا کو ایک امر سے وجود میں لاتا ہے، جیسا کہ قرآن کی سورہ آل عمران ۳ آیت ۲۷ اور سورہ الحلق ۱۶، آیت ۳۰ میں آتا ہے۔ اب وقت چونکہ کائنات کا حصہ ہے یہ ناممکن ہے کہ وہ خدا کے اس امر سے پہلے موجود ہو جس کے نتیجے میں دنیا فوراً وجود میں آ جاتی ہے۔ محسوسات اور معمولات کی دنیا کیں دونوں ایک مسلسل تغیر یا قلب ماہیت کے تابع ہیں، اس لیے وہ ازلی نہیں ہو سکتیں۔ حتیٰ کہ اعیان ثابتہ یا معنوی صورتیں تغیر پذیر ہیں اور اگرچہ وہ پہلے الہی ذہن میں موجود تھیں تاہم اس حالت میں ان کی کوئی حقیقت یا آزاد وجود نہیں تھا۔ الہی امر کے تحت جب وہ وجود میں آ گئیں تو مادی ذوات کو صرف حادث (Temporal) کہا جا سکتا ہے یا محدث! تو خود دنیا کو بھی حادث یا محدث کہنا چاہیے۔

دوسرانکہ جس پر وہ ابن سینا سے الگ دکھائی دیتا ہے حشر اجساد ہے۔ شیرازی اپنے رسالے ”الحضر والنشر“ میں بڑے وثوق کے ساتھ کہتا ہے کہ انسان کی پہلی یا طبی پیدائش کے بعد حشر کے روز دوسری پیدائش واقع ہوگی۔ یہ دوسری پیدائش کیسی ہوگی اس کو کہیں وضاحت سے بیان نہیں کیا گیا۔ لیکن شیرازی تاکید کے ساتھ کہتا ہے کہ اس دن انسان ایک ایسی اعلیٰ سطح پر داخل ہوں گے جہاں روح اور جسم بعینہ ایک جیسے ہو جائیں گے۔ اس لیے کہ آخرت میں ہر چیز زندہ ہوگی، اس کی زندگی اس کے جو ہر کی طرح ہوگی۔ زیادہ وضاحت سے یوں کہا جا سکتا ہے کہ آخرت میں اجسام اور ان کی صورتیں ہو، بہوان کی روحیں اور ان

کی ان عادات و خصوصیات کی طرح ہوں گی جو انہوں نے پہلی دنیا میں اختیار کی ہوئی تھیں۔ بہر صورت روح اور جسم کا مlap، یا ان کا ہو، ہوا ایک جیسا ہونا آخرت کے روز ہو کر رہے گا اور انسانی فرد کا قیامت کے روز اٹھنا، جس کے بارے میں فارابی، ابن سینا اور ابن رشد گوگو کی کیفیت میں رہے، تو یہ بھی ایک غیر مبہم حقیقت ہے۔ یہ دلیل بازنظریہ جس کی تائید میں شیرازی قرآن، حدیث اور شیعی ائمہ کے بہت سے حوالے دیتا ہے اس میں ایک خوبی تو ہے کہ اس نے حشر کے عقیدے کو محفوظ کر لیا ہے۔ اس طیف تبدیلی کے ساتھ کہ جو جسم حشر کے روز اٹھے گا وہ ایک نئی اشیزی (Ethereal) صورت اختیار کرے گا اور اس حالت میں وہ بعینہ روح جیسا ہو گا۔



MashalBooks.Org

## جدید اور معاصر روحانیات

جدید اصلاحی تحریکیں: محمد بن عبد الوہاب

شاہ ولی اللہ علی محمد باب اور بہاء اللہ سنوی تحریک

آج کی مسلم دنیا میں جدیدیت اور بنیاد پرستی  
جمال الدین افغانی، محمد عبدالعزیز سید قطب، حسن البنا اور مودودی  
سرسید احمد خاں، سید امیر علی، محمد اقبال

بغداد کے زوال (۱۲۵۶) کے بعد تقریباً پانچ سو سال تک علمی تحقیق اور فکر و نظر کی آزادی کا تقریباً خاتمه ہو گیا۔ مسلمان علماء مذہب کے معاملے میں عقل کے استعمال اور حریت فکر و خیال کو بدعت سمجھنے لگے۔ اس کے ساتھ قوتوطیت اور جبریت نے جو علمی اور سیاسی تزلیل کے ساتھ ساتھ چلی آئی تھیں، دلوں میں تحقیق و تجویز کے سارے شوق ختم کر دیے۔ انہی پانچ صدیوں میں مغرب میں تہذیب و تمدن نے نیا جنم لیا، تحریک احیائے علوم برپا ہوئی اور اہل مغرب تاریکی کی کئی صدیوں کے بعد آزادی فکر و نظر سے دوبارہ روشناس ہوئے۔ لیکن مشرق کے اسلامی ممالک میں ایک طویل عرصہ مطلق العنان سلاطین کی حکومت رہی۔ مسلم علماء اور فقهاء کام ان کی خوشامد کرنا اور ان کے ائمہ سید ہے کاموں کو مذہب کی سند مہیا کرنا رہ گیا۔ علم و فکر کے میدان میں ان کا سارا مشغله یہی تھرا کہ قدماء کی کتابوں کی

شریں لکھتے رہیں اور بال کی کھال اتارتے رہیں۔ پہلے ان کتابوں کے خلاصے لکھے جاتے، پھر ان کی شریں لکھی جاتیں، پھر ان شرحوں کے بھی خلاصے لکھے جاتے اور طلبہ کو رٹا دیے جاتے۔ ان حالات میں فکر و نظر یا احتجاد رائے کی کوئی گنجائش ہی نہیں رہ گئی تھی۔

مغرب میں اسی زمانے میں احیائے علوم کے ساتھ ہی سائنس اور فلسفہ کی نئی بنیادیں استوار ہوئیں۔ سائنس کی ایجادات کی وجہ سے صنعتی انقلاب برپا ہوا۔ ہنی آزادی کے طفیل یورپی جہاز ران دور دراز کے پر خطر سفروں پر روانہ ہوئے اور اپنے ہم وطنوں کے سامنے نئی دنیا اور مشرق بعید کے دروازے کھوں دیے۔ صنعتی انقلاب کی وجہ سے یورپ میں وسیع پیلانے پر مصنوعات میں ترقی ہوئی اور جب ان مصنوعات کی کھپت کے لیے منڈیوں اور نوآبادیوں کی ضرورت محسوس ہوئی تو کم و بیش ایک صدی میں اہل یورپ نے افریقہ اور ایشیا کے اکثر ممالک پر اپنا حاکمانہ اور تجارتی تسلط قائم کر لیا۔ اس دوران میں مشرقی اقوام کی اور بالخصوص مسلمانوں کی حالت بہت خوار و زبوں تھی۔ وہ اپنے معاشی و معاشرتی تنزل، عسکری کمزوری اور باہمی نفاق کی وجہ سے مغرب کے بڑھتے ہوئے طوفان کا مقابلہ نہ کر سکے۔ نتیجہ یہ کہ اکثر مسلم ممالک جو پہلے آزاد اور خود محترم تھے اب سیاسی اور معاشی طور پر مغربی اقوام کے زیر تسلط آگئے۔

یہ حالات تھے جب اخباروں صدی کے نصف آخر اور انہیں صدی کے اوائل میں مسلمانوں کے اندر زندگی کے آثار پیدا ہونے لگے۔ انہوں نے سوچتا اور محسوس کرنا شروع کیا اور جانجا اصلاحی تحریکیں سراٹھانے لگیں۔ تجد میں محمد بن عبد الوہاب، ہندوستان میں شاہ ولی اللہ، ایران میں مرتضیٰ علی محمد باب اور الجیریا میں محمد بن علی سنوی نے اصلاح و احیائے مذہب کی ضرورت محسوس کی۔ یہ تحریکیں شروع میں خالص مذہبی تھیں، لیکن بعد میں حالات کے تقاضوں نے انہیں سیاسی راہ پر ڈال دیا۔

### محمد بن عبد الوہاب

۷۰۳ء میں عینہ میں پیدا ہوئے۔ فقہ میں وہ امام احمد بن حنبل کے پیرو تھے اور ابن تیمیہ اور ابن قیم کی تحریکوں سے بہت متاثر! جیسا کہ اوپر ذکر ہوا یہ دونوں اصحاب فلسفہ و تصوف کے سخت مخالف تھے اور ان کا عقیدہ تھا کہ عقلی استدلال اور کشف و وجود ان کے

نظريات نے مذهب کی اصل روح کو فتا کر دیا ہے۔ محمد بن عبد الوہاب نے اپنے پیشو و حتابہ کی طرح ان کے انسداد کا بیڑا اٹھایا اور دنیائے اسلام میں تحریک و ہبایت کا آغاز ہوا۔ وہابی کا نام اس تحریک کو مخالفوں نے دیا، یہ لوگ خود اپنے آپ کو ”مودودون“، (یعنی توحید کے ماننے والے) کہتے تھے۔ اس تحریک نے صوفی طریقے کی حرارت اندروں اور زہد و درع کو رد کیا۔ اس نے نہ صرف فلسفہ بلکہ کلام میں بھی باہر سے درآمد شدہ ذہنی و عقلی سرگرمی کی مذمت کی۔ اس نے ان تمام گروہوں کو بھی رد کر دیا، جو اسلام کے مرکزی دھارے سے الگ ہو گئے تھے، جن میں شیعیت بھی شامل تھی، اگرچہ وہ اس وقت تک مستحکم ہو چکی تھی۔ اس تحریک کا بس ایک ہی پیغام تھا کہ صدر اول کے اسلام کی طرف واپس چلو اور پیغ کے زمانے میں ارتقا کی جو صورتیں واقع ہوئی ہیں انہیں چھوڑ دو۔

محمد بن عبد الوہاب کا بنیادی مقصد ان تمام بدعتوں کو مٹانا تھا جو تیری صدی بھری میں پیدا ہوئی تھیں۔ یہ جماعت صرف حدیث کی چھ کتابوں صحاح ستہ کو مسلم الثبوت صححتی تھی اور چاروں سنی مذاہب فقہ کو اصولاً درست تسلیم کرتی تھی۔ ان کا سارا جھگڑا ان لوگوں کے ساتھ تھا جن کو وہ اہل بدعت سمجھتے تھے اور جن کے ظاہری رسم سے انہیں اختلاف تھا۔ شاندار پختہ مقبروں کی تعمیر اور ان کا بطور مساجد استعمال کرنا اور ان کی باقاعدہ زیارت کرنا اور ان سے مدد چاہنا وغیرہ یہ سب ان کے نزدیک ناپسندیدہ افعال تھے۔ زیارت قبور کے علاوہ بعض درختوں اور تاریخی مقامات کو مقدس سمجھ کر ان کا جواہر ام کیا جاتا تھا وہ بھی ان کے نزدیک قابل اعتراض چیز تھی۔ حتیٰ کہ وہ اپنی بخشش کے لیے رسول اللہ صلی اللہ علیہ وسلم سے الجبا کرنے اور قیامت کے روز ان کی شفاعت کی امید رکھنے کو بھی صحیح نہیں سمجھتے تھے۔ اسی وجہ سے انہیں عربی کی مشہور نعتیہ نظم قصیدہ برده کے بعض ایسے شعروں پر اعتراض تھا جن میں آنحضرتؐ کی مدح کے ضمن میں اس طرح کے مضمون بیان ہوئے تھے۔ ان کے ان متشددانہ خیالات و عقائد کی وجہ سے علمائے وقت نے جب ان کی پروزور مخالفت کی تو وہ تائید و حمایت کے لیے امیر محمد بن سعود کے پاس درعیہ جا پہنچے۔ ابن سعود اور ان کے گمراہ نے محمد بن عبد الوہاب کی دعوت قبول کر لی۔ یہ خانوادہ اس دعوت کا اتنا گرویدہ اور معتقد ہوا کہ اس نے اس کی تبلیغ کے لیے طاقت استعمال کرنے کا فیصلہ کیا۔ چنانچہ ہر طرف قتل و غارت ہونے لگی اور ساتھ ہی لوٹ مار کا بازار بھی گرم ہو گیا۔ یہ دیکھ کر ترکی سلطان نے محمد علی پاشا اور ابراہیم

پاشا کو ان کی سرکوبی کے لیے بھیجا۔ انہوں نے مختلف مقابلوں میں وہاں کو پے در پے شکستیں دیں اور درعیہ کو فتح کر کے سماں کر دیا۔ لیکن ترکی سلطنت کے کمزور ہوتے ہی این سعود کا گھرانہ پھر بر سر اقتدار آگیا۔ اس گھرانے کی اگلی نسل کے ایک فرد ابن سعود نے ۱۹۲۳ء میں بالآخر مکہ مکرمہ اور اس کے بعد ۱۹۲۵ء میں مدینہ منورہ اور جده پر قبضہ کر لیا۔ اس طرح محمد بن عبد الوہاب کی اس تحریک کے نتیجے میں حجاز میں این سعود کے خاندان کی حکومت قائم ہو گئی جو سعودیہ کے نام سے آج تک موجود ہے۔

محمد بن عبد الوہاب نے اخباروں صدی میں وہی فریضہ انجام دیا جو حنبلہ نے دور عباسیہ میں انجام دیا تھا۔ یعنی اسلام میں تکفیر و تمریب، عقلی استدلال اور آزادی رائے کو کچلنے کی کوشش کی۔ اس تحریک کا مقصد اسai طور پر عرب معاشرے کی اصلاح اور تعمیر نو کرنا تھا اور اس مقصد کے لیے اس کے حامیوں کو تشدید کا سہارا بھی لیا پڑا۔ جس سے آگے چل کر اس نے کچھ سیاسی رنگ اختیار کر لیا اور اس وجہ سے اسے کافی مخالفت کا سامنا ہوا۔ بعد ازاں یہ تحریک نجد اور عرب تک محدود نہ رہی، بلکہ جج کے موقع پر دنیا کے مسلمانوں کے درمیان جو ربط و تعلق ہوتا تھا اس کی وجہ سے یہ رفتہ رفتہ دوسرے ممالک میں بھی رواج پانے لگی۔ خصوصاً بر صغیر پاک و ہند میں اس نے سیاسی کردار بھی ادا کیا۔ یہاں اس تحریک کے معتقدین نے خود کو ”آل حدیث“ کہا۔ لیکن انگریزی حکومت کے پروپیگنڈے کے اثر سے یہاں ان کو ”وہابی“ کہہ کر ایک طرح سے بدنام کیا گیا اور عام مسلمانوں کے ذہنوں میں ان کے بارے میں کچھ ناروا اور مبالغہ آمیز باطنی کر کے شکوہ و شبہات پیدا کیے گئے جو آج تک باقی ہیں۔

اس نجدی تحریک اصلاح کے پس پرده دراصل صحرائی اور بدھی روح کا فرماتھی۔ دوسرے اسلامی ممالک میں بھی جن لوگوں نے وہابیت کو قبول کیا ان کی اکثریت وہی ہے جو اسلام کو خالص عربی روایات میں محدود کرنا چاہتی ہے۔ ظاہر ہے کہ اگر اسلام ایک بین الاقوامی اصلاح و تہذیب کی تحریک ہے تو اسے کسی ملک کے معاشرتی اور تمدنی ماحول کی قدرتوں تک محدود نہیں کیا جا سکتا۔ اس طرح جو مصلح یا مجدد کسی ملک کی مخصوص تمدنی روایات اور ماحول سے قطع نظر کر کے اسلام کا احیاء کرے گا، اس کی کوششیں کبھی پار و نہیں ہوں گی۔ یہی حال وہابی تحریک کا ہوا۔ شروع شروع میں ہندوستان اور مصر کے بعض علماء نے اس کا

پر جوش خیر مقدم کیا مگر رفتہ رفتہ مقامی روایات کے پیش نظر اس کی تعلیمات میں مناسب رد و بدل کر دیا گیا۔

برصغیر ہندو پاک میں مسلم فلسفہ نویں صدی کے اوآخر میں اسماعیلی داعیوں کے توسط سے آیا۔ مصر کی فاطمی حکومت کی تائید سے انہوں نے ۷۷۹ میں سندھ میں ایک اسماعیلی سلطنت قائم کر لی۔ لیکن جب محمود غزنوی نے ہندوستان کو فتح کیا تو حالات میں کچھ تبدیلی آگئی۔ اس لیے کہ اس نے سندھ میں اسماعیلی حکومت کو ختم کر دیا اور لاہور کو اپنا دارالحکومت بنایا۔ بخلاف محمود غزنوی کے اس کے بیٹھے مسعود (۱۰۳۱-۱۰۷۲) نے اسلامی فلسفے کے مطالعے کی بہت افروائی کی اور ایران کے علاقے خراسان سے کتابیں اور افکار درآمد کیے۔ غزنوی عہد میں واحد ممتاز عالم ابن الحسن ہجویری (م ۱۰۷۲) تھے جنہوں نے ”کشف الحجوب“ (خفی کا اعلان) کے عنوان سے تصوف اور مابعد الطبیعتیات پر ایک کتاب لکھی۔ غزنویوں کے بعد غوری خاندان نے حکومت سنہجاتی، جو تعلیم و تعلم کے بہت پر جوش سرپرست تھے۔ ان کے عہد میں فخر الدین رازی (م ۱۰۹۰) اور عضد الدین ابیجی (م ۱۳۰۵) جیسے عظیم سکالر پیدا ہوئے۔ منگول عہد میں بھی متعدد نامور سکالر اور متكلمین پیدا ہوئے جن میں صدر الدین تقیتازانی (م ۱۳۹۰) نسخی کی کتاب ”عقیدہ“ کی شرح کا مصنف۔ شریف جرجانی (م ۱۳۱۳) مصنف ”تعريفات“ نیز ابیجی کی ”موافق“ کا شارح، جلال الدین دوانی (م ۱۵۰۱) مصنف ”مکارم الاخلاق“۔ مشہور عالم صوفی اور مصلح شیخ احمد سہنی (م ۱۶۲۳) اور عالم اور متكلم عبدالحکیم سیالکوئی (م ۱۶۵۷) زیادہ نمایاں رہے۔

### شاہ ولی اللہ دہلوی

اٹھارویں صدی کے ہندوستان کے سب سے بڑے عالم البتہ شاہ ولی اللہ (م ۱۷۲۲) تھے، جنہوں نے کلام اور فلسفے کے موضوعات پر عربی اور فارسی دونوں زبانوں میں کتابیں تصنیف کیں۔ وہ ہندوستان میں قرون وسطی کے اسلام اور جدید اسلام کے درمیان ایک پل کی حیثیت رکھتے ہیں۔ شاہ ولی اللہ ۱۷۰۳ء میں اور گنگ زیب عالمگیر کی وفات سے پانچ سال قبل پیدا ہوئے۔ وہ شاہ عبدالرحیم کے بیٹے تھے جو فتاویٰ عالمگیری کے مؤلفین میں سے ایک تھے۔ شاہ ولی اللہ نے اس وقت کے سب متداوی علوم: تفسیر، حدیث، فقہ، اصول فقہ، کلام،

معانی، فلسفہ، تصوف اور طب کی تعلیم سے فارغ ہو کر مدرس کا مشغله اختیار کیا اور تقریباً بارہ سال دہلی میں درس دیتے رہے۔ ۱۷۳۰ء میں حج کی غرض سے حجاز پلے گئے اور چودہ میئنے حرمن میں رہے۔ اس عرصے میں انہوں نے دہلی کے شیوخ سے حدیث کی کتابیں بھی پڑھیں اور عربی زبان میں تقریر و تحریر کی صلاحیت بھی حاصل کی۔ اس زمانے میں محمد بن عبد الوہاب بھی حرمن میں تعلیم حاصل کر رہے تھے اور اگرچہ بعد میں ان دونوں کی تعلیمات بعض پہلوؤں میں ایک ہی طرح کی ثابت ہوئیں لیکن دہلی ان کے درمیان کوئی رابطہ نہ ہوا پایا اور نہ ان میں سے کوئی ایک دوسرے پر اثر انداز ہوا۔ ۱۷۳۲ء میں دہلی واپس پہنچ کر شاہ ولی اللہ نے پھر درس و مدرس کا انتظام اپنے ہاتھ میں لیا اور اس کے ساتھ تصنیف و تالیف کا مشغله بھی باقاعدگی سے جاری رکھا، چنانچہ ان کی مطبوعہ تصانیف میں سے تقریباً ۲۲ کتابیں عربی زبان میں ہیں اور ۱۳ کتابیں اور رسائل فارسی زبان میں! ان کی تصانیف میں زیادہ اہم ”ججۃ اللہ البالغة“، ”ازالت الخفاء عن خلافة الخلقاء“ اور ”شفاء القلوب“ ہیں۔

تاریخ کے اس مرحلے میں شاہ ولی اللہ اسلام کے ایک بڑے مصلح بن کر سامنے آتے ہیں اور ان کی عظمت و اہمیت کے چند قابل ذکر پہلو یہ ہیں:

۱- ایک طویل عرصے کے بعد انہوں نے اسلام میں عقل کے استعمال کی بات کی۔ اگرچہ بہت سی باتوں میں ان کا معتزلہ اور متكلمین کے ساتھ اختلاف تھا اور وہ اپنے پیش رو محمد بن عبد الوہاب کی طرح فلسفہ اور تصوف دونوں کے مخالف تھے، لیکن ان کی مخالفت میں ان کے پیش رو کی سی شدت اور تندری نہیں تھی۔ وہ اس طرح کے متكلم ہیں کہ اسلامی تعلیمات کو انسانی دنیا کے بیانی مسائل اور معاملات کے ساتھ مربوط اور ان کے لیے مفید اور عمل ثابت کرنے کے لیے عقلی اور نفیتی دلائل سے کام لیتے ہیں۔

۲- انہوں نے پہلی بار ہندوستان میں قرآن کا ترجمہ فارسی زبان میں کیا، تاکہ عام لوگ جو عربی زبان نہیں جانتے قرآن کے مضامین کو اپنی زبان میں پڑھ اور سمجھ سکیں۔ اس وقت کے حالات میں یہ ایک انقلابی اور جرات مندانہ قدم تھا، جس کی اس وقت کے علماء نے زبردست مخالفت کی اور شاہ ولی اللہ کو بدعتی قرار دیا اور ان کو نقصان پہنچانے

کے درپے ہوئے۔ لیکن شاہ ولی اللہ اپنے موقف پر ڈالے رہے اور نہ صرف یہ بلکہ ان کے بعد ان کے دو بیٹوں شاہ رفیع الدین اور شاہ عبد القادر نے قرآن کا ترجمہ چھلی بار اردو زبان میں کیا، جسے آج بھی مسلم اہل ایمان پڑھتے ہیں۔

- ۳۔ انہوں نے فقہی مسائل میں تقید کی نہ ملت کی اور کہا کہ بغیر سوچے سمجھے کسی ایک فقہی امام کی پیروی کرتے چلے جانا ذہن کا بہت گھٹھیا درجہ ہے۔ انہوں نے زندگی کے گونا گون اور بدلتے ہوئے مسائل میں اجتہاد کی ضرورت پر زور دیا۔

- ۴۔ شاہ ولی اللہ کے اصلاحی مشن کا ایک اہم پہلو یہ ہے کہ انہوں نے مسلمانوں کے مخالف گروہوں میں اختلاف رفع کرنے اور ان کو آپس میں قریب لانے کی کوشش کی، فقہی مسائل پر اختلاف کو انہوں نے بلا جواز قرار دیتے ہوئے مسلمانوں کو تلقین کی کہ وہ بے شک جس امام کی پیروی کرنا چاہیں کریں، لیکن دوسروں کو نہ اس پر مجبور کریں اور نہ ان سے کوئی گھنڑا مول لیں۔ انہوں نے کہا کہ سب فقہی ائمہ برحق ہیں اور اپنی صوابیدیہ کے مطابق فیصلہ کرنے کا حق رکھتے ہیں۔ اس لیے اس معاملے میں ہر طرح کا تنازع بے جواز ہے۔ تصوف میں شاہ ولی اللہ نے یہ دکھانے کی کوشش کی کہ اہن عربی کے وحدت الوجود اور شیخ احمد سرہندي کے وحدت الشہود میں کوئی تصادم نہیں ہے بلکہ یہ روحانی عرفان کی راہ کی دو منزلیں ہیں۔ وحدت الوجود پہلا مرحلہ ہے اور وحدت الشہود بعد کا اور زیادہ ترقی یافتہ مرحلہ ہے۔ اس بارے میں ان کا نقطہ نظر ان کے ”مکتوب مدنی“ میں دیکھا جاسکتا ہے۔ علاوہ ازیں اگرچہ تصوف میں وہ خود نقشبندی سلسلے سے وابستہ تھے تاہم بیعت کے وقت آپ چاروں سلوکوں کے مشائخ کا نام لیتے تاکہ سب کے ساتھ اظہار عقیدت برابر رہے۔ بیعت کے موقع پر چاروں خانوادوں کے نام لینے کا طریقہ شاہ ولی اللہ کے زمانے سے چلا ہے۔ اسی طرح انہوں نے ان مسائل پر جن کی وجہ سے شیعہ سنی اختلافات پیدا ہوئے، کئی کتابیں لکھیں۔ ”ازلة الخفاء“ میں انہوں نے بالتفصیل مختلف خلفاء کے فھائل بتاتے ہوئے اپنی اس رائے کا اظہار کیا کہ رسول اللہ صلی اللہ علیہ وسلم کے قطبی اشاروں کے مطابق خلفاء کی ترتیب وہی ہوئی چاہیے تھی جو فی الواقع عمل میں آئی۔ ان سے پہلے بعض علماء اور مصلحین شیعہ کو کافر قرار دیتے تھے لیکن شاہ ولی اللہ نے یہ موقف اختیار نہ کیا۔ انہوں نے شیعہ سنی مسئلے پر جو بھی لکھا اس میں

ان کی رائے بہت معتدل اور انہا پسندی سے دور تھی۔ چنانچہ عام خیال یہ ہے کہ اگر سنی اور شیعہ دونوں گروہ ان کی کتاب ”ازلۃ الانفقاء“ کو غور سے پڑھ لیں تو ان کے درمیان اختلاف و نزاع کی شدت کبھی باقی نہیں رہ سکتی۔

ایسا لگتا ہے کہ شاہ صاحب اسے اپنی زندگی کا مشن سمجھتے تھے کہ امت مسلمہ کو باہم متحد کیا جائے۔ اسلام کے مختلف فرقوں کے درمیان جو کچھ بھی مشترک ہے اس کو بنیاد بنا کر مصالحت کا ایسا فارمولہ استعمال کیا جائے جس سے فرقوں کے درمیان جو اختلافات ہیں وہ بڑی حد تک ختم ہو جائیں۔ چنانچہ ایک فقیہہ اور صوفی کے درمیان ایک معتزلی اور اشعری کے درمیان یا ایک شیعہ اور سنی کے درمیان یا اسلامی فقہ کے مختلف ممالک کے درمیان کوئی حد فاصل باقی نہ رہے۔

اگرچہ شاہ ولی اللہ کی تحریک اصلاح کا مزارج، ابن عبد الوہاب کی تحریک سے مختلف تھا، یہ ایک دھمیے مزارج کی اور صلح کل قسم کی تحریک تھی جو مسلمانوں کے سب فرقوں کو ایک دوسرا کے قریب لا کر ان میں اتفاق و اختلاف پیدا کرنا چاہتی تھی، جبکہ ابن عبد الوہاب کی تحریک کثر عقاید کے ساتھ ایک تند مزارج اور سخت کیر تحریک تھی جو ان سب لوگوں کے خلاف جہاد کرنا چاہتی تھی جو ان کے خاص عقائد و آراء سے اتفاق نہ رکھتے ہوں، لیکن یہ دونوں تحریکیں اپنے اثرات اور نتائج میں اس لحاظ سے ایک جیسی تھیں کہ جہاں وہابی تحریک نے آگے چل کر سیاسی صورت اختیار کر لی اور طاقت کے زور سے اپنے مخالفین کو دبا کر رہی، یہاں تک کہ مختلف معروکوں میں شکست و فتح کے مراحل سے گزر کر جاز میں اپنے ہم خیال خاندان کی حکومت قائم کرنے میں کامیاب ہو گئی۔ وہاں شاہ ولی اللہ کی اخلاقی اور اعتقادی اصلاحات کے بعد اور ان کے نتیجے میں مجاہدین کی تحریک نے جنم لیا، جس کے سربراہ سید احمد بریلوی تھے جو شاہ ولی اللہ کے فرزند شاہ عبد العزیز کے مرید تھے اور ان کے ساتھ شاہ ولی اللہ کے بھتیجے شاہ اسماعیل اور ایک دوسرے عزیز عبد الحی تھے۔ ان سب نے مل کر پہلے تو اسلامی معاشرے کو ہندوستان کے شماںی مغربی علاقوں کو منتخب کیا جہاں سکھوں کی حکومت تھی اور پٹھان کیا اور پھر ہندوستان کے شماںی مغربی علاقوں کو منتخب کیا جہاں سکھوں کی حکومت تھی اور پٹھان قبائل تھے۔ اس تحریک نے اسلامی اخلاق و کردار کا ایسا نمونہ پیش کیا جو دور صحابہ کی یاد دلاتا تھا۔ یہ لوگ بڑے دینی جذبے اور جوش و خروش سے لڑتے۔ پشاور میں ان کو عارضی اقتدار

بھی ملا، لیکن پھر پھانوں کی منافقت اور اوہام پرستی سے وہ چھوٹی سی اسلامی حکومت جو سرحد کی پہاڑیوں میں قائم ہوئی تھی، ختم ہو گئی اور سکھوں سے نکست کھا کر بالآخر سید احمد ۱۸۳۱ میں بالا کوٹ کے مقام پر شہید ہوئے اور یہ تحریک ناکامی سے دوچار ہو کر رو بہ زوال ہو گئی۔

### مرزا محمد علی باب کی تحریک اور بہائیت

انیسویں صدی کے نصف اول میں مرزا علی محمد باب شیرازی نے ایران میں مذہب کی اصلاح و تجدید پر کمر باندھی۔ وہ ۱۸۱۹ میں شیراز میں پیدا ہوئے اور تعلیم سے فارغ ہو کر پہنچیں برس کی عمر میں ”باب“ ہونے کا دعویٰ کیا۔ ہبیغان ایران کے ایک فرقے کا عقیدہ تھا کہ ہر زمانے میں امام منتظر یا امام غائب کسی نہ کسی شخص سے بلا واسطہ ربط و تعلق رکھتے ہیں جسے وہ باب (دروازہ) کہتے تھے۔ مرزا علی محمد شیرازی نے کہا کہ اس زمانے میں وہ واسطہ اور باب میں ہی ہوں۔ اس پر فرقہ شیخیہ (پیر و ان شیخ احمد حسانی) کے بعض لوگوں نے ان کی دعوت قبول کر لی۔ دولت ایران بایتیت کی تبلیغ و اشاعت اور اس کی روزمرہ ترقی سے پریشان ہو گئی اور باب کو ۱۸۵۰ میں گولی مار دی گئی اور ان کے پیروؤں کو کچلنے کی ہر ممکن کوشش کی گئی۔ باییوں کی مشہور اور حسین شاعرہ قرۃ العین طاہرہ کا انعام بھی دردناک ہوا۔ اسے ایک گڑھے میں گرا کر گڑھے کو پھرلوں سے پاٹ دیا گیا۔

مرزا علی محمد باب نے اپنی موت سے پہلے ایک شخص کے ظہور کی پیش گوئی کی تھی جسے بابی لوگ ”من-یظہرہ اللہ“ (جسے اللہ ظاہر کرے) کہتے تھے۔ چنانچہ ایک بابی مرزا حسین علی ملقب ب ”بہاء اللہ“ نے ”من-یظہرہ اللہ“ ہونے کا دعویٰ کیا اور اس کے بعد اس کے پیروؤں کو بہائی کہنے لگے۔ بہاء اللہ نے دعویٰ کیا کہ وہ تمام مذاہب و ادیان کی بنیادی وحدت و اشتراک کو بحال کرنے آیا ہے۔ بہائیت کو مغربی ممالک بالخصوص امریکہ میں کچھ کامیاب نصیب ہوئی۔

مرزا علی محمد باب اپنی الہامی کتاب ”بیان“ میں کہتے ہیں کہ اس کتاب کے ساتھ قرآن منسون ہو گیا ہے۔ بہائی قرآنی آیات کی تاویل باطیوں اور اسماعیلیوں کے رنگ میں کرتے ہیں اور ان کی شریعت نے اسلامی فرائض و واجبات میں بنیادی تبدیلیاں کی ہیں۔ وہ تین نمازوں کو فرض سمجھتے ہیں اور نماز باجماعت کے مقابل ہیں۔ رمضان کے تین روزوں کے بجائے موسم بہار کے انہیں روزے فرض سمجھتے ہیں۔ ان کے ہاں عید الفطر کی

بجائے عید نوروز منائی جاتی ہے۔ جو خالص ایرانی تہوار ہے۔ سودخوری اور موسیقی حلال سمجھی جاتی ہے۔ ان کے نزدیک ہرمذہب کے پیروکوڑ کی دینا اور اس سے لڑکی لینا جائز ہے۔ وہابی اور بہائی اپنے عقائد میں سخت اختلافات رکھنے کے باوجود ایک بات پر متفق ہیں کہ دونوں صوفیہ کے سخت مخالف ہیں۔ بہاء اللہ نے اپنی بعض تحریروں میں الوہیت کا دعویٰ بھی کیا ہے۔ اس کے خیال میں انبیاء کی بعثت کا سلسلہ ابد الآباد تک جاری رہے گا، اس لیے بہائی قیامت یا حشر اجساد کے قائل نہیں ہیں۔ مجوہیوں کے علاوہ بہائی باطنیہ کے عقائد سے بھی متاثر ہوئے ہیں اور انہوں نے نصوص کی تاویل و توجیہہ اسلامیہ اور قرامطہ کے رنگ میں کی ہے۔ فلسفے میں وہ ابن سینا اور اخوان الصفاء کے نظریات سے استناد کرتے ہیں اور انہی کی طرح نو فلسفی دلائل کو کام میں لاتے ہیں۔ بہائیوں کی تاویلات نے جدید علم کلام پر گھرے اثرات ثبت کیے ہیں۔ دور جدید کے اکثر متكلمین نے بہائیوں کی طرح نصوص کی حسب ضرورت تاویل کر کے سائنس اور مذہب میں مطابقت پیدا کرنے کی کوشش کی ہے۔

### شیخ محمد علی سنوی کی تحریک

یہ شمالی افریقہ میں قائم ہونے والی ایک تحریک تھی جو اسلامی دنیا کے ہمہ گیر اضطراب و بیجان کے نتیجے میں شیخ محمد علی سنوی کے ہاتھوں برپا ہوئی۔ محمد علی سنوی ۱۷۹۱ء میں الجیر یا میں پیدا ہوئے۔ وہ ایک طرف عثمانی سلاطین کی مذہبی لاپرواٹی کے شاکی تھے اور دوسری طرف جدید مغربی تہذیب و تمدن کے دشمن تھے۔ ان کا خیال تھا کہ اہل مغرب کے عسکری اور تجارتی غلبے سے کہیں زیادہ خطرناک وہ خیالات ہیں جو وہ اپنے اثر سے ہر کہیں پھیلا رہے تھے۔ اس صورت حال کا مقابلہ کرنے کے لیے سنوی عہد رسالت کے نمونے پر ایک مذہبی ریاست قائم کرنا چاہتے تھے۔ چند برسوں میں ہی شمالی افریقہ کے اکثر قبائل نے ان کی دعوت قبول کر لی اور صحرائے لیبیا میں جغنوں کا مقام اس تحریک کا مرکز قرار پایا۔ سنوی کی دعوت سے متاثر ہو کر ہی مہدوی سوڈانی نے مصر اور ترکی کی حکومتوں کے خلاف بغاوت کی تھی اور انگریزوں کو پے در پے ٹکستیں دے کر ان علاقوں سے نکال دیا تھا۔ بعد میں لارڈ پکٹر نے مہدوی قوت کا شیرازہ بکھیر دیا۔ لیکن سنوی تحریک سے آزادی کا جو ولولہ اور جوش شمالی افریقہ کے مسلمانوں میں پیدا ہو گیا تھا وہ آج تک برقرار ہے۔

## جمال الدین افغانی

سہروردی سے ملا صدر ایک اشراقی مفکرین نے فلسفہ اور کلام میں جو مصلحت پیدا کی، اس نے ایران میں فلسفے کے لیے ایک حفظ پناہ گاہ مہیا کر دی اور مسلم ممالک میں جدیدیت کے پروان چڑھنے کے لیے راہ ہموار کی۔ اس زمانے میں جمال الدین افغانی اس جدیدیت اور حریت پسندی کی اس روح کے نقیب تھے جس نے اسلام کو انیسویں اور بیسویں صدیوں کے ایک نئے دور میں لا کر کھڑا کر دیا تھا۔ جمال الدین اپنے بیان کے مطابق ۱۸۳۹ میں سعد آباد (افغانستان) میں پیدا ہوئے (جبکہ ایک اور روایت کے مطابق وہ ایران میں حمدان کے قریب اسد آباد میں پیدا ہوئے تھے اور ایک مصلحت کے تحت اس امر کو مخفی رکھا تھا)۔ اپنے خاندان کے ساتھ وہ پہلے قزوین اور پھر طہران چلے گئے، جہاں انہوں نے ایک مشہور شیعی معلم اقادم صادق سے تعلیم حاصل کی۔ طہران سے وہ بیجف گئے جو شیعی تعلیم کا ایک بڑا مرکز تھا اور یہاں وہ چار سال ممتاز سکالر اور متكلم مرتضی انصاری کے شاگرد رہے۔ ۱۸۵۳ میں وہ ہندوستان گئے جہاں انہوں نے ایک برس قیام کیا اور جدید تعلیم حاصل کی۔ پھر وہ حج کے لیے مکہ معظمہ چلے گئے۔

واپسی پر وہ افغانستان پہنچے۔ یہاں قدھار کے فوجی حکمران عظیم خاں کو اکسایا کہ وہ انگریزوں کے خلاف روییوں کے ساتھ اتحاد کرے۔ لیکن جب عظیم خاں پر اس کے سوتیلے بھائی نے فتح پالی تو افغانی کو کامیل چھوڑ کر استبول جانا پڑا۔ جہاں انہوں نے تنظیمات نام کے اصلاحی گروہ میں شمولیت اختیار کر لی جو مسلمانوں کو مغرب کی تہذیب یافتہ قوموں کا

نمودہ اختیار کرنے کی تلقین کرتا تھا۔ یہاں ان کو تعلیمی اصلاح کی کوشش کا رکن بنایا گیا، لیکن انہوں نے اسلام کے بارے میں ایک ایسا لیکھ دیا جس نے علماء کو ان کے خلاف کر دیا۔ انہوں نے کہا کہ حقیقت کی تلاش اور اس کے اظہار میں نبوت اور فلسفہ ایک ہی طرح کا کام کرتے ہیں۔ ایران میں شیعی علماء کا مفترضی نقطہ نظر کچھ اسی طرح کا تھا، لیکن سنی علماء نے اسے کفر قرار دیا، چنانچہ ۱۸۷۱ء میں افغانی کو ترکی سے نکال دیا گیا اور وہ مصر میں آگئے۔ یہاں انہوں نے مصر کے خدو امام علیل اور اس کے انگریز سرپستوں پر جو حملے کیے ان کی وجہ سے وہ قومی حلقوں میں بہت ہر دفعہ ہو گئے۔ اسی زمانے میں ان کا رابطہ محمد عبدہ کے ساتھ ہوا جو آگے چل کر ان کے سب سے لائق اور با اثر مرید ثابت ہوئے۔ کرنل عربی پاشا کی قومی تحریک کی چونکہ افغانی نے پروزور حمایت کی تھی اور اس کے حق میں اشتغال انگریز تقریریں کی تھیں، انہیں ۱۸۷۹ء میں مصر سے نکال دیا گیا۔ مصر سے نکل کر افغانی حیدر آباد (ہندوستان) آگئے اور یہاں ان کا سر سید احمد خاں کے پیروؤں کے ساتھ رابطہ رہا۔ ۱۸۸۱ء میں انہوں نے اپنے ایک پہلوت ”رود ہریتن“ میں سر سید پر اپنا مشہور حملہ کیا جس میں انہوں نے نہ صرف سر سید کے نیجے بکھر کی نہ مدت کی، بلکہ اپنی تنقید میں دیکو قریطس سے لے کر ڈارون تک کچھ دوسرے مادہ پرستوں اور دہریوں کو بھی رگید ڈالا، کہ ان کے خیال میں ان لوگوں نے انسانی معاشرے میں حیوانیت کو فروع دینا چاہا تھا۔ اپنے اس رسالے میں افغانی نے سر سید احمد خاں پر کچھ غلط الزام بھی عائد کیے، اس لیے کہ سر سید نے ماورائے ادراک حقیقتوں کا بھی انکار نہیں کیا تھا۔ اصل میں افغانی کو سر سید پر سیاسی وجوہ کی بنا پر اختلاف تھا۔ وہ یہ کہ ایک تو سر سید کا انگریزوں کی طرف کافی جھکاؤ تھا، دوسرے وہ افغانی کے خلاف ان حکمرانوں کے ساتھ مل گئے تھے، اس لیے کہ افغانی ہندوستان کے علماء میں مقبول ہونے لگے تھے۔

جمال الدین افغانی جنہیں امیر ٹکلیب ارسلان نے ”قوموں کے مصنف“ کا خطاب دیا تھا، سنوی تحریک ہی کے فیضان یافتہ تھے۔ وہ پان اسلامیت کی اس تحریک کے جسے عبدالحیمد عثمانی نے حکومت روں کی ”پان سلاوی“ تحریک کے مقابلے میں جاری کیا تھا پر جوش علیبردار تھے اور عمر بھر مسلمانوں کی حکومتوں میں تطبی وحدت قائم کرنے کے لیے جدوجہد کرتے رہے۔ جمال الدین افغانی مذہبی لحاظ سے امام غزالی کے مدح تھے اور انہی

کے قلخیانہ انداز میں جدید مغربی افکار کا مقابلہ کرنا چاہتے تھے۔ لیکن سیاسی سرگرمیوں اور ہنگامہ خیزیوں نے انہیں تالیف و تصنیف کی فرصت نہ دی اور اس کام کو وہ شیخ محمد عبدہ کے سپرد کر گئے۔

۱۸۸۳ میں افغانی پیرس چلے گئے اور بیہاں محمد عبدہ بھی ان سے آٹے اور ان دونوں نے مل کر عربی زبان میں اپنا شعلہ نوا رسالہ ”المردة الوفی“ نکالنا شروع کیا، جس میں انگریزوں پر حکم کھلا جملے ہوتے تھے اور سلطان عبد الحمید کی پان اسلامزم کی تحریک کی حمایت ہوتی تھی۔ یہ رسالہ دنیا کے تمام مسلمانوں کے اتحاد اور خلافت کی بجائی کی پروزور دعوت دینا تھا۔ یہیں فرانس میں افغانی مشہور فرانسیسی قلمی اور مورخ ارنست رینان سے ملے اور اس کو اپنی جاندار شخصیت سے کافی متاثر کیا۔ ارنست رینان نے اپنے ایک پیغمبر میں اسلام پر جو حملہ کیا تھا کہ وہ سائنس کے خلاف ہے، اس کا افغانی نے مل جواب دیا اور مذہب اسلام پر جس طرح سے عمل کیا جا رہا تھا اور اس میں جس طرح سے حریت فکر اور ترقی کا گلہ دبایا جا رہا تھا، اُسکی شدید نہادت کی۔

۱۸۸۵ میں افغانی تہران آگئے۔ لیکن نصر الدین شاہ کو انگریزوں کے خلاف مزید روی امداد طلب کرنے پر آمادہ نہ کر سکے۔ پھر دو سال کے لیے وہ سینٹ پیٹرز برگ چلے گئے اور انگریزوں کے خلاف سیاسی تغیریں کرتے رہے۔ اس کے بعد وہ ایران واپس آگئے اور بیہاں تباہ کو کاشت اور تجارت کے سلسلے میں غیر ملکیوں کو جو مراعات دیے جانے کی تجویزیں ہو رہی تھیں ان کے خلاف آواز اٹھائی۔ جب معلوم ہوا کہ شاہ ان کو ملک سے نکال دیں گے، وہ تہران کے قریب شاہ عبدالحظیم کی درگاہ میں گوشہ نشین ہو گئے۔ یہ جگہ جو قانونی اعتبار سے محفوظ اور قابل احترام تھی بیہاں وہ سات ماہ رہے۔ اس دوران میں ان کے گرد ارادت مندوں کا ہجوم رہا۔ آخر شاہ کو اس محاطے میں جھکنا پڑا اور افغانی ایران سے نکل کر پہلے عراق اور پھر لندن چلے گئے۔ لیکن ایران کے شیعہ رہنماؤں اور غیر ملکیوں کے خلاف ان کا پروپاگنڈا باقاعدہ جاری رہا اور ۱۸۹۱ کے تباہ کو بایکاٹ میں وہ ایک اہم عضور ثابت ہوا۔

۱۸۹۲ میں وہ سلطان عبد الحمید کی دعوت پر استنبول واپس آگئے جہاں ان کے گرد بحثت بحثت کے پان اسلامزم کے حامیوں کا ہجوم رہنے لگا۔ اسی عرصے میں ان کے ایک حضور باش مرزا رضا نے تہران میں نصر الدین شاہ کو قتل کر دیا۔ ترکی سلطان نے جمال

الدین افغانی کو ایران کی حکومت کے حوالے کرنے سے انکار کر دیا، اگرچہ ان کے تین ایرانی ساتھیوں کو واپس بھیج دیا گیا۔ جہاں انہیں اس جرم میں شمولیت کی پاداش میں چھانی دے دی گئی۔ اتنبول واپس آنے کے بعد سلطان اور جمال الدین افغانی کے درمیان مزاجوں کی نام موافقت اور محلاتی رقاتوں اور سازشوں نے دونوں کو زیادہ دیر تک ایک دوسرے کے قریب نہ رہنے دیا اور ۱۸۹۷ء میں ٹھوڑی کے سرطان کی وجہ سے ان کی موت واقع ہو گئی (ایک افواہ یہ بھی سننے میں آئی کہ انہیں دراصل زہر دیا گیا تھا)۔

افغانی کے متكلمانہ اور فلسفیات افکار جتنے بھی ہیں وہ سب ان کی کتاب "رد دہربین" میں ملے ہیں جو انہوں نے فارسی میں لکھی اور اس میں سرید احمد خاں کی نیچریت کا جواب دیا۔ اس کتاب میں افغانی تفصیل کے ساتھ یہ بتاتے ہیں کہ بنی نوع انسان کی اخلاقی اور روحانی ترقی کے لیے مذہب نے کیا کروار ادا کیا ہے اور کس طرح بڑی بڑی اور طاقتور سلطنتوں کو مادی اور اخلاو پرستانتہ تحریکوں نے جو کسی بھی مذہبی عقیدے کو نہیں مانتی تھیں اندر ہی اندر کھوکھلا کر دیا۔ مثلاً فرانس جورومی سلطنت کے زوال کے بعد ایک بڑی قوم کے طور پر ابھرا تھا اسے فرانس کے انقلابیوں کے مخدانہ افکار نے جاہ کر دیا اور اسے نپولین بھی نہ بچا سکا۔ وہ پیش گوئی کرتے ہیں کہ "آج کے اشتراکی اور لاوجوہی جو ذاتی ملکیت اور مذہب کو ختم کر دینے کے درپی ہیں؛ اگر وہ کامیاب ہو گئے تو ساری دنیا کو بر بادی کی طرف لے جائیں گے۔ خدا ہمیں ان کی بری یا توں اور برے اعمال سے محفوظ رکھے"۔

جمال الدین افغانی کے خیال میں اسلام کی دوسرے مذاہب مثلاً ہندو مت، عیسائیت اور زرتشتی مذہب پروفیت اس وجہ سے ہے کہ اس کے بنیادی عقائد کو پوری طرح عقلی طور پر سمجھا جاسکتا ہے اور اس میں پراسراریت کا کوئی غصہ نہیں ہے۔ یہ بات بالکل واضح ہے کہ افغانی اسلامی عقائد کے مطابق عقل ہونے کے معاملے میں پوری طرح جدید ہیں۔ مذہب کے فوق الفطری پہلو کے روایتی تصور سے جس کا اظہار حتابله، اشاعرہ اور صوفیہ کے ہاں ملتا ہے، ان کا غیر متعلق ہونا بھی اسی طرح ظاہر ہے۔ اتنی حد تک تو شاید اسلام کے پہلے عقليت پسند معتزلہ بھی نہ گئے تھے۔ تاہم افغانی کی عقليت پرستی انہیں ابن الراؤندی اور ابو العلاء معزی کی راہ پر نہیں لے جاتی۔ جنہوں نے مذہبی عقیدے کو فضول یا غیر معقول کہہ کر رد کر دیا تھا۔ اس کے برعکس افغانی مذہب کی حقیقت سے پوری طرح آگاہ رہتے ہیں اور سمجھتے ہیں

کہ یہ انسان کی اخلاقی حالت اور انسانی تہذیب کے سوارنے کے لیے ایک ضروری جزو ترکیبی ہے۔ ان کو امید ہے کہ اسلام کا مطابق عقل ہونا اور اس کی تہذیبی و ثقافتی وسعت بیسویں صدی میں اسلام کی جدید تحریر کے لیے غالب عنوان ثابت ہوں گے۔

### محمد عبدہ

جمال الدین افغانی کا جواہر مسلم امت پر تھا۔ اسے ان کے شاگرد شیخ محمد عبدہ نے قائم رکھا اور شرق اوسط میں اسلامی جدیدیت یا اصلاح احوال کی بنیاد رکھی۔ محمد عبدہ ۱۸۲۹ء میں پیدا ہوئے اور ۱۸۶۶ء میں جامعہ از ہر میں داخل ہوئے اور چار سال یہاں قیام کیا۔ لیکن انہیں از ہر میں تعلیم نے فرسودہ طریقے پسند نہ آئے۔ خاص طور پر اس لیے کہ اس نصاب سے کلام اور فلسفہ کے مضامین کو خارج کر دیا گیا تھا۔ افغانی نے مصر کے تعلیمی اداروں میں ان دونوں مضامین کو داخل کرایا تھا۔ لیکن از ہر میں ان کی تعلیم کو بدعت قرار دیا گیا۔ جب محمد عبدہ نے ان مضامین پر لیکچر دینا شروع کیے تو از ہر میں ان کی مخالفت ہوئی، تاہم طلبہ نے ان کے لیکچر بہت شوق اور انہاک سے سنے، خاص طور پر جب انہوں نے ابن خلدون کا فلسفہ تاریخ پڑھانا شروع کیا اور اس مورخ کے معاشی اور فلسفیانہ نظریات کو موجودہ صورت حال پر منطبق کیا۔

علم کلام کے بارے میں محمد عبدہ کے نظریات ان کی مشہور کتاب "رسالة التوحيد" میں ملتے ہیں۔ اس میں وہ خدا کے وجود پر بات شروع کرتے ہیں اور کہتے ہیں کہ اسلام سے پہلے کلام کو کوئی جانتا بھی نہیں تھا لیکن اسلام کے آتے ہی صورت بدل گئی اور اخلاقی اور مذہبی صداقت کو ثابت کرنے کے لیے عقل کو حکم قرار دیا گیا اور عقل اور ایمان چہل دفعہ پیغمبر پر نازل ہونے والی کتاب میں سمجھا ہوئے۔ اخلاقی مسائل پر جنہوں نے علماء اور فلاسفہ کو دو تعارض گروہوں میں تقسیم کر رکھا تھا، محمد عبدہ نے مصالحانہ رویہ اختیار کیا۔ انہوں نے کہا کہ معتزلہ کا عقیدہ ہے کہ خدا چونکہ عادل اور منصف ہے اس لیے وہ اپنے بندوں کی بہبود کا خیال رکھنے پر مجبور ہے۔ لیکن ان کے حریف اشاعرہ اور حنبلہ سمجھتے ہیں کہ ایسا کہنا غلط ہے اس لیے کہ خدا پر کسی طرح کا دباؤ نہیں ہو سکتا۔ محمد عبدہ نے کہا کہ پہلے گروہ کی غلطی یہ ہے کہ وہ خدا کو گویا ایک ماتحت سمجھتے ہیں جو کسی اور کے حکم کے تابع ہے اور دوسرے گروہ کی

غلطی یہ ہے کہ وہ خدا کو ایک آمر کے روپ میں پیش کرتے ہیں، جو وہی کچھ کرتا ہے جو وہ چاہتا ہے۔ لیکن یہ دونوں گروہ اس امر پر متفق ہیں کہ خدا کا جو عمل بھی ہوتا ہے اس میں ہمیشہ حکمت ہوتی ہے اور اس کے بارے میں کسی تکون اور من موجی پن کا سوچا بھی نہیں جا سکتا۔ اس لیے محمد عبده کہتے ہیں کہ ان دو گروہوں کے درمیان جو اختلافات بھی ہیں وہ صرف زبان و اظہار کے ہیں۔

ارادے کی آزادی کے مسئلے پر محمد عبده کا میلان زیادہ تمتعزہ کی طرف ہے۔ وہ کہتے ہیں کہ عقل کا تقاضا یہ ہے کہ سوچنے سمجھنے والے انسان جو اپنے اعمال کا پورا شعور رکھتے ہیں انہیں اس میں آزاد ہونا چاہیے۔ اس بات سے انکار کرنا کہ انسان اپنے ارادے میں آزاد ہیں اور اس لیے اپنے اعمال کے ذمے دار ہیں، مذہب کے اس سارے تصور تکلیف (Obligation) کا انکار کرنا ہے، جس پر کہ مذہبی ایمان و عمل کی عمارت کھڑی ہوتی ہے۔ محمد عبده کہتے ہیں کہ قرآن کا بنیادی مقصد انسانی کردار کی اصلاح یا عقل کے تقاضوں اور تصورات کی تصدیق کرنا ہے۔ اس میں تاریخی یا سائنسی علوم سے متعلق مسائل کا حل تلاش کرنے کی کوشش نہیں کرنی چاہیے۔ وہ یہ بات بھی سامنے لاتے ہیں کہ اسلام نے زندگی کے ہر پہلو پر چاہے وہ اخلاقی ہوں، تعلقی، معاشرتی یا روحانی، ہدایات دی ہیں اور قوانین مقرر کیے ہیں۔ یہ اسلام کی دوسرے ادیان پر برتری کی ایک بڑی وجہ ہے، جن میں سے بعض مثلاً مسیحیت نے صرف روحانی امور سے ہی واسطہ رکھا ہے۔

جمال الدین اور محمد عبده نے اپنے افکار کی اشاعت کو "سلفی تحریک" کا نام دیا جس کے معنی تھے: سلف صالح (نیک بزرگوں) کا طریقہ اختیار کرنا۔ اس تحریک کے بہت ماننے والے پیدا ہوئے اور اسی تحریک سے بالآخر بنیاد پرستی کی تحریکوں نے جنم لیا، جنہوں نے مختلف مسلم ممالک میں اپنا اثر و نفوذ قائم کر رکھا ہے۔ اس تحریک کے نمایاں لوگوں میں سید رشید رضا (م ۱۹۳۵) مدیر رسالہ "المنار"، مصر کے سید قطب (م ۱۹۲۶) اور محمد امین تھے اور جن لوگوں نے اس تحریک کے نفاذ کے لیے عملی طور پر کام کیا ان میں مصر کے حسن البناء (م ۱۹۲۹) اور ان کی تنظیم اخوان المسلمين تھی۔ اوہر پاکستان میں ابوالاعلیٰ مودودی (م ۱۹۷۹) اور ان کی جماعت "جماعت اسلامی" تھی۔

سید قطب اور محمد امینی کی طرح مودودی بھی مغربی تہذیب پر کڑی تنقید کرتے ہیں۔ جوان کے خیال میں تین برائیوں کا مجموعہ ہے۔ لادینیت، قومیت اور جمہوریت! مغرب نے مذہب کو اپنی زندگی کے تمام امور سے نکال دیا ہے اور اسے خدا کے ساتھ صرف شخصی تعلق تک محدود کر دیا ہے۔ یہ ان کی لادینیت ہے۔ قومیت جو پہلے جاگیرداروں کے خلاف بغاوت کے طور پر ابھری تھی۔ اب نئے زمانے میں اس نے خدا کے مقابلے میں قوم کو خدا بنا لیا ہے اور جہاں تک جمہوریت کا تعلق ہے وہ اپنے اصل مقام سے نیچے اتر کر بجائے عوام کی خدمت کرنے کے اسلوب میں اکثریتی گروہ کے قلم و ستم اور دعائیوں کا سبب بن گئی ہے۔ چنانچہ مودودی کا خیال ہے کہ جو مسلمان بھی مغرب کی قومیت، جمہوریت اور لادینیت کے پیچے جانا چاہتے ہیں وہ یہ سمجھ لیں کہ وہ دراصل اپنے مذہب کو چھوڑ رہے ہیں، اپنے پیغمبر سے غداری کر رہے ہیں اور خود خدا سے بغاوت کر رہے ہیں۔

### سرسید احمد خاں (۱۸۱۷-۱۸۹۸)

زمانہ حال کی مسلم دنیا میں جدیدیت کے سب سے بڑے علمبردار اور قوم کی اصلاح کا مشن رکھنے والے سرسید احمد خاں تھے اور ان کی علی گڑھ تحریک، جو اپنی اہمیت، وسعت اور تاثیر کے اعتبار سے بر صغیر میں شاہ ولی اللہ تحریک کے بعد سب سے بڑی اصلاحی تحریک تھی۔ سرسید ایسے وقت منظر پر نمودار ہوئے جب ہندوستان میں مسلمانوں کی حکومت ختم ہو چکی تھی اور ۱۸۵۷ کی جنگ آزادی میں ملکست کھانے کے بعد مسلمان مایوسی اور کسپری کی حالت میں تھے۔ اس موقع پر سرسید نے آگے بڑھ کر ان کی اصلاح احوال کا تجزیہ اٹھایا اور کئی میدانوں میں اپنا تعمیری کام سرانجام دیا۔ انہوں نے مسلمانوں کے انگریزی حکومت کے ساتھ روابط استوار کیے۔ فریقین کے درمیان جو بیگانگی پلی آتی تھی وہ رفتہ رفتہ ختم کی۔ انہوں نے مسلمانوں کی تعلیمی حالت درست کرنے اور ان کو نئے زمانے کی مغربی تعلیم سے آشنا کرنے کے لیے موثر اقدام کیا اور اس مقصد سے علی گڑھ میں ایک کالج قائم کیا جس نے بعد میں یونیورسٹی کی شکل اختیار کر لی۔ سیاسی میدان میں انہوں نے ہندوؤں کے عزم بھانپ کر مسلمانوں کی علیحدہ شخصیت کا تصور دیا جو آگے جل کر بالکل صحیح اور بجا ثابت ہوا اور

اس کے ساتھ ساتھ انہوں نے مسلمانوں کے مذہبی عقائد و مسلمات میں اپنے خیال کے مطابق اصلاح کی بڑی گنجائش دیکھتے ہوئے، ان میں اس طرح تبدیلی لانے کی کوشش کی کہ مذہب میں کوئی ایسی بات نہ پائی جائے جسے عقل اور سائنس تسلیم نہ کرتے ہوں اور جو کسی طرح بھی اس نظام کا ناتات لیعنی "نیچر" کے قوانین کے خلاف جاتی ہو۔ اس وجہ سے ان کے مذہبی رویہ کو "نیچریت" کہا گیا۔ ان سب اصلاحی اور تعمیری کاموں کے لیے انہوں نے اپنی زندگی وقف کر دی اور نہ صرف خود ان مقاصد کے لیے کام کیا۔ بلکہ انپنے ساتھ بہت سی دوسری معتبر اور اصلاح پسند شخصیتوں کو بھی شامل کر لیا۔

لیکن ان سارے اصلاحی کاموں اور تعمیری جدوجہد کے باوجود سر سید ایک ممتاز عہد شخصیت رہے اور آج تک ممتاز عہدی چلے آتے ہیں۔ اس کی وجہ ان کے وہ کام تھے جو راجح الاعتقاد مذہبی طبقوں کے نزدیک پسندیدہ نہیں تھے، بلکہ ان میں سے بعض ان کی نظر میں خلاف اسلام تھے۔ سب سے پہلے یہ طبقہ انگریزی تعلیم کے خلاف تھے جو ان کے نزدیک قدیم اسلامی تعلیم کو ختم کرنے اور اس کی جگہ لینے کے لیے آئی تھی۔ اس کے بعد جب سر سید نے بعض اسلامی عقائد اور روایات کے خلاف اپنی آراء کا اظہار کیا تو یہ ان طبقوں کے لیے بالکل ہی قابل برداشت نہ رہا اور انہوں نے سر سید پر کفر کا فتوی لگا دیا اور انہیں بے دین، نیچری اور کرشمان کہا۔

سر سید احمد خاں، جن کا تعلق دہلی کے ایک اعلیٰ خاندان سے تھا، ۱۸۱۷ء میں پیدا ہوئے۔ ۱۸۳۱ء میں انہوں نے ایسٹ انڈیا کمپنی کی ملازمت اختیار کی۔ ۱۸۵۷ء میں جنگ آزادی ہوئی تو اس میں وہ انگریزوں کے وفادار رہے اور اس واقعہ پر ان کی تین تصانیف بہت اہم مواد مہیا کرتی ہیں (۱) بجنور کی بغاوت (۲) اسباب بغاوت ہند اور (۳) ہندوستان کے وفادار مسلمان۔ ۱۸۵۹ء میں جب ملکہ وکتوریا نے اہل ہند کے لیے عام معافی کا اعلان کیا تو پندرہ ہزار مسلمان دہلی کی جامع مسجد میں جمع ہوئے اور ملکہ برطانیہ کا شکریہ ادا کرنے کے لیے سید احمد خاں نے خطاب کیا۔ اس موقع پر انہیں محسوس ہوا کہ وہ ایک ٹکست خورده اور ٹوٹی پھوٹی مسلم قوم کی رہنمائی کا کام کر سکتے ہیں۔ چنانچہ اس دن سے انہوں نے مسلمانوں سے یہ کہنا شروع کر دیا کہ وہ سیاست میں حکومت سے وفاداری کا رویہ اپنائیں اور اپنے

تعلیمی اداروں میں نئے علوم رائج کریں۔

چنانچہ ۱۸۵۹ سے ۱۸۹۸ تک تقریباً چالیس سال کا عرصہ سر سید ہندوستان میں مسلمانوں کی تعلیم کی اصلاح اور اس کی تجدید کے کاموں میں مصروف رہے۔ ۱۸۶۸ میں انہوں نے رہن ہمن کا مغربی طرز اختیار کیا اور انگریز افروں اور عہدہ داروں کے ساتھ میں جول رکھنا شروع کیا۔ ۱۸۷۰-۱۸۷۹ میں انہوں نے انگلستان کا سفر کیا۔ لندن میں ان کو انگریزی طرز زندگی اور آداب و اطوار نے بے حد متاثر کیا اور ان کا یہ خیال پختہ ہو گیا کہ دنیا میں اگر مسلمانوں کو ترقی کرنی ہے تو وہ انگریزی زبان سیکھیں اور زندگی کے انگریزی طور طریقے اپنائیں۔ یہ خیالات لے کر جب وہ واپس آئے تو ۱۸۷۳ میں انہوں نے اینگلو مژمن اور سینکل کالج کی سیکیم کو عملی جامہ پہنایا، اس درسگاہ میں ۱۸۷۵ میں سکول کی کلاسوں سے آغاز ہوا اور ۱۸۷۸ میں کالج کی کلاسیں ہونے لگیں۔ ۱۸۸۲ میں انہوں نے مژمن اینگلو اور سینکل ایجوکیشنل کالجنس کی بنیاد رکھی جس کے نمایاں مقاصد حسب ذیل تھے:

- مسلم ہندوستان میں مغربی تعلیم کو فروغ دینا۔

- سائنسی تصنیفات کے ترجموں میں اردو زبان کو بااثروت بنانا۔

- ہندوستان میں اردو کو ثانوی زبان کا درجہ دلانے کے لیے سیاسی دباؤ ڈالنا۔

- عورتوں کی تعلیم کی ضرورت پر زور دینا۔

- مسلمانوں کو یورپ میں اعلیٰ تعلیم کی غرض سے بھجنے کے لیے مناسب پالیسی وضع کرنا۔

دریں اشنازیں ۱۸۶۰ میں حکومت برطانیہ کی طرف سے کماٹر آف شار آف انڈیا کا خطاب ملا۔ ۱۸۷۸ میں وہ واسرانے کی لیجسلیشو کونسل کے ممبر مقرر ہوئے، لیکن ۱۸۸۳ میں ہندو اکثریت کے چیلنج کا مقابلہ کرنے کی غرض سے وہ اس سے مستعفی ہو گئے۔ آگے چل کر ۱۸۸۸ میں انہیں "سر" کا خطاب دیا گیا اور وہ سر سید کے نام سے مشہور ہوئے۔

۱۸۵۹ سے ۱۸۷۰ تک وہ مسلمانوں کو اپنے پاؤں پر کھڑا کرنے کی کوشش میں لگے رہے۔ اس کے لیے انہوں نے ایک طرف اپنی قوم کو انگریزی حکومت کی مخالفت کی پالیسی سے باز رہنے اور اس کے ساتھ صلح و مشارکت کا روایہ اختیار کرنے کی تلقین کی اور دوسری طرف انہوں نے انگریزوں کو مشورہ دیا کہ مسلمانوں کے معاملے میں وہ جبراً اور بے انصافی کی پالیسی ترک کر کے شفقت اور مردم سے کام لیں۔ ۱۸۷۰ سے ۱۸۸۳ تک سر سید پان

اسلامزم کی اس لہر کا مقابلہ کرتے رہے جو ہندوستان میں جمال الدین افغانی کی تبلیغ سے پھیلنے لگی تھی۔ سریسید کا خیال تھا کہ اس وقت ہندوستان میں مسلمانوں کے لیے انگریزی حکومت ہی فائدہ مند تھی۔ اس لیے کہ اس کا انتظام ملکی اور طرز حکومت بہت بخوبی بنیادوں پر قائم تھا۔ اپنی اس پالیسی کی وجہ سے سریسید جمال الدین افغانی کی تبیعیوں کا نشانہ بننے اور افغانی نے اپنی کتاب ”رد دہریت“ میں ان پر اور ان کے ”نچیری“ بندہب پر سخت حملہ کیے۔ ۱۸۸۷ سے ۱۸۹۸ تک کے عرصے میں ان کی وفاداری مسلمانوں کی سیاسی علیحدگی پر زور دینے کے لیے سرگرم عمل رہی۔ جب ملک میں اردو ہندی تازعے نے سراخھایا تو انہوں نے سب سے پہلے اس کی مضرتوں کا اندازہ لگایا تھا۔ اسی سلسلے میں انہوں نے بہت پہلے ایک انگریز عہدے دار سے کہا تھا کہ ہندوؤں اور مسلمانوں کے درمیان لسانی اور تہذیبی خلیج اتنی وسیع ہوتی جا رہی ہے کہ ان کا ایک مخلوط قومیت کے لیے تعاون کرنا محل معلوم ہوتا ہے۔ انہوں نے ۱۸۶۷ء میں نیا اسکی بات کر دی جس نے آگے چل کر دو قومی نظریے کو جنم دیا اور اس نظریے کی بنیاد پر پاکستان اور ہندوستان الگ ہو گئے۔ پان اسلامزم پر سریسید نے جو موقف اختیار کیا اس کی تائید تو انہیں اپنی قوم سے نہ ل سکی اور انہیں اس بارے میں زبردست تقدیم کا نشانہ بننا پڑا۔ لیکن مسلمانوں کی سیاسی علیحدگی کے بارے میں پورے مسلم ہندوستان نے ان کی تائید کی۔

محمد انگلو اور سکھل (ایم اے او) کالج میں جب تعلیم شروع ہوئی تو قدرتی طور پر یہ سوال سامنے آیا کہ اس میں مذہبی تعلیم کیسے ہو۔ اس کے لیے سریسید نے ایک کمیشن ترتیب دیا جس میں ان کے کچھ راجح المحتیہ خاقابی شامل تھے۔ لیکن مذہبی تعلیمات اور طبعی علوم کے درمیان جو فاصلہ بڑھنے لگا تھا اس نے ان کو جدیدیت پسند علم کلام کی طرف راغب کیا۔ اس مقصد کو سامنے رکھ کر انہوں نے ایک رسالہ ”تہذیب الاخلاق“ جاری کیا جس کا نام تو این مسکویہ کے ایک رسالے سے لیا گیا تھا، لیکن جس کا انداز اور اسلوب انگریزی کے رسالوں Tatler اور Spectator کا تھا۔ اس رسالے نے اردو صحافت میں انقلاب برپا کر دیا۔ ایک تو اپنی اردو زبان کی وجہ سے جو بہت سادہ اور بے تکلف تھی اور نئے نئے عقلی تصورات کو قابل فہم انداز میں پیش کرنے کی صلاحیت رکھتی تھی۔ اس اعتبار سے سریسید کو جدید اردو نثر کے بانیوں میں شمار کیا جاتا ہے۔ دوسرے اس رسالے کے مضمون بہت متنوع

فہم کے ہوتے تھے۔ عمومی حفظان صحت سے لے کر مذہبی عقائد کے معاملے میں عقلی سوچ بچارتک۔ اس رسالے نے اپنے طرز فکر کی وجہ سے مخالفت کا ایک طوفان کھڑا کر دیا اور اس کی جدیدیت نے ہندوستان میں اسلام کا رخ بدلت کر اسے نئی راہوں پر ڈال دیا۔

سرسید کو جب اپنے اصلاحی منصوبے میں علماء اور راسخ الاعتقاد لوگوں کا سامنا ہوا، جوان کے خلاف قرآن و حدیث کو اپنے دلائل میں استعمال کرتے تھے تو انہوں نے خود قرآن کی ایسی تفسیر لکھنے کا ارادہ کیا جو سائنسی معلومات اور جدید ذہن کے معیاروں پر پوری اتر سکے۔ یہ تفسیر اگرچہ وہ مکمل نہ کر سکے، لیکن اس کا جتنا حصہ بھی وہ لکھ پائے اس میں بہت سے مذہبی معتقدات کے بارے میں انہوں نے ایسی آراء کا اظہار کیا جو علماء تو کیا عام مسلمانوں کے لیے بھی قابل قبول نہیں تھیں اور اس کو پڑھ کر وہ شدید صدے سے دوچار ہوئے۔

چنانچہ سرسید کا جدید علم کلام جو دینی امور میں اجتہاد کی ضرورت اور مذہب کو عقل اور فطرت (Nature) کے مطابق بنانے پر زور دیتا ہے ان کے رسالے "تہذیب الاخلاق" کے مضمون کے علاوہ مرکوز صورت میں ان کی ایسی تفسیر القرآن میں دیکھنے میں آتا ہے، جس کے لیے انہوں نے پندرہ بنیادی اصول قائم کیے جن میں ایک یہ تھا کہ قرآن میں کوئی ایسی بات نہیں ہے جو نچھر کے تو انہیں کے خلاف ہو، دوسرے یہ کہ وحی چاہے جبریل کے ذریعے پیغمبر تک پہنچی تھی یا انہوں نے اس کے معنی اور اس کے الفاظ برآہ راست اپنی پیغمبرانہ بصیرت سے وصول کیے تھے، ایک سی بات ہے۔ پھر یہ کہ قرآن کی بعض آیات کا نسخ، جو تفسیر کے ضمن میں ایک حقیقت کے طور پر تسلیم کیا جاتا ہے صحیح نہیں ہے۔ سرسید نے ڈاروں کے نظریہ ارتقا اور تخلیق آدم کے بارے میں قرآن کے بیان کے درمیان موافقت پیدا کرنے کے لیے کسی فارمولے کی ضرورت محسوس کی اور اس معاملے میں غور و فکر کے بعد یہ نتیجہ نکالا کہ جنت سے آدم کا خروج دراصل ایک استعاراتی بیان ہے جس میں آدم انسانی فطرت کا دوسرا نام ہے۔

انسانی روح کے متعلق سرسید کہتے ہیں کہ اس کے عمل کی کوئی انہانیں۔ یہ جو ہر میں موجود ہوتی ہے اس لیے یہ غیر قائمی ہے۔ لیکن اس نے جو خیر و شر اپنے اندر جذب کیا ہو گا اس کا حساب اسے دینا ہو گا۔ یہ قیامت کے روز ہو گا جب انسانیت دوبارہ زندہ کی جائے گی، لیکن ایک ایسی طبعی شخصیت کے ساتھ جو اس کی دنیا کی زندگی والی شخصیت سے مخفف ہو

گی۔ سرید کہتے ہیں کہ مجرے کوئی چیز نہیں ہیں، آسمانی کتابوں میں ان کا جو بیان آیا ہے وہ یا تو علامتی ہے یا استعاراتی یا محض داستانی۔ اس لیے ان کی مناسب تاویل کرنی چاہیے۔ اسی طرح وہ فرشتوں اور جنات کے بارے میں بھی بھی کہتے ہیں کہ یہ ایک طرح کی وقتیں ہیں جو عموماً انسانوں سے مستور رہتی ہیں اور صرف ضرورت پڑنے پر ظاہر ہوتی ہیں۔ اسلام کے قانونی مأخذ میں حدیث کا بہت اہم اور بنیادی مقام ہے۔ سرید حدیث کے بارے میں اپنے شکوک کا برلا اظہار کرتے ہیں اور انہے حدیث کے ان معیاروں کو تسلیم نہیں کرتے جو انہوں نے صحیح احادیث کو پرکھنے کے لیے وضع کیے تھے۔ چنانچہ وہ حدیث کی صحیح ترین کتابوں "صحاح ستہ" کے بارے میں بھی اسی قسم کے شکوک کا اظہار کرتے ہیں جس قسم کے شکوک کا اظہار مثلاً مغرب کے مستشرقین گولڈ زیبر اور شاخت نے کیا ہے۔

اسلام میں ربا (سود) کے مسئلے کے بارے میں سرید کہتے ہیں کہ سود مرکب تو ناجائز سمجھا جانا چاہیے البتہ سود مفرد خاص طور پر بک کا سود یا حکومت کے تمکات پر سود جائز ہونا چاہیے۔ اس میں کوئی مضافہ نہیں۔

البتہ اسلام کے بعض اداروں مثلاً جہاد (اور خاص طور پر پیغمبر کے مغازی)، غلامی اور کثرت ازدواج کے موضوع پر سرید اسلام کا دفاع کرتے ہوئے اسی باتیں کرتے ہیں جو عقليت پرستوں کو بھی ہطمئن کر سکتی ہیں۔

علی گڑھ تحریک کے رفقاء خاص میں مولانا حالی، علامہ شبلی، فتحی ذکاء اللہ، نذری احمد، چراغ علی، حسن الملک، وقار الملک، سید محمود، مولوی سمیع اللہ خاں اور مولوی اسماعیل خاں تھے۔ بعد میں علی گڑھ کی روایات کو برقرار رکھنے اور آگے بڑھانے والوں میں صاحبزادہ آفتاب احمد خاں، مولانا محمد علی، ڈاکٹر مولوی عبدالحق، سرید راس مسعود، سجاد حیدر یلدرم اور حضرت موبہنی وغیرہ شامل تھے۔

سرید پر روایتی مذہبی نقطہ نظر سے جو بھی اعتراضات ہوں، اس میں کوئی شک نہیں کہ وہ ایک مخلص مسلمان تھے اور اسلام کے مخالفین اس مذہب پر جو بھی نکتہ چینی کرتے تھے، سرید ان کو اس کا جواب دینے کے لیے میدان میں آ جاتے تھے۔ جب سرویم مور نے اسلام پر کچھ الزامات لگائے تو ان کا جواب دینے کے لیے سرید انگلستان جا کر انہیاً آفس لا ببریوی میں گئے اور وہاں سے اس کام کے لیے ضروری مواد حاصل کیا۔ انہوں نے ہندی مسلمانوں کو

عزت کا مقام دلانے کے لیے بہت کوشش اور محنت کی۔ وہ دیانتداری اور پورے خلوص سے یہ سمجھتے تھے کہ مسلمانوں کی ترقی اور خوشحالی ان کو جدید تعلیم سے آراستہ کرنے میں ہے اور اس کے لیے انہوں نے جو جدوجہد کی وہ ایک عظیم کارناٹے سے کم نہیں۔

لیکن ان ساری باتوں کے باوجود ان کی خصیت انکی بعض انہا پسندانہ مذہبی آراء کی وجہ سے اب تک متنازعہ چلی آتی ہے۔ جہاں کچھ لوگ انہیں ہیرہ قرار دیتے ہیں وہیں دوسرے لوگ ان پر بے دین اور مغرب زده ہونے کا لیبل لگاتے ہیں۔

### سید امیر علی

سر سید احمد خان کی جدیدیت نے ہندوستان میں جو دوسری ممتاز شخصیات پیدا کیں۔ ان میں ایک سید امیر علی تھے جو سر سید کی وفات کے بعد تین دہائیوں تک سرگرم عمل رہے۔ انہیں اگرچہ سر سید کی جدیدیت اور آزاد خیالی کے ساتھ اتفاق تھا لیکن وہ اسلام کے دفاع کے معاملے میں ان سے آگے بڑھ گئے تھے۔ مثغر اسلام صلی اللہ علیہ وسلم کے ساتھ ان کی عقیدت، جن کو وہ اخلاقی اور روحانی کمال کا نمونہ قرار دیتے ہیں، ان کی تحریروں میں بہت نمایاں ہے۔ اس کے ساتھ وہ یہ بات بھی زور دے کر کہتے ہیں کہ اسلام کی روح کو انہی انکار و آراء کے اسلوب میں بیان کیا جاسکتا ہے جو جدیدیت کا مغز (Core) اور بنیاد ہیں۔ امیر علی کی طرح کچھ دوسرے مسلم دانشوروں مثلاً رشید رضا کا بھی یہی خیال ہے کہ جدیدیت اور حریت فکر کا نیا ہونا ایک دھوکا ہے، اس لیے کہ اسلام کی تعلیمات میں تمام جدید علوم کی گنجائش پہلے سے موجود ہے۔

تاہم یہ بات واضح ہے کہ تاریخ کے بارے میں امیر علی کی بصیرت سر سید سے کہیں زیادہ تیز تھی اور اسلام کے تاریخی بعد (Dimension) پر بھی ان کی گرفت مضبوط تھی۔ یہ ان متعدد حوالوں سے ظاہر ہوتا ہے جو وہ اپنی تحریروں میں اسلامی ادب، فلسفہ اور سائنس کی تاریخ کے بارے میں دیتے ہیں اور خاص طور پر ان کی کتاب ”محضر تاریخ مسلمان“ (A Short History of Saracens) میں، جو پہلی بار ۱۸۹۹ میں شائع ہوئی۔ اس میں مسلم تاریخ کے تاریک اور کو نظر انداز نہیں کیا جاتا، بلکہ وہ اس فساد اور انحطاط کے قدرتی نتائج کے طور پر بیان کیے جاتے ہیں جس سے کوئی تہذیب بھی نہیں بچ سکی۔ ایسی صورتوں میں

جیسا کہ محمد عبده اور افغانی نے بھی کہا، سارا الزام اسلام پر نہیں دھرا جاسکتا، بلکہ یہ مسلم امت کا قصور ہے، جنہوں نے یا تو اسلام کو تھیک سے نہ سمجھا یا ان معیاروں تک نہ پہنچ سکے جو اسلام نے قائم کیے تھے۔ چنانچہ امیر علی کے خیال میں تاریخ کے زیادہ مطالعے کا اثر یہ نہیں ہوتا چاہیے کہ آگے کی ترقی رک جائے، بلکہ اجتہاد سے کام لیتے ہوئے بہت زیادہ ترقی کی جائے، جس کا نمونہ ہمیں اوائل اسلام میں ملتا ہے۔

امیر علی سرسید کی بہ نسبت دوسرے مذاہب مثلاً بدھ مت، ہندو مت اور مسیحیت کے معاملے میں کہیں کم روادار تھے۔ بدھ مت اور ہندو مت کے بارے میں ان کی آراء خفارت کے قریب قریب جا پہنچتی ہیں، مسیحیت جس کے بارے میں وہ کبھی کبھار ہمدردی ظاہر کرتے ہیں، وہ بھی ان کی تنقید اور تنقیص سے نہیں فیکر کرتی۔ مجموعی طور پر وہ اس قدیم اسلامی نظریے کا اعادہ کرتے ہیں کہ تاریخی مسیحیت جس کے ساتھ ساتویں صدی میں آنحضرت صلی اللہ علیہ وسلم کا رابطہ ہوا وہ بگزی ہوئی مسیحیت تھی جو صدیوں کی سیاسی اور اعتمادی نژادی سے کھوکھلی ہو چکی تھی وہ کہتے ہیں کہ اسلام کو جو اتنی عظیم الشان کامیابی حاصل ہوئی تو اس کی وجہ بھی تھی کہ مسیحیت نے دنیا کو اخلاقی اخبطاط اور پداعنی کی پستیوں میں پہنچا دیا تھا جہاں سے اسلام نے اسے اٹھایا اور روشنی میں لے آیا۔ چنانچہ ان کی رائے میں آج بھی وقت کے تغیرات اور صدیوں کے اختلافات اور تنازعوں کے باوجود اسلام کی پاکیزگی ابھی تک باقی ہے۔ جس کی وجہ یہ ہے کہ اسلام بگاڑ کے اس عمل سے محفوظ ہے جس کے خلاف کوئی بھی دوسرا نہ ہب محفوظ نہیں رہ سکا۔ اس طرح باوجود تاریخ میں ان کے وسیع مطالعے کے تاریخی اسلام کے بارے میں ان کا تصور زیادہ تر رومانی ہی ہے۔

امیر علی کی رومانی حریت فکر مدافعانہ رویے کی اس روح کا اظہار ہے جو اسلام کے دانشورانہ طقوں میں ہندوستان، پاکستان سے لے کر مصر اور سرائش تک دلوں میں جائز ہے، امیر علی نے اپنے معاصرین یا جانشینوں سے زیادہ علیت اور وضاحت کے ساتھ ان ابدی روحانی اور اخلاقی پہلوؤں پر زور دیا ہے جن کی بدولت اسلام صحیح عمل کرنے، صحیح سوچ رکھنے اور صحیح بولنے والوں کا ایسا نہ ہب ہے جس کی بنیاد محبت، عالمگیر فراخ دلی اور خدا کی نظر میں انسانوں کی مساوات پر ہے۔ مختصر ایہ کہ یہ ایسا نہ ہب ہے جو ترقی پسند میلانات کے

ساتھ مکمل طور پر ہم آہنگ ہے اور تہذیب کا ایک متحرک عامل ہے۔  
سید امیر علی کا مصنف کی حیثیت سے بنیادی کام اس وقت دیکھنے میں آیا جب وہ  
لندن میں قانون کی تعلیم حاصل کر رہے تھے۔

اس وقت انہوں نے اسلام کے متعلق مغربی نظریے کے جواب میں رسول اللہ صلی اللہ علیہ وسلم کی سیرت اور رسالت پر ایک تحقیقی مقالہ لکھا جو آخر کار The Spirit of Islam ۱۸۷۳ء میں لندن سے شائع ہوا۔  
یہی مقالہ آپ کی اس مفصل تصنیف کی ابتدائی کڑی تھا جو آخر کار The Spirit of Islam کے عنوان سے منتظر عام پر آئی، جس کی کچھ عبارتیں اوپر دی گئیں۔ اپنی ان مذکورہ بالا دو کتابوں کے علاوہ انہوں نے ہندوستان، بالخصوص انگلستان میں مضامین لکھنے کا سلسلہ برابر جاری رکھا (زیادہ تر رسالہ The Nineteenth century میں) جن کے ذریعے انہوں نے دنیا کے سامنے اسلام کی حقانیت پیش کی۔ اس زمانے کی تاریخ میں ان کا جواہم مقام ہے وہ اسی وجہ سے ہے کہ انہوں نے اپنی تصنیف کے ذریعے یورپ میں اسلام کے متعلق ایک سازگار فضایتیار کی، بلکہ مغرب زدہ مسلمانوں میں بھی اسلام کو بنظر اتحسان دیکھنے کا جذبہ پیدا کر دیا۔

### علامہ محمد اقبال (۱۸۷۸-۱۹۳۸)

جدید فلسفیانہ اسلوب میں اسلام کی جوب سے سمجھیدہ تعبیر ہندو پاکستان میں ہوئی وہ محمد اقبال نے کی، جن کا پاکستان میں اسلامی فکر پر خاصا اثر ہے۔  
اقبال سیالکوٹ (ہنگام) میں ۱۸۷۸ء میں پیدا ہوئے اور ابتدائی تعلیم سیالکوٹ اور لاہور میں پائی۔ ۱۸۹۹ء میں انہوں نے گورنمنٹ کالج سے ایم اے (فلسفہ) کا امتحان امتیاز کے ساتھ پاس کیا۔ کچھ عرصہ تعلیم و تدریس میں مصروف رہنے کے بعد ۱۹۰۵ء میں وہ انگلستان چلے گئے اور وہاں فلسفے میں اعلیٰ ترین امتحان انگلستان کی کیمبرج اور جرمنی کی میونک یونیورسٹیوں سے پاس کیے۔ پی ایچ ڈی کے لیے جو مقالہ انہوں نے لکھا وہ ”ایران میں مابعد الطیعیات کا ارتقا“ کے موضوع پر تھا۔ تین سال بعد وہ لاہور واپس آگئے اور یہاں دکالات کا پیشہ اختیار کیا۔ یورپ میں ان کو تین چیزوں نے متاثر کیا۔ یورپی زندگی کی قوت

حیات اور ان کا متحرک ہوتا (dynamism)، انسان کے سامنے بے پایاں امکانات کا موجود ہوتا اور سرمایہ دارانہ معاشرے کا انسانی روح پر ایسا اثر جو اسے شرف انسانیت سے محروم کر دے۔ یہ جو آخری مشاہدہ تھا اس نے اقبال کا اسلام کے بارے میں یہ ایمان مشکلم کر دیا کہ اخلاق اور روحانی آئینہ میں کے طور پر اسلام کا درجہ بہت اونچا ہے، چنانچہ انہوں نے اپنی مشہور کتاب ”اسلام میں مذہبی فکر کی تغیری نو“ (۱) میں اس آئینہ میں کے حق میں اپنے خیالات کا اظہار کیا۔ اقبال کے نزدیک مذہب فلسفے کا خالف نہیں ہے، جیسا کہ غزالی، ابن تیمیہ اور دوسرے لوگ سمجھتے تھے بلکہ وہ اس کلی تجربے کی روح ہے جس سے فلسفہ بحث کرتا ہے اور اس کا ثبوت یہ ہے کہ قرآن علم اور فکر و تدبر پر بہت زور دیتا ہے۔ تاہم اقبال ایک طرف عقل پر بہت زیادہ اعتماد کرنے کو بھی صحیح نہیں سمجھتے، جس کا اظہار ابن رشد اور معتزلہ نے کیا تھا اور دوسری طرف وہ غزالی کے خلاف عقل رویے اور تشکیل کو بھی قبول نہیں کرتے۔

اقبال کے نزدیک قرآن کا کائناتی نظریہ ایک ایسی مخلوق حقیقت کا ہے جس میں واقعی اور مشائی باہم مل جاتے ہیں اور جو ایک مختلف قسم کا عقلی نمونہ پیش کرتی ہے۔ تاہم اس نظریے کی رو سے یہ کائنات کوئی بلاک نہیں ہے یا کوئی بنی بنائی شی مصنوع، بلکہ یہ ایک ایسی کائنات ہے جو زمان اور مکان کے وسیع پھیلاوے کے سامنے اپنے آپ کو مکمل کرتی رہتی ہے اور جس میں بنی نوع انسان خدا کے ساتھ مل کر مصروف عمل ہوتی ہے۔ اقبال کا خیال ہے کہ یونانی فلسفے کے خلاف مسلم فکر کے رد عمل کے پیچھے یہ خواہش تھی کہ حقیقت کے ٹھوس ہونے کا اثبات کیا جائے۔ اس کے تجرباتی اور روحانی دونوں پہلوؤں سے اس چیز نے آگے چل کر استقرائی (inductive) طریقے کو جنم دیا اور اس سے جدید یورپی سائنس کا عروج ممکن ہوا۔ اس لیے کہ یہ روجربیکن ہی تھا جس نے مغرب میں استقرائی طریقے کو متعارف کرایا تھا اور خود اسے سب سے پہلے عرب مسلم فلاسفہ نے اس سے متعارف کرایا تھا۔ تاہم اقبال جدید یورپی فکر کے بعض مابعد الطبيعیاتی پہلوؤں کے ساتھ بھی کافی ہمدردی رکھتے ہیں جیسا کہ برگسان کی ”حیات بخش قوت حرکت“ (Vital Impetus) ہیگل کی ”مطلق خودی“ (Absolute ego) اور واشتہ ہیڈ کی ”پروس فلسفی“ جو کہ استقرائی یا تجربی ہونے سے کوئوں دور ہیں اور جنمیں وہ حقیقت کی ماہیت کی تغیری کرتے ہوئے استعمال کرتے ہیں اور

جو ان کے خیال میں قرآن کے اندر موجود ہیں۔

قطع نظر اس سے کہ اقبال کی اس تعبیر سے اتفاق کیا جاسکتا ہے یا نہیں! یہ بات اہم ہے کہ اقبال ان چند جدید مسلم فلاسفہ میں سے ہیں جو مغربی فلسفیانہ مقولات (Categories) کا قرآن کی تعبیر پر اطلاق کرنے کو تیار ہیں۔ اپنے علم کے وسیع الاطراف ہونے کے باوجود اقبال کی حد تک انتخابی رہتے ہیں اور قرآن کے نظریہ کائنات کے بارے میں ان کی مجموعی تعبیر روایتی مفسروں کی تعبیرات کے ساتھ ہمیشہ مطابقت نہیں رکھتی۔

فکر اقبال کی اہم کتاب ”ذہبی فکر کی تغیر نو“ کو پڑھ کر جو پہلا روز عمل ہوتا ہے وہ یہ ہے کہ اس میں بہت زیادہ موضوعات کا احاطہ کرنے کی کوشش کی گئی ہے۔ اس کی وجہ کچھ تو اقبال کی وسعت مطالعہ اور ان کی دلچسپیوں کا پھیلاوہ ہے، لیکن ایک وجہ اس کی یہ بھی ہے کہ علم کی ترقی جو انکار سامنے لائی ہے ان کے بارے میں اقبال نے اپنے روزہ کا اظہار ضروری جانا ہے اور ساتھ ہی اس مسلم دانشور کے لیے جو اسلام سے بیگانہ ہو رہا تھا یہ ثابت کرنا چاہا ہے کہ قرآن کی ایک روشن خیال تعبیر یہ حقیقت سامنے لائے گی کہ قرآن ہمارے زمانے کے تمام بنیادی مسائل کو پوری طرح سمجھتا اور ان کی وضاحت کرتا ہے۔ اس کا نتیجہ یہ ہوا ہے کہ کتاب میں تمام ممکن ذرائع سے مغرب کے سائنس دانوں اور فلاسفہ نیز ماضی کے مسلم علماء کی تحریروں سے چن چن کر ہر طرح کے خیالات جمع کیے گئے ہیں، یہ بتانے کے اس واضح مقصد کے ساتھ کہ ان لوگوں کی آراء اس لیے صحیح ہیں کہ وہ قرآن کے مطابق ہیں، یا اس لیے غلط ہیں کہ وہ قرآن کے ساتھ مطابقت نہیں رکھتیں۔ کتاب میں جو قرآن کے اقتباسات دیے گئے ہیں وہ بعض موقعوں پر بے محل لگتے ہیں یا ان میں ایسے معانی داخل کرنے کی کوشش کی گئی ہے جن کے وہ متحمل نہیں ہیں۔ پھر کتاب کا اسلوب اور عبارت ایسی ہے کہ ایسا شخص جسے مغربی فکر و فلسفہ سے کافی بنیادی واقعیت نہ ہو وہ اس میں دیے گئے دلائل کو نہیں سمجھ سکتا اور جس شخص نے کتاب میں زیر بحث مسائل پر غور و فکر کیا ہے یا اس نے اس ضمن میں مطالعہ کیا ہے اسے محضوں ہو گا کہ ان مسائل پر دیے گئے دلائل ناکافی ہیں۔ پھر جو چیز ابتداء میں مسلمانوں کو دیا گیا کہ وہ اسلام کے معیاروں کے مطابق اپنی زندگی کی تغیر نو کریں وہ آخر میں آ کر یہ پر جھگٹ اقرار بن کر رہ جاتا ہے کہ کسی نہ کسی جگہ تبدیلی ضروری کی

جانی چاہیے، لیکن اس محاٹے میں زیادہ جرأت کی پر نسبت احتیاط بہتر ہے۔ اقبال کی یہ رائے بہت اہم ہے کہ اسلام کے قانونی مأخذ میں "اجماع" (concensus) کو بحال کرنا چاہیے۔ وہ کہتے ہیں کہ مسلم قانون کوئی ناقابل تغیر چیز نہیں ہے۔ اجتہاد کے طریقے کو اپنا کر اسے جدید معاشرے کی ضروریات کے مطابق تبدیل کیا جا سکتا ہے۔ شریعت کو جو فقہی مسلکوں میں جامد کر دیا گیا وہ ایک مصنوعی صورت حال ہے۔ جس کا مدار اجتہاد کے واسطے سے اسلامی قانون کے تین دوسرے مأخذ تک واپس چھپنے سے ہو سکتا ہے یہ مأخذ ہیں: قرآن جسے اس زمانے کے بدلتے ہوئے حالات کے مطابق پڑھنا اور اس کی تفسیر کرنا چاہیے اور حدیث جسے خوب سوچ سمجھ کر قانون کا مأخذ بنانا چاہیے اور اجماع! اجماع، جسے ماضی میں علماء کا خاص اتحاق قرار دیا جاتا رہا۔ دور حاضر میں اسے سرید احمد خاں اور چراغ علی جیسے جدیدیت پسندوں نے روکر دیا تھا۔ لیکن اقبال نے حالات میں اسے اسلام کی اہم ترین قانونی سند سمجھتے ہیں۔ تاہم وہ کہتے ہیں کہ یہ اجماع ایک انقلابی معنی میں ہوتا چاہیے، یعنی بطور ایک اتفاق (Concensus) کے جو اسلامی ریاست کی حکومت کے پارلیمنٹی نظام کے ذریعے سے حاصل ہو۔

اوپر آپ نے دیکھا کہ اقبال نے بھی اپنے پیش رو متكلمین کی طرح عقل و نقل میں تطبیق کرنے کی کوشش کی۔ اخوان الصفاء اور دوسرے باطنیہ کی طرح ان کو بھی اس بات کا احساس تھا کہ اگر نصوص کے ظاہری معانی پر اتفاق کیا گیا تو مذہبی عقائد و شعائر کی مفہومت جدید فلسفے اور سائنس کے ساتھ نہیں کی جا سکے گی۔ چنانچہ انہوں نے ظاہری معانی سے اعراض کیا اور ان کی حسب منشا تاویل کر کے ان کی مطابقت آئئے ہلکا، برگسان، فہیم، الگروینڈر اور جیمز وارڈ وغیرہ کے افکار و نظریات سے کرنے کی کوشش کی۔

اقبال نے یورپ سے لوٹ کر نظریہ خودی پیش کیا۔ جب ان کے ناقدین نے کہا کہ یہ نظریہ جرمن فلسفی فہیم سے ماخوذ ہے تو انہوں نے کہا "میرا دعویٰ ہے کہ اسرار کا فلسفہ مسلمان صوفیہ اور حکماء کے افکار اور مشاہدات سے ماخوذ ہے۔" لیکن یہ دعویٰ محل نظر ہے اور خلیفہ عبدالحکیم کے مطابق خودی کے فلسفے کی تائیں میں جو اشعار ہیں وہ فہیم سے ماخوذ ہیں۔ دراصل اقبال فہیم کے تسبیح میں خودی مطلق کے قائل ہیں جس سے تمام خود یوں کا صدور ہو رہا ہے اور جو کائنات میں جاری و ساری ہے۔ فریجک تھلی نے فہیم کے اس

نظریے کو نہایت جامع انداز میں پیش کیا ہے:

”فشنے کے ہاں حقیقت کلیے خودی پر منی ہے، خودی کے علاوہ کسی شے کا وجود نہیں ہے۔ بحیثیت خود فعال ہونے کے خودی کو مزاحمت اور مخالفت کی ضرورت ہے، جس کیخلاف وہ سکھنے کر سکے اور اس طرح اپنی ذات کا شعور اور اپنی آزادی اس پر آشکار ہو جائے۔ فشنے خودی سے انفرادی خودی مراد نہیں لیتا، بلکہ مجرد خودی مراد لیتا ہے جو آفاقی اور ہمہ گیر ہے۔ اسے وہ مطلق خودی کا نام دیتا ہے۔ تمام خودیوں کا ظہور مسلسل و متواتر مطلق خودی سے ہو رہا ہے۔“

چنانچہ اس سے صاف ظاہر ہے کہ فشنے کی الہیات میں وجود مطلق کی ماہیت مجرد خودی ہے جو فعال ہے اور کائنات میں جاری و ساری ہے۔ اس مطلق خودی سے انفرادی خودیوں کا صدور ہو رہا ہے۔ مطلق خودی کو اپنی فعایت کی مشق کے لیے مزاحمت کی ضرورت ہے اس لیے وہ ”غیر خودی“ کو پیدا کرتی ہے اور سکھنے کا آغاز ہوتا ہے۔ یہی مطلق خودی انفرادی خودی میں نفوذ کر کے اسے عالم مادی کیخلاف جدوجہد پر آمادہ کرتی ہے۔ اقبال نے یہی خیالات من و عن اپنی شاعری اور خطبات میں پیش کئے ہیں۔

یہ مسلم ہے کہ اقبال اولاد شباب میں وحدت الوجود کے قائل تھے اور وجودی صوفیہ کی طرح نفسی ہستی اور فنا فی اللہ پر محکم عقیدہ رکھتے تھے۔ اس کے ساتھ وہ فلاطینوں کی طرح حسن ازل کو ہمہ گیر اور کائنات کے تمام مظاہر میں جاری و ساری خیال کرتے تھے۔ قیام مغرب کے دوران میں وہ اہل مغرب کی مادی ترقی اور ان کے بے پناہ علمی ذوق اور ولوگے سے بے حد متاثر ہوئے اور اس کے ساتھ مل اسلامیہ کی عالمگیر زیوں حالی اور پس ماندگی نے بھی انہیں مضطرب کیا۔ ان کے اس ڈھنی و ذوقی انقلاب کا اثر ان کے فکر و نظر پر بھی گہرا ہوا اور وہ شاعری کی طرح فلسفے کو بھی تجدید و اصلاح کا ایک وسیلہ سمجھنے لگے۔ اس زمانے میں مثالیت پسند فشنے، ارادیت پسند شوپنہاڑ، روحيتی کثرت پسند جیز و ارڈ، بطيی حریقی فشنے، ارتقائی تخلیق کے ترجمان برگسائیں اور ارتقاء بروز کے شارصین کے افکار و نظریات ہر کہیں شائع ہو رہے تھے اور کلیساۓ روم انہیں اپنے عقائد و شعائر کی تصدیق و توثیق کے لیے بروئے کار لا رہا تھا۔ اقبال نے بھی ان فلاسفہ کے نظریات کی روشنی میں اسلامی علم کلام کو از سرنو

مرتب کرنے پر کمر باندھی۔

جہاں تک تصور ذات باری کا تعلق ہے۔ اقبال فلاسفہ ارتقاء کے سریانی نظریے سے متاثر ہوئے۔ پھر انہوں نے برگسائی سے تخلیقی ارتقا کا نظریہ اخذ کر کے اس کی اپنے مذہب کے نقطہ نظر سے متكلمانہ ترجیحی کی۔ اس کے ساتھ وہ ارتقاء بروزی (Emergent Evolution) سے بھی متاثر ہوئے۔ اس نظریے کے شارحین لائند مارگن اور الگرینڈر کا خیال ہے کہ ارتقا کا عمل مسلسل اور لا متناہی ہے اور کسی خاص نقطے پر پہنچ کر اس کے رک جانے کا کوئی امکان نہیں ہے۔ وہ کہتے ہیں کہ مادے سے حیات کا ارتقاء ہوا ہے، حیات سے ذہن انسانی کا، اور ذہن انسانی سے یہ عمل یہ دانیت کی طرف پیش قدمی کر رہا ہے۔ برگسائی اور الگرینڈر کے افکار میں گہری مماٹیت پائی جاتی ہے۔ دونوں نظریے متصوفانہ اور سریانی ہیں۔

چنانچہ اقبال اپنے فکر و نظر کے کسی دور میں بھی ماورائی (Transcendentalist) نہیں تھے۔ شروع شروع میں وہ وجودی سریانی تھے۔ بعد میں ارتقائی سریانی ہو گئے۔ اپنے خطبات میں انہوں نے ذات باری کا بھی سریانی تصور پیش کیا ہے۔ اقبال کے اس سریانی تصور ذات باری پر دو اعتراضات وارد ہو سکتے ہیں۔ ایک تو یہ کہ سریانی کا تصور لازماً غیر شخصی ہوتا ہے جس سے مذہب کے شخصی تصور ذات باری کی نفی ہوتی ہے اور دوسرا یہ کہ اگر کائنات ہر لمحہ ارتقاء پذیر ہے اور اس ارتقاء کا باعث ذات باری ہے جو اس میں جاری و ساری ہے تو اس کا مطلب یہ ہوا کہ ذات باری ناقص ہے، جسے ارتقاء کے مراحل طے کرنے کی ضرورت ہے۔ اقبال اس کے جواب میں کہتے ہیں کہ ”حقیقت مطلق“ جو کائنات میں جاری و ساری ہے۔ ”اناۓ مطلق“ ہے۔ لیکن ذات باری کے مذہبی تصور کیلئے یہ ضروری ہے کہ خدا کائنات سے ماوراء ہو اور شخصی ہو۔ اناۓ مطلق کا یہ نظریہ فشنے سے ماخوذ ہے۔ اقبال نے صرف اتنا کیا کہ فشنے کے تسبیح میں ذات احمد کو اناۓ مطلق کا نام دے دیا ہے۔ حقیقت یہ ہے کہ ہم گیر روحیت کے تمام نظریے ذات باری کے شخصی تصور کی نفی کرتے ہیں۔

دوسرے اعتراض کے جواب میں برگسائی کے نظریہ مردود مخفی (Duration) کی حسب منشا ترجیحی کرتے ہوئے اقبال اپنے سریانی نظریے کا اثبات کرنا چاہتے ہیں اور کہتے ہیں کہ اگر ”اناۓ مطلق“ ..... یہ نام فشنے سے مستعار لے کر خدا کو دیا گیا ہے

..... کو بے تغیر تھہرا یا گیا تو وہ محظل اور لاشے ہو کر رہ جائے گی، کیونکہ تغیر و تخلیق لازم و ملزم ہیں۔

### اقبال اور نظریہ وجودت الوجود

وحدت وجود یا یہہ اوست کا نظریہ خالصہ آریائی ہے۔ عقینی نے اپنی محققانہ کتاب ”محی الدین ابن عربی“ میں ثابت کیا ہے کہ ابن عربی رسائل اخوان الصفاء کے واسطے سے فلاطینوس کے افکار و نظریات سے متاثر ہوئے تھے۔ چونکہ تزییہ و ماورائیت کے تصورات سامی انسل اقوام کے مزاج عقلی میں رچے بے ہوئے تھے اس لیے محی الدین ابن عربی کے سریانی اور وجودی نظریے کی عرب ممالک میں شدید مخالفت کی گئی۔ شام میں ابن تیسمیہ ابن القیم ذہبی وغیرہ نے اور نجد میں محمد بن عبد الوہاب نے ابن عربی پر کفر کا فتویٰ لگایا۔ اس کے برعکس ایران اور ہندوستان کی آریہ نژاد اقوام میں ابن عربی کے افکار کو جیرت انگیز مقبولیت حاصل ہوئی۔ چنانچہ جب اقبال نے یورپ سے لوٹ کر حافظ شیرازی کی مخالفت میں اشعار لکھے تو ملک بھر میں احتجاج کی لہر دوڑ گئی اور اقبال کو وہ اشعار مشتوی ”اسرار و رموز“ سے حذف کرنا پڑے۔

ویدانت، اشراقت اور ابن عربی کے وجودت وجود میں بنیادی اصول اور قدریں مشترک ہیں۔ تینوں نظریے احادیث (Monism) کے ترجمان ہیں۔ اس کا مطلب ہے کہ وہ کائنات میں صرف ایک ہی اصل اصول کے قائل ہیں۔

احادیث کے تینوں نظریات سریانی ہیں۔ شکر کا برہمن، فلاطینوس کی ذات محض اور ابن عربی کی ذات مطلق کائنات سے ماوراء نہیں؛ بلکہ اس کے مظاہر و شوون میں جاری و ساری ہے۔

شیخ محی الدین ابن عربی صفات کو ذات کا عین سمجھتے ہیں، چنانچہ وجودت وجود کے اثبات میں ان کا استدلال یہ تھا:

صفات ذات کی عین ہیں  
کائنات صفات کی تجلی ہے  
چونکہ صفات عین ذات ہیں

اس لئے کائنات بھی عین ذات ہے

اقبال کو دو واسطوں سے وحدت وجود یا ہمہ اوسٹ کا نظریہ ہنی اور ذوقی میراث میں ملا تھا۔ ایک تو وہ برہمن نژاد تھے اور سریان کا تصور صدیوں سے ان کے آباء و اجداد کے ذہن و عقل میں نفوذ کر چکا تھا، اور دوسرے ان کے والد ایک صاحب کشف و حال صوفی تھے جن کے احوال و کرامات کا ذکر اقبال اپنے دوستوں میں کیا کرتے تھے۔

اس زمانے میں وہ اثبات خودی کی بجائے نفی، ہستی کے قائل تھے جو وحدت وجود، نو فلاظتیت اور ویدانت کا ایک بنیادی تصور ہے:

نفی، ہستی اک کرشمہ ہے دل آ گاہ کا لا کے دریا میں نہاں موتی ہے الا اللہ کا  
اقبال اس دور میں وحدت وجود کے قائل تھے، اس لیے ابن عربی اور روی کی طرح خدمت خلق اور ہمدردی انسانی کو حسن اخلاق کا جو ہر سمجھتے تھے، اور اس بات کے آرزو مند تھے کہ تمام نوع انسان کو اپنی قوم اور سارے جہاں کو اپنا طن سمجھنے لگیں۔

معلوم ہوتا ہے کہ ”مابعد الطبيعيات ایران“ لکھنے کے بعد اقبال کے خیالات و عقائد میں نمایاں تغیر رونما ہونے لگا۔ یہ تغیر کیوں اور کیسے رونما ہوا، اس کے متعلق شواہد موجود نہیں ہیں۔ یہ البتہ یقینی ہے کہ قیام یورپ کے اوآخر میں اقبال مسلم اقوام و ملک کی ہبہ گیر پس ماںگی اور زبوب حاملی کے اسباب و عوامل پر اکثر غور و خوض کرتے رہتے تھے۔ انہی ایام میں انہیں جرم فلسفہ فشیٰ اور نیشنیٰ کو بالاستیعاب مطالعہ کرنے کا موقع ملا۔ نپولین سے شکست کھائی ہوئی قوم میں جوش کردار اور جذبہ عمل پیدا کرنے کیلئے فشیٰ نے اپنے مشہور ”خطبات“ لکھے تھے۔ اقبال نے بھی فشیٰ کے تسع میں اقوام اسلامیہ کو خواب غفلت سے بیدار کرنے کا عزم صیم کیا۔ چنانچہ اقبال کا نظریہ خودی فشیٰ ہی سے مستعار ہے۔ اس کے بعد اقبال نے اپنی شاعری کو تجدید ملت کیلئے وقف کر دیا۔ انہوں نے ”مابعد الطبيعيات ایران“ خالص فلسفیانہ انداز میں لکھی تھی، لیکن اس کے بعد ان کے افکار پر متكلمانہ رنگ غالب آ گیا۔

بہر حال اقبال نے وجودی صوفیہ اور ان کے افکار و آراء کے خلاف پر جوش جہاد کا آغاز کیا۔ ابن عربی کی تعلیمات کو کفر و زندقہ قرار دیا اور حافظ شیرازی کو ”فقیہہ ملت میخوار گاں“ کا لقب دے کر کہا

ہوشیار از حافظ صہبا گسار جامش از زہر اجل سرمایہ دار

حافظ شیرازی کے ساتھ یونانی فلسفی افلاطون پر بھی طرز و تعریف کا آغاز کیا اور اسے "گوسفند قدیم" کا لقب بخشتا۔

راہب اول فلاطون حکیم از گروہ گو سفندان قدیم گو سفندے در لباس آدم است حکم او بر جان صوفی حکم است مقام حیرت ہے کہ اقبال نے تمام وجودی صوفیہ و فلاسفہ کی سخت مخالفت کی، لیکن مولا نا جلال الدین رومی کو جود وحدت وجود کے مشہور اور ممتاز ترجمان سمجھے جاتے ہیں، نہ صرف مستثنیٰ قرار دیا، بلکہ ان کو اپنا پیر و مرشد بھی تسلیم کر لیا، اور خود مرید ہندی کے نام سے ان کے سامنے زانوئے تلمذ تھے کیا۔

پروفیسر محمد شریف "بجمالیات اقبال کی تشكیل" میں کہتے ہیں۔

"اقبال مابعد الطبيعیات میں تو بطيح حریت بن گئے اور اسلام کو از سرنو تازگی دینے اور مسلمانوں کو ابطال کی ایک عظیم الشان قوم بنانے کی خواہش انہیں ستانے گئی۔ انہوں نے رومی کو اپنا پیر و مرشد قرار دے لیا، اور ان کی مشنوی کے ان تمام حصوں کو نظر انداز کر دیا جن کی وحدت الوجودی تعبیر بھی ممکن ہو سکتی تھی۔"

خود اقبال نے دیباچہ "پیام مشرق" میں مولا نا روم کے ہمہ اوتی ہونے کا اعتراف کیا ہے۔ سوال یہ پیدا ہوتا ہے کہ اقبال نے شیخ اکبر محی الدین ابن عربی کی تعلیمات کو کفر و زندقة قرار دینے کے بعد شیخ کے ایک پیر و اور تبعیج کو اپنا پیر و مرشد کیوں منتخب کیا؟ اقبال کے بعض شارحین نے اس کا جواب دینے کی کوشش کی ہے لیکن بات پوری طرح بن نہیں سکی۔

ان تصریحات سے یہ واضح کرنا مقصود ہے کہ مولا نا جلال الدین رومی کے جدوجہد ارتقاء اور عشق کے تصورات ان کی نو فلاطونی البیات سے تبارور ہوئے ہیں۔ انہیں معاصر قلفہ کے حیاتیاتی اور مابعد الطبيعیاتی افکار سے تطبیق دینا ممکنناہ چیرہ دتی ہے۔ غالباً اقبال برگسان لائیڈ مارگن، اسٹریڈر ٹیمپر وارڈ وغیرہ کی خوش چینی کا اعتراف کرنا مشرقی علوم و معارف کے لیے بکلی کا باعث سمجھتے تھے، اس لئے ان کے نظریات کو رومی سے منسوب کر کے انہیں اپنے پیر و مرشد کا اجتہاد قرار دیا ہے۔

اقبال اپنی شاعری کے پہلے دور میں جو قیامِ مغرب کے اوائل تک محيط ہے، وحدت وجود کے شارح اور نو فلاطونی صوفی تھے۔ جب انہوں نے احیاء اور تجدید ملت کا بیڑا اٹھایا تو وہ ہمہ اوست کی مخالفت کرنے لگے۔ عام طور سے یہ خیال کیا جاتا ہے کہ اقبال مرتبہ دم تک وحدت الوجود اور سریان کے مخالف رہے لیکن یہ عدم تدریک نتیجہ ہے۔ حقیقت یہ ہے کہ اقبال اداخر عمر میں وحدتِ الوجود کی طرف دوبارہ رجوع لانے پر مجبور ہو گئے تھے۔ چنانچہ خطباتِ مدراس میں انہوں نے واشگاٹ انداز میں سریان کی حیات کی اور اسی تصور پر اپنی الہیات کی عمارت استوار کی۔ اس ایجاد کی تفصیل یہ ہے کہ اقبال مسلمانوں میں ایسے مردانِ موسمن کے ظہور کے آرزو و مند تھے جو ملتِ اسلامیہ کی عظمت رفتہ کو بحال کرنے کی کوشش کریں۔ اس کیلئے یہ ضروری تھا کہ مسلمانوں کو یقین دلایا جاتا کہ ذاتِ باری تعالیٰ بھی ان کوششوں میں شریک ہے۔ خدا کے ماورائی تصور کو وہ تحمل وجود پر محمول کرنے لگے تھے۔ یعنی ان کا خیال یہ تھا کہ اگر خدا کی ماورائیت کا اثبات کیا جائے تو اس کا مطلب یہ ہو گا کہ ذاتِ باری تعالیٰ کو مسلمانوں کی کوششوں سے کوئی دچکپی نہیں ہے۔ اس لئے اقبال نے ارتقاء تخلیقی اور ارتقاء بروزی کے ترجیانوں کی طرح ذاتِ باری تعالیٰ کو کائنات میں جاری و ساری ثابت کرنے کی کوشش کی۔ یاد رہے کہ صوفیہ وجود یہ بھی ذاتِ خداوندی کے سریان کے قائل ہیں۔ اس لئے جہاں تک سریان کا تعلق ہے۔ اقبال اور شیخِ اکبرِ محی الدین ابن عربی کی الہیات میں کسی قسم کا فرق نہیں ہے۔ دونوں سریان کے ساتھ ساتھ ماورائیت کا بھی دم بھرتے ہیں، لیکن فی الحقیقت دونوں سریان بھی کے قائل ہیں۔ اتنا فرق ضرور ہے کہ ابن عربی کی الہیات میں ذاتِ باری کا تصور بحیثیت ایک ذاتِ مطلق و اکمل کے ہے، اور الیکزینڈر اور اقبال کے سریان میں ذاتِ باری کائنات کے ساتھ ساتھ ارتقاء کی منازل طے کر رہی ہے۔

سریان کے علاوہ اقبال کے اس ذہنی انقلاب کا سب سے بڑا ثبوت یہ ہے کہ منصورِ حلاج، ابن عربی اور دوسرے صوفیہ وجود یہ کے تعلق ان کے نظریے میں نمایاں تبدیلی رونما ہو جاتی ہے۔ حلاج کو پہلے وہ گردن زدنی کہتے تھے، اب صوفی شہید کہنے لگے۔ اسی طرح خطبات میں انہوں نے کلمے الفاظ میں ابن عربی کے نظریہ وحدتِ الوجود کو تسلیم کیا۔

ان حقائق و شواہد سے اس امر کا ثبوت بھی پہنچتا ہے کہ اقبال کے فکر و نظر کا آغاز بھی وحدتِ الوجود اور سریان سے ہوا تھا اور انجام بھی وحدتِ الوجود اور سریان پر ہی ہوا۔

## كتابيات

### عربي

- تاریخ الفلسفه فی الاسلام - ج- دی یور      عمر فروخ
- تاریخ الفلسفه فی الاسلام - ج- دی یور      تحریب: محمد عبدالهادی ابو زیده
- فجر الاسلام
- ضحی الاسلام
- اخوان الصفاء
- اخوان الصفاء
- حقیقت اخوان الصفاء
- رسائل اخوان الصفاء (۱۲ جزاء)
- الکندی      یوحتا قمر
- الفارابی (جزآن)      یوحتا قمر
- اشیخ الرئیس ابن سینا      عباس محمود العقاد
- الغزالی (جزآن)      یوحتا قمر
- ابن طفیل      یوحتا قمر
- ابن رشد      عباس محمود العقاد

اردو

- |   |                                    |
|---|------------------------------------|
| علی عباس جلال پوری                            | ۱۔ روایات فلسفہ                    |
| علی عباس جلال پوری                            | ۲۔ عام فکری مقالے                  |
| علی عباس جلال پوری                            | ۳۔ اقبال کا علم کلام               |
| مولانا عبدالسلام ندوی                         | ۴۔ حکماء اسلام (دو حصے)            |
| ترجمہ: ڈاکٹر میر ولی محمد<br>ڈاکٹر فتحیم احمد | ۵۔ تاریخ فلسفہ اسلام محمد لطفی جعو |
| ڈاکٹر فتحیم احمد                              | ۶۔ تاریخ فلسفہ یونان               |
| ڈاکٹر فتحیم احمد                              | ۷۔ فلسفے کی ماہیت                  |
| ڈاکٹر عبدالحکیم، پروفیسر یوسف شیدائی          | ۸۔ مسلم فلسفہ                      |
| ڈاکٹر فتحیم احمد ناصر                         | ۹۔ سرگزشت فلسفہ (دو حصے)           |
|   | ۱۰۔ اردو دائرہ معارف اسلامیہ       |

English

- |  |                   |
|--|-------------------|
| 1. <i>A Critical History of Greek Philosophy:</i>                | W.T. Stace        |
| 2. <i>Outlines of the History of Greek Philosophy:</i>           | Edward Zeller     |
| 3. <i>World Civilizations:</i>                                   | Burns and Others  |
| 4. <i>A History of Muslim Philosophy (2nd) Edition:</i>          | M.M. Sharif       |
| 5. <i>Studies in Muslim Philosophy:</i>                          | M. Saeed Sheikh   |
| 6. <i>Muslim Thought: Its Origins and Achievements:</i>          | M.M. Sharif       |
| 7. <i>A History of Islamic Philosophy:</i>                       | Majid Fakhry      |
| 8. <i>The History of Philosophy in Islam:</i>                    | T.J. De Boer      |
| 9. <i>Islamic Thought and Its Place in History:</i>              | De Lacy O'leary   |
| 10. <i>Islamic Philosophy and Theology:</i>                      | W.Montgomery Watt |
| 11. <i>Islamic Modernism in India and Pakistan:</i>              | Aziz Ahmad        |
| 12. <i>An Intellectual History of Islam in India:</i>            | Aziz Ahmad        |
| 13. <i>Studies in Islamic cultures in the Indian Environment</i> | Aziz Ahmad        |
| 14. <i>Indian Muslims:</i>                                       | Mohammad Mujib    |
| 15. <i>Modern Islam in India</i>                                 | W. Cantwell Smith |

## محمد کاظم

محمد کاظم پاکستان کے معروف اور ممتاز اہل قلم ہیں۔ پاکستانی اور عالمی ادب کے وسیع مطالعے کے ساتھ عربی ادب اور اسلامی فکر و فلسفہ آپ کا خاص موضوع ہے۔ آپ پیشے کے اعتبار سے انجینئر ہیں۔ واپس ایم اینس سال مختلف عہدوں پر خدمات انجام دینے کے بعد ۱۹۸۷ء میں جزل میثیر کے عہدے سے ریٹائر ہوئے۔

اسلامی علوم سے رغبت کی بنا پر آپ نے عربی کی تعلیم حاصل کی اور ۱۹۶۶ء میں پنجاب یونیورسٹی سے ایم اے عربی کیا۔ لیکن عربی زبان پر آپ کو جو قدرت حاصل ہے اس کی وجہ سے ایگام کرنے سے پہلے ہی آپ نے اپنے طور پر مولانا مودودی کی متعدد کتابوں اور پہلوں کا عربی میں ترجمہ کر لیا تھا۔ یہ ٹراجم شام اور عراق میں شائع ہوئے۔ آپ نے عربی میں طبع زاد مضامین بھی لکھے ہیں جو مرکزی، الجزا اور مصر کے رسالوں میں شائع ہوئے۔ آپ کی تصانیف میں مضامین۔ عربی ادب میں مطالعے "دائن کوہ میں ایک موسم" (جنمنی کا سفر نامہ) اور "جندید بغداد" شامل ہیں۔

آپ نے مشعل کے لئے ڈاکٹر فضل الرحمن کی دو کتابیں "اسلام اور جدیدیت" اور "قرآن کے بنیادی موضوعات" ترجمہ کی ہیں۔ آج کل آپ عربی ادب کی تاریخ پر کام کر رہے ہیں۔

Mashal is a small organisation dedicated to the publishing of books on social, cultural and developmental themes of contemporary relevance. Trends in modern thought, human rights, the role of women in development, issues of governance, environmental problems, education and health, popular science, drugs and creative literature relating to these and other themes are the focus of Mashal's programme.

While Mashal works for the widest dissemination of its publications, it is a non-commercial and non-profit enterprise. Mashal therefore seeks the support of individuals and aid giving agencies worldwide which consider the foregoing objectives worthy of promotion.

مشعل معاشرتی، معاشری اور ثقافتی امور اور عہد حاضر سے متعلق ترقیاتی موضوع پر کتابیں شائع کرتا ہے۔ جدید فکری رجحانات، انسانی حقوق، بہتر ٹکنوقن، ترقی میں خواتین کے کردار، محولیات، نشیات اور قومی و عالمی تحقیقی ادب مشعل کی خصوصی توجہ کا مرکز ہیں۔

مشعل کی کوشش ہے کہ اس کی مطبوعات و سیچ پیانے پر دستیاب ہوں۔ یہ ایک غیر تجارتی اور غیر نفع منداورہ ہے۔ چنانچہ مشعل ایسے پاکستانی اور غیر ملکی اداروں اور افراد سے امداد کا خواہاں ہے جو مشعل کے اغراض و مقاصد سے اتفاق رکھتے ہوں۔

**MUSLIM FIKRO FALSAFA EHD BA EHD**  
**(MUSLIM THOUGHT THROUGH THE AGES)**

**Muhammad Kazim**

Copyright © Urdu 2002 Mashal Books

Publisher: **Mashal Books**  
RB-5, Second Floor,  
Awami Complex, Usman Block, New Garden Town,  
Lahore-54600, Pakistan

Telephone & Fax: 042-5866859  
E-mail: [mashbks@brain.net.pk](mailto:mashbks@brain.net.pk)  
<http://www.mashalbooks.com>

Title design: Studio Seven

Printers: Maktaba Jadeed Press, Lahore.

**Price: Rs. 270/-**